








व  
२३०

व  
३५२







# UPADES'ASÂHASRÎ

BY

S'RÎMAD BHAGAVATPÂDÂCHÂRYA

With the Commentary Padayojanikâ

BY

S'RÎMAD RÂMATÎRTHA.



EDITED BY

WÂSUDEVA LAKSHMAṆA S'ÂSTRÎ PAṆAS'ÎKAR.

---

PUBLISHED BY

TUKÂRÂM JÂVAJÎ,

PROPRIETOR OF THE "NIRNAYA-SAGAR" PRESS.

Bombay :

---

1914.

---

*Price one Rupee.*

**PUBLISHER:—Tukaram Javaji, } the "Nirnaya-sagar" Press,**  
**PRINTER:—R. Y. Shedge, } 23 Kolbhat Lane, Bombay.**



ॐ  
३१०



श्रीमद्भगवत्पादाचार्यप्रणीता

# उपदेशसाहस्री ।



पदयोजनिकाख्यया श्रीमद्रामतीर्थविरचित-  
व्याख्यया संवलिता ।



अयं ग्रन्थः

पणशीकरोपाह्वविद्वद्रलक्ष्मणशर्मतनुजनुपा  
वासुदेवशर्मणा संस्कृतः ।

मुम्बय्यां

तुकाराम जावजीश्रेष्ठिना

स्वीये निर्णयसागराख्यमुद्रणयन्त्रालयेऽङ्कयित्वा प्रकाशितः ।

भाकः १८३५, सन १९१४.

मूल्यं १ रूप्यकम् ।





## अथात्र प्रास्ताविकम् ।



वेदान्तवाक्यपुष्पेभ्यो ज्ञानासृतमधूत्तमम् ।

उज्ज्वलालिवद्यो नस्तस्मै सद्गुरवे नमः ॥

इह जगति धर्मादिचतुःपुरुषार्थसंपत्तिर्हि वेदार्थज्ञानाधीनेति निर्विवादम् । वेदस्तदर्थश्चातिगहन इति तदर्थमाकलय्य लोकोद्दिधीर्षुणा परमकारुणिकेन श्रीमच्छंकराचार्येण नैकशः सन्ति संदग्धा ग्रन्थाः । शंकराचार्यस्तावत्कलिगतेषु ३८८९ वर्षेषु प्रादुर्बभूवेति विज्ञायते । तथा चोक्तं शंकरमन्दारसौरभे—‘प्रासूत तिष्यशरदामतियातवत्यामेकादशाधिकशतोनचतुःसहस्रयाम्’ इति । अन्यत्रापि—‘निधिनागेभवह्वयब्दे ३८८९ विभवे मासि माधवे । शुक्ले तिथौ दशम्यां तु शंकरार्योदयः स्मृतः’ इति च । तेन वैक्रमवत्सरमानेन ८४५ मिते वर्षगणे प्रादुर्बभूवेति निश्चीयते । यद्यप्यत्र विषये भिन्नभिन्नारभट्या विवदन्ते विद्वांसः तथापि शिरोनिर्दिष्टप्रमाणेनायमेव तेषामवतारसमय इति नः सिद्धान्तः । आस्तामयं समयविवादः, यत्तैरवतीर्याखिलधरामण्डले अद्वैतवेदान्तसिद्धान्तप्रणयनादिभिरतीवोपकृतं न तथान्येन केनापीति जगद्गुरुत्वमेषामेवाधिकं राजते । तत्प्रणीतेष्वियमुपदेशसाहस्री १९ एकोनविंशतिप्रकरणोपेता अद्वैतवेदान्तसिद्धान्तानुद्बोधयन्ती जागर्ति सर्वत्र भारतवर्षेषु । अस्या एकैकं पद्यं सर्वो-

( २ )

पदेशक्षमं ललितच्छन्दोवद्धमर्थगम्भीरं च विद्यते । एतद्व्याख्यापि मञ्जुलैव  
व्याख्यात्रा प्रणीतास्ति । संप्रत्यस्यैकं सव्याख्यं २०० द्विशतवर्षेभ्यः पूर्वं  
लिखितं पुस्तकं प्रायः शुद्धमुपलब्धम् । तस्मात्पूर्वमुद्रितं संवाद्य सम्यक्परि-  
शोच्यास्माभिरिदं सुचिह्नणपत्रेषु मधुराक्षरैः सुव्यवस्थया मुद्रितमस्ति ।  
अस्य सर्वोपयुक्तत्वं सौभाग्यं च दर्शनसमकालमेव स्फुटीभविष्यति ।

विद्वदेकान्तवशंवदः—पणशीकरो वासुदेवशर्मा ।





## उपदेशसाहस्रीप्रकरणानुक्रमः ।

प्रकरणम्	विषयाः	श्लोकाः	पत्रं.
१ उपोद्वाप्रकरणम् ( चैतन्यप्र. )		२६	१
२ प्रतिषेधप्र० ( आत्मज्ञानोत्पत्तिप्र. )		४	२०
३ ईश्वरात्मप्रकरणम्		४	२३
४ तत्त्वज्ञानस्वभावप्र. ( अहंप्रत्ययप्र. )		५	२७
५ बुद्ध्यपराधप्रकरणं ( मूत्राशङ्कप्र. )		५	२९
६ विशेषापोहप्रकरणम् ( छित्त्वाप्र. )		६	३३
७ बुद्ध्यारूढप्रकरणम्		६	३७
८ मतिविलापप्रकरणं ( चित्तस्वरूपप्र. )		६	४०
९ सूक्ष्मतान्यापिताप्रकरणम्		९	४४
१० दृशिस्वरूपपरमार्थदर्शनप्रकरणम्		१४	५०
११ ईक्षित्वप्रकरणम्		१६	६०
१२ प्रकाशप्रकरणम्		१९	६९
१३ चक्षुष्यप्रकरणम्		२७	७८
१४ स्वप्नसृतिप्रकरणम्		५०	८८
१५ नान्यदन्यत्प्रकरणम्		५४	१११
१६ पार्थिवप्रकरणम्		७४	१३५
१७ सम्यङ्मतिप्रकरणम्		८९	१७१
१८ तत्त्वमसिप्रकरणम्		२३३	२१०
१९ आत्ममनःसंवादप्रकरणम्		२८	३०१

इति उपदेशसाहस्रीप्रकरणविषयानुक्रमः ।

# BIBLIOGRAPHY

1	1	(1900) 1900	1
2	2	(1901) 1901	2
3	3	(1902) 1902	3
4	4	(1903) 1903	4
5	5	(1904) 1904	5
6	6	(1905) 1905	6
7	7	(1906) 1906	7
8	8	(1907) 1907	8
9	9	(1908) 1908	9
10	10	(1909) 1909	10
11	11	(1910) 1910	11
12	12	(1911) 1911	12
13	13	(1912) 1912	13
14	14	(1913) 1913	14
15	15	(1914) 1914	15
16	16	(1915) 1915	16
17	17	(1916) 1916	17
18	18	(1917) 1917	18
19	19	(1918) 1918	19
20	20	(1919) 1919	20
21	21	(1920) 1920	21
22	22	(1921) 1921	22
23	23	(1922) 1922	23
24	24	(1923) 1923	24
25	25	(1924) 1924	25
26	26	(1925) 1925	26
27	27	(1926) 1926	27
28	28	(1927) 1927	28
29	29	(1928) 1928	29
30	30	(1929) 1929	30
31	31	(1930) 1930	31
32	32	(1931) 1931	32
33	33	(1932) 1932	33
34	34	(1933) 1933	34
35	35	(1934) 1934	35
36	36	(1935) 1935	36
37	37	(1936) 1936	37
38	38	(1937) 1937	38
39	39	(1938) 1938	39
40	40	(1939) 1939	40
41	41	(1940) 1940	41
42	42	(1941) 1941	42
43	43	(1942) 1942	43
44	44	(1943) 1943	44
45	45	(1944) 1944	45
46	46	(1945) 1945	46
47	47	(1946) 1946	47
48	48	(1947) 1947	48
49	49	(1948) 1948	49
50	50	(1949) 1949	50
51	51	(1950) 1950	51
52	52	(1951) 1951	52
53	53	(1952) 1952	53
54	54	(1953) 1953	54
55	55	(1954) 1954	55
56	56	(1955) 1955	56
57	57	(1956) 1956	57
58	58	(1957) 1957	58
59	59	(1958) 1958	59
60	60	(1959) 1959	60
61	61	(1960) 1960	61
62	62	(1961) 1961	62
63	63	(1962) 1962	63
64	64	(1963) 1963	64
65	65	(1964) 1964	65
66	66	(1965) 1965	66
67	67	(1966) 1966	67
68	68	(1967) 1967	68
69	69	(1968) 1968	69
70	70	(1969) 1969	70
71	71	(1970) 1970	71
72	72	(1971) 1971	72
73	73	(1972) 1972	73
74	74	(1973) 1973	74
75	75	(1974) 1974	75
76	76	(1975) 1975	76
77	77	(1976) 1976	77
78	78	(1977) 1977	78
79	79	(1978) 1978	79
80	80	(1979) 1979	80
81	81	(1980) 1980	81
82	82	(1981) 1981	82
83	83	(1982) 1982	83
84	84	(1983) 1983	84
85	85	(1984) 1984	85
86	86	(1985) 1985	86
87	87	(1986) 1986	87
88	88	(1987) 1987	88
89	89	(1988) 1988	89
90	90	(1989) 1989	90
91	91	(1990) 1990	91
92	92	(1991) 1991	92
93	93	(1992) 1992	93
94	94	(1993) 1993	94
95	95	(1994) 1994	95
96	96	(1995) 1995	96
97	97	(1996) 1996	97
98	98	(1997) 1997	98
99	99	(1998) 1998	99
100	100	(1999) 1999	100



श्रीमच्छङ्कराचार्यप्रणीता  
**उपदेशसाहस्री ।**



श्रीमद्रामतीर्थविरचितपदयोजनिकाव्याख्यायुता ।

**उपोद्धातप्रकरणम् १**

यत्राध्यस्तमिदं सर्वं मेयमात्राद्यविद्यया ।

भाति नो भाति यज्ज्ञानात्तदसि ब्रह्म चित्सुखम् ॥ १ ॥

तदेवं सर्वोपनिपदर्थसारसंग्रहं गद्यबन्धप्रबन्धेन संक्षेपतो युक्तयो-  
 पदिश्य पुनरप्युक्तमेवार्थजातं पद्यबन्धप्रबन्धेन सोपस्करं विस्तरेणो-  
 पदेष्टुकामो भगवान्भाष्यकारः पद्यग्रन्थारम्भे ग्रन्थप्रतिपाद्यपरदेवता-  
 नमस्काररूपं मङ्गलं कृतं शिष्यशिक्षार्थं श्लोकेनोपनिबध्नाति—

**चैतन्यं सर्वगं सर्वं सर्वभूतगुहाशयम् ।**

**यत्सर्वविपयातीतं तस्मै सर्वविदे नमः ॥ १ ॥**

चैतन्यमिति ॥ तस्मै सामान्यतः प्रसिद्धाय नमः प्रह्वीभावो भूया-  
 दित्यर्थः । तस्य विशेषजिज्ञासायां लक्षणमाह—सर्वविद इति ।  
 सर्वं वेत्तीति सर्ववित्तस्मै । सर्वशब्देन भूतं भवद्भविष्यदित्येतदात्मकं  
 जगदुच्यते तत्सर्वं सर्वावस्थं सर्वदा सवितृवत्संनिधिसत्तामात्रेण प्रकाश-



यत्सर्ववित् । नहीदं जडं स्वसत्तास्फूर्त्योः स्वतन्त्रं भवति, अतो यदधी-  
 नसत्तास्फूर्तिमदिदं तदस्ति सर्वज्ञं सर्ववित्सर्वाश्रय इति तदस्थलक्षणं  
 सिद्धं भवतीति भावः । एवं जगत्प्रवृत्तिस्थितिसंहारनियामकत्वेन स-  
 न्मात्रतया तादस्थ्येन लक्षितस्य स्वरूपलक्षणं वदन् सर्वविषयवेदना-  
 श्रयतया सर्ववित्त्वमिति वैशेषिकादिमताशङ्कां वारयति—चैतन्यमि-  
 ति । यच्चैतन्यं चित्तिस्वभावं ज्ञानस्वरूपं तस्मै इति यत्तच्छब्दयोः संबन्धः ।  
 'विज्ञानमानन्दं ब्रह्म', 'सत्यं ज्ञानमनन्तं ब्रह्मे' त्यादिश्रुतिभ्यः । नह्य-  
 चित्स्वभावस्य चिद्धर्मकता युज्यते । न खल्वनुष्णस्वभावकं जलमु-  
 ष्णत्वधर्मकं भवतीति भावः । चिदेकरसस्यापि सर्वज्ञत्वं मायोपा-  
 धिकं व्यावहारिकमित्यनवद्यम् । ननु चेतनोऽणुपरिमाण इत्येकदेशि-  
 नो, मध्यमपरिमाण इति दिग्म्वरा मन्यन्ते, अतस्तस्य सर्वविषयसंस-  
 र्गाभावे कथं सर्वज्ञत्वम् । प्रकाशो हि सावित्रादिः स्वसंसृष्ट एव  
 प्रकाशव्यवहारहेतुर्नासंसृष्टे विषय इत्यत आह—सर्वगमिति ।  
 'नित्यं विभुं सर्वगतं', 'आकाशवत्सर्वगतश्च नित्यः', 'स पर्यगा-  
 च्छुक्'मित्यादिश्रुतिविरोधादणुपरिमाणत्वादिकल्पनानवकाश इति ।  
 उत्क्रान्त्यादेर्लिङ्गोपाधिकत्वश्रवणान्न तेन स्वाभाविकविभुत्वार्थकश्रुति-  
 बाध इति दिक् । ननु सर्वगमित्युक्ते सर्वमन्यत्तद्गतं च ब्रह्मान्यदिति  
 तस्य वस्तुपरिच्छेदप्रतिभासात्सारूपादिवादिमतवत्सजातीयविजाती-  
 यभेदवत्त्वं प्राप्तमित्यत आह—सर्वमिति । 'सर्वं खल्विदं ब्रह्म', 'इदं  
 सर्वं यदयमात्मा', 'आत्मैवेदं सर्वमि'त्यादिश्रुतेरित्यर्थः । अनेन सर्वोपा-  
 दानत्वमुक्तम् । उपादानं हि स्वकार्यं सर्वं व्यामुष्य व्यापकं भवति नानु-  
 पादानम् । तद्वदेकदेशेन संसृज्यमानमव्यापकमेव भवतीत्यतः सर्वो-  
 पादानत्वात्सर्वमित्यभिप्रायः । सर्वात्मकमपि ब्रह्म जीवाद्यावृत्तं जीवस्य

ब्रह्मणोऽभिन्नत्वात्, न ह्यसंसारि संसारिभावेन विरुद्धधर्मवतोरैक्यं  
संभवति दहनतुहिनवदित्यत आह—सर्वभूतगुहाशयमिति । सर्व-  
भूतानां स्थावरजङ्गमानां गुहासु बुद्धिषु शेत इति सर्वभूतगुहाशयम् ।  
गूढा अस्यां ज्ञानज्ञेयज्ञातृपदार्था इति गुहा बुद्धिः । गूहतेः संवर-  
णार्थस्य धातोरिदं रूपम् । सर्वप्राणिबुद्ध्यन्तःसाक्षितया निर्विकारं  
वर्तत इत्यर्थः । तथाच श्रुतिः ‘यो वेद निहितं गुहायां परमे  
व्योमन्’, ‘हृद्यन्तर्ज्योतिः पुरुषः’, ‘स वा एष आत्मा हृदि तस्यैतदेव  
निरुक्तं हृदय’ मित्याद्या । तथाच ‘तत्सद्वा तदेवानुप्राविश’दित्यादिना-  
सप्तद्वेव ब्रह्मणो जीवरूपेण प्रवेशश्रवणात् ‘अयमात्मा ब्रह्मे’त्यादितादा-  
त्म्यश्रुतेश्च न ब्रह्मणोऽन्यो जीव इत्यवधार्यते । विरुद्धधर्मसंसर्गप्रति-  
भासस्तूपाधिनिबन्धनो न स्वरूपनिबन्धन इति भावः । एतेन जीवो  
नाम ब्रह्मणोऽंशो विकारो वा स्वतन्त्र एवेति भेदाभेद(भेद)वादिपक्षा  
निराकृता वेदितव्याः । ननु सर्वभूतगुहाशयत्वे ब्रह्मणो मानसवेद्यत्वं  
स्यात्तथा सर्वात्मत्वे प्रपञ्चात्मत्वप्राप्तिरिति शङ्कायामाह—यत्सर्वविषया-  
तीतमिति । सर्वमविद्यातत्कार्यात्मकं विषयमतीत्यै व्यवस्थितमित्य-  
क्षरार्थः । ‘मायां तु प्रकृतिं विद्यान्मायिनं तु महेश्वर’मित्यादिश्रुतेः  
परमेश्वराधिष्ठितमायाविवर्तत्वावगमात् । सर्वस्य मायायाश्चानिर्वच-  
नीयत्वान्न परमार्थं किमपि ब्रह्मणो भिन्नं वस्त्वस्ति तथा तत् सर्वान्तः-  
करणतत्पचारसाक्षिणो न मानसवेद्यत्वं संभाव्यते । नहि मिथ्याह-  
ष्टिगृहीतेन मरीच्युदकादिना भूम्याद्युदकादिमत्परमार्थतो भवति ।  
नवा काष्ठेनाग्निः प्रकाश्यते दह्यते वा । अतो युक्तं सर्वविषयातीत-  
त्वमिति भावः । तथाच श्रुतिः ‘नेतिनेति’, ‘नेह नानास्ति किञ्चन’-  
‘यतो वाचो निवर्तन्ते । अप्राप्य मनसा सह’ त्याद्या । अत्र चैतन्यमि,

त्यादिविशेषणत्रयं तत्त्वंपदार्थसाधारणं, सर्वभूतगुहाशयमिति च बुद्ध्या-  
दिसाक्षी त्वंपदार्थ उक्तः, सर्ववित्पदेन तत्पदवाच्यं ब्रह्मोच्यते, सर्ववि-  
पयातीतमिति तत्पदलक्ष्यमुक्तम्, यत्तच्छब्दयोः सामानाधिकरण्यादे-  
कार्थवृत्तित्वे सति तत्त्वंपदार्थयोरैक्यमखण्डवाक्यार्थस्तात्पर्यवृत्त्या  
प्रतिपादितो भवति । तदेवं मङ्गलाचरणव्याजेन वेदान्तशास्त्रीयविषया-  
द्यनुबन्धोऽप्यत्र प्रपञ्चितोऽस्य तत्प्रकरणत्वद्योतनाय । तथाहि । उक्त-  
वाक्यार्थो विषयश्चैतन्यं सर्वविपयातीतमिति च चिदात्मनः सर्वानर्थ-  
संस्पर्शित्वाभावोक्तेरशेषानर्थनिवृत्त्युपलक्षितं निरतिशयानन्दाविर्भा-  
वात्मकं ब्रह्मैव प्रयोजनमुक्तम् । अर्थात्तत्कामोऽधिकारी सूचित एव  
भवति । उक्तविशेषणानां वेदान्तेष्वेव प्रसिद्धेः शास्त्रब्रह्मणोः प्रतिपा-  
द्यप्रतिपादकभावः संबन्धो ध्वनित इति ॥ १ ॥

एवं देवतानमस्कारव्याजेन वेदान्तप्रतिपाद्यपरदेवतातत्त्वमुपक्षि-  
प्तम्, इदानीं वेदानां तत्परत्वं प्रतिपादयितुं कर्मकाण्डनिवृत्तमर्थमनूद्य  
तेन ज्ञानकाण्डाख्यवेदान्तानां संगतिमभिदधानस्तेषामगतार्थत्वमन-  
न्यशेषत्वं च तावदाह—

समापय्य क्रियाः सर्वा दाराश्याधानपूर्विकाः ।

ब्रह्मविद्यामथेदानीं वक्तुं वेदः प्रचक्रमे ॥ २ ॥

समापय्येति ॥ वेद इदानीं ब्रह्मविद्यां वक्तुं प्रचक्रम इत्यन्वयः ।  
इदानीमिति जिज्ञासोरुपस्थितिसमय उक्तः । अथेति जिज्ञासाप्रवृ-  
त्तिप्रयोजकहेतुसाधनचतुष्टयसंपत्त्यानन्तर्यमुच्यते । तथाच विवेक-  
वैराग्यशमादिसाधनसंपन्नस्य मुमुक्षोर्मोक्षसाधनब्रह्मविद्यां साक्षात्प्रति-  
पादयितुं ज्ञानकाण्डात्मको वेदः प्रवर्तत इत्यर्थः । कुतोऽस्य साधनसं-

१ वेदान्तानां.



पत्तिरित्यपेक्षायां कर्मकाण्डोक्तकर्मानुष्ठानजनितबुद्धिशुद्धित इत्यभि-  
प्रेत्याह—समापय्येत्यर्थेन । दाराभ्याधानपूर्विका इति विहितक्रिया-  
मात्रोपलक्षणम् । नित्यनैमित्तिकप्रायश्चित्तोपासनारूपाः सर्वाश्रमप्रयु-  
क्ता विधिविहिताः सर्वाः क्रियाः समापय्य समप्तिं प्रापय्य कर्मका-  
ण्डात्मनानुष्ठेयकर्माणि प्रतिपाद्य स्थितो वेद इति संबन्धः । अयं  
भावः—वेदो हि स्वतःप्रमाणभूतः सर्वार्थप्रकाशको नित्यनिरतिशय-  
पुरुषार्थमर्थयमानस्य तदुपायं मृगयतः सर्वोत्साहं प्रयतमानस्यापि  
तमलभमानस्य तादृक्पुरुषार्थसाधनं प्रत्यक्षादिभिरनवगम्यमानमुपदेष्टुं  
प्रवर्तते । नित्यनिरतिशयपुरुषार्थश्च मोक्ष एव नान्य इति मोक्षोपाय-  
प्रतिपादने वेदतात्पर्यमवगम्यते । श्रुतिस्मृती चात्र भवतः ‘सर्वे  
वेदा यत्पदमामनन्ति’, ‘सर्वे वेदा यत्रैकीभवन्ति’, ‘स मानसीन आत्मा  
जनाना’मिति, ‘वेदैश्च सर्वैरहमेव वेद्य’ इति च । मोक्षसाधनं च साक्षा-  
दात्मतत्त्वज्ञानमेव । ‘तमेव विदित्वातिमृत्युमेति नान्यः पन्था विद्यते-  
ऽयनाये’ ति श्रुतेस्तच्च नाशुद्धान्तःकरणस्योपदेष्टुं युक्तं तस्य तद्गुण-  
सामर्थ्याभावात् । श्रुतिश्च भवति ‘नाविरतो दुश्चरितान्नाशान्तो  
नासमाहितः । नाशान्तमानसो वापि प्रज्ञानेनैनमामुया’दिति । अत-  
स्तस्य ज्ञानोत्पत्तिप्रतिबन्धकदुरितक्षयार्थानि नित्यानि कर्माणि प्रथमं  
विद्यन्ते, तानि च संयोगरूपचोदनासमाख्यानामविशेषेण सर्वशास्त्रा-  
प्रत्ययन्यायेनेतिकर्तव्याङ्गकलापपरिमाणाधिकारिविशेषोक्तिपूर्वकमनु-  
ष्ठापयति । ‘धर्मेण पापमपनुदति’, ‘न कर्म लिप्यते नरे’, ‘अविद्यया  
मृत्युं तीर्त्वे’ त्यादिश्रुतेर्दुरितक्षय एव धर्मानुष्ठानस्य परं प्रयोजनं, पर-  
म्परया परमपुरुषार्थोपयोगित्वात् ननु ‘कर्मणा पितृलोक’ इत्याद्युक्तः  
पितृलोकादिः प्रयोजनम्, तस्य क्षयादिदोषदुष्टतया हेयत्वात् । अनुप-  
ज्झिकं हि तत्कर्मफलं भवति । भवदपि नेदं चित्तशुद्धिप्रतिबन्धकम् ।



तदुक्तं सुरेश्वराचार्यैः—‘नित्येषु शुद्धिप्राधान्याद्भोगोऽप्यप्रतिबन्धकः । भोगं भङ्गुरमीक्ष्यन्ते बुद्धिशुद्धिस्तु रोचते’ इति । काम्याभिचारादिकर्मविधानं तु पुरुषवशीकरणेन स्वाभाविकप्रवृत्तिनिवारणार्थमित्येषा दिक् । तथाच चित्तशुद्धेः प्रथमोपक्षितत्वात्तदर्थं कर्मविधानं प्रथमं प्रवर्तते पश्चाच्च ज्ञानोपदेश इति कर्मज्ञानकाण्डयोरर्थद्वारा हेतुहेतुमद्भावेन पौर्वापर्यसंबन्ध उक्तः । ज्ञानकाण्डस्य साक्षात्फलार्थविषयत्वात्कर्मभिरनपेक्षितार्थत्वाच्चागतार्थत्वमनन्यशेषत्वं च तस्य सिद्धमिति ॥ २ ॥

ननु कर्माणि कृतानि कर्तुः फलप्रदानि लोके दृष्टानि । यथा पित्रादिभिरुपदिष्टविषयाणीष्टफलानि, तैर्निपिद्धविषयान्यनिष्टफलानि, तदुदास्तविषयाणि दैवाधीनतयोभयार्थानि । तथा वेदविहितानि कर्माणीष्टफलानि, निपिद्धान्यनिष्टफलानि, विहितप्रतिपिद्धव्यामिश्रकर्माणां निपिद्धान्यमिश्रफलानि भवन्ति । तथाच शास्त्रं ‘अनिष्टमिष्टं मिश्रं च त्रिविधं कर्मणः फल’ मिति । एवं च कर्मणां फलान्यभिचारान्मोक्षस्य च फलविशेषत्वात्कर्मविशेषसाध्यत्वोपपत्तेर्न विद्यया कृत्यमस्तीति न तदर्थानि ज्ञानकाण्डानि मुमुक्षुणा विचारणीयानि, किंतु कर्माण्येव कानिचिच्चातुर्मास्यादीन्यक्षय्यफलार्थान्यनुष्ठेयानीति कर्मजडानां प्रत्यवस्थानमित्याशङ्क्याह—

कर्माणि देहयोगार्थं देहयोगे प्रियाप्रिये ।

ध्रुवे स्यातां ततो रागो द्वेषश्चैव ततः क्रियाः ॥ ३ ॥

कर्माणीति द्वाभ्याम् ॥ कर्मफलं हि जात्यायुर्भोगलक्षणं, तच्च देहसंबन्धविना नोपपद्यत इति कर्माणि देहयोगार्थमेवेत्यर्थः । देहयोगे च संसारो दुर्वार इत्याह—देहयोग इति । देहसंबन्धे सति

प्रियाप्रिये सुखदुःखे ध्रुवे स्यातां भवेतामेव । 'न वै सशरीरस्य सतः प्रियाप्रिययोरपहतिरस्ती' ति श्रुतेः । ततः सुखदुःखयोस्तत्साधनयोश्च यथासंख्यं रागद्वेषौ वासनारूपौ स्याताम् । ततो रागद्वेषाख्यान्निमित्ताक्रिया बाह्यनःकायचेष्टाः स्युरित्यर्थः ॥ ३ ॥

धर्माधर्मौ ततो ज्ञस्य देहयोगस्तथा पुनः ।

एवं नित्यप्रवृत्तोऽयं संसारश्चक्रवद्भ्रमम् ॥ ४ ॥

अज्ञस्य प्रत्यगात्मतत्त्वं ब्रह्माजानतोऽहंकारपारवश्यस्य ततः क्रियाभ्यो विहितप्रतिपिद्धरूपाभ्यो धर्माधर्मौ पुनर्भवेताम् पुनस्ततो देहयोगस्ततः प्रियाप्रिये इत्येवं संसारो जन्ममरणकर्मकरणतत्फलभोगलक्षणः कुलालचक्रवद्भ्रमत्यर्थमविश्रमं यथा स्यात्तथा नित्यप्रवृत्तोऽनादिकालमारभ्य प्रवर्तते अयं प्रत्यक्ष इत्यर्थः । तस्मादैहिकार्थानां कर्मणामनित्यफलत्वस्य लोके दृष्टत्वादासुप्तिकफलार्थानामपि कर्मत्वादनित्यफलतानुमानात् 'तद्यथेह कर्मजितो लोकः क्षीयत एवमेवामुत्र पुण्यंजितो लोकः क्षीयत' इति वस्तुबलावलम्बिश्रुतेश्च 'अक्षय्यं ह वै चातुर्मास्ययाजिनः सुकृत' मित्याद्यर्थवादश्रुत्यबलम्बनेन कर्मफलस्य नित्यत्वाशा न कार्येति भावः ॥ ४ ॥

नन्वेवमपि न मोक्षार्थिनो ज्ञानेन प्रयोजनमस्ति, कृतकर्मणां संसारनिमित्तानां फलभोगानन्तरं नाशेसति 'निमित्ताभावाच्चैमिदं काभाव' इति न्यायादयत्नलभ्यत्वान्मोक्षस्येत्याशङ्क्याज्ञानमूलत्वात्कर्मणस्तस्मिन्सति तदनुपरमान्मैवमित्याह—

अज्ञानं तस्य मूलं स्यादिति तद्वानभिप्यते ।

ब्रह्मविद्यात आरब्धा ततो निःश्रेयसं भवेत् ॥ ५ ॥

१ कर्मचितः—पुण्यचितः इत्यपि पाठः.

अज्ञानमिति ॥ यद्वा अज्ञस्य कर्मप्रवृत्त्यविरमात्संसारविरमः  
 कृतकर्मफलभोगसमयेऽपि कर्मप्रवृत्त्यवश्यंभावात्पुनर्भोगसंतानाविच्छे-  
 दश्चेत्कथं तर्हि कर्मनिवृत्त्या मोक्षसिद्धिरिति विवक्षायामाह—अज्ञा-  
 नमिति । अयमर्थः—‘नीहारेण प्रावृता जल्प्या चासुतृप उक्थशास-  
 श्वरन्ति’, ‘एकः शत्रुर्न द्वितीयोऽस्ति शत्रुरज्ञानतुल्यः पुरुषस्य  
 राजन् । येनाविष्टः कुरुते कार्यते च घोराणि कर्माणि सुदारुणानी’  
 त्यादिश्रुतिस्मृतिभ्योऽज्ञानं तस्य पूर्वोक्तस्य कर्मतत्फललक्षणस्य  
 संसारस्य मूलं स्यादिति हेतोस्तस्याज्ञानस्य हानमात्यन्तिकोपरम  
 इष्यते यत्नेन संपादनीयतयाभिप्रेयते, मूलोन्मूलनमन्तरेण प्ररोहा-  
 विच्छेदादित्यर्थः । ‘तरति शोकमात्मवित्’, ‘यदा चर्मवदाकाशं  
 वेष्टयिष्यन्ति मानवाः । तदा देवमविज्ञाय दुःखस्यान्तो भविष्यति’,  
 ‘ज्ञानेन तु तदज्ञानं येषां नाशितमात्मनः । तेषामादित्यवज्ज्ञानं  
 प्रकाशयति तत्पर’ मित्यादिश्रुतिस्मृतिभ्यो यतोऽविद्यैवाज्ञानहानहेतु-  
 रवगतातो ब्रह्मविद्यारब्धा, अतो ब्रह्मविद्यया निःश्रेयसं कैवल्यं भवे-  
 त्तदुदये नान्तरीयकतयाऽज्ञाननिवृत्तौ केवलात्मस्वरूपावस्थानरूपो  
 मोक्षो लब्ध इव भवेदित्यर्थः ॥ ५ ॥

ननु कर्मणां विचित्रशक्तित्वात् ‘हिरण्यदा अमृतत्वं भजन्त’  
 इत्यादिश्रुतेः ‘कर्मणैव हि संसिद्धिमास्थिता जनकादय’ इत्यादिस्मृतेश्च  
 कर्मभिरेव मोक्षसिद्धेः कथं तं ब्रह्मविद्ययेति शङ्कामपाकुर्वन्नन्तरोक्त-  
 मर्थमुपपादयति—

विद्यैवाज्ञानहानाय न कर्माप्रतिकूलतः ।

नाज्ञानस्याग्रहाणे हि रागद्वेषक्षयो भवेत् ॥ ६ ॥

विद्यैवेति द्वाभ्याम् ॥ संसारमूलाज्ञानहानाय विद्यैव समर्थेत्य-



ध्याहारः । एवकारार्थमाह—न कर्मेति । तत्र हेतुरप्रतिकूलत इति ।  
 अविरोधादित्यर्थः । विद्यैव प्रकाशरूपत्वादप्रकाशरूपामविद्यां तत्कार्यं  
 च निवर्तयति । यथा रज्ज्वावरणाविद्यां तमसि तत्कल्पितसर्पाद्याकारं  
 च रज्जुतत्त्वज्ञानप्रदीपौ निवर्तयतः स्वभावविरोधात् । कर्म तु नाज्ञा-  
 नतमोनिवर्तकं तदविरोधित्वादप्रकाशात्मकत्वाद्वा नीहारस्तोमवदित्या-  
 ननुमानैः ‘नान्यः पन्था विद्यतेऽयनाय’ इत्यादिश्रुतिभिश्च विरोधा-  
 द्भिरप्यदा इत्यादावापेक्षिकममृतत्वं पर्यवस्यति । ‘कर्मणैव ही’ ति  
 स्मृतिः ‘न कर्मणा न प्रजये’ ति श्रुतिविरोधेऽन्यपरेत्यतो न तद्वला-  
 त्कर्मभिरज्ञानहानशक्केत्यभिप्रायः । विद्यां विनाऽज्ञानक्षयाभावश्चेद-  
 ज्ञानक्षयार्थमेव विद्यान्विष्यतां तत्कार्यस्य तु परमार्थत्वाद्विद्यया नाशा-  
 नुपपत्तेस्तन्नाशो हेत्वन्तरमन्वेपणीयमित्यत आह—नाज्ञानस्येति ।  
 अज्ञानस्याग्रहाणे रागादिक्षयो न स्यादविवेकपूर्वकत्वस्य रागादावन्व-  
 यव्यतिरेकसिद्धत्वादज्ञानमया रागादयो न परमार्था इत्यज्ञाननिवृ-  
 त्त्यैव निवर्तन्त इति न तत्र हेत्वन्तरान्वेपणेत्यर्थः ॥ ६ ॥

रागाद्यनिवृत्तौ का हानिरिति तत्राह—

रागद्वेषक्षयाभावे कर्म दोषोद्भवं ध्रुवम् ।

तस्मान्निःश्रेयसार्थाय विद्यैवात्र विधीयते ॥ ७ ॥

रागद्वेषेति ॥ दोषा रागद्वेषमोहास्तदुद्भवं तद्वेतुकं कर्म ध्रुवं पुनः  
 स्यादेवेति पुनः संसारो दुर्वार इत्यर्थः । उपपादितमर्थमुपसंहरति—  
 तस्मादिति । अत्रेति वेदान्तोक्तिः । विधीयते प्रकाशयत इत्यर्थः ॥ ७ ॥

तदेवमज्ञानमूलत्वात्संसारस्य ज्ञानमेव तन्निवर्तकं मोक्षहेतुर्न कर्मे-  
 त्युक्तं तत्र यदि कर्मणां स्वातन्त्र्येण मोक्षहेतुता न संभवेत्तर्हि ज्ञानेन  
 समुच्चयेसति तद्वेतुता स्यादिति समुच्चयवादिमतमुत्थापयति—



ननु कर्म तथा नित्यं कर्तव्यं जीवने सति ।

विद्यायाः सहकारित्वं मोक्षं प्रति हि तद्व्रजेत् ॥८॥

ननु कर्मेति ॥ 'नहि कश्चित्क्षणमपि जातु तिष्ठत्यकर्मकृत् । कार्यते ह्यवशः कर्म सर्वः प्रकृतिजैर्गुणै' रिति स्मृत्युक्तन्यायेनावशे-  
नापि जीवता पुरुषेण कर्म कर्तव्यमेव । 'विद्या यथा तथा नित्यं कर्मावश्यं कर्तव्यं यावज्जीव' मित्यादिश्रुतिविहितत्वादित्यर्थः ।  
उपयोगाभावान्मुमुक्षुणा नित्यं कर्म न कर्तव्यमित्यत आह—विद्याया  
इति । विद्याया मोक्षं प्रति कारणभूतायाः सहकारित्वमिति कर्तव्यभावं  
हि यस्मात्तत्कर्म व्रजेत्प्राप्तुयादतस्तत्कार्यं मुमुक्षुणेत्यर्थः । 'विद्ययामृ-  
तमश्नुत' इति तृतीयया ज्ञानस्य मोक्षकरणत्वावगमात्करणस्य चेति-  
कर्तव्यतासापेक्षत्वादित्यस्य चेतिकर्तव्यस्यात्राभावात्कर्मभिरेव प्रयाजा-  
दिभिर्दर्शादीव फलोपकार्यज्ञैर्ज्ञानं समुचीयत इति भावः ॥ ८ ॥

'कर्मणा बध्यते जन्तुर्विद्यया च विमुच्यते । तस्मात्कर्म न  
कुर्वन्ति यतयः पारदर्शिनः' इत्यादिस्मृतेर्मुमुक्षुभिः कर्म न कर्तव्य-  
मिति चेत्तत्राह—

यथा विद्या तथा कर्म चोदितत्वाविशेषतः ।

प्रत्यवायस्मृतेश्चैव कार्यं कर्म मुमुक्षुभिः ॥ ९ ॥

यथा विद्येति ॥ यथा विद्या मुमुक्षुभिः कार्या तथा कर्मापि  
कर्तव्यम् । कुतः । 'विद्यां चाविद्यां च यस्तद्वेदोभयस्सहे' ति समुच्च-  
यविधिना अविशेषेण चोदितत्वादित्यर्थः । किंच 'अकुर्वन्विहितं  
कर्म निन्दितं च समाचरन् । प्रसंजंश्चेन्द्रियार्थेषु नरः पतनमृच्छति ॥'  
इत्यननुष्ठाने प्रत्यवायस्मृतेश्च कर्म कार्यमित्यर्थः । तथाचोदाहृतश्च-

तिस्मृतिविरोधे 'तस्मात्कर्म न कुर्वन्ति यतय' इतीयमपि स्मृतिर्ज्ञान-  
प्रशंसार्था वा भविष्यतीति भावः ॥ ९ ॥

अत्र सिद्धान्ती विद्यायाः सहकार्यपेक्षितत्वमुक्तमाक्षिपति—

ननु ध्रुवफला विद्या नान्यत्किंचिदपेक्षते ।

नाग्निष्टोमो यथैवान्यद्भुवकार्योऽप्यपेक्षते ॥ १० ॥

नन्विति ॥ ब्रह्मविद्या सहकारिनिरपेक्षा ध्रुवफलत्वाद्धटादिज्ञान-  
वदित्यर्थः । पूर्ववादी व्यभिचारेण परिहरति—नेति । अवश्यं-  
भाविवलोऽप्यग्निष्टोमो यथोद्गीथशस्त्रादितद्गतदेवताज्ञानसहकारिक-  
र्मपेक्षते तथा विद्यापीत्यर्थः ॥ १० ॥

पूर्वपक्षमुपसंहरति—

तथा ध्रुवफला विद्या कर्म नित्यमपेक्षते ।

इत्येवं केचिदिच्छन्ति न कर्म प्रतिकूलतः ॥ ११ ॥

इत्येवं केचिदिच्छन्तीति ॥ सिद्धान्तं यत्तुमुपक्रमते—नेत्या-  
दिना । विद्या स्वकार्ये न कर्मपेक्षते तत्प्रतिकूलत्वात्तद्विरोधित्वादि-  
तियावत् । नहि स्वप्रतिकूलः स्वसहायो भवति । माभूत्तिमिरं तेजसः  
सहायभूतमित्यर्थः ॥ ११ ॥

कर्मणो विद्याप्रतिकूलत्वमुक्तं साधयति—

विद्यायाः प्रतिकूलं हि कर्म स्यात्साभिमानतः ।

निर्विकारात्मबुद्धिश्च विद्येतीह प्रकीर्तिता ॥ १२ ॥

विद्याया इत्यर्थेन ॥ हिशब्दः प्रसिद्धियोतकः । साभिमानत इति  
ब्राह्मण्याद्यभिमानसहितपुरुषनिर्वर्त्यत्वात्कर्मणो विद्यायाश्च कूटस्थत्वा-

कारतया जात्याद्यभिमानहीननिष्ठत्वात्प्रसिद्धो विद्याकर्मणोर्विरोध इत्यर्थः । हिशब्दद्योतितां प्रसिद्धिमुपपादयति—निर्विकारेति । नाहं कर्ता भोक्ता किंतु कूटस्थं ब्रह्मैवास्मीत्येवमात्माकारान्तःकरणवृत्तिर्विधेति इह वेदान्तेषु विद्वद्भिः प्रकर्षेणोक्तेत्यर्थः । कर्मत्वहं ब्राह्मणोऽस्य कर्मणः कर्ता ममेदं कर्मसाध्यं फलं भविष्यतीत्यभिमानपूर्वकं प्रवर्तत इति प्रत्यक्षमतः स्फुटो विरोध इत्यर्थः ॥ १२ ॥

ज्ञानकर्मणोरन्तर्मुखत्ववहिर्मुखत्वाभ्यां प्रवृत्तितो विरोधमुक्तव्योत्पत्तितो विरोधमाह—

अहं कर्ता ममेदं स्यादिति कर्म प्रवर्तते ।

वस्त्वधीना भवेद्विद्या कर्त्रधीनो भवेद्विधिः ॥ १३ ॥

वस्त्वधीनेति ॥ प्रमाणवस्त्वधीना विद्या यथाप्रमाणं यथावस्तु च जायते न तत्र पुरुषस्वातन्त्र्यं संभवतीत्यर्थः । विधिविधेयं कर्म कर्त्रधीनं पुरुषेण कर्तुमकर्तुमन्यथा वा कर्तुं शक्यमतः पुरुषस्वातन्त्र्यास्वातन्त्र्यरूपविरुद्धहेतुजन्यत्वान्न कर्मज्ञानयोः समुच्चय इत्यर्थः ॥ १३ ॥

किंच विद्यायां सत्यां कर्मणो निराश्रयतया स्वरूपाभावाच्च ज्ञानसहकारितेति विध्यन्तरेण विरोधमाह—

कारकाण्युपमृद्वाति विद्या बुद्धिमिवोखरे ।

इति तत्सत्यमादाय कर्म कर्तुं व्यवस्यति ॥ १४ ॥

कारकाणीति ॥ ऊखरदेशे जातामुदकबुद्धिं यथोखरस्वभावाबलम्विनी विद्योपमृद्वाति तथात्मन्यविद्याध्यस्तकारकबुद्धिमात्मस्वभावाबलम्विनी विद्योपमृद्वात्येवेत्यर्थः । इति तत्सत्यमित्यर्थश्लोकः पूर्वेणैवान्वेति । उपमृद्वातीति यतोऽतस्तत्कारकजातं सत्यमादाय कर्म कर्तुं ज्ञानी कथं व्यवस्यतीति कथंशब्दाध्याहारेणायं योजनीयः ॥ १४ ॥



विरुद्धत्वकृतसमुच्चयासंभवे फलितमाह—

विरुद्धत्वादतः शक्यं कर्म कर्तुं न विद्यया ।

सहैव विदुषा तस्मात्कर्म हेयं मुमुक्षुणा ॥ १५ ॥

विरुद्धत्वादिति ॥ अतो विरुद्धत्वादिति सामानाधिकरण्यम् । विद्यया सह कर्म कर्तुं विदुषा न शक्यमेवेत्यन्वयः । समुच्चयनिराकरणफलमाह—तस्मादिति ॥ १५ ॥

ननु 'ज्ञात्वा कर्म समाचरे' दित्यादिवचनात्स्वर्गकामादिविध्यन्यथानुपपत्तेश्च देहादिव्यतिरिक्तात्मज्ञानवतः कर्मानधिकारात् ज्ञानकर्मणोर्विरोधे च तदयोगादधिकार्यभावेन कर्मकाण्डस्याप्रामाण्यं प्राप्तमित्याशङ्क्य कर्मस्वरूपभेदाद्भविष्यप्रयुक्तकमाधिकारादिविशेषज्ञानस्य देहादिव्यतिरिक्तात्मज्ञानस्य च कर्मविशेषाधिकारिण्यपेक्षितत्वेऽपि न परमात्मतत्त्वज्ञानं तत्रापेक्ष्यतेऽनुपयोगादधिकारिविरोधाच्चेत्यभिप्रेत्य समाधत्ते—

देहाद्यैरविशेषेण देहिनो ग्रहणं निजम् ।

प्राणिनां तदविद्योत्थं तावत्कर्मविधिर्भवेत् ॥ १६ ॥

देहाद्यैरिति ॥ यद्वा यद्यौपनिषदं ज्ञानं कर्मकारकभेदोपमर्दकं स्यात्तदा ज्ञानकाण्डेन कर्मकाण्डस्य निर्विपयीकरणाद्वाधितविषयं कर्मकाण्डमप्रमाणं स्यात्तच्चानिष्टं स्वाध्यायाध्ययनविधिविरोधादित्याशङ्क्य किमात्मतत्त्वज्ञानात्प्रागूर्ध्वं वा तदप्रामाण्यापत्तिरिति विकल्प्याद्यं निराकरोति—देहाद्यैरिति । देहिन आत्मनो देहाद्यैरिन्द्रियमनोबुद्धिप्राणतद्भर्मैरविशेषेणाविवेकेन ग्रहणं तद्विशिष्टतयैवात्माभिमानरूपं निजं स्वाभाविकं न योपिदादावभ्यादिभावबुद्धिबुद्धिध्वनीं यदेवंविधं प्रा-



णिनामात्मज्ञानं तदविद्योत्थमनाद्यज्ञानजभ्रान्तिसंस्कारोत्थं सर्वसाधारणत्वाद्यावदेवं ब्राह्मणोऽहं गृहस्थोऽहं सकलेन्द्रियवानहं सकामो बलवानित्यादिज्ञानमनुवर्तते तावत्कर्मविधिः कर्मकाण्डं प्रमाणं भवेदित्यर्थः । प्रमितिजनकं हि प्रमाणं भवति अधिकारिणश्च प्रमितिजनको वेदो नानधिकारिण इति स्थिते कर्मप्रवृत्तिपर्यन्तं प्रमितिजनकस्य विधिकाण्डस्योक्ताधिकारिणभावात् ब्रह्मात्मतत्त्वविद्योदयात्प्रागप्रामाण्यप्राप्तिरिति नाध्ययनविधिविरोध इति भावः ॥ १६ ॥

द्वितीयं विकल्पमिष्टापत्त्या प्रत्याचष्टे—

नेतिनेतीति देहादीनपोह्यात्मावशेषितः ।

अविशेषात्मबोधार्थं तेनाविद्या निवर्तिता ॥ १७ ॥

नेतीति ॥ नेतिनेतीति वीप्सार्थया श्रुत्या देहादीन्मिथ्यादृष्ट्यात्मात्मीयभावेन गृहीतानशेषानपोह्य प्रतिषिध्य प्रतिषेधावधिभूत आत्मावशेषितः 'सत्यस्य सत्य'मित्यादौ । किमर्थमित्यत आह—अविशेषात्मबोधार्थमिति । अविशेषश्चासावात्मा चेति तथा । तस्य बोधो निर्विशेषचित्सदानन्दस्वभावाविर्भावस्तदर्थमित्यर्थः । परागर्थेष्वपोहितेषु तदवधित्वेन प्रत्यगर्थ एवावशिष्यत इति प्रत्यक्तत्त्वबोधार्थमित्युक्तं भवति । बोधेसति किं स्यात्तदाह—तेनेति । यन्निबन्धनो देहादावात्माभिमानः कर्माधिकारहेतुः साऽविद्या तेन बोधेन निवर्तिता बाधितेत्यर्थः । अतो 'निमित्ताभावाच्चैमित्तिकाभाव' इतिन्यायेनात्मतत्त्वज्ञानवतो न कर्मविधिप्रतिपत्तिरिति तंप्रति फलवद्विज्ञानजनकत्वाभावात्कर्मकाण्डस्य तदानीमप्रामाण्यमिष्टमेव । निवृत्ततीव्रक्रोधप्रत्यभिचारविधिशास्त्रवदिति सर्वमनवद्यम् ॥ १७ ॥

ननु निर्विशेषात्मबोधेन सकृन्निवर्तिताप्यविद्या पुनरुद्भवति ततः

कर्माधिकारहेतुसंभवात्कर्मविधिः स्याच्छ्रुक्तितत्त्वावगमात्तदज्ञाननिवृ-  
त्तावपि पुनस्तत्र समयान्तरे रजतभ्रमोदयोपलम्भादित्याशङ्क्याह—

निवृत्ता सा कथं भूयः प्रसूयेत प्रमाणतः ।

असत्येवाविशेषेऽपि प्रत्यगात्मनि केवले ॥ १८ ॥

निवृत्तेति ॥ प्रमाणतो निवृत्ता प्रमाणाग्निना दग्धा साऽविद्या  
भूयः पुनः कथं प्रसूयेत जायेत । नहि सृता दग्धा च भार्या पुनः  
प्रसवायोद्भवति तद्वदित्यर्थः । अविद्यान्तरं जायेतेति चेत्तत्र वक्तव्यं  
किं निर्निमित्तं जायेत निमित्ताद्वा । नाद्यः । अकारणकार्योत्पत्ताव-  
तिप्रसङ्गात् । द्वितीये किमात्मा निमित्तमनात्मा वा । नाद्य इत्याह  
—असत्येवेति । अविशेषे केवले इत्यनयोर्व्याख्यानव्याख्येयभावः ।  
यद्वाऽविशेष इत्युक्ते मूर्त्यादिकतिपयविशेषाभावेऽपि विशेषान्तरशङ्का  
स्यादत्त उक्तं केवल इति । तावत्युक्त एकाकिनोऽप्यात्मनः प्रयत्नादिगु-  
णयोगित्वविशेषशङ्का स्यात्तन्निवृत्तयेऽविशेष इत्युक्तम् । तथाचाविशेषे  
केवले प्रत्यगात्मनि सर्वान्तरे परमार्थवस्तुनि साऽविद्याऽसती एव  
न सत्तां लभते । असहायस्यात्मनः कूटस्थस्य कर्तृत्वानुपपत्तेः ।  
अविद्यान्तरसहायाम्युपगमे चान्योन्याश्रयोऽनवस्था वा प्रसज्येतेत्यर्थः ।  
अपिशब्देन पक्षान्तरं निरस्यते । अनात्मन्यप्यसत्येव साविद्या कार्य-  
स्यानात्मनोऽविद्याहेतुत्वानुपपत्तेरित्यर्थः । शुक्तिकादौ तु रजतादि-  
विक्षेपोपादानांशस्येवाविद्याशक्तिभेदस्य ज्ञानेन निवृत्त्यभ्युपगमात्  
मूलाज्ञानस्य तादृगनन्तशक्तिमतो विद्यमानत्वात्तद्वशात्पुनर्नान्युदयो-  
पपत्तेर्दृष्टान्तो विषम इति द्रष्टव्यम् ॥ १८ ॥

अविद्यायाः पुनरनुद्भवसाधनफलमाह—

न चेद्भूयः प्रसूयेत कर्ता भोक्तेति धीः कथम् ।

सदस्मीति च विज्ञाने तस्माद्विद्याऽसहायिका ॥ १९ ॥

नचेदिति पादत्रयेण ॥ सदेव ब्रह्मैवाहमस्मीति विज्ञाने विशिष्ट-  
ज्ञानेऽपरोक्षानुभवे सति भूयः पश्चान्न चेदविद्या प्रसूयेतेति कर्ता भोक्ते-  
ति धीः कर्माधिकारनिमित्तभूता कथं स्यान्न स्यादेवेत्यर्थः । चकारः  
कर्तृत्वादेः पारमार्थिकत्वशङ्कानिवृत्त्यर्थः । कर्तृत्वादेः पारमार्थिकत्वे  
विद्यानिवर्त्यत्वायोगादनिर्मोक्षप्रसङ्ग इति भावः । ज्ञानकर्मसमुच्चय-  
निराकरणमुपसंहरति—तस्मादिति । यस्माद्विद्यायामुत्पन्नायां कर्मासं-  
भवः सिद्धस्तस्मादसहाया केवलैव विद्या कैवल्यहेतुरित्यर्थः ॥१९॥

विद्यायाः सहकारिनिरपेक्षत्वेनैव मोक्षहेतुत्वमिति युक्तयोक्तेर्थे  
श्रौतं लिङ्गमुपोद्धलयति—

अत्यरेचयदित्युक्तो न्यासः श्रुत्यातएव हि ।

कर्मभ्यो मानसान्तेभ्य एतावदिति वाजिनाम् ॥२०॥

अमृतत्वं श्रुतं यस्मात्त्याज्यं कर्म मुमुक्षुभिः ।

अत्यरेचयदिति ॥ तैत्तिरीयोपनिषत्सु ‘सत्यं परं परं सत्य’ मित्यु-  
पक्रम्य ‘सत्यं तप’ आदिमानसान्तानि कर्माणि श्रेयःसाधनत्वेन निर्दि-  
श्य ‘तानि वा एतान्यवराणि तपांसी’ ति तेषां फल्गुफलत्वेन निन्दा-  
मभिधाय ‘न्यास इति ब्रह्मेत्युक्तो न्यास एवात्यरेचय’ दिति तत्त्व-  
ज्ञानान्तरङ्गभूतः संन्यासः स्तूयते । तस्मान्निन्दितस्यानुपादेयत्वा-  
त्स्तुतस्य चोपादेयत्वात्कर्मसापेक्षत्वे मोक्षस्य संन्यासविधानानुपपत्तेः  
ससंन्यासमात्मज्ञानमेव मोक्षसाधनं गम्यत इत्यर्थः । अतएव हीति ।  
ज्ञानस्य स्वफले कर्मनिरपेक्षत्वादेवेत्यर्थः । लिङ्गान्तरमाह—एताव-  
दिति । वाजिनाममृतत्वं श्रुतमिति । वाजसनेयिनामुपनिषत्सु ‘आत्म-  
नि खल्वरे दृष्टे श्रुते मते विज्ञात इदं सर्वं विदित’ मित्युपक्रम्याद्वय-  
मात्मतत्त्वं दुन्दुभ्यादिदृष्टान्तप्रबन्धेनोपपाद्य ‘उक्तानुशासनासि मैत्रे-



य्येतावदरे खल्वमृतत्व' मिति ज्ञानस्यैवामृतत्वसाधनत्वावधारणं श्रुतं तस्य कर्मानपेक्षायां लिङ्गमन्यथैतावदित्यवधारणार्थवचनानुपपत्तेरित्यर्थः । 'अमृतत्वस्य तु नाशोऽस्ति वित्तेने' ति च तत्रोक्तो वित्तसाध्यस्य कर्मणोऽमृतत्वसाधनत्वाभावे लिङ्गमनुसंधेयम् । नच 'विद्यां चाविद्यां चे'ति समुच्चयविधानविरोधः तस्य देवतोपासनज्ञानकर्मसमुच्चयविषयत्वात् । अन्यथा 'हिरण्यमेन पात्रेण', 'अग्ने नय सुपथे' ति च मार्गयाचनाद्यनुपपत्तेरिति सर्वमनवद्यम् । 'न कर्मणा न प्रजया धनेन त्यागेनैके अमृतत्वमानशुः', 'त्याग एव हि सर्वेषां मोक्षसाधनमुत्तमम् । त्यजेतैव हि तज्ज्ञेयं त्यक्तुः प्रत्यक् परं पद' मित्यादिशास्त्राद्यस्मात्त्यागोपलक्षितमात्मज्ञानमेव मुक्तिसाधनं तस्मादिति प्रकृतार्थमुपसंहरति । तस्मात्त्याज्यं कर्म मुमुक्षुभिः साधनचतुष्टयसंपन्नैरात्मतत्त्वजिज्ञासुभिरित्यर्थः । विविदिषोरपि नास्ति कर्मावसरः कुतो विदुष इत्यभिप्रायः ॥ २० ॥

अत्रार्धश्लोकोऽधिकः प्रागुक्ताधिकार्धेन संख्येयः । तदेवं मुमुक्षुणा सर्वकर्मसंन्यासपूर्वकज्ञाननिष्ठेन भवितव्यमिति न्यायेनोपपाद्येदानीं परोक्तदृष्टान्तमनूद्य दूषयति—

अग्निष्टोमवदित्युक्तं तत्रेदमभिधीयते ॥ २१ ॥

अग्निष्टोमवदिति ॥ अर्धश्लोकेन ॥ २१ ॥

दूषणमुच्यत इति प्रतिज्ञाय श्लोकेन दूषणमाह—

नैककारकसाध्यत्वात्फलान्यत्वाच्च कर्मणः ।

विद्या तद्विपरीतातो दृष्टान्तो विपमो भवेत् ॥ २२ ॥

नैकेति ॥ कर्मणोऽग्निष्टोमादेरनेककारकसाध्यत्वान्नियतद्रव्यमग्नतन्त्रप्रयोगसाध्यत्वादितियावत् । तथा फलान्यत्वात्फलभेदवत्त्वात् 'यदेय



विद्यया करोति श्रद्धयोपनिषदा तदेव वीर्यवत्तरं भवती'ति श्रुतेर्विद्याद्वारा वीर्यवत्तरफलविशेषसंभवाच्च युक्ता सहकार्यपेक्षेत्यर्थः । नैवं विद्याया इत्याह—विद्येति ॥ तद्विपरीता कर्मस्वभावविपरीतस्वभावेति यावत् । यथा वस्त्वधीनप्रमाणनिबन्धनाया निरतिशयमोक्षैकफलाया विद्याया न सहकार्यपेक्षा युक्तेत्यर्थः । यतएवं स्वभावभेदः कर्मविद्ययोरतोऽग्निष्टोमदृष्टान्तो विषमो दार्ष्टान्तिकाननुरूपो भवेदित्यर्थः ॥ २२ ॥

वैषम्यमेवोपपादयति—

कृष्यादिवत्फलार्थत्वादन्यकर्मोपबृंहणम् ।

अग्निष्टोमस्त्वपेक्षेत विद्यान्यत्किमपेक्षते ॥ २३ ॥

कृष्यादिवदिति ॥ अग्निष्टोमः सातिशयः साध्यफलार्थत्वादन्यकर्मोपबृंहणमन्यैः कर्मभिः सहकारिभिर्विहितोद्गीथाद्यङ्गसंश्रितोपासनादिरूपैरुपचयमपेक्षेतेति योजना । तत्र दृष्टान्तः कृष्यादिवदिति । कृषिवाणिज्यादौ फलोपचयार्थं साधनविशेषोपचयः प्रसिद्ध इत्यर्थः । विद्या तु निरतिशयफलत्वादन्यत्सहकारिभूतं किं वस्त्वपेक्षते, न किमपीत्यर्थः ॥ २३ ॥

यदुक्तमकुर्वन्विहितं कर्मेति प्रत्यवायस्मृतेश्चेति तत्राह—

प्रत्यवायस्तु तस्यैव यस्याहंकार इष्यते ।

अहंकारफलार्थित्वे विद्येते नात्मवेदिनः ॥ २४ ॥

प्रत्यवायस्त्विति ॥ अस्य कर्मणोऽहं कर्ता एतत्कृत्वेदं फलं भोक्ष्य इति यस्याहंकार इष्यते इष्टो भवति स्वाभाविको वर्तत इति यावत् । तस्याधिकृतस्य विहिताकरणे प्रत्यवायो भवेदित्यर्थः । आत्मवेदिन आत्मतत्त्वज्ञाननिष्ठस्य तु अहंकारफलार्थित्वेन विद्येते विषयाभावादतो निमित्ताभावान्न प्रत्यवायस्तस्येत्यर्थः ॥ २४ ॥

‘विद्यैवाज्ञानहानाय न कर्माप्रतिकूलतः’ इत्युपक्रम्येयता ग्रन्थेन कर्मणः स्वातन्त्र्येण वा ज्ञानसहकारितया वा सर्वथा न साक्षान्मोक्षहेतुत्वमस्तीत्युपपाद्य ‘ब्रह्मविद्यामथेदानीं वक्तुं वेदः प्रचक्रम’ इति परमप्रकृतमुपसंहरति—

तस्मादज्ञानहानाय संसारविनिवृत्तये ।

ब्रह्मविद्याविधानाय प्रारब्धोपनिषत्त्वियम् ॥ २५ ॥

तस्मादिति ॥ विद्यायाः कर्मनिरपेक्षत्वं तच्छब्दार्थः । अज्ञानहानायानाद्यज्ञाननिराससिद्धयेऽपेक्षितब्रह्मविद्या विधातुं संपादयितुमयं परोपनिषद्वेदान्तभागः प्रारब्ध इति योजना । अज्ञानहानस्य विशेषणं संसारविनिवृत्तय इति । संसारस्य विनिवृत्तिः सम्यङ्निवृत्तिर्यस्मादिति विग्रहः । अङ्गीवत्वमार्पम् । अत्रोपनिषच्छब्दो लक्षणया वेदान्तग्रन्थेषु प्रयुक्तः ॥ २५ ॥

तर्हि कोऽस्य मुख्योऽर्थ इति विवक्षायां ब्रह्म विद्याख्यं शब्दसामर्थ्यं दर्शयन्नुपनिषच्छब्दव्युत्पादनेनापि स्वतन्त्रैव विद्या मोक्षहेतुरिति सूचयति—

सदेरुपनिपूर्वस्य किपि चोपनिषद्भवेत् ।

मन्दीकरणभावाच्च गर्भादेः शातनात्तथा ॥ २६ ॥

सदेरिति ॥ ‘पट्ट विशरणगत्यवसादनेषु’ इति धातोरुपनीत्युपसर्गद्वयपूर्वकस्य किप्प्रत्ययान्तस्योपनिषदिति रूपम् । अस्त्यत्र धात्वर्थत्रयम् । तथाहि ये मन्दब्रह्मविदस्तेषां गर्भजन्मजरादिकमुपनिषदयति शिथिलीकरोतीत्युपनिषदित्येकोऽर्थः । जिज्ञासोश्चोपसमीपे निनिश्चयेन ब्रह्म गमयतीति द्वितीयः । तत्त्वविदां तु गर्भादि नाशयत्येवेति

तृतीयः । एवं सम्यग्धात्वर्थयोगाद्विद्यैवोपनिषच्छब्दवाच्या । तादर्थ्या-  
ङ्गन्थोऽप्युपनिषदुच्यते । लाङ्गलं जीवनमिति वदित्यर्थः ॥ २६ ॥

इति प्रथममुपोद्धातप्रकरणम् ।

### प्रतिषेधप्रकरणम् २

तदेवं मुमुक्षोर्मोक्षसाधनब्रह्मात्मविद्याप्रतिपत्तये वेदान्तारम्भ उप-  
पद्यते इति स्थिते पुनराशङ्क्यते । ननु विद्योपदेशाये वेदान्ता-  
रम्भस्तदोपपद्यते यदि विद्योदयः संभाव्येत स इहात्मनि संसारित्व-  
ग्राहकप्रत्यक्षादिविरोधाद्वाक्यशतेनापि नोत्पादयितुं शक्यते, असं-  
जातविरोधितया प्रत्यक्षादेर्वलवत्त्वात्तदुपजीविनश्रागमस्य दुर्वल-  
त्वात्कथंचिदुत्पन्नापि विद्या यदि प्रमाणसिद्धं संसारं बाधेत तर्हि  
प्रत्यगात्मनोऽपि ब्रह्मरूपत्वं कथं प्रत्यक्षानुभवो न बाधेतेति, अत  
उत्तरं वदति—

प्रतिषेद्धमशक्यत्वान्नेति नेतीति शेषितम् ।

इदं नाहमिदं नाहमित्यद्धा प्रतिपद्यते ॥ १ ॥

प्रतिषेद्धमित्यादि ॥ नेति नेतीति वीप्सया सकलदृश्यप्रतिषेधे  
शेषितमुर्वरितं यदात्मतत्त्वं तत्प्रतिषेधावधित्वेन प्रतिषेद्धः स्वरूपत्वेन  
प्रतिषेधसाक्षितयाऽवस्थितं यतोऽतः प्रतिषेद्धमशक्यत्वादद्धा साक्षा-  
त्प्रतिपद्यते निःसंदिग्धमुपलभ्यत इति योजना । उपलम्भप्रकारम-  
भिनयति—इदमिति । इदं देहरूपं नाहमात्मा इदमिन्द्रियजातं  
मनोबुद्धिप्राणतदुपादानचेतनपर्यन्तं नाहं किंत्वेपां प्रकाशकमव्यभि-  
चारि स्वयंप्रकाशं कूटस्थमक्षरं यस्मिन्सर्वं जगदाश्रयेऽव्याकृताकाश

१ चैतन्यप्रकरणमिति टीकान्तरे पाठः.



ओतश्च प्रोतश्च तदेवाहं परमक्षरमिति प्रतिपद्यत इत्यर्थः । अनेन विद्या नोदेतीत्येषा शङ्का निराकृता । प्रतिपेक्षुमशक्यत्वादित्यनेन तु यथाव्याख्यातेन बाधयोग्यत्वं दर्शितमिति विवेकन्यम् ॥ १ ॥

नन्वहं ब्रह्मेति ज्ञानमुक्तविधयोत्पन्नमपि न प्रतिष्ठां लभते देहेन्द्रियाद्यभिमानस्यानवरतमनुवृत्तेरित्याशङ्क्य, तस्य प्रमाणमूलत्वाभावाद्वाधितानुवृत्तिमात्रस्याभासत्वान्न विद्याप्रतिपक्षत्वमित्यभिप्रेत्य वाक्योत्थज्ञानस्य प्राबल्यमुपपादयति—

अहंधीरिदमात्मोत्था वाचारम्भणगोचरा ।<sup>१</sup>

निपिद्धात्मोद्भवत्वात्सा न पुनर्मानतां व्रजेत् ॥ २ ॥

अहंधीरिति ॥ देहादावनात्मन्यात्मबुद्धिरहंधीरित्युच्यते साहं-  
कर्तुरिदमंशात्पूर्वपूर्वाहंकारवासनावासितान्तःकरणरूपादिदमात्मनः  
सकाशादुत्थिताध्यासात्मिकेत्यर्थः । स्वरूपतोऽस्या दौर्बल्यमुक्त्वा  
विषयभेदादपि तदाह—वाचारम्भणगोचरेति । निरूप्यमाणं स्वतः-  
सत्ताहीनमपि यदपरोक्षव्यवहारगोचरतया गम्यते तद्वाचारम्भणमनृत-  
जडानात्मरूपं तदेव गोचरो विषयो यस्याः सा । तथा यत् एवमतो  
नेतिनेतीति शास्त्रेण निपिद्धो बाधित आत्मा स्वरूपमुद्भवः कारणं  
यस्याः सा निपिद्धात्मोद्भवा तस्या भावो निपिद्धात्मोद्भवत्वं तस्मादिति  
विग्रहः । सा पुनरिदंधीरात्मयाथात्म्यज्ञानानन्तरं मानतां प्रमाणत्वं न  
व्रजेन्न लभेत, अवस्तुत्वादवस्तुजत्वादवस्तुविषयत्वाच्च स्वप्नावस्थवि-  
शेषज्ञानवदित्यर्थः । अतो वाक्योत्थज्ञानमेव प्रबलं नेतरदिति  
भावः ॥ २ ॥

इदानीं पौर्वापर्यं पूर्वदौर्बल्यं प्रकृतिवदितिन्यायेन प्रथमोत्पन्नाया

अपि कर्ता भोक्त्यादिधिय उत्तरेण ब्रह्मात्मज्ञानेन बाध्यत्वमुप-  
पादयति—

पूर्वबुद्धिमवाधित्वा नोत्तरा जायते मतिः ।

दृशिरेकः स्वयं सिद्धः फलत्वात्स न बाध्यते ॥ ३ ॥

पूर्वबुद्धिमिति ॥ न शुक्त्यज्ञानजन्यां रजतबुद्धिमवाधित्वा शुक्ति-  
धीरुत्तरोत्पद्यते एवं कर्त्रादिबुद्धिमवाधित्वा नात्मतत्त्वज्ञानमुत्तरमुत्प-  
द्यते । अतः प्रसक्तनिषेधात्मकत्वाद्वाधस्य पूर्वसमये उत्तरप्रसक्त्यभा-  
वान्न पूर्वोत्तरस्य बाधः, किंतु परेण पूर्वस्य प्रसक्तस्य बाध इत्यन-  
वद्यम् । पदार्थबोधे शब्दस्य मानान्तरसापेक्षत्वेऽपि न वाक्यार्थबोधे  
तदपेक्षा, पदार्थबोधेऽपि व्यवहारमात्रस्यैवापेक्षत्वात्पूर्वबुद्धेर्व्यवहाराङ्ग-  
त्वांशस्योत्तरेणात्मज्ञानेनाबाधनाच्च नोपजीव्यविरोधश्चेति द्रष्टव्यम् ।  
किंचौपनिषदात्मज्ञानमेव तत्त्वावेदकमत्यन्ताबाध्यार्थत्वादित्याह—  
दृशिरिति । ब्रह्मात्माकारान्तःकरणवृत्तिप्रतिफलितापरोक्षस्फूर्तिर्दृशि-  
रित्युच्यते सचैकः पराभावेनोपलक्षितोऽद्वितीय इति यावत् । स्वयंसिद्धः  
परनिरपेक्षसत्तास्फूर्तिकः स न बाध्यते । उक्तैर्बिशेषणैर्बाधायोग्यत्वा-  
वगमात्फलत्वात् । नहि फलं बाध्यते । तस्य सर्वज्ञानसाधारणत्वात्सर्व-  
व्यवहारहेतुप्रकाशत्वाच्चेत्यर्थः । नित्यसिद्धस्याप्यस्य फलत्वं विषया-  
कारवृत्तिव्यक्तत्वापेक्षयोपचर्यत इति भावः ॥ ३ ॥

एवं ब्रह्मात्मज्ञानस्य वाक्यादनुत्पत्तिशङ्कामुत्पन्नस्य प्राबल्योपपा-  
दनेन पूर्वप्रवृत्तप्रत्यक्षादिभिर्बाध्यार्थत्वशङ्कां चोन्मथ्येदानीं कथमिद-  
मुत्पद्यतामिति वीक्षायां पदार्थपरिशोधनेनेति श्रौतदृष्टान्तेनोपपा-  
दयति—

इदं वनमतिक्रम्य शोकमोहादिदूषितम् ।

वनाद्गान्धारको यद्वत्स्वात्मानं प्रतिपद्यते ॥ ४ ॥

इदं वनमिति ॥ इदं शरीरमेव वनमिव वनं रागद्वेषशोकमो-  
हादिभिर्व्याघ्रतस्करादिस्थानीयैर्दूषितमाक्रान्तमतिक्रम्य दिव्यात्रमाचा-  
र्यादवगम्यान्वयव्यतिरेकालोचनया पदार्थशोधनेन देहादिकमनात्म-  
तया त्यक्त्वा स्वमात्मानं सर्वानुस्यूतमनपोह्यं प्रतिपद्यते । अहं ब्रह्मा-  
स्मीत्यौपनिषदं पुरुषमवगच्छतीत्यर्थः । यथा गान्धारको गन्धारदेश-  
वासी पुरुषो बद्धचक्षुरेवं तस्करैरानीय महावने निक्षिप्तः स बन्धमो-  
क्षार्थं तत्राक्रोशं कुर्वन्केनचित्कारुणिकेनोपलब्धस्तेन मोचितबन्धो  
दर्शितस्वदेशमार्गो ग्रामाद्गम्यं पृच्छन् पण्डितो मेधावी वनात्स्वदेशं  
प्रतिपद्यते, तथायमपि संसारी अविद्यारागादितस्करैर्मिथ्याज्ञानपटेन  
विवेकदृष्टिमाच्छाद्य स्वदेशाद्देहारण्यं प्रवेशितो बन्धमोक्षार्थं कदा-  
चित्केनचित्कारुणिकेनाचार्येण ब्रह्मविदा त्याजितमिथ्यादृष्टिपटः  
प्रतिबोधितस्वदेशब्रह्ममार्गोऽन्वयव्यतिरेकाभ्यां स्वयमूहमानः स्वमा-  
त्मानमधिगच्छतीत्यर्थः ॥ ४ ॥

इति द्वितीयं आत्मज्ञानोत्पत्तिविधिप्रकरणम् ॥ २ ॥

### ईश्वरात्मप्रकरणम् ३

येयं ब्रह्मविद्या प्रतिपादिता तस्यां प्रकाशमानं ब्रह्म किं प्रत्यगा-  
त्मनो मेदेन प्रत्येतव्यं तदभेदेन वेति 'द्वा सुपर्णा सयुजे' त्यत्र भेदश्र-  
वणात् 'अयमात्मा ब्रह्मे'त्यभेदश्रवणाच्च संदेहे निर्णयकारणं श्रौतं  
दर्शयन्वाक्यविषयमर्थं स्पष्टयति—

ईश्वरश्चेदनात्मा स्यान्नासावस्मीति धारयेत् ।

आत्मा चेदीश्वरोऽस्मीति विद्या सान्यनिवर्तिका ॥ १ ॥

१ प्रतिषेधप्रकरणमित्यन्यत्र.



ईश्वर इत्यादिना ॥ ईश्वरो जगत्कारणत्वेनोपलक्षितः परमात्मा सत्यज्ञानानन्तानन्दरूपः स चेदात्मभिन्नो मेर्वादिवद्विषयभूतः परोक्षो वा स्यात्तदासावीश्वरोऽहमस्मीति मुमुक्षुर्न धारयेदात्मानं तत्त्वतो न प्रतिपद्येत । ततस्तत्त्वमस्यादिवचनविरोधः स्यात् । 'आत्मेति रूपं गच्छन्ति ग्राहयन्ति चे'ति न्यायविरोधश्च स्यादित्यर्थः । ईश्वर एवात्माहमस्मि नान्य इति चेद्धारयेद्विजानीयात्तदा न श्रुतिन्यायविरोध इति योज्यम् । सा विद्या तिरोहितभेदाकारप्रत्यग्रहैक्यावलम्बिनी अन्यस्या अविद्याया निवर्तिका समूलसंसारनिवर्तिकेत्यर्थः । 'ब्रह्म वेद ब्रह्मैव भवति' 'ब्रह्मैव सन्ब्रह्माप्येती'त्यादिश्रुतौ ब्रह्मज्ञानस्य ब्रह्मभावफलश्रवणादन्यत्वपक्षे स्थितस्य नष्टस्य वान्यस्यान्यभावानुपपत्तेरैक्यज्ञानमेव फलवदिति तत्रैव शास्त्रतात्पर्यं न भेदे । तज्ज्ञानस्याफलत्वात् 'अन्योऽसावन्योऽहमस्मीति न स वेदे' ति भेददर्शनस्य निन्दितत्वाच्च भेदश्रुतेस्त्वनाद्यविद्याकल्पितभेदानुवादपरत्वान्न स्वार्थे तात्पर्यमिति भावः ॥ १ ॥

इतश्चाभेदे वेदतात्पर्यमाह—

आत्मनोऽन्यस्य चेद्धर्मा अस्थूलत्वादयो मताः ।

अज्ञेयत्वेऽस्य किं तैः स्यादात्मत्वे ह्यन्यधीहुतिः ॥२॥

आत्मन इति ॥ अस्थूलत्वादयो धर्माः प्रत्यगात्मनोऽन्यस्य भिन्नस्येश्वरस्य चेन्मता इष्टाः स्युस्तदास्येश्वरस्यानात्मभूतत्वादज्ञेयत्वे सति मुमुक्षोरस्थूलत्वादिभिः श्रौतैर्धर्मैः किं स्यान्न किमपि । स्थूलोऽहं कृशोऽहमित्यादिस्रगतभ्रान्त्यनिवृत्तेरित्यर्थः । यदा त्वस्थूलत्वादिधर्मक ईश्वरोऽहमस्मीति ज्ञायते तदा तस्याप्यात्मत्वे सति प्रतीचोऽन्यधीहुतिः स्वात्मन्येव गृहीतायाः कृशस्थूलत्वादिधियो मोहमूलाया बाधसिद्धिः फलं स्यादित्यर्थः ॥ २ ॥

‘कस्मिन्नाकाश ओतश्च प्रोतश्चे’ ति कार्यकारणात्मकजगदाश्रयप्रश्नोत्तरत्वेनाक्षरस्योपक्रमात् ‘एतस्य वा अक्षरस्य प्रज्ञासने गार्गि’ इति जगदीश्वरतया मध्ये परामर्शात् ‘अदृष्टं द्रष्टुं’त्यादिना तत्त्वभावकथनपूर्वकमन्ते च ‘एतस्मिन्नु खल्वक्षरे गार्ग्याकाश ओतश्च प्रोतश्चे’ त्युपसंहारादीश्वरपरता ब्राह्मणवाक्यस्याशेषस्यावधारिता, तत्र ‘नान्यदतोऽस्ति द्रष्टृश्रोतृमन्तृविज्ञात्रि’ति द्रष्टृत्वाद्युपलक्षितस्य प्रत्यगात्मनोऽक्षरब्रह्माभेदश्चावधारित इतीश्वरात्मनोरभेद एव शास्त्रार्थो यतस्तस्मात्प्रत्यगात्मन्यध्यस्तस्थूलत्वादिप्रतिषेधपरमिदं वाक्यमाश्लेषमित्यभिप्रेत्याह—

मिथ्याध्यासनिषेधार्थं ततोऽस्थूलादि गृह्यताम् ।

परत्र चेन्निषेधार्थं शून्यतावर्णनं हि तत् ॥ ३ ॥

मिथ्येति ॥ ततस्तस्मान्मिथ्याध्यासाज्ञानमूलस्य निषेधार्थं निवृत्त्यर्थं अस्थूलादिप्रत्यगात्मविशेषणत्वेन गृह्यताम् । विपक्षे दोषमाह—  
परत्रेति ॥ अस्थूलादिवाक्यं परत्र प्रत्यगात्मनोऽन्यत्र स्थूलत्वनिषेधार्थं चेत्स्यात्तदा हि निश्चितं शून्यतावर्णनमेव तत्स्यादात्मनोऽन्यस्य जडत्वात्तस्य च सौल्यादिधर्मयोगान्निषेधान्तःपातित्वे सतीश्वरस्येश्वरत्वायोगान्निषेधमात्रपरमेव वाक्यं स्यादित्यर्थः । तस्मादस्थूलादिधर्मकस्यानात्मत्वायोगादीश्वरमभ्युपगच्छतात्मैव सोऽभ्युपगन्तव्य इति भावः ॥ ३ ॥

किंच प्रत्यगात्मनोऽन्यत्र स्थूलत्वादिप्रतिषेधे चाप्राप्तप्रतिषेधो निष्फलश्चापद्येतेति दोषान्तरमाह—

बुभुत्सोर्यदि चान्यत्र प्रत्यगात्मन इष्यते ।

अप्राणो ह्यमनाः शुभ्र इति चानर्थकं वचः ॥ ४ ॥

बुभुत्सोरिति ॥ यदि प्रत्यगात्मनो बुभुत्सोरात्मतत्त्वं बोद्धुमिच्छोः संसारित्वेनाभिमतादात्मन इति यावत् तदन्यत्र देहेन्द्रियप्राणमनस्तद्धर्मनिषेध इष्यते तदाऽप्राण इत्यादिवचनमनर्थकं निर्विषयं स्यादन्यत्र प्राणादिप्रसक्त्यभावात्प्रतिषेधस्य च दृष्टार्थत्वादित्यर्थः ॥ ४ ॥

इति तृतीयं ईश्वरात्मप्रकरणम् ॥ ३ ॥

### तत्त्वज्ञानस्वभावप्रकरणम् ४

ननु यदिदमीश्वराभेदेनात्मनो ज्ञानं मोक्षसाधनमुक्तं तन्नोपपद्यते संचितानेककर्मसद्भावात्कर्मणां च फलावश्यंभावनियमात्तैः प्रतिबन्ध-संभवादिति तत्राह—

अहंप्रत्ययबीजं यदहंप्रत्ययवत्स्थितम् ।

नाहंप्रत्ययवद्बुद्धं कथं कर्म प्ररोहति ॥ १ ॥

अहंप्रत्ययेति ॥ अहमिति प्रत्ययोऽहंकारोऽनात्मन्यात्माभिमान-लक्षणः स बीजं कारणं यस्य कर्मणस्तदहंप्रत्ययबीजं अहमिति प्रतीयते आत्मा यस्मिन्नन्तःकरणे साभासे तदहंप्रत्ययवत्तस्मिन्नहंप्रत्ययवति स्थितं संचितं यत्कर्मजातं तन्नाहं कर्ता भोक्ता, किंतु ब्रह्मैवाहमस्मीति यः प्रमाणजनितः प्रत्ययः स एव बहिस्तेनोष्टं दग्धं कथं पुनः प्ररोहति फलोन्मुखं जायेतेति योजना । तथाच श्रुतिस्मृती 'क्षीयन्ते चास्य कर्माणि तस्मिन्दृष्टे परावरे' । 'ज्ञानाग्निः सर्वकर्माणि भस्मसात्कुरुते तथे'ति ज्ञानोदये नान्तरीयकतया मूलाज्ञानस्य विरोधादेव निवृत्तिसंभवात्तदा तत्कार्यान्तःकरणस्यापि निवृत्तेराश्रयाभावे कर्मस्थित्योगात्कुतस्तेन मोक्षप्रतिबन्धशङ्केत्यभिप्रायः ॥ १ ॥

ननु यथा ज्ञानवतोऽपि भिक्षाटनादिकर्म सफलमुपलभ्यते तथा तस्यादृष्टफलमपि कर्म सफलं स्यादिति कल्प्यत इति शङ्कते—



दृष्टवच्चेत्प्ररोहः स्यान्नान्यकर्मा स इष्यते ।

तन्निरोधे कथं तत्स्यात्पृच्छामो वस्तुदुच्यताम् ॥ २ ॥

दृष्टवच्चेत्प्ररोहः स्यादिति ॥ परिहरति—नान्यकर्मा स इष्यत इति । नेति निषेधार्थः । स भिक्षाटनादिविंदुपो व्यापारोऽन्यकर्मा । अन्यत्र प्रवृत्तं फलं कर्म कारणं यस्य सोऽन्यकर्मा स इष्यते । ज्ञानाविरोधिप्रारब्धफलकर्मनिबन्धनं हि भिक्षाटनादि नैवंविधलक्षणं तस्य ज्ञानविरोधित्वादित्यर्थः । ननु ज्ञानादज्ञाननिवृत्त्या तन्मूलाहंकारनिवृत्तिद्वारेण तदाश्रयकर्मनिवृत्तौ कथमारब्धमपि कर्म सिद्ध्येद्यन्निमित्ता विंदुपो भिक्षाटनादिकर्मप्रवृत्तिरिति पृच्छति पूर्ववादी तन्निरोध इति । कर्माश्रयः प्रथमतश्छब्दार्थः । कर्म द्वितीयतश्छब्दार्थः ॥ २ ॥

उत्तरमाह—

देहाधारम्मसामर्थ्याज्ज्ञानं सद्विषयं त्वयि ।

अभिभूय फलं कुर्यात्कर्मान्ते ज्ञानमुद्भवेत् ॥ ३ ॥

देहादीति ॥ सद्विषयं प्रमाणजनितत्वेन प्रबलमपि ब्रह्मात्मविषयं ज्ञानमभिभूय विदेहकैवल्यरूपात्फलात्प्रच्यव्य कर्म प्रारब्धफललक्षणं स्वफलं देहाभासजगदाभासरूपं त्वयि ज्ञानवत्यपि कुर्यादेव । कुतः । देहाधारम्भंप्रति समर्थत्वादन्ते प्रारब्धकर्मफलभोगावसाने सति ज्ञानं प्रतिबन्धरहितं समुद्भवेदुद्भूतं भवति । वर्तमानकार्यसंपादकाविद्यालेशमप्यपवाध्य विद्वांसं स्वाराज्ये स्थापयेदित्यर्थः ॥ ३ ॥

ननु प्रारब्धकर्मवशाज्ज्ञानिनोऽपि भोगः स्यान्नत्वनारब्धकर्मतत्फलयोस्तस्मिन्नवस्थितिरिति कथमुपपद्येत, अज्ञानकार्यत्वाविशेषात्सर्वस्याज्ञाननिवृत्तौ च पुनराश्रयाभावेनावस्थानाभावस्य समत्वादित्याशङ्क्य विशेषमाह—

आरब्धस्य फले ह्येते भोगो ज्ञानं च कर्मणः ।

अविरोधस्तयोर्युक्तो वैधर्म्यं चेतरस्य तु ॥ ४ ॥

आरब्धस्येति ॥ भोगो ज्ञानं चेत्येते हि यस्मादारब्धस्य कर्मणः फलेऽतस्तयोरविरोधो युक्त इतरस्य त्वनारब्धफलस्य संचितस्य क्रियमाणस्य वा कर्मणो वैधर्म्यं वैपरीत्यं विरोध एवेत्यक्षरार्थः । अयंभावः—ज्ञानं हि स्वकारणाज्जायमानं शरीरादिसापेक्षमेव जायते, अशरीरस्यागन्तुकज्ञानासंभवात् । शरीरादिकं तु न ज्ञानकारणादुत्पद्यते, अन्यकारणस्यान्यहेतुत्वायोगात् । अतः कैश्चित्कर्मविशेषैः शरीरविशेषे ज्ञानोत्पत्तियोग्ये स्वफलदानायारब्धे सति तमाश्रित्य ज्ञानहेतुकर्माणि ज्ञानमारभन्त इत्यभ्युपगन्तव्यम् । तथाचारब्धे देहे तद्भोगस्यावश्यंभावित्वाद्भोगप्रदकर्मरब्धशरीरमाश्रित्य स्वहेतुसमासादितं ज्ञानं स्वफलमज्ञाननिवृत्तिं कुर्वदपि न सद्यो भोगैकनाश्यदेहारम्भककर्माक्षिप्ताविद्यालेशं निवर्तयत्युपजीव्यविरोधित्वाभावादिति नारब्धफलकर्मज्ञानयोर्विरोधोऽनारब्धफलानां तु कर्मणामकर्त्रात्मतत्त्वज्ञानोदयविरोधादेव कर्तृस्वभावनिवृत्तावाश्रयाभावादभावोपपत्तेर्न ज्ञानसहावस्थानमुपपद्यत इत्यस्ति विशेष इति ॥ ४ ॥

ननु ज्ञानिनोऽपि चेद्भोगो देहारम्भककर्मनिबन्धनोऽस्ति तर्हि तस्य कदाचिद्देहात्माभिमानसंभवाच्चदुद्भूतदुरितप्रतिबन्धवशान्मोक्षानुपपत्तिरिति चेन्नेत्याह—

देहात्मज्ञानवज्ज्ञानं देहात्मज्ञानबाधकम् ।

आत्मन्येव भवेद्यस्य स नेच्छन्नपि मुच्यते ।

ततः सर्वमिदं सिद्धं प्रयोगोऽस्माभिरीरितः ॥ ५ ॥

देहात्मज्ञानवदिति ॥ यथा विवेकविलक्षणस्य लौकिकस्य देहे मनुष्योऽहमित्यात्मज्ञानं निःसंदिग्धमुपलब्धं तथा मुख्यात्मन्येव देहाद्यहंकारपर्यन्तसाक्षिण्यात्मन्येव यस्य देहात्मज्ञानबाधकमहमस्मि परं ब्रह्मेत्येवंरूपं निःसंदिग्धं ज्ञानं भवेत्स यथोक्तज्ञानबलादनर्थराशेरपनीतत्वान्मुक्तिमनिच्छन्नपि बलान्मुच्यत एवेत्यर्थः । तथाचाविर्भूतात्मतत्त्वस्य पुनर्देहाभिमानहेत्वभावान्न मोक्षे कोऽपि प्रतिबन्ध इति भावः । तथाच श्रुतिः 'भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे' इत्याद्या । तथा स्मृतयोऽपि 'वीजान्यश्च्युपदग्धानि न रोहन्ति यथा पुनः । ज्ञानदग्धैस्तथा क्लेशैर्नात्मा संबध्यते पुनः । यथा पर्वतमादीप्तं नाश्रयन्ति मृगद्विजाः । तद्वद्ब्रह्मविदो दोषा नाश्रयन्ते कदाचन । मन्त्रौषधवलैर्यद्वज्जीर्यते भक्षितं विषम् । तद्वत्सर्वाणि कर्माणि जीर्यन्ते ज्ञानिनः क्षणा' दिति । ज्ञानिनः कर्मणा प्रतिबन्धाभावमुपपादितमुपसंहरति —तत इत्यर्थश्चोक्तेन । सर्वमिदमिति प्रारब्धकर्माविरोधित्वोक्तिः । सिद्धं श्रुत्यादिप्रमाणसिद्धमित्यर्थः । प्रयोग उपपत्तिः ॥ ५ ॥

इति चतुर्थं तत्त्वज्ञानस्वभावप्रकरणम् ॥ ४ ॥

### बुद्ध्यापराधप्रकरणम् ५

यदि प्रागुक्तरीत्या ब्रह्मात्मज्ञानममृतत्वं गमयेत्किमिति तर्हि सर्वैरहंब्रह्मास्मीत्यात्मरूपं न गृह्यते निसर्गत एव सर्वेषां परमपुरुषार्थाः शित्वादिति तत्राह—

मूत्राशङ्को यथोदङ्को नाग्रहीदमृतं यथा ।

कर्मनाशभयाज्जन्तोरात्मज्ञानाग्रहस्तथा ॥ १ ॥

१ इत्यहंप्रत्ययप्रकरणमित्यन्यत्र.



मूत्राशङ्क इति ॥ अत्रेयमाख्यायिका—उदङ्को नाम कश्चिद-  
 पिर्भगवन्तं महाविष्णुं तपसा तोषयित्वा देवरक्षितममृतं प्रार्थितवान् ।  
 तदा भगवता देवेन्द्रं प्रत्युक्तममृतमस्मै दीयतामिति । इन्द्रस्तु विष्णो-  
 राज्ञां पालयन्नमृतकलशं नीत्वा मातङ्गवेपमास्थाय स्वस्तिदेशे कल-  
 शमुपनिधायोदङ्काय दातुमारेभेऽसूयया माभवत्वस्यामृतपानमिति  
 मन्यमानः । तदुदङ्कोऽपि चण्डालमूत्रशङ्कया न जग्राहेति । उदङ्को मूत्रा-  
 शङ्कः सन् यथाभूतमेव प्रत्यक्षोपलब्धमप्यमृतं यथा नाग्रहीन्न मदभि-  
 लषितममृतमिदमिति न गृहीतवान् जातिनाशभयादिति योजना,  
 तथा जन्तोर्लोकस्य वर्णाश्रमोपाधिविहितकर्मनाशभयादात्मज्ञानस्य  
 यथोक्तस्याऽग्रहस्तस्मिन्ननादर इत्युत्तरार्थयोजना । पदार्थस्वरूपापरिज्ञानं  
 विपरीतज्ञानं च श्रुत्युक्तात्मस्वरूपाग्रहणकारणमिति भावः ॥ १ ॥

ननु दृष्टान्ते देवेन्द्रस्य वेपान्यत्वममृतकलशस्य च मूत्राशयस्थान-  
 निवेशनं च जात्यन्तरमूत्रभ्रमोत्पादनेनामृताग्रहणकारणमासीन्न तथा-  
 त्मनो ब्रह्मभूतस्य भ्रमकारणमस्तीत्यत आह—

बुद्धिस्थश्चलतीवात्मा ध्यायतीव च दृश्यते ।

नौगतस्य यथा वृक्षास्तद्वत्संसारविभ्रमः ॥ २ ॥

बुद्धिस्थ इति ॥ अनाद्यविद्यया, स्वात्मन्यध्यस्तबुद्धौ लिङ्गशरीरे  
 अभिमानित्वेन स्थित आत्मा तस्यां बुद्धौ चलन्त्यां चलतीव दृश्यते  
 न वस्तुतश्चलत्यविक्रियत्वात्तथा तस्यां ध्यायन्त्यां निश्चलीभूतायां  
 ध्यायतीव निश्चल इव दृश्यते प्रतिभासते न वस्तुतो ध्यायति । चल-  
 नाभावे तत्प्रतियोगिकस्य नैश्चल्यस्याप्यभावादित्यर्थः । विकारबहु-  
 द्यविवेकादादावेव संसार्यहमस्मीति विपरीतनिश्चयदोषाच्छ्रुत्यादिभि-  
 रीर्यमाणमप्यात्मनो ब्रह्मत्वं न गृहाति लोक इत्यभिप्रायः । अविवे-

कादन्यथाप्रतिपत्तौ दृष्टान्तमाह—नौगतस्येति । तद्वदिति दार्ष्टान्तिकोक्तिः ॥ २ ॥

उक्तमेव प्रपञ्चयति—

नौस्थस्य प्रातिलोम्येन नगानां गमनं यथा ।

आत्मनः संसृतिस्तद्वद्ध्यायतीवेति हि श्रुतिः ॥ ३ ॥

नौस्थस्येति ॥ जलस्थायां चलन्त्यां नावि स्थितस्य जनस्य यथा नौगतिदिवैपरीत्येन जलाशयतीरस्थानां नगानां वृक्षादीनां गमनं विभाव्यते उपाध्यविवेकात् तद्वदसंसारिणोऽप्यात्मनः संसृतिरनुभूयत इत्यर्थः । उक्तार्थानुवादिनीं श्रुतिं पठति—ध्यायतीवेति हि श्रुतिरिति । 'स समानः सन्नुभौ लोकावनुसंचरति ध्यायतीव लेलायतीवे' ति श्रूयत इत्यर्थः ॥ ३ ॥

प्रपञ्चितदृष्टान्तानुगुण्येन दार्ष्टान्तिकं प्रपञ्चयन्नुदाहृतश्रुत्यर्थमाह—

चैतन्यप्रतिबिम्बेन व्याप्तो बोधो हि जायते ।

बुद्धेः शब्दादिभिर्भासस्तेन मोमुह्यते जगत् ॥ ४ ॥

चैतन्यप्रबिम्बेनेति ॥ चैतन्यप्रतिबिम्बश्चिदाभासस्तेन व्याप्तो हि यस्माद्बुद्धेर्बोधो विषयाकारा बुद्धिर्जायते, अतः स्वाभासाविवेकाच्छब्दादिभिर्बुद्धिबृत्तिव्याप्तविषयैः । इत्थंभावे तृतीया । विषयभूतदेहाद्यात्मना भासो भासनं स्फुरणमात्मनो भवतीति शेषः । यदि शब्दादिनिर्भास इति पाठो लभ्यते तदा बोधविशेषणम् । शब्दादेर्विषयस्य निर्भासो यस्मिंस्तथेति सुगमम् । येनैवमेकस्यां बुद्धिबृत्तौ देहादिविषयचैतन्ययोः संश्लेष इव भवति तेनान्योन्याविवेकनिमित्तेन जगज्जनोऽतिशयेन मुह्यतीत्यर्थः । यथा नौस्थः पुरुषो नावश्चलनं नानुभवति अचलत्सु च वृक्षेषु चलनमनुभवतीत्युपाधिसामर्थ्यादेवं

बुद्धिस्थदेहाद्यात्मभावमिवापन्न आत्मा तदीयं व्यापारं न पृथगनुभवति तदाभासाविवेकान्तु चिदात्मनि विकारमारोपयन्ननुभवति मृषैवेत्येत-  
द्यायतीवेत्यादिश्रुत्योच्यते । अत उपाधिसामर्थ्यात्संसारित्वविभ्रम  
इत्यभिप्रायः ॥ ४ ॥

एवमविवेकाधीने संसाराध्यासे विविक्तपदार्थस्य वाक्यादहं ब्रह्मा-  
सीति बुद्धिवृत्त्युदये मुक्तिः फलिष्यत्यतः पदार्थविवेकवता भाव्यं  
मुमुक्षुणेत्यभिप्रेत्याह—

चैतन्यभास्यताहमस्तादर्थ्यं च तदस्य यत् ।

इदमंशप्रहाणेन परः सोऽनुभवो भवेत् ॥ ५ ॥

चैतन्यभास्यतेति ॥ अहमोऽहंकारस्य चिदचिद्बन्धिरूपस्य  
यच्चैतन्यभास्यता दृश्यता यच्च तादर्थ्यं चिदात्मनो विषयोपस्थापकत्वेन  
तच्छेषत्वमस्ति तदुभयमस्याहंकारस्य संबन्धि तस्मिन्निदमंशस्य प्रहाणे  
विवेके सति न भवेन्न स्यादिति योजना । तत्र योऽनुभवः साक्षी  
परिशिष्टः स परः परमात्मा वाक्यार्थभूतो भवेदित्यर्थः । यद्वा अस्या-  
हमोऽहंकारस्य चैतन्यभास्यता जडता तादर्थ्यं च तच्छेषत्वं च यद्य-  
स्मादस्ति तत्तस्मादयमहंकारो नात्मेति वेद्यांशप्रहाणेन तस्मिन्नस्मदर्थ-  
त्वाभिमानत्यागेन योऽनुभवः स पर आत्मेति निश्चयवान्भवेदिति  
योजना । अथवा स वाक्यार्थविषयः परः सर्वोत्तरोऽनुभवोऽहमोऽहंकार-  
स्येदमंशप्रहाणेन पृथक्करणेन भवेदिति संबन्धः । इदमनिदमात्मक-  
स्याहंकारस्य संबन्धी य इदमंशस्तस्य साक्षिसाक्ष्यान्वयव्यतिरेकाग-  
मापायितदवध्यन्वयव्यतिरेकालोचनरूपेण मननेनापवाधेसति अवशि-  
ष्टांशोऽनूपोह्य आत्मेत्यनुभवो भवेदित्यर्थः । नन्वहमित्यवभासे इदमंश  
एव न चकास्ति यस्य प्रहाणेन परोऽनुभवो भवेदित्याशङ्कयामाह—



चैतन्यभास्यतेति । तादर्थ्यं चेति च । सुपुस्यादावात्मनि भासमानेऽप्यहंकारस्यानवभासादनात्मत्वे निश्चिते सति जागरितादावागन्तुकचैतन्यभास्यता तस्य सिद्धा । अतः प्रतिभासते इदमंशाभावेऽपि चैतन्यभास्यत्वेन लक्षणेनास्तीदमाकारतेत्यर्थः । तथा तादर्थ्यमप्यस्ति आत्मनि कर्तृत्वभोक्तृत्वादिव्यवहारनिर्वाहकतया आत्मशेषत्वमस्ति यद्यस्मादेवं तत्तस्मादप्यनात्मत्वलक्षण इदमंशो विद्यते अतस्तत्प्रहाणेन ब्रह्मात्मानुभवो भवेदिति सर्वं समञ्जसं ॥ ५ ॥

इति पंचमं बुद्ध्यपराधप्रकरणम् ॥ ५ ॥

### विशेषापोहप्रकरणम् ६

पदार्थविवेकवतो वाक्यादहं ब्रह्मेति ज्ञानं भवतीत्युक्तम्, तत्राहमित्यत्रेदमंशप्रहाणेन साक्षितत्त्वस्य शोधनप्रकारः सूक्ष्मोपायो निर्दिष्टः, तत्रासमर्थप्रति स्थूलोपायेन पदार्थशोधनप्रकारमुपदेष्टुं प्रकरणमारभते । तत्र यत्स्वरूपप्रहाणमन्तरेण ज्ञातुं न शक्यते यथाग्नेरौष्ण्यं तस्य स्वरूपत्वादेव न विशेषणता यद्यपि तथापि तथाविधस्य कचिद्विशेषणत्वव्यवहारः कल्पितभेदमाश्रित्येति स्थिते आत्मनि सति सत्ताचैतन्यानन्दानामनपायान्न तेषां विशेषणत्वं किंतु स्वरूपत्वमेव कृशः स्थूलः कृष्णो गौरोहं मनुष्यः श्रोता द्रष्टा वक्ता कामी क्रोधी ज्ञानी कर्त्ता भोक्ता सुखी दुःखीत्येवंविधानि विशेषणानि नात्मनः सत्तादिवत्स्वरूपभूतानि सत्यप्यात्मनि सुपुस्यादौ तेषामभावादित्येवमात्मनः पृथगुद्भूत्य तस्य कूटस्थतावधेयेत्यभिप्रेत्य पृथग्नृ-  
तस्य विशेषणत्वाभावे दृष्टान्तमाह—

छित्त्वा त्यक्तेन हस्तेन स्वयं नात्मा विशिष्यते ।  
तथा शिष्टेन सर्वेण येन येन विशेष्यते ॥ १ ॥

छित्त्वा त्यक्तेनेति ॥ यथायं दृष्टान्तस्तथा येन येन मनुष्यत्वादिना विशेष्यते तेन सर्वेण शिष्टेन त्यक्तहस्तातिरिक्तेन पादादिना वा स्वयमात्मानं विशिष्यते यथा हस्तच्छेदानन्तरं हस्तवानहमिति न विशिष्टप्रत्ययः क्रियते एवमेव पादादिमान्मनुष्योऽहमित्यादिविशिष्टप्रत्ययो न कार्य इत्यर्थः ॥ १ ॥

देहद्वयसमवायिधर्माणामात्मनि व्यभिचारात्तैरात्मा विशिष्य न प्रत्येतव्य इत्युक्तमनूद्य फलितमाह—

तस्मात्त्यक्तेन हस्तेन तुल्यं सर्वं विशेषणम् ।  
अनात्मत्वेन तस्माज्ज्ञो मुक्तः सर्वैर्विशेषणैः ॥ २ ॥

तस्मादिति ॥ अनात्मत्वेन त्यक्तेन हस्तेनेति संबन्धः । धिमतानि विशेषणानि नात्मस्वभावभूतानि विशेषणत्वात् छित्त्वा त्यक्तहस्तवदित्यर्थः । यस्मादेवं तस्मात् ज्ञो ज्ञानवान्विवेकज्ञानवान्सर्वविशेषणैर्मुक्तश्चित्सदानन्दमात्रात्मक एवावशिष्यत इत्यर्थः ॥ ३ ॥

उक्तन्यायेन विशेषणानामनात्मत्वेऽपि नात्मनस्तद्वियोगोऽस्ति आगमापायाभ्यां संबन्धनैरन्तर्यादित्याशङ्क्याह—

विशेषणमिदं सर्वं साध्वलंकरणं यथा ।  
अविद्याध्यासतः सर्वं ज्ञात आत्मन्यसद्भवेत् ॥ ३ ॥

विशेषणमिदं सर्वमिति ॥ इदं सर्वं विशेषणं यथालंकरणमलं-  
कार्यसंबन्धेऽपि न तत्तादात्म्यतद्धर्मत्वबुद्धिविषयस्तथा साधु शोभनं युक्तमिति यावत् । इतरथा आगमापायानुपपत्तेरित्यर्थः । तर्हि कुतो

मनुष्योऽहमित्यादौ तादात्म्यावभासस्तत्राह—अविद्याध्यासत इति ।  
मोहादेव तथावभास इत्यर्थः । यस्मादविद्ययाध्यस्तमेवात्मनीदं सर्वं  
विशेषणमतो ज्ञाते आत्मन्यविद्यानिवृत्तावसत् बाधितं कालत्रयेऽप्य-  
विद्यमानं भवेत्तथा निश्चितं भवेदिति योजना ॥ ३ ॥

ज्ञात आत्मनीत्युक्ते ज्ञेयत्वमात्मन उक्तमिति शङ्का स्यात् ज्ञेयत्वे  
च विशेषणादिवदनात्मत्वप्रसङ्ग इत्याशङ्क्याह—

ज्ञातैवात्मा सदा ग्राह्यो ज्ञेयमुत्सृज्य केवलः ।

अहमित्यपि यद्ग्राह्यं व्यपेताङ्गसमं हि तत् ॥ ४ ॥

ज्ञातैवेति ॥ ज्ञेयमुत्सृज्य दृश्यांशापोहं कृत्वा यो ज्ञाता सदा  
सर्वस्य स एवात्मा न ग्राह्यांश इति ग्राह्योऽध्यवसेयः । किंलक्षणः ।  
केवलो ज्ञातृत्वविशेषणेनापि रहित इत्यर्थः । ज्ञातृत्वाद्युपलक्षितं  
चिन्मात्रमलुप्तप्रकाशस्वभावतया सर्वानुस्यूतं वस्त्वात्मेति विवेकवतो  
निश्चितप्रत्ययो भवेदिति भावः । अहमित्यनुभूयमानत्वात्कथं ज्ञातै-  
वात्मेत्युच्यत इत्यत आह—अहमित्यपीति । यदपि इदमहमिति ग्राह्य-  
मात्मरूपं मन्यसे तद्व्यपेताङ्गसमं छिन्नहस्ततुल्यं हि एव तत्सुपुस्या-  
दावात्मन्यवभासमानेऽप्यहमित्यनवभासनादहमो व्यभिचारित्वे सत्या-  
त्मदृश्यतयात्मत्वायोगादित्यर्थः ॥ ४ ॥

आत्मनोऽहंप्रत्ययग्राह्यत्वाभावे चक्षुरादेरप्यविषयस्य कुतः सिद्धि-  
रिति मुग्धशङ्कां दृष्टान्तेनापाकुर्वन्नात्मनोऽन्यनिरपेक्षां स्वतःसिद्धिं  
साधयति—

यावान्स्यादिदमंशो यः स स्वतोऽन्यो विशेषणम् ।

विशेषप्रक्षयो यत्र सिद्धो ज्ञश्चित्रगुर्यथा ॥ ५ ॥



यावानिति ॥ अहमित्यत्र यावांश्चिदवभास्यत्वलक्षणेनेदमंशो योऽहंकारादिर्यत्र विशेषणं स्याद्यस्मिन्स्वानुगतप्रतिभासे प्रत्यगात्मनि विशेषव्यवहारहेतुः स्यात्स प्रत्यगात्माऽन्यो विशेषणत्वेनाभिमतत्तदहंकारादेः परो विशेषप्रक्षयश्च सर्वेषां विशेषाणां प्रक्षयो व्यावृत्तिर्यस्मिन्निति व्युत्पत्तेर्निर्विशेषश्च एवंप्रकारः स्वतःसिद्धोऽन्यनिरपेक्ष एव सिद्धः स्फुरन्वर्तत इति पदयोजना । यथा देवदत्तो विशेषणभूतायाश्चित्रगोरन्यस्तत्संबन्धात्प्रागेव सिद्धो न चित्रगोः संबन्धं स्वसिद्धिं प्रत्यपेक्षते तथात्माप्यहंकारादिसंबन्धात्प्रागेव स्वमहिम्ना सिद्धो नाहंकारादिकं स्वसिद्धावपेक्षत इति दृष्टान्तदार्ष्टान्तिकसंगतोऽर्थः ॥ ५ ॥

नन्वहमोऽनात्मत्वे कथमहं ब्रह्मेति तादात्म्यश्रुतिरूपपद्येतेत्याशङ्क्याऽप्यस्ताहंकारस्य मूलनिवृत्त्यर्था श्रुतिर्नाहंकारस्यात्मत्वप्रतिपत्त्यर्थेति परिहरति—

इदमंशोऽहमित्यत्र त्याज्यो नात्मेति पण्डितैः ।

अहंब्रह्मेति शिष्टांशो भूतपूर्वगतेर्भवेत् ॥ ६ ॥

इदमंशोऽहमिति ॥ अहमित्यत्राहंकारावभासे य इदमंशः स नात्मा दृश्यत्वादिति निश्चित्य पण्डितैस्त्याज्यः । तस्मिन्नात्माभिमानो न कार्य इत्यर्थः । तर्हि कथं श्रुतिनिर्देशस्तत्राह—अहमिति । अहंब्रह्मेति वाक्यार्थनिष्ठायां योऽहंकारांश उल्लिख्यते स भूतपूर्वगतेर्हेतोर्भवेत् । भूता संजाता पूर्वं गतिः प्राप्तिस्तस्या इति विग्रहः । अहंकारलक्ष्यं वस्तु तत्साक्षिरूपमहमिति श्रुत्योल्लिख्यत इत्यर्थः ॥ ६ ॥

इति पष्ठं विशेषापोहप्रकरणम् ॥ ६ ॥

### बुद्ध्यारूढप्रकरणम् ७

एवं कृतान्वयव्यतिरेकस्य परिशोधितपदार्थतत्त्वस्य वाक्यादेव वाक्यार्थज्ञानमुपपद्यत इत्युपपत्त्या निर्धारितमर्थं स्वानुभवावष्टम्भेन स्पष्टीकर्तुं प्रकरणान्तरमारभते—

बुद्ध्यारूढं सदा सर्वं दृश्यते यत्र तत्र वा ।

मया तस्मात्परं ब्रह्म सर्वज्ञश्चास्मि सर्वगः ॥ १ ॥

बुद्ध्यारूढमित्यादिना ॥ यस्मान्मया सर्वमध्यात्ममधिभूतमधिदैवमित्यादिलक्षणं यत्र तत्र वा जाग्रत्स्वप्नयोरिहलोकपरलोकयोर्वा स्थितं प्रत्यक्षादितः शास्त्रतो वा यदुपलभ्यमस्ति तत्सर्वं बुद्ध्यारूढं बुद्धिवृत्तिक्रोडीकृतं सदा दृश्यते प्रकाश्यते तस्मादहं सर्वदृश्यविलक्षणत्वात्परं प्रपञ्चातीतं ब्रह्मास्मि सर्वज्ञः सर्वार्थप्रकाशकः सर्वगोऽपरिच्छिन्नश्चास्मीत्यर्थः ॥ १ ॥

ननु कथमेतावता सर्वज्ञत्वं पुरुषान्तरबुद्ध्यारूढेऽर्थे पुरुषान्तरस्यानुभवस्मरणयोरसंभवादेकस्यात्मनः सर्वार्थप्रकाशकत्वासिद्धेरित्यत आह—

यथात्मबुद्धिचाराणां साक्षी तद्वत्परेष्वपि ।

नैवापोढुं न वा दातुं शक्यस्तस्मात्परो ह्यहम् ॥ २ ॥

यथात्मेति ॥ आत्मनि सर्वव्यवहारप्रवर्तकतया आत्मसंवन्धिनी बुद्धिरात्मबुद्धिस्तस्याधारः प्रचारो येषु ते आत्मबुद्धिचारा आध्यात्माधिदैवस्थूलसूक्ष्मदेहात्मकास्तेषां साक्षी स्फोरकोऽहं यथा तद्वत्तथा परेषु परकीयबुद्धिचारेष्वप्यहं साक्षी साक्षिभेदे प्रमाणाभावात् 'मय्येव सकलं जातं मयि सर्वं प्रतिष्ठितम् । मयि सर्वं लयं याति तद्ब्रह्माद्वयमस्म्यह' मित्यादिश्रुतेर्मय्येवैकस्मिन्निश्चिदेकरसे

आत्मनि सर्वप्रमातृतद्बुद्धितत्प्रचारगोचरस्य प्रपञ्चस्य कल्पितत्वावग-  
माच्च युक्तं मम सर्वज्ञत्वादीत्यर्थः । यस्मादेवमहं सर्वसाक्षित्वेन सर्वा-  
धिष्ठानत्वेन च सर्वज्ञः सर्वगतश्च तस्मादपोढुमयमस्य द्रष्टा न भव-  
त्यत्र स नास्तीति वा निराकर्तुं नैव शक्यः केनचित् । नचैवादातुं ज्ञानेन  
क्रियया वा प्रकाशयितुमुत्पादयितुमाक्रष्टुं वा शक्यो हि यस्मादहं  
प्राज्ञग्राहकादिप्रपञ्चविलक्षणस्तस्मात्परः परमात्मैवेत्युपसंहारः ॥ २ ॥

ननु बुद्ध्यारूढं चेत्सर्वं प्रकाश्यते क्षेत्रज्ञेन तदा दर्शनक्रियायां कर्तृ-  
त्वाद्विकारित्वादिदोषप्राप्तेस्तस्यानात्मत्वप्रसङ्ग इति शङ्कां निरस्यति—

**विकारित्वमशुद्धत्वं भौतिकत्वं न चात्मनः ।**

**अशेषबुद्धिसाक्षित्वादुद्धिवच्चाल्पवेदना ॥ ३ ॥**

विकारित्वमिति ॥ आत्मनो न विकारित्वं बुद्धिवत्सावयवत्वा-  
भावात्सर्वविकारसाक्षित्वाच्च । ततएव नात्मनोऽशुद्धत्वं क्रियागुणयो-  
गित्वमस्ति । सकलगुणक्रियावद्बुद्धस्तुसाक्षित्वाच्च । नापि भौतिकत्वमा-  
त्मनो रूपादिहीनत्वात् । किञ्च नात्मनो बुद्धिवदल्पवेदना । यथा  
बुद्धेर्बुद्धितत्संसर्गादिविषया वेदनास्ति नैवमात्मनोऽशेषबुद्धिसाक्षित्वा-  
त्सर्वबुद्धिसरूपतद्विकारादिसाक्षित्वादित्यर्थः ॥ ३ ॥

यदि निर्विकार एवात्मा कथं तर्हि स सर्वार्थप्रकाशक इत्युच्यते  
इत्याशङ्क्य लोकप्रसिद्धदृष्टान्तेन निर्विकारस्यैव प्रकाशकत्वमुपपाद-  
यति—

**मणौ प्रकाश्यते यद्वद्रक्ताद्याकारतातपे ।**

**मयि संदृश्यते सर्वमातपेनेव तन्मया ॥ ४ ॥**

मणाविति ॥ मणौ स्फटिकादिलक्षणे जपाकुसुमादिरूपा रक्ता-  
द्याकारता आतपे सूर्यालोके सत्येव प्रकाश्यते गृह्यते यद्वत्तथा मयि



क्षेत्रज्ञे आदित्यस्थानीये विद्यमान एव स्फटिकादिस्थानीयायां बुद्धौ जपाकुमुमादिरक्ततादिस्थानीयं सर्वं विपर्ययातं संहृश्यते । तत्तस्मादातपेनेव निःप्रकम्पेन मया सर्वं प्रकाश्यते न बुद्धिबद्धिकारवत्ता नापि बुद्धिरेव द्रष्टी । नचैवंसति बुद्धेरनुपयोग एव, चैतन्यस्य विपर्ययशेषाकारत्वापादनाय तदुपयोगादिति ॥ ४ ॥

इदानीं प्रत्यगात्मनो द्वितीयत्वमुपपादयंस्तस्य च शुद्धत्वं स्पष्टयति—

बुद्धौ दृश्यं भवेद्बुद्धौ सत्यां नास्ति विपर्यये ।

द्रष्टा यस्मात्सदा द्रष्टा तस्माद्वैतं न विद्यते ॥ ५ ॥

बुद्धाविति ॥ जाग्रदादौ बुद्धौ सत्यां स्वाविद्ययाध्यस्तायां बुद्धौ समारूढं सद्दृश्यं द्वैतं भवेदुद्भवेत् । नास्ति विपर्यये बुद्धावसत्यां स्वापादौ दृश्यं नास्ति । जडस्याज्ञातसत्त्वे प्रमाणाभावादित्यर्थः । द्रष्टा तु साक्षी सदा सर्वास्वप्यवस्थासु द्रष्टैव न दृश्यवत्त्वसत्तां व्यभिचरति । यस्मादेवं सतः प्रकाशमानत्वाव्यभिचारस्तद्व्यभिचारिणश्च सत्त्वानुपपत्तिः तस्माद्वैतं न विद्यत इति नित्यशुद्ध एव प्रत्यगात्मेत्यर्थः ॥५॥

यद्यपि द्वैतसंसर्गकृतमशुद्धत्वमात्मनो नास्ति द्वैतस्याभावात्तथापि विद्याविद्याभ्यां संबन्धादशुद्धिर्भविष्यतीत्याशङ्क्य बुद्धेरेव विद्याविद्ये नात्मनस्तत्संसर्ग इति शुद्ध एवात्मेत्याह—

अविवेकात्पराभावं यथा बुद्धिरवैतत्तथा ।

विवेकाच्च परादन्यः स्वयं चापि न विद्यते ॥ ६ ॥

अविवेकादिति ॥ न विद्यते विवेको भेदो भासमानतया यस्मिन् सोऽविवेको देहादावात्मबुद्धिर्विपर्ययज्ञानमिति यावत् । तस्मादविवेकात्परस्यासंसारिणः सर्वसाक्षितया विविक्तस्याभावमविद्य-

मानतां यथा बुद्धिरवैद्विदितवती । अत्र बुद्ध्याध्यासादेव चिदात्म-  
नोऽपि भ्रान्तियोगात्साभासा बुद्धिरेवाज्ञानविपर्यासाश्रय इत्यङ्गीकृत्य  
यथा बुद्धिरवैदित्युक्तमिति द्रष्टव्यम् । तथाविवेकात्तु अनात्मापवा-  
देनात्मनः स्वभावनिर्धारणं विवेकस्तस्माद्विवेकादूर्ध्वं परादसंसारिणः  
परमात्मनोऽन्यो जीवः संसारी न विद्यते । स्वयं चापि स्वाभासबुद्धि-  
रपि सनिदाना न विद्यते तदा प्रत्यग्रहभूतत्वात्सर्वस्येत्यर्थः ।  
तथाच भ्रान्तिसम्यग्ज्ञानयोर्विद्याविद्यारूपयोरपि बुद्धितन्त्रत्वान्नात्म-  
नोऽशुद्धिगन्धोऽपीति भावः ॥ ६ ॥

इति सप्तमं बुद्ध्यारूढप्रकरणम् ॥ ७ ॥

### मतिविलापनप्रकरणम् ८

ननु विद्याविद्ययोर्यदि बुद्धिगतत्वं तर्हि सांख्यसिद्धान्तप्रसङ्गस्ते  
हि बुद्धिरेव पुरुषस्यापवर्गार्थं भोगार्थं च ज्ञानाज्ञानरूपतामाचरतीति  
वदन्तीत्याशङ्कामपनुदन्पूर्वं स्वानुभवानुरोधेन साधितमेव ब्रह्मात्मज्ञा-  
नमात्मनः संवादात्मकेन प्रकरणान्तरेण द्रव्यति—

चित्तिस्वरूपे स्वत एव मे मते रसादियोगस्तव  
मोहकारितः । अतो न किञ्चित्तव चेष्टितेन मे  
फलं भवेत्सर्वविशेषहानतः ॥ १ ॥

चित्तिस्वरूप इति ॥ रसादियोगो रागादिनिबन्धनो भोक्तृत्वा-  
दिसंबन्धः मोहोऽविवेकः । फलितमाह—अतो नेति ॥ १ ॥

यस्मात्सर्वविशेषपराहित्यात्तव चेष्टितेन मे ममानाधेयातिशयस्य  
किमपि फलं नास्ति तस्मात्तवोपशम एव युक्त इत्याह—

विमुच्य मायामय कार्यतामिह प्रशान्तिमायाह-  
सदीहितात्सदा । अहं परंब्रह्म सदा विमुक्तवत्तथा-  
जमेकं द्वयवर्जितं यतः ॥ २ ॥

विमुच्येति ॥ मायामयकार्यतां मिथ्याचेष्टितं विमुच्यासदीहि-  
तान्निरर्थकप्रयासात्प्रशान्तिं प्रशममिह मयि प्रत्यगात्मन्यायाहि  
प्राप्नुहि । अत्र मायामयचेष्टितासदीहितशब्दाभ्यामविद्यानिबन्धन-  
त्वस्य सूचितत्वात्सांख्यमतशङ्का निरवकाशीकृता वेदितव्या । ननु  
किमिति प्रत्यगात्मनि मनसो लय उच्यते सत्यज्ञानादिलक्षणे ब्रह्म-  
ण्येव कस्मान्नोच्यत इत्याशङ्क्याह—सदा अहं परंब्रह्मेति । यतः  
सदैवाहं ब्रह्मैव तथासति सदा विमुक्तवन्मुक्त इवासि ननु मे मुक्ति-  
र्वन्धाभावादिति योजना । अजत्वविशेषणं जन्मादिसमस्तविकारप्रति-  
षेधार्थम् । अत एकं सदैकरूपमित्यर्थः । सजातीयभेदरहितमिति  
वा । द्वयवर्जितं विजातीयभेदहीनमित्यर्थः । अतो यन्मय्येकीभूतं  
ब्रह्मण्येव तदेकीभूतमिति स्थिते न ‘परेऽव्यये सर्व एकीभवन्ती’-  
ति श्रुतिविरोध इति भावः । अपरा योजना—हे मते, असत्सु स्वतः  
स्वरूपशून्येषु देहेन्द्रियविषयेषु यदीहितमभिलषितं दृष्टमदृष्टं वा फलं  
तस्मादसदीहितात्सदा जाग्रदशायामपि प्रशान्तिं प्रशममायाहि तदर्थं  
व्यापारं परित्यजेत्यर्थः । उपशान्तापि त्वं नैवात्मानं धारयेत्याह—  
विमुच्येति । कार्यतां बुद्धिरूपकार्यात्मतां विमुच्य विहाय मायां  
कारणरूपमायामयगच्छ तदात्मिका भव । तर्हि तद्रूपेण स्थित्वा पुन-  
रुद्भविष्यामीतिचेत्तत्राह—इहेति । इह मत्स्वरूप एवान्तरय प्रविश ।  
कार्यकारणरूपतां विहाय तप्तायःपीतोदकविन्दुवन्मद्रूपमस्ता भवे-  
त्यर्थः । कथमहं मुखान्तःकवलीकृतब्रह्माण्डकोटिर्मयेतस्ततश्चाख्य-



मानेन त्वया ग्रस्ता स्यामिति चेत् नाहं कदापि चालयितुं त्वया शक्यस्त्वद्भ्रान्तिमात्रमेतदित्यभिप्रेत्याह—अहं परंब्रह्मेति । यतोऽहं सदा परंब्रह्म 'अयमात्मा ब्रह्मे' ति श्रुतेरिति योज्यम् । विमुक्तवदिति ब्रह्मविशेषणम् । स्वार्थे तद्धितः । विमुक्तं नित्यमुक्तमेवेत्यर्थः । तथा यथा श्रुत्युक्तं तथेत्यर्थः । व्याख्यातमन्यत् ॥ २ ॥

नन्वजत्वादिप्रतिपादकशास्त्राद्ब्रह्मणो निर्विशेषतया नित्यमुक्तत्वेऽपि कथमात्मनो देहादिष्वन्वितस्य निर्विशेषतया ब्रह्मरूपतासंभव इत्यत आह—

सदा च भूतेषु समोऽस्मि केवलो यथा च खं सर्वगमक्षरं शिवम् । निरन्तरं निष्कलमक्रियं परं ततो न मेऽस्तीह फलं तवेहितैः ॥ ३ ॥

सदा च भूतेष्विति ॥ चशब्दोऽवधारणार्थः । अहं केवलोऽविद्यातत्कार्यरूपविशेषणरहितः सर्वेषु भूतेषु सम एवास्मि । उपाधिपरामर्शमन्तरेण मयि विशेषोऽस्त्वाभावादित्यर्थः । सर्वानुस्यूतस्याप्यसङ्गत्वभावतया निर्विशेषत्वे दृष्टान्तमाह—यथा च खमिति । आकाशस्यासङ्गत्वादेः प्रसिद्धत्वाच्च तस्मिन् शङ्का कार्येति चशब्दार्थः । सर्वगमित्यादीनि विशेषणानि ब्रह्माकाशयोः समानि । यतः आकाशवत्केवलोऽहं सर्वभूतेषु समोऽत आकाशत्वभावोपमितं सर्वगमित्यादिविशेषणं परं ब्रह्मैवास्तीति योज्यम् । उपपादिते ब्रह्मात्मैक्ये फलितमाह—तत इति ॥ ३ ॥

ब्रह्मभूतस्य तव मदीहितैः फलाभावेऽपि कथंचिन्मच्चेष्टया त्वत्संबन्धिनस्त्वांप्रति गुणभूतस्य प्रधानभूतस्य वा कस्यचिदर्थस्य कचिदुपयोगो भविष्यतीत्याशङ्क्य सोऽपि मयि दुःसंपाद इत्याह—

अहं ममैको न तदन्यदिष्यते तथा न कस्याप्य-  
हमस्म्यसङ्गतः । असङ्गरूपोऽहमतो न मे त्वया  
कृतेन कार्यं तव चाद्वयत्वतः ॥ ४ ॥

अहमिति ॥ एक एवाहं चित्स्वरूपस्य मम परमार्थतः सजाती-  
यविजातीयस्वगतभेदे मानाभावात्ततो न मम गुणभूतं किञ्चिन्मत्तो-  
ऽन्यदिष्यते मृम्यते । तथा कस्यापि प्रधानभूतस्याहं गुणभूतो नास्ति ।  
कुतः । असङ्गतः अनिष्पादितातिशयत्वात् । अनाधेयातिशयत्वा-  
दित्यर्थः । यतोऽहमसङ्गरूपोऽतो न मे त्वया कृतेन किमपि प्रयो-  
जनमस्ति । किञ्च त्वमेव नास्ति कुतस्तवेहितं तत्फलं वेत्याशये-  
नाह—तवचेति । मत्स्वरूपज्ञानकल्पितायास्तवाधिष्ठानभूतमत्स्वरूप-  
व्यतिरेकाभावादभेदे चोपकार्योपकारकत्वासंभवादलं विकल्पनया  
प्रशान्तैव भवेत्यर्थः ॥ ४ ॥

इदानीं कृतार्थस्याचार्यस्य स्वानुभवसिद्धार्थाविष्कारकप्रकरणनि-  
र्माणप्रवृत्तौ निमित्तं दुःखिजनदर्शनसंजातकरुणैव न ख्यात्यादीत्यभि-  
प्रेत्याह—

फले च हेतौ च जनो विपक्तवानिति प्रचिन्त्याह-  
मतो विमोक्षणे । जनस्य संवादमिमं प्रकृतवान्स्व-  
रूपतत्त्वार्थविवोधकारणम् ॥ ५ ॥

फले चेति ॥ अयं जनो हेतुफलात्मके संसारे विशेषेणासक्तवा-  
निति प्रचिन्त्य विमृश्य तादृग्जनस्य लोकस्यातः संसाराद्विमोक्षणे  
मोक्षार्थमहमिममध्यात्मसंवादरूपं ग्रन्थं प्रयुक्तवान्प्रणीतवानस्ति ।  
किमनेन संवादग्रन्थेन जनस्य भवेदिति तदर्थं तं विशिनष्टि—स्व-

रूपेति । स्वस्यात्मनो रूपं नित्यचैतन्यस्वभावस्तस्य तत्त्वार्थो ब्रह्मत्वं  
तस्य विस्पष्टबोधकारणमित्यर्थः ॥ ५ ॥

यत एवंविधोऽयं संवादस्तस्मात्साध्यसाधनविपर्यावर्तलक्षणात्सं-  
सारान्मुमुक्षुभिरयमनुचिन्तनीय इत्यभिप्रेत्याह—

संवादमेतं यदि चिन्तयन्नरो विमुच्यते ज्ञानमहा-  
भयागमात् । विमुक्तकामश्च तथा जनः सदा  
चरत्यशोकः सम आत्मवित्सुखी ॥ ६ ॥

संवादमेतमिति ॥ अज्ञानकृतान्महाभयागमात्संसारदित्यर्थः ।  
यद्वा महाभयस्यागमो यस्मात्तन्महाभयागममज्ञानं तस्मादिति विग्रहः ।  
भयहेत्वज्ञानाद्विमुच्यत इत्यर्थः । कारणनिवृत्त्या कार्यनिवृत्तिमाह—  
विमुक्तकामश्चेत्यादि । चरति जीवन्नेव बन्धप्रतिभासरहितः सन्ब्रह्म-  
ण्येव विचरति । कृतकृत्यो भवतीत्यर्थः । सुगममन्यत् ॥ ६ ॥

इति अष्टमं मतिविलापनप्रकरणम् ॥ ८ ॥

### सूक्ष्मताव्यापिताप्रकरणम् ९

यस्य प्रत्यग्रहणो वाक्योत्थज्ञानेनाज्ञाननिवृत्त्या मुक्तिरुक्ता तस्य  
सर्वान्तरत्वेन निरतिशयसूक्ष्मत्वं व्यापित्वं च यथा च स्वमित्यत्र  
सूचितमुपपादयितुं प्रकरणान्तरमारभते—

सूक्ष्मताव्यापिते ज्ञेये गन्धादेरुत्तरोत्तरम् ।

प्रत्यगात्मावसानेषु पूर्वपूर्वग्रहाणतः ॥ १ ॥

सूक्ष्मतेत्यादिना ॥ गन्धशब्दः पृथिवीशब्दार्थः । पृथिव्यम्बवा-  
दिलक्षणात्कार्यात्पूर्वस्मात्पूर्वस्मादुत्तरोत्तरं कारणतया स्थितेषु प्रत्यगा-

१ इति चित्तिस्वरूपप्रकरणमित्यन्यत्र ।



स्मावसानेषु सर्वान्तरात्मपर्यन्तेषु पदार्थेषु यथाक्रमं पूर्वपूर्वप्रहाणतः  
कार्याकारापोहेन सूक्ष्मतां व्यापिता च विज्ञातव्या । कार्यकारणान्व-  
यव्यतिरेकालोचनया संभावनीयेत्यर्थः । कार्येषु विद्यमानमपि कार-  
णस्वरूपं तत्कार्याकारतिरोहिततया न स्वरूपेणावभासत इति सूक्ष्ममु-  
च्यते न पुनः कार्यपरिमाणान्मूलपरिमाणयोगात् । तथा सकलविकारा-  
नुगतस्यैवोपादानकारणत्वात्कार्यापेक्षयाधिकदेशवृत्तित्वेन व्यापित्वं च  
कारणस्य । तथाहि चतुर्विधभूतग्रामोपादानरूपा पृथिवी तावन्न  
भूतग्रामेषु गृह्यमाणेषु गृह्यते तत्र तच्छब्दप्रत्ययव्यवहारादर्शनालोकस्य  
अतस्तदपेक्षया सूक्ष्मा तदव्याप्तदेशवर्तित्वाद्यापिका च । नच तत्त-  
त्कार्योपादानभूताः पृथिव्यंशा भिन्ना इति नोपादानस्य व्यापकतेति  
वाच्यम् । कार्यकारणेण भेदव्यतिरेकेण मृत्स्वरूपभेदे प्रमाणानिरूपणा-  
दन्यथा तटाकान्तःस्थमृत्निर्मितकुसूलस्य गृहाङ्गणदेशे मृदात्मना  
विलयाभावप्रसङ्गादुपादानादन्यत्र कार्यलयानुपपत्तेः । तस्मात्स्वकार्या-  
पेक्षया पृथ्वी तावत्सूक्ष्मा व्यापिका च सिद्धा । तथाद्भिर्व्याप्ता पृथिवी  
‘तद्यदपां शर आसीत्तत्समहन्यत सा पृथिव्यभव’ इति श्रुतौ जलप-  
रिणामविशेषस्य शरशब्दवाच्यस्य दधिमण्डाकारस्य पृथिव्यात्मत्वश्रव-  
णात्त्वेदप्रलवणादेः पर्वताग्रशिलायामन्तर्भूमौ च सर्वत्रोपलम्भाद्रसस्य  
च सलिलासाधारणगुणस्य पृथिव्यां सर्वत्रोपलम्भात्तत्सैकत्वेऽपि कटुती-  
क्ष्णत्वादिभेदः परिणामविशेषोपाधिनिवन्धन इति । तस्माज्जलव्याप्ता  
पृथिवी सपरिणामेति जलं पृथिव्या व्यापकं सूक्ष्मं च प्रागुक्तयुक्त्या  
सिद्धम् । तथा सपृथिवीजलं तेजसा स्वकारणेन व्याप्तं सर्वत्रोपलोपल-  
म्भात्तत्सायोगोलकादौ सूर्यकिरणेषु चोदकस्य लयदर्शनाच्च । तथाचैव  
तेजसो जलाव्यापकत्वं सूक्ष्मत्वं च प्रसिद्धम् । तदपि वायुना ग्रस्तं

‘यतश्चोदेति सूर्योऽस्तं यत्र च गच्छती’ति ‘प्राणाद्वा एष उदेति प्राणे-  
ऽस्तमेति’ इति श्रुतेः प्राणशब्दवाच्ये वायौ लयश्रवणाज्वालारूपस्य  
च बह्वेर्वायवधीनप्रवृत्तिनिवृत्तिदर्शनाच्च । वायुश्चाकाशेन ग्रस्त इति  
प्रसिद्धमेवैतत् । सूक्ष्मत्वं तु व्याख्यातमेव सर्वत्र । एतत्सर्वं सत्ता-  
स्फूर्तिभ्यां व्याप्तमेवानुभूयत इति सच्चिन्मात्रं सर्वस्योपादानं तस्य  
चार्थान्तरेणानुगमादर्शनाद्विरूपादानकत्वे सिद्धे निरपेक्षव्यापकत्वं  
प्रागुक्तपरिपाद्या निरतिशयसूक्ष्मत्वं च सिद्ध्यति । तदनेन सच्चिन्मा-  
त्रेण सर्वस्य दृश्यराशेर्ग्रस्तत्वान्न ततः पृथक् किमपि वस्तु विद्यत  
इति तस्य परमसूक्ष्मताव्यापिते निश्चित्य सोहमसङ्गकूटस्थाद्वयात्मेति  
सदा भावयेदिति तात्पर्यार्थः ॥ १ ॥

ननु नैतावतात्मन उक्तरूपत्वज्ञानसिद्धिरध्यात्माधिदैवतयोः पृथि-  
व्यादेर्भेदेन प्रथमानत्वादित्यत आह—

**शरीरा पृथिवी तावद्यावद्वाद्या प्रमाणतः ।**

**अम्बवादीनि च तत्त्वानि तावज्ज्ञेयानि कृत्स्नशः ॥२॥**

शरीरेति ॥ यावद्वाद्या पृथिवी प्रमाणतः परिमाणतो भवति  
तावत्तावत्प्रमाणा शरीरा पृथिवी ज्ञेयेति संबन्धः । तथाम्बवादीनि  
चत्वारि भूतानि कृत्स्नशो निरवशेषतया तावत्तावत्प्रमाणानि ज्ञेयानि  
यावच्छरीरा वाद्या च पृथिवीति योजना । एतदुक्तं भवति—अध्या-  
त्माधिभूताधिदैवात्मना विभक्तानां पृथिव्यादीनामेकाज्ञानविजृम्भित-  
त्वादेकप्रयत्नेन प्रविलापनोपपत्तेः सर्वत्र प्रत्यक्तत्त्वानुगमात्प्रत्यगात्मा-  
वसानमेवाध्यात्मादिरूपं तेन व्याप्तं न ततः पृथगस्तीति प्रत्यक्तत्त्वे-  
ऽवधार्यमाणे वाद्याध्यात्मिकादिभेदस्फूर्तेरनवकाशात्प्रत्यगात्मब्रह्म ताव-  
न्मात्रमेव सर्वमवशिष्यत इति भवेदेव प्रागुक्तात्मतत्त्वज्ञानसिद्धि-  
रिति ॥ २ ॥

नन्वेवं परागर्थस्यासत्वे कथमात्मनः प्रत्यक्तत्वं सर्वगतत्वमित्याद्यु-  
पपद्यते, तस्य पराचीनविकारापेक्षत्वादतः कथं पराचां प्रत्यगात्मा-  
वसानत्वमित्याशङ्क्य, चिन्मात्रस्वरूपस्यैवापूर्वादिलक्षणस्य प्रत्यगादि-  
शब्दैर्लक्ष्यत्वाल्लक्ष्यमाणदशायामारोपितपरागर्थापेक्षायामपि स्वरूपस्या-  
न्यानपेक्षत्वाद्युक्तं सर्वस्य प्रत्यगात्मावसानत्वावधारणमिति दृष्टान्तेनो-  
पपादयति—

वाय्वादीनां यथोत्पत्तेः पूर्वं खं सर्वगं तथा ।

अहमेकः सदा सर्वश्चिन्मात्रः सर्वगोऽद्वयः ॥ ३ ॥

वाय्वादीनामिति ॥ स्पष्टार्थः ॥ ३ ॥

ननु कथमाकाशवदेक एवात्मा सर्वात्मा भवेत् ब्रह्मादिभेदेनात्म-  
नामनेकत्वस्य विभाव्यमानत्वात्तथा चैतन्यमात्रत्वं चानुपपन्नं रागादि-  
दोषसंसर्गोपलब्धेरित्याशङ्क्याह—

ब्रह्माद्याः स्थावरान्ता ये प्राणिनो मम पूः स्मृताः ।

कामक्रोधादयो दोषा जायेरन्मे कुतोऽन्यतः ॥ ४ ॥

ब्रह्माद्या इति ॥ ममैव चिदात्मनः सर्वे प्राणिनः पूः पुरंशरीर-  
भूताः स्मृताः निर्णीता इत्यर्थः । तथा कामक्रोधादयो दोषा आत्मनो  
मे न स्वाभाविका व्यभिचारित्वात्परतोपि ते न संभवन्तीत्याह—  
जायेरन्मे कुतोऽन्यत इति । अन्यस्याभावादित्यर्थः ॥ ४ ॥

प्रत्यगात्मनो निर्दोषत्वमसिद्धं संसारदोषस्य प्रत्यक्षत्वादित्याश-  
ङ्क्याकाशकाष्ण्यप्रत्यक्षवदात्मनि दोषदृष्टेर्भ्रमत्वान्मैवमित्याह—

भूतदोषैः सदाऽस्पृष्टं सर्वभूतस्थमीश्वरम् ।

नीलं व्योम यथा बालो दुष्टं मां वीक्षते जनः ॥ ५ ॥



भूतदोषैरिति ॥ अस्पृष्टमिति छेदः । सर्वभूतेषु स्थितस्यापि तद्दोषैरस्पृष्टत्वमीश्वरत्वादिति हेत्वर्थं विशेषणमीश्वरमिति । सर्वस्येशितारं कारणमिति यावत् । नहि कारणं कार्यधर्मः संस्पृशत इत्यर्थः । स्पृष्टमन्यत् ॥ ५ ॥

यदुक्तं ब्रह्माद्याः स्थावरान्ताः प्राणिन एकस्यात्मनः शरीरभूता इति तत्कथमित्यत आह—

मच्चैतन्यावभास्यत्वात्सर्वप्राणिधियां सदा ।

पूर्मम प्राणिनः सर्वे सर्वज्ञस्य विपाप्मनः ॥ ६ ॥

मच्चैतन्येति ॥ सर्वज्ञस्य सर्वावभासकस्यातएव विपाप्मनो दृश्य-  
दोषसंसर्गरहितस्य ममात्मनः सर्वे प्राणिनः पूः शरीरम् । कुतः ।  
सर्वप्राणिधियां सदा मच्चैतन्यावभास्यत्वादिति योजना । 'योऽयं  
विज्ञानमयः प्राणेषु ह्यनन्तज्योतिः पुरुष' इति श्रुतेर्बुद्ध्यन्तः साक्षितया  
प्रकाशमानस्य चैतन्यज्योतिष एव सर्वप्राणिष्व्वात्मत्वावगमात्, तस्य  
च बुद्धितत्त्वाभासभेदमन्तरेण स्वरूपतोऽभेदानिरूपणात्सवितुरिबोद-  
कपात्रतत्त्वाभासव्यतिरेकेणेति सिद्धमेकस्यात्मनः सर्वाणि भूतानि  
शरीरमिति भावः । तथाचश्रुतिः 'यस्य सर्वाणि भूतानि शरीरं यः  
सर्वाणि भूतान्यन्तरो यमयत्येव त आत्मान्तर्याम्यमृत' इति ॥ ६ ॥

तर्हि भास्यप्राणितद्बुद्धीनां सत्त्वादद्वैतक्षतिरिति तत्राह—

जनिमज्ज्ञानविज्ञेयं स्वप्नज्ञानवदिष्यते ।

नित्यं निर्विषयं ज्ञानं तस्माद्वैतं न विद्यते ॥ ७ ॥

जनिमदिति ॥ यज्जनिमद्यच्च ज्ञानविज्ञेयं यत्कार्यं जडं च  
तन्मिथ्येप्यते यथा स्वप्नज्ञानं तथा जाग्रदपि कार्यं दृश्यं चेति  
मिथ्येति तत् द्वैतं न विद्यते यस्माच्चसाज्ज्ञेयस्यासत्त्वात् ज्ञानं नित्यं

सदा निर्विषयं विषयनिरूप्यं न भवति । यद्वा नित्यमविनाशि सर्व-  
विनाशसाक्षित्वादिति योजना । नखध्यारोपितेन द्वैतेन परमार्थमद्वैतं  
विहन्यते । नखध्यारोपितेन तोयादिना तदाधारभूम्यादि सद्वितीयं  
दृष्टमिति भावः ॥ ७ ॥

स्वरूपज्ञानस्य निर्विषयत्वं नित्यत्वं चोक्तं श्रुत्योपपादयति—

ज्ञातुर्ज्ञातिर्हि नित्योक्ता सुषुप्ते त्वन्यशून्यतः ॥

जाग्रज्ज्ञातिस्त्वविद्यातस्तद्वाह्यं चासदिष्यताम् ॥ ८ ॥

ज्ञातुर्ज्ञातिरिति ॥ सुषुप्ते त्वन्यस्य ज्ञेयस्यासत्त्वप्रदर्शनपूर्वकं  
ज्ञातुरात्मनो ज्ञातिः स्वरूपभूता ज्ञातिर्नित्येति श्रुत्योच्यते हीत्यर्थः ।  
तथाच श्रुतिः 'यद्वै तन्न पश्यति पश्यन्वै तन्न पश्यति नहि द्रष्टुर्दृष्टेर्विपरि-  
लोपो विद्यतेऽविनाशित्वान्नतु तद्वितीयमस्ति ततोऽन्यद्विभक्तं यत्पश्ये'  
दित्यादिका । यद्यपि सुषुप्ते निर्विषयं ज्ञानं विषयाभावात्स्वरूपतो नाश-  
शीलत्वाभावाच्च नित्यं श्रुतिसिद्धं तथाप्यवस्थान्तरे सविषयमुपलभ्यत  
इति ज्ञातुर्ज्ञातिरनित्या स्यादित्यत आह—जाग्रदिति । यतः श्रुतिसिद्धं  
नित्यं निर्विषयं ज्ञानं अतः कारणात् जाग्रज्ज्ञातिर्विषयदर्शनात्मिका-  
ऽविद्याभ्रान्तिरेवात्मनो निर्विकारतया ज्ञानकर्तृत्वायोगादन्तःकरणस्य  
च जडत्वादेव ज्ञानाश्रयत्वानुपपत्तेरध्यस्तमेव सविषयं ज्ञानं तद्वाह्यं च  
विषयजातमसदपरमार्थमिष्यतां स्वीक्रियतामित्यर्थः । जागरितादौ  
विषयाकारबुद्धिवृत्तीनां स्फुरणावगुण्ठितत्वात्सर्ववृत्त्युत्पत्तिस्थितिविना-  
शसाक्षितया स्फुरणस्यैकस्य नित्यस्यान्यस्यावश्यमाश्रयणीयत्वाज्जाग्रत्य-  
प्यात्मचैतन्यं नित्यमेव । तथा विषयाणां वृत्तिसमकालमेव स्फुरणा-  
द्विषयव्यभिचारेऽपि स्फुरणाव्यभिचारात्तस्य विषयानिरूप्यत्वान्निर्वि-  
षयत्वं च सिद्धमिति भावः ॥ ८ ॥

ननु 'आत्मा वा अरे द्रष्टव्यः श्रोतव्यो मन्तव्यो निदिध्यासित-  
व्य' इति श्रुत्यैवात्मनो दर्शनादिकर्मत्वोक्तेर्दृश्यत्वाद्दर्शनाभुजङ्गादिवदस-  
त्त्वप्राप्तिरित्याशङ्क्य, 'अशब्दमस्पर्शमरूपमव्ययं तथाऽरसं नित्यमग-  
न्धवच्च यत्' । 'न चक्षुषा गृह्यते नापि वाचा नान्यैर्देवैस्तपसा कर्मणा  
वे'त्यादिश्रुतिविरोधाद्गूपादिहीनस्य दर्शनाद्यविषयत्वाद्विष्टव्य इत्यादि-  
श्रुतिरहार्थेन तव्येन योगाद्दर्शनाद्यर्हत्वोपदेशमुखेनानात्मप्रवणतात्या-  
जनार्थेत्याह—

रूपवत्त्वाद्यसत्त्वान्न दृष्ट्यादेः कर्मता यथा ।

एवं विज्ञानकर्मत्वं भूम्नो नास्तीति गम्यते ॥ ९ ॥

रूपवत्त्वादिति ॥ यथा द्रष्टव्य इत्यादिवशान्न ज्ञानकर्मत्वमेवं  
'यत्र नान्यत्पश्यति नान्यच्छृणोति नान्यद्विजानाति स भूमे' त्यत्रापि  
प्रागुपन्यस्तश्रुतिविरोधात् 'यत्रान्यन्न पश्यत्यात्मानमेव पश्यती'ति  
स्वात्मदर्शनविधिपरत्वकरूपनायोगाद्भूम्नो ब्रह्मणो विज्ञानकर्मत्वं नास्ती-  
ति गम्यते निश्चीयत इत्यर्थः ॥ ९ ॥

इति नवमं सूक्ष्मताव्यापिताप्रकरणम् ॥ ९ ॥

दृशिस्वरूपपरमार्थदर्शनप्रकरणम् १०

इदानीं पूर्वप्रकरणे युक्त्या व्यवस्थापितमात्मनो निर्विषयज्ञानस्व-  
भावत्वं त्वानुभवाभिनयेन प्रकटयन्नविषयत्वेनैवात्मज्ञानं भवतीति  
दृढयितुं प्रकरणान्तरमारभते—

दृशिस्वरूपं गगनोपमं परं सकृद्विभातं त्वजमेक-  
मक्षरम् । अलेपकं सर्वगतं यदद्वयं तदेव चाहं  
सततं विमुक्त ॐ ॥ १ ॥



दृशिस्वरूपमिति ॥ सकृद्विभातमेकदैव विस्फुरितम् सदैव स्पष्टं  
भासमानमितियावत् । यदेवंविधमक्षरं ब्रह्म तदेवाहं सततं भवामि  
अतो विमुक्तः । ॐ इत्यभ्यनुज्ञार्थम् । ॐकार उक्तस्वरूपमोकारद्वारा  
मुमुक्षुबुद्ध्यभिव्यक्तं भवतीति सूचयितुं ॐकारनिर्देशः ॥ १ ॥

ननु नाकाशवदलेपकत्वं दृशेः संगच्छते दृश्यसंबन्धादशुद्धिविक्रि-  
यादिदोषसंभवादित्याशङ्क्य दृशेरात्मस्वरूपत्वात्तस्य च नित्यशुद्धत्वादेः  
श्रुत्यैव निर्धारणान्मैवमित्यभिप्रेत्य श्रुतिसिद्धमर्थं प्रकटयति—

दृशिस्तु शुद्धोऽहमविक्रियात्मको न मेऽस्ति कश्चि-  
द्विषयः स्वभावतः । पुरस्तिरश्चोर्ध्वमधश्च सर्वतः  
संपूर्णभूमा त्वज आत्मनि स्थितः ॥ २ ॥

दृशिस्तु शुद्ध इति ॥ अहं तु दृशिः ज्ञानस्वरूप इत्यन्वयः ।  
अतः परमार्थतः । शुद्धोऽशुद्धादेर्ज्ञाननिबन्धनत्वात्तस्य चाभासत्वा-  
दिति भावः । ‘शुद्धमपापविद्ध’मिति मन्त्रवर्णात् यतश्चाविक्रियात्मकः  
विक्रियात्मकात्प्राणादेरन्यः ‘अप्राणो ह्यमनाः शुभ्रः’ ‘अस्थूलमनण्वह-  
स्वमदीर्घ’मित्यादिश्रुतेरतोऽपि शुद्ध इत्यर्थः । ‘न तदश्नाति किंचन  
न तदश्नाति कश्चनेति’ श्रुतेर्नात्मनो विषयसंसर्ग इत्याह—न मेऽस्तीति ।  
स्वभावतः परमार्थतः । अनेन विक्रियाहेतुविषयाभावादप्यविक्रिय इत्युक्तं  
भवति । विषयाभावेनाद्वयात्मत्वे भूमवाक्यशेषमर्थतः पठति—पुर-  
स्तिरश्चेति । ‘स भगवः कस्मिन्प्रतिष्ठित इति स्वे महिम्नि यदि वा न  
महिम्नी’ति स्वरूपावस्थानमनन्याधीनमुपन्यस्य तदुपपादनायेदंकारास्पदं  
सर्वं पूर्वादिविभागेनाधरोत्तरादिविभेदेन चोपलभ्यमानं भूमैवेति  
प्रतिपाद्याहंकारास्पदस्य देहादिबुद्धिपर्यन्तस्य तर्हि भूमो भेद इति  
शङ्कायामहंबुद्धिग्राह्यमपि भूमैवेति मध्ये निर्दिश्येदमनिदमात्मकस्य

सर्वस्य भूम्नोऽन्यत्वाभावे भेदकाभावात्प्रत्यगात्मैव भूमेत्यात्मैवेदं सर्वमित्यन्तेन संपूर्णभूमा छान्दोग्ये दर्शित इत्यर्थः । अजोऽहमाविर्भाववर्जितो यत आत्मनि स्वे महिम्नि स्थितो नान्याधीन इत्यर्थः ॥ २ ॥

आत्मनो जन्मजरादिविक्रियाभावेन कूटस्थाद्वयस्वाभाव्यप्रतिपादनपराः श्रुतीः स्वरूपतोऽर्थतश्च पठति—

अजोऽमरश्चैव तथाजरोऽमृतः स्वयंप्रभः सर्वगतो-  
ऽहमद्वयम् । न कारणं कार्यमतीव निर्मलः सदै-  
कतृप्तश्च ततो विमुक्त ॐ ॥ ३ ॥

अजोऽमर इति ॥ तथाच श्रुतयः 'अजो नित्यः शाश्वतोयं पुराणः' 'स वा एष महानज आत्माऽजरोऽमरोऽमृतोऽभयो ब्रह्मे'ति । 'अत्रायं पुरुषः स्वयंज्योतिः' 'तच्छुभ्रं ज्योतिषां ज्योतिः' 'नित्यं विभुं सर्वगतं सुसूक्ष्मम्' 'एको देवः' 'एकमेवाद्वितीय'मिति 'तदेतद्ब्रह्मापूर्वमनपरमनन्तरमबाह्य'मित्यादिश्रुत्यर्थमाह—न कारणं कार्यमिति । निर्मलो निरञ्जनः । 'निरञ्जनः परमं साम्यमुपैती'ति श्रुतेः । एकतृप्तः एकेन निजानन्देनैव तृप्त इत्यर्थः । 'आनन्दं ब्रह्मणो विद्वान्न विभेति कुतश्चन' 'आनन्दरूपममृतं यद्विभाति' इत्यादिश्रुतिभ्यः 'विमुक्तश्च विमुच्यत' इति श्रुतिमाश्रित्याह—ततो विमुक्त इति । यत एवलक्षणस्ततो विमुक्त एव । सदेतिपदं सर्वत्रानुपञ्जनीयम् । यदाचार्येणोक्तं मम स्वरूपं तत्तथैवेति शिष्योऽनुमन्यत ओमितिपदेनेत्यर्थः ॥ ३ ॥

ननु स्थानत्रयेऽन्यथान्यथा प्रथमानस्य कथमविक्रियात्मकत्वमित्यत आह—

मुमुक्षुजाग्रत्स्वपतश्च दर्शनं न मेऽस्ति किञ्चित्स्वमि-

वेह मोहनम् । स्वतश्च तेषां परतोऽप्यसत्त्वत-  
स्तुरीय एवास्मि सदाद्वयः ॥ ४ ॥

सुपुप्तेति ॥ सुपुप्तश्चासौ जाग्रच्च सचासौ स्वपंश्च सुपुप्तजाग्रत्स्व-  
पन् तस्य सुपुप्तजाग्रत्स्वपतो मे मम स्वमिवात्मीयमिवेह व्यवहारे  
किंचिद्दर्शनं नास्ति । स्वमिव स्वरूपभूतमिवेति वा, किंतु मोहनमवि-  
वेकाविद्याध्यारोपितं जाग्रदादिदर्शनमिति योजना । तत्र हेतुमाह—  
स्वतश्चेति । तेषां जाग्रत्स्वप्नसुपुप्तिदर्शनानां जाग्रदाद्यवस्थारूपाणां वा  
स्वतश्च परतोऽप्यसत्त्वतो सत्त्वादित्यक्षरयोजना । नहि तेषां स्वतोऽ-  
न्यनिरपेक्षं सत्त्वं संभाव्यते चकारात्स्फुरणं च । आगमापायित्वेन रज्जु-  
सर्पवदारोपितत्वनिश्चयात् । तथा परतोऽपि न सत्त्वं स्फुरणं च संभा-  
व्यते परं चैतन्यं स्यात् । नहि तेनात्मना सत्त्वादिकमेपां संभवति प्रत्य-  
क्पराभावेन विरुद्धस्वभावयोस्तादात्म्यानुपपत्तेस्तत्करूपनायाश्च भ्रान्ति-  
मात्रत्वादित्यर्थः । प्राज्ञस्रैजसो विश्व इत्येते तत्तदवस्थावत्त्वेन भास-  
माना न मम स्वरूपमिति भावः । तर्हि किंस्वरूप आत्मेति तदा-  
ह—तुरीय एवास्मीति । विश्वादित्रयापेक्षया परतो गम्यमानत्वाच्चतुर्थ  
इत्यर्थः । तस्य लक्षणं सदाद्वयगति । सर्वावस्थाद्रष्टेत्यर्थः । विश्वा-  
दीनां स्वस्वावस्थामात्रद्रष्टृत्वादयं ततो व्यतिरिक्तः । स्थूलसूक्ष्मक्रमेण  
विविच्यान्वेषणदशायां विश्वादिस्थानत्रयापोहेनावसीयमानत्वात्तुरीय  
इत्युच्यते न पुनर्वस्तुतस्तुरीयत्वमस्तीति द्योतयत्यद्वय इति निर्विशेष  
एव सदाहमस्मीत्यर्थः ॥ ४ ॥

कथमात्मनो निर्विशेषत्वं शरीरादिसंबन्धस्य प्रत्यक्षत्वादित्यत  
आह—

शरीरबुद्धीन्द्रियदुःखसंततेर्न मे न चाहं मम नि-



**विकारतः । असत्त्वहेतोश्च तथैव संततेरसत्त्वम-  
स्याः स्वपतो हि दृश्यवत् ॥ ५ ॥**

शरीरेति ॥ शरीरादिसंततेर्न मदात्मत्वं मदीयत्वं वा परमार्थ-  
तोऽस्तीत्यर्थः । तत्र हेतुर्मम निर्विकारत इति । नह्यविक्रियं वस्त्वा-  
गमापायिशरीराद्यात्मना परिणमते संसृज्यते वा येन तत्स्वरूपता  
तद्धर्मता वा भवेदित्यर्थः । हेत्वन्तरमाह—असत्त्वहेतोश्च तथैव  
संततेरिति । कुतोऽसत्त्वमित्यत आह—असत्त्वमस्या इति । स्वपतः  
स्वभावस्थायां यथा दृश्यं मिथ्या तथास्याः संततेर्दृश्यत्वादेवासत्त्व-  
मित्यर्थः । हिशब्दः स्वप्नदृश्यस्य मिथ्यात्वप्रसिद्धिद्योतनार्थः ॥ ५ ॥

शरीरादिसंततेर्दृश्यत्वेन चेन्मिथ्यात्वं तर्हि शुद्धत्वाविक्रियत्वादे-  
रपि दृश्यत्वान्मिथ्यात्वं किं न स्यादित्यत आह—

**इदं तु सत्यं मम नास्ति विक्रिया विकारहेतुर्न हि  
मेऽद्वयत्वतः । न पुण्यपापे न च मोक्षबन्धने न  
चास्ति वर्णाश्रमताऽशरीरतः ॥ ६ ॥**

इदं त्विति ॥ मम विक्रिया नास्ति न मे विकारहेतुरप्यस्ति ततः  
पूर्वनिरूपितादद्वयात् द्रव्याभावाद्धेतोः स्वतः परतो वा ममात्मनो विक्रि-  
या नास्तीति यदिदं तत्सत्यमित्यर्थः । तुशब्दः शङ्काव्यावृत्त्यर्थः ।  
अविक्रियत्वादिना विक्रियाभावाद्युपलक्षितस्वरूपस्याभिप्रेतत्वात्तस्मिंश्च  
हेत्वसिद्धेर्न शङ्कावकाश इत्यर्थः । कर्म वा तत्फलं वा तद्धंसो वा कर्मा-  
दिसाधनं वा विक्रियाहेतुर्भविष्यतीति कुतोऽद्वयत्वमित्याशङ्क्याह—  
न पुण्येति । पुण्यादि नेति प्रतिज्ञायां हेतुरशरीरत इति । अशरीरत्वं तु  
पूर्वश्लोके प्रतिपादितमेवेत्यर्थः ॥ ६ ॥

ननु यद्यपि शरीरोपादनत्वेन तद्धर्मकत्वेन चात्मनः शरीरवत्त्वा-

भावस्तथापि शरीरेणास्ति संबन्ध उपलभ्योपलम्भकभावलक्षण इति कथमशरीरतेत्याशङ्क्य नैतावता सशरीरत्वेन कर्मादियोगितेत्यभिप्रेत्य पुण्यापुण्यादिसंबन्धवैधुर्यमुक्तमुपपादयति—

अनादितो निर्गुणतो न कर्म मे फलं च तस्मा-  
त्परमोऽहमद्वयः । यथा नभः सर्वगतं न लिप्यते  
तथा ह्यहं देहगतोऽपि सूक्ष्मतः ॥ ७ ॥

अनादित इति ॥ यत्कर्म समवायि तदादिमद्वष्टं यथा रथश-  
रीरादि । नच परमाणुमनसोरनेकान्तो मनस उत्पत्तिश्रवणात्परपरि-  
स्मितपरमाण्वनङ्गीकाराच्च । यथा यत्कर्म समवायि तत्सगुणं दृष्टम्  
यथोक्तमेवोदाहरणम् । तथाच सगुणत्वं सादित्वं चाव्यापकं प्रत्यगात्मनो  
व्यावर्तमानम् । तस्य क्रियावत्त्वं स्वव्याप्यमादाय निवर्तत इति ।  
क्रियावत्त्वाभावात्तत्साध्यपुण्याद्यसंभव इति भावः । कर्म पुण्यादिलक्षणं  
फलं तत्साध्यं सुखदुःखादिरूपं फलं च न मेऽस्तीत्यन्वयः । तस्मादहं  
परम उत्तमः संसारिभ्यो विलक्षणः अद्वयो निर्विशेषः क्रियावत्त्वा-  
भावात्तत्साध्यपुण्याद्यसंभव इति विलक्षणत्वमुपपादयति—यथेति ।  
देहगतो देहप्राप्तः तत्रोपलभ्यमानोऽपीत्यर्थः । सूक्ष्मतोऽमूर्तत्वादि-  
त्यर्थः । तथाचाह भगवान् ‘अनादित्वान्निर्गुणत्वात्परमात्मायमव्ययः  
शरीरस्योऽपि कौन्तेय न करोति न लिप्यते । यथा सर्वगतं सौक्ष्म्या-  
दाकाशं नोपलिप्यते । सर्वत्रावस्थितो देहे तथात्मा नोपलिप्यते’  
इति ॥ ७ ॥

ननूपलब्ध्यधिष्ठानानां देहादीनां वैषम्यदर्शनात्तत्रोपलभ्यमान-  
स्यात्मनोऽपि तत्कृतवैषम्यसंभवात्कुतः परमात्मत्वं परिपूर्णता चेत्याशङ्क्य  
अयं तारतम्यप्रतिभासोऽविद्याविलसितो न परमार्थत इत्याह—

सदा च भूतेषु समोऽहमीश्वरः क्षराक्षराभ्यां  
परमो ह्यथोत्तमः । परात्मतत्त्वश्च तथाद्वयोऽपि  
सन्विपर्ययेणाभिमतस्त्वविद्यया ॥ ८ ॥

सदा चेति ॥ ईश्वर इत्यनेनोपाधिवश्यत्वाभावं सूचयति । अतो  
न मे देहादिकृतं वैषम्यमित्यर्थः । ईश्वर इत्युक्ते तस्येशितव्यापेक्ष-  
त्वात्सद्वयत्वशङ्का स्यादत आह—क्षराक्षराभ्यामिति । अथवेश्वरत्वमेव  
साधयति—क्षराक्षराभ्यामिति । हि यस्मात्क्षराक्षराभ्यां परमोऽथ  
तस्मादहमुत्तम इत्यन्वयः । क्षरति नश्यतीति क्षरः कार्यवर्गः न  
क्षरतीत्यक्षरं कारणं मायाशबलितं चिद्वस्तु ताभ्यां परमो व्यतिरिक्तः  
कार्यकारणादिभेदकरूपनाधिष्ठानभूत इत्यत उत्तमः पुरुषोत्तम इत्यर्थः ।  
यत उत्तमोऽतः परेषामात्मनां तत्त्वं स्वरूपमस्मिन्निति परमात्मतत्त्वश्च  
अहमेव सर्वात्मा चेत्यर्थः । एवंविधश्चेदात्मा कथं तर्हि तत्र विपरी-  
तस्वरूपप्रतिभास इत्यत आह—तथाद्वयोऽपि सन्निति । उक्तोत्तरमे-  
तत् । अविद्याविलसित एव विपर्यय इत्यर्थः । तथाच भगवतोक्तम्  
‘द्वाविमौ पुरुषौ लोके क्षरश्चाक्षर एव च । क्षरः सर्वाणि भूतानि  
कूटस्थोऽक्षर उच्यते । उत्तमः पुरुषस्त्वन्यः परमात्मेत्युदाहृतः । यो  
लोकत्रयमाविश्य विभर्त्यग्नय ईश्वरः । यस्मात्क्षरमतीतोऽहमक्षरादपि  
चोत्तमः । अतोऽस्मि लोके वेदे च प्रथितः पुरुषोत्तम’ इति ॥ ८ ॥

तर्हि किमविद्यासंबन्धो वर्तते नेत्याह—

अविद्यया भावनया च कर्मभिर्विविक्त आत्मा-  
ऽव्यवधिः सुनिर्मलः । दृगादिशक्तिप्रचितोऽहम-  
द्वयः स्थितः स्वरूपे गगनं यथा चलम् ॥ ९ ॥

अविद्ययेति ॥ अविद्या मूलाज्ञानं भावना तत्कृतो देहाद्यभिमानः



कर्माणि तत्पूर्वकाणि पुण्यपापलक्षणानि तैर्विविक्तस्तत्संस्पर्शशून्यः ।  
कुतो यस्मादव्यवधिर्व्यवधानं वस्त्वन्तरकृतोऽवच्छेदस्तद्रहितोऽव्यवधिः ।  
अयमाशयः । चित्प्रकाशस्तावदात्मेति श्रुतिस्मृतीतिहासपुराणन्याय-  
सिद्धम् । अविद्या च जडाऽप्रकाशात्मिका । अतस्तयोर्विरुद्धस्वभावयोः  
परमार्थतः संबन्धो दुर्घट एवेति स्थितेऽनवच्छिन्नचैतन्यमात्रं तावन्ना-  
विद्याश्रय उपपद्यते । तथासत्यणुमात्रस्यापि प्रकाशानुपपत्तिप्रसङ्गात् ।  
नापि केनचिदवच्छिन्नभागविशेषमविद्याव्यतिरिक्तस्य तस्य कल्पनाया  
अनिवन्धनत्वात् । तस्मादविद्यातिरिक्तव्यवधानाभावादव्यवधित्वेऽसति  
दिवान्धपरिकल्पितान्धकारवदात्मन्यविद्यादिकल्पनमिति । अतएव  
सुनिर्मलः सर्वाशङ्कितदोषरहित इत्यर्थः । एवंविध आत्मनि कथं द्रष्टा  
श्रोता मन्ता बोद्धेत्यादिव्यवहार इत्याशङ्क्याऽविद्याध्यस्तान्तःकरणप-  
रिणामरूपदृग्गादिशक्तिसंबन्धादेव द्रष्टृत्वाद्युपचयप्रतिभासो न परमार्थतः  
इत्याह—दृग्गादीति । स्पष्टमन्यत् ॥ ९ ॥

एवंविधात्मतत्त्वपरिज्ञानेऽसति कैवल्यं फलतीत्याह—

अहं परं ब्रह्म विनिश्चयात्मदृङ् न जायते भूय  
इति श्रुतेर्वचः । न चैव बीजे त्वसति प्रजायते  
फलं न जन्मास्ति ततो ह्यमोहता ॥ १० ॥

अहं परं ब्रह्मेति ॥ अहं परं ब्रह्मेति निश्चयेनात्मनि दृक् ज्ञानं  
यस्य स तथोक्तः स भूयः पुनर्न जायते शरीरवान्न भवति इति  
श्रुतेर्वचो विद्यत इति शेषः । तथाच श्रुतिः 'स तु तत्पदमामोति  
यस्माद्भूयो न जायते' 'पुरुषान्न परं किञ्चित्सा काष्ठा सा परा गतिः'  
'अथ सोऽभयं गतो भवति' । 'ब्रह्म वेद ब्रह्मैव भवती'ति च । श्रुति-  
सिद्धेर्धे युक्तिमप्याह—नचैवेति । उक्तं समान्यन्यायं प्रकृते

योजयति—न जन्मास्तीति । हि यस्मादमोहता प्रागुक्तवर्त्मना मोहराहित्यं ततो हेतोर्न जन्मास्तीति योजना । मोहपदवाच्याऽविद्यामूलत्वाज्जन्मादिविकारस्य तदभावेऽभाव एवेत्यर्थः ॥ १० ॥

मोहकार्यत्वात्संसारस्य मोहनिवृत्त्या निवृत्तिरेवेत्युक्तं तत्र किमात्मकं मोहकार्यमित्यपेक्षायां तदाह—

ममेदमित्थं च तथेदमीदृशं तथाहमेवं न परो न वान्यथा । विमूढतैवं न जनस्य कल्पना सदा समे ब्रह्मणि चाद्वये शिवे ॥ ११ ॥

ममेदमिति ॥ प्रथमं देहद्वयेऽहंकारः ततस्तद्वाङ्मार्थकल्पनमिदमिति । तत्र शोभनाद्यध्यास इत्यमिति । ततो ममेदमित्यादिकल्पना तथा परोप्येवं नैवमन्यथा वा नास्ति वा अस्ति वा इति विमूढता मम परस्य वा सुज्ञता च । तथाच इत्येवं जनस्य जन्मादियोगिनोऽनाद्यज्ञानतिरोहितात्मस्वभावस्य या एवंविधा कल्पना सा सदा समे ब्रह्मण्यद्वये शिवे परमानन्दरूपे न च नास्त्येवेत्यर्थः ॥ ११ ॥

एवं विचित्रस्य संसारस्यात्मतत्त्वज्ञानेन तदज्ञाननिवृत्त्या निवृत्तिमुक्तां स्फुटयति—

यदद्वयं ज्ञानमतीव निर्मलं महात्मनां तत्र न शोकमोहता । तयोरभावे न हि कर्म जन्म वा भवेदयं वेदविदां विनिश्चयः ॥ १२ ॥

यदद्वयमिति ॥ अद्वयमद्वयात्माकारमतीव निर्मलं संभावनाविपरीतभावनादिप्रतिबन्धरहितं यज्ज्ञानं तत्र तस्मिन्सति महात्मनां ब्रह्मभूतानां शोकमोहता संसारित्वं नास्त्येवेत्यर्थः । तथाच मन्त्रः 'तत्र को मोहः कः शोक एकत्वमनुपश्यत' इति । तयोः शोकमोहयोरभावे

तदुपलक्षितस्य तत्कारणस्याज्ञानस्य निवृत्तौ बीजामावे फलाभावन्यायेन जन्मादि पुनर्नहि भवेदिति वेदार्थविदां विनिश्चय इत्यर्थः । तथाच श्रुतिः । 'भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे' इति ॥ १२ ॥

एवमुक्तस्यात्मविदः स्वरूपमाह—

सुषुप्तवज्जाग्रति यो न पश्यति द्वयं तु पश्यन्नपि चाद्वयत्वतः । तथा च कुर्वन्नपि निष्क्रियश्च यः स आत्मविन्नान्य इतीह निश्चयः ॥ १३ ॥

सुषुप्तवदिति ॥ जाग्रति विश्वावस्थायां द्वयं द्वैतप्रपञ्चं प्राग्वास-  
नावशात्पश्यन्नप्युल्लिखन्नपि विशेषतो न पश्यति । किंतु सुषुप्तवत्प्र-  
विलीनप्रपञ्चप्रत्यगात्मस्वरूपेणैव पश्यतीति योजना । तत्र हेतुरद्वय-  
त्वत इति । द्वैतस्य बाधितत्वादित्यर्थः । तथाच यथा पूर्वं स्नानशौच-  
भिक्षाटनादि कुर्वन्नपि निष्क्रियो निर्विकारोऽकर्त्रात्मस्वभावाविर्भावाद्य  
एवंविधः स आत्मविद्विक्षेपदशायामप्यप्रच्युतात्मयाथात्म्यदर्शनत्वा-  
द्भ्रमविदामुत्तमोऽयमेव नान्यः शास्त्रार्थज्ञोपियो व्यवहारकाले ज्ञातृत्वक-  
र्तृत्वाद्यभिमानवानित्यर्थः । इति इत्यमिह वेदान्तशास्त्रे विनिश्चयः ॥ १३ ॥

शास्त्रन्यायानुसारेण स्वानुभवं प्रदर्शयदानीमस्मिन्दर्शने परिनिष्ठि-  
तस्य कृतकृत्यता भवतीति दर्शयन्परानुग्रहाय प्रकरणनिर्माणे प्रवृ-  
त्तिरिति सूचयति—

इतीदमुक्तं परमार्थदर्शनं मया हि वेदान्तविनि-  
श्चितं परम् । विमुच्यतेऽस्मिन्यदि निश्चितो भवेन्न  
लिप्यते व्योम इवेह कर्मभिः ॥ १४ ॥



इतीदमुक्तमिति ॥ वेदान्तविनिश्चितमित्युक्तदर्शनस्य परमार्थ-  
विषयत्वे प्रमाणमुक्तम् । व्योम इवेति विसंधिर्वृत्तपूरणार्थः ॥ १४ ॥

इति दशमं दृशिस्वरूपपरमार्थदर्शनप्रकरणम् ॥ १० ॥

### ईक्षितृत्वप्रकरणम् ११

ब्रह्मात्मैक्यज्ञानमात्रनिष्ठो मुच्यत इत्युक्तं तन्नोपपद्यते कर्मसाध्य-  
त्वान्मुक्तेः कर्मसहितज्ञानसाध्यत्वाद्वा । तथा ज्ञानस्य वेदान्तविनिश्च-  
यत्वमुक्तं तदपि संदिग्धमनुमानादिनाप्युपपत्तेरितीमां शङ्कां परिहर्तुं  
प्रकरणान्तरमारभते—

ईक्षितृत्वं स्वतःसिद्धं जन्तूनां च ततोऽन्यता ।

अज्ञानादित्यतोऽन्यत्वं सदसीति निवर्त्यते ॥ १ ॥

ईक्षितृत्वमित्यादिना ॥ तत्रादौ ज्ञानादेव मुक्तिर्ज्ञानं च वेदा-  
न्तमहावाक्यादेव नानुमानादिनेत्येतत्साधयति—अन्यत्वं सदसीति  
निवर्त्यत इति । त्वं तत्सच्छब्दलक्षितं ब्रह्मैवासि न संसारीति  
वाक्योपदेशेनैव सच्छब्दार्थाद्ब्रह्मणोऽन्यत्वं जीवस्य निवर्त्यत इत्यर्थः ।  
संसारिणो जीवस्याशुद्धस्य कथं तद्विपरीतब्रह्मत्वं संभाव्यत इत्यत  
आह—ईक्षितृत्वमिति । सर्वेषामेव जन्तूनां प्राणिनां चिद्रूपत्वमेवे-  
क्षितृत्वं तत्स्वतःसिद्धं स्वाभाविकं रूपम् । चकारः शृङ्गानिवृत्त्यर्थः ।  
कर्तृत्वभोक्तृत्वादेरपि स्वाभाविकत्वशङ्का न कार्या स्वरूपव्यभिचारा-  
दित्यर्थः । कुतो ज्ञानादेवान्यत्वनिवृत्तिरूपा मुक्तिरित्यत आह—  
अज्ञानादित्यत इति । इति यतोऽन्यतान्यत्वमज्ञाननिवन्धनं न परमार्थत  
इत्यर्थः । अज्ञानकल्पितत्वाद्ब्रह्मविपरीतरूपत्वस्य स्वतश्चिन्मात्रस्वभाव-  
त्वादज्ञाननिवृत्तिलक्षणत्वाच्च मोक्षस्य तस्य च तत्त्वज्ञानमात्रापेक्षणात् ।

ज्ञानस्य च यथोक्तवाक्यादेवोत्पत्तेर्न मानान्तरं साधनान्तरं चात्र मृग्यत  
इति भावः ॥ १ ॥

कर्मणो मोक्षहेतुत्वकल्पनं ज्ञानसहायत्वेन नोपपद्यते श्रुतियुक्ति-  
विरोधादित्याह—

एतावच्चमृतत्वं न किञ्चिदन्यत्सहायकम् ।

ज्ञानस्येति ब्रुवच्छास्त्रं सलिङ्गं कर्म बाधते ॥ २ ॥

एतावद्वीति ॥ 'एतावदरे खल्वमृतत्व'मित्येतदमृतत्वसाधनमा-  
त्मज्ञानमेवेत्येतावच्छब्देनावधारयन्ती श्रुतिः शास्त्रमुच्यते । तज्ज्ञानस्य  
किञ्चिदन्यन्न सहायभूतमस्तीति ब्रुवत्सलिङ्गं ससाधनं कर्म बाधत इति  
योजना । अद्वैतात्मज्ञानादूर्ध्वं कर्महेतुजात्याद्यभिमानाभावे कुतः कर्म  
यज्ज्ञानस्य मोक्षफले सहायभूतं भवेदिति भावः ॥ २ ॥

इदानीमीक्षतृत्वमित्यत्रोक्तं स्वाभाविकं चिद्रूपत्वं प्रपञ्चयन्  
ज्ञानिनः कर्म न घटत इत्येतदुपपादयति—

सर्वेषां मनसो वृत्तमविशेषेण पश्यतः ।

तस्य मे निर्विकारस्य विशेषः स्यात्कथंचन ॥ ३ ॥

सर्वेषामिति ॥ विशेषः कर्तृत्वादिलक्षणो विहितकर्मसाधनजा-  
त्याद्यभिमानलक्षणश्चेत्यर्थः । कथंचनत्याक्षेपार्थः । न कथंचन मे  
विकारः स्यादित्यर्थः । कुत इत्यत आह—अविशेषेणेति । अभिमान-  
शून्यतया केवलं साक्षिमात्रेण पश्यत इत्यर्थः ॥ ३ ॥

कथं मनोवृत्तं पश्यत्यविशेषेण त्मेत्यपेक्षायां दृष्टान्तपूर्वकं तदुपपा-  
दयंश्चिदेकरसत्त्वमात्मनो निगमयति—

मनोवृत्तं मनश्चैव स्वप्नवज्जाग्रतीक्षितुः ।

संप्रसादे द्वयासत्वाच्चिन्मात्रः सर्वगोऽव्ययः ॥ ४ ॥

मनोवृत्तमिति ॥ स्वप्नदशायां सवृत्तिकं मनएव पश्यत्यात्मा यथा बाह्यविषयाभावात्तथा जाग्रति जागरणदशायां मनोवृत्तं मनः-प्रचारं मनश्च तदाश्रयं पश्यतः कथं विशेषः स्यादिति पूर्वश्लोकेनान्वयः । जाग्रद्दशायामपि विषयाकारवृत्तिमन्मनोव्यतिरेकेण नात्मना किमप्युपलभ्यत इति भावः । तर्ह्येवंविधमनोदर्शनमेव स्वाभाविको विशेष इत्यत आह—संप्रसाद इति । संप्रसादे सुषुप्तिदशायां द्वयस्य सवृत्तिकस्य मनसोऽसत्त्वान्न तद्दर्शनमपि स्वाभाविकं 'ननु तद्वितीयमस्ति ततोऽन्यद्विभक्तं यत्पश्ये'दिति श्रुतेः । तथाचात्मा चिन्मात्रः सर्वगोऽपरिच्छिन्नोऽव्ययो नित्य इति सिद्धमित्यर्थः ॥ ४ ॥

ननु यद्येवं तदा बाह्याभ्यन्तरद्वैतस्याभाव एवेति युक्तं स्यात्तन्नोपपद्यते प्रत्यक्षादिप्रमाणविरोधाच्चौक्तिकवैदिकव्यवहारविलोपप्रसङ्गाच्चेति चेन्नेत्याह—

स्वप्नः सत्यो यथा बोधाद्देहात्मत्वं तथैव च ।

प्रत्यक्षादेः प्रमाणत्वं जाग्रत्स्यादात्मवेदनात् ॥ ५ ॥

स्वप्न इति ॥ यथा आबोधात्प्रबोधपर्यन्तं स्वप्नः सत्यो लौकिकवैदिकव्यवहारास्पदतयावभासते तथैव जाग्रज्जाग्रदवस्थायामपि देहात्मत्वं प्रत्यक्षादेः प्रमाणत्वं च सर्वव्यवहाराङ्गं स्यात् । कियत्पर्यन्तमित्यत आह—आत्मवेदनादिति । आ आत्मवेदनादिति पदच्छेदः । आत्मतत्त्वसाक्षात्कारात्प्रागेव सर्वो व्यवहारस्तस्मिन्सति व्यवहाराभाव इष्ट एवेति भावः ॥ ५ ॥

अव्यवहार्यस्वरूपमाविष्करोति—

व्योमवत्सर्वभूतस्थो भूतदोषैर्विवर्जितः ।

साक्षी चेतागुणः शुद्धो ब्रह्मैवासीति केवलः ॥ ६ ॥



व्योमवदिति द्वाभ्याम् ॥ चेता चिद्रूपः । साक्षीति भूतदोषराहित्ये हेतुः । व्योमवत्सर्वभूतस्य इत्यसङ्गत्वमुक्तम् । सर्वभूतेष्वहमाकार-वृत्तावभिव्यक्त्यपेक्षया सर्वभूतस्य इत्युच्यते । एतच्च 'अहं मनुरभवं सूर्यश्चे'ति तत्सर्वात्मत्वाभिनयामिप्राय इति द्रष्टव्यम् । शुद्धोऽज्ञानरहितः केवलोऽवस्थात्रयरहितः ब्रह्मैव पूर्ण एवासीत्यर्थः ॥ ६ ॥

केवलत्वं व्यनक्ति—

नामरूपक्रियाभ्योऽन्यो नित्यमुक्तस्वरूपवान् ।

अहमात्मा परं ब्रह्म चिन्मात्रोऽहं सदाद्वयः ॥ ७ ॥

नामरूपेति ॥ वाच्यवाचकतद्व्यापारात्मकप्रपञ्चविहीन इत्यर्थः । सुगममन्यत् ॥ ७ ॥

कथमद्वयत्वमात्मनः संगच्छते अहं ब्रह्मासीतिवदहं कर्तासीति चानुभवस्य प्रमाणमूलत्वादिति ज्ञानकर्मसमुच्चयवादिनो भेदाभेदमतानुसारिणस्तान्कुत्सयन्नद्वैतात्ममतं द्रढयति—

अहं ब्रह्मास्मि कर्ता च भोक्ता चासीति ये विदुः ।

ते नष्टा ज्ञानकर्मभ्यां नास्तिकाः स्युर्न संशयः ॥ ८ ॥

अहं ब्रह्मासीति ॥ विरुद्धार्थप्रतिपादकत्वायोगाच्छास्त्रस्य विरुद्धं तत्त्वमवगच्छतां कर्मकाण्डाज्ज्ञानकाण्डाच्च बहिर्मुखत्वात्तास्तिकत्वमेव तेषां फलिष्यतीत्यर्थः ॥ ८ ॥

ननु निन्दामात्रेण कथमद्वैतैकमतसिद्धिस्तत्र प्रमाणस्यासंभवादित्यत आह—

धर्माधर्मफलैर्योग इष्टो दृष्टो यथात्मनः ।

शास्त्राद्ब्रह्मत्वमप्यस्य मोक्षो ज्ञानात्तथेच्यताम् ॥ ९ ॥

धर्माधर्मेति ॥ आत्मनो धर्माधर्मफलैः सुखदुःखादिरूपैर्योगः  
संबन्धः प्रमाणान्तरैरदृष्टोऽपि यथा शास्त्रादेव 'पुण्यो वै पुण्येन कर्मणा  
भवति पापः पापेन'त्यादेरिष्टोऽङ्गीकृतः शास्त्रार्थविद्विरिति शेषः ।  
तथास्यात्मनो ब्रह्मत्वं ज्ञानादेव मोक्षश्चेति 'ब्रह्म वेद ब्रह्मैव भवति'  
'तमेव विदित्वातिमृत्युमेति नान्यः पन्था विद्यतेऽयनाये'त्यादिशा-  
स्त्रादिप्यतः । तथाच भेदकर्मणोर्निन्दितयोः शास्त्रतात्पर्यविषयत्वा-  
योगाच्छास्त्रानुसारिभिर्यथाशास्त्रमर्थः प्रतिपत्तव्य इति भावः ॥ ९ ॥

नन्वात्मनो धर्माधर्मफलयोगः शास्त्रोक्तो मानान्तरविरोधाभावात्तथै-  
वेति युज्यते न तथात्मनो ब्रह्मत्वं प्रत्यक्षदृष्टकर्तृत्वादिविरोधादतः श्रुत्य-  
नुभवयोरविरोधाय भेदाभेदावाद्दरणीयाविति चेन्मैवम्, कर्तृत्वादिति प्रति-  
भासस्यासत्वाच्छ्रुत्युक्ताद्वैतप्रतिपक्षत्वानुपपत्तेरिति सदृष्टान्तमाह—

या महारजनाद्यास्ता वासनाः स्वप्नदर्शिभिः ।

अनुभूयन्त एवेह ततोऽन्यः केवलो दृशिः ॥ १० ॥

या महारजनाद्या इति ॥ 'तस्य हैतस्य पुरुषस्य रूपं यथा  
महारजनं वास' इत्यारभ्य 'यथाऽसकृद्विद्युत'मित्यन्तेन श्रुत्युक्ता या  
वासनास्ताः स्वप्नदर्शिभिरनुभूयन्त एव यथेत्यक्षरयोजना । महारजनं  
हरिद्रा तथा रञ्जितं वस्त्रादि महारजनं स्वप्नदशायां जाग्रद्वासनावासि-  
तस्य मनसो वातपित्तश्लेष्मदृषितरसपूर्णनाडीष्वनुगतस्यादृष्टादिसमु-  
द्बोधितानेकवासना तथा जाग्रद्दृष्टार्थाकारेण परिणममानस्य हरिद्रार-  
ञ्जितपटादिरूपसदृशतया भासमानस्य द्रष्टृदृश्यदर्शनतत्करणादिभावेन  
नित्यं स्वप्नद्रष्ट्रोपलभ्यमानत्वात्स्वप्नदृश्याभ्यो महाराजनादिसदृशवास-  
नाभ्यो लिङ्गात्मसहिताभ्यो द्रष्टात्मा दृशिस्वभावो विलक्षणो लक्ष्यते  
तथा कर्तृत्वादीनां दृश्यत्वादनात्मधर्मत्वमेवेति निश्चितमेवेह जाग्रद-

वस्थायामपि । ततः कर्तृत्वादिधर्मकाल्लिङ्गादन्यः केवलः शुद्धो  
दृशिरात्मेत्यर्थः ॥ १० ॥

आत्मनः स्वभावस्थायां दृश्यविलक्षणत्वेन प्रतीतिमेव दृष्टान्तेन  
स्पष्टयति—

कोशादिव विनिष्कृतः कार्यकारणवर्जितः ।

यथासिर्दृश्यते स्वप्ने तद्वद्वोद्धा स्वयंप्रभः ॥ ११ ॥

कोशादिवेति ॥ इवशब्दो यथाशब्दाद्यर्थे । असिरिवेति संवन्धः ।  
यथाशब्दो यथावदित्यर्थे । यथासिः स्वप्नः कोशात्पृथक्कृतः स्वरूपेण  
दृश्यते तद्वदेवं वोद्धा आत्मा कार्यकारणविवर्जितः कार्यकारणाकारम-  
नसो लिङ्गात्पृथग्भूतः स्वप्ने यथावत् दृश्यते । दृश्यत इत्युक्ते विषयवद्दृश्य  
त्वान्मिथ्यात्वमित्याशङ्क्य विशिनष्टि—स्वयंप्रभ इति । स्वमहिम्नैव  
प्रथते न विषयतयेत्यर्थः । यद्वा कथमवगम्यते स्वप्ने कार्यकारणविवर्जित  
इति वीक्षायां 'अत्रायं पुरुषः स्वयंज्योति'रिति श्रुतिसामर्थ्यादित्याह—  
स्वयंप्रभ इति । स्वयं प्रकाश इति श्रुत्या निर्णयति इत्यर्थः । उपाधेः  
पृथक्स्वरूपेणावभासमात्रेऽसिदृष्टान्त इति न वैषम्यशङ्कावकाश इति  
द्रष्टव्यम् ॥ ११ ॥

आत्मनः कर्तृत्वादिप्रतिभासस्य स्वप्नप्रतिभासवन्मिथ्यात्वाच्छुद्ध  
एवात्मा ब्रह्मेवेति शास्त्रादविरोधेनैव प्रत्येतुं शक्यत्वान्न भेदाभेदकल्प-  
नया मनः खेदनीयमिति सिद्धेऽर्थे सोपक्रमं वाक्यं प्रमाणमाह—

आपेपात्प्रतिबुद्धस्य ज्ञस्य स्वाभाविकं पदम् ।

उक्तं नेत्यादिवाक्येन कल्पितस्यापनेनृणा ॥ १२ ॥

आपेपादिति ॥ 'तं पाणिनापेयं बोधयांचकार सहोत्तसा'विति  
श्रुतौ 'मुसपुरुषो बृहत्पाण्डुरवासः सोमराज'न्नित्यादिप्राणनामभिराम-  
उ. सा. ५



न्त्रितो नोत्थितः पाणिना त्वापिप्यमाण उत्थित इति निर्धारितस्तेन प्राणेन्द्रियादिस्वरूपलिङ्गसंघातविलक्षणः स्थूलसंघातादप्यन्य एवात्मेति प्रतिपन्नम् । अतएव जडविलक्षणत्वाज्ज्ञानस्वभावः तस्यापेयत्वात्प्रतिबुद्धस्य ज्ञस्य त्वंपदार्थस्य स्वाभाविकं पदं परब्रह्मलक्षणमुक्तम् । केन । नेत्यादिवाक्येन । 'यथात आदेशो नेतिने'त्यारभ्य 'सत्यस्य सत्यमिति प्राणा वै सत्यं तेषामेव सत्य' मित्यन्तेन वाक्येनेत्यर्थः । किंविषयेण कल्पितस्याध्यस्तस्य मूर्तामूर्ततद्वासनाश्रयरूपस्यापनेतृणा प्रतिषेधकेन नेतिनेतीति वीप्सया समस्तकारणकार्यात्मकोपाधिप्रतिषेधद्वाराखण्डे ब्रह्मणि पर्यवसितेनेत्यर्थः ॥ १२ ॥

नेतिनेत्यादिशस्त्रेण निषिध्यमानस्य कल्पितत्वं श्रुत्यैवोपपादितमित्याह—

महाराजादयो लोका मयि यद्वत्प्रकल्पिताः ।

स्वप्ने तद्वद्वयं विद्याद्रूपं वासनया सह ॥ १३ ॥

महाराजादय इति ॥ स्वप्ने स्वप्नावस्थायां महाराजादयो लोका यद्वन्मयि दृगात्मनि प्रकल्पितास्तद्वदेव वासनया लिङ्गाश्रितया सह द्वयं रूपं मूर्तं चैवामूर्तं च मयि कल्पितं विद्यात् । तथाच श्रुतिः 'यत्रैष एतत्सुप्तोऽभूद्य एष विज्ञानमयः पुरुष' इत्युपक्रम्य 'स यत्रैतत्स्वप्नमाचरति ते हास्य लोकास्तदुतेव महाराजो भवत्युतेव महाब्राह्मण उतेवोच्चावचं निगच्छती'ति । इवशब्देन महाराजत्वादेः स्वप्नदृश्यस्याभासतां मन्ये निर्दिश्य 'एवमेवैष एतत्प्राणान्गृहीत्वा स्वे शरीरे यथाकामं परिवर्तते' इत्युपसंहरन्ती शरीरमध्य एव प्राणशब्दवाच्यलिङ्गोपाधिमहाराजाद्यात्मतया गृहीत्वा स्वप्नदृग्यवहरतीति दर्शयति । अतो न स्वप्नोपलब्धं परमार्थमित्यर्थः । तथाच वासनाश्रयलिङ्गशरी-

रसहितस्य मूर्तमूर्तरूपस्थूलस्यापि दृगात्मनि कल्पितत्वं तद्दृश्यत्वादु-  
पपन्नमेवेति तात्पर्यार्थः ॥ १३ ॥

स्वप्नप्रपञ्चवज्जाग्रत्प्रपञ्चस्यापि प्रत्यगात्मनि कल्पितत्वे सिद्धे प्रत्य-  
क्तत्वाभिज्ञस्य कर्मासंभवः सिद्ध इत्याह—

देहलिङ्गात्मना कार्या वासनारूपिणा क्रियाः ।

नेतिनेत्यात्मरूपत्वान्न मे कार्या क्रिया क्वचित् ॥ १४ ॥

देहलिङ्गेति ॥ क्रियाः कर्माणि देहलिङ्गात्मना स्थूलसूक्ष्मदेहरूपेण  
तदभिमानेन तदात्मतामापन्नेनात्मना कार्या अनुष्ठेयाः न पुनस्तन्निर-  
पेक्षेण तदभिमानहीनेन असंभवादित्यर्थः । किंलक्षणेन—वासनारू-  
पिणा वासनाः रूपयितुं संचेतुं शीलमस्यास्तीति वासनारूपी तेन ।  
पुनःपुनः कर्मप्रवृत्तिनिमित्तेनाविच्छिन्नेनेत्यर्थः । इदानीं मे मम ने-  
तिनेत्यादिनोक्तात्मस्वरूपत्वाद्देहद्वयाभिमानाभावात्क्वचित्त्वमे वा जागरे  
वा न क्रिया कार्या कर्तव्या । स्वभावतो विधितो वेत्यर्थः ॥ १४ ॥

अज्ञानविलसितदेहाभिमानादेव कर्मेति तस्याज्ञानमूलत्वे सिद्धे न  
तेन मोक्षाशा कर्तव्येत्याह—

न ततोऽमृतताशास्ति कर्मणोऽज्ञानहेतुतः ।

मोक्षस्य ज्ञानहेतुत्वान्न तदन्यदपेक्षते ॥ १५ ॥

न तत इति ॥ ततस्तस्मात्कर्मणो हेतोरमृतताया मोक्षभावस्याशा  
आशंसनं नास्ति । कुतोऽज्ञानहेतुतोऽज्ञानहेतुक्त्वादविवेकपूर्वकत्वात्क-  
र्मण इत्यर्थः । जडयोरज्ञानकर्मणोरित्यर्थः । जडयोरज्ञानकर्मणोर्विरो-  
धाभावाज्ज्ञाननिवृत्तिरूपे मोक्षे कर्माशा कार्या । ब्रह्मात्मनावस्थानरू-  
पस्य च परमानन्दाविर्भावलक्षणस्य मोक्षस्य चतुर्विधक्रियाफलविल-  
क्षणत्वान्न तत्रापि कर्मापेक्षेति भावः । कर्मणः स्वतो मोक्षहेतुत्वाभावे-

ऽपि मोक्षहेतुज्ञानसहायतया तद्धेतुर्भविष्यतीत्याशङ्क्याज्ञाननिवृत्तौ  
ज्ञानमात्रस्य समर्थत्वान्न तत्र कर्मसहायतापेक्षेति नापीतरत्र तस्य स्वतः-  
सिद्धत्वादित्यभिप्रेत्याह—मोक्षस्येति ॥ १५ ॥

यदि कर्मसाध्यममृतत्वं स्यात्तर्हि स्वर्गादिवत्कृप्यादिफलवच्चानित्यं  
सभयं च स्यात्तच्चानिष्टम् 'अभयं प्रतिष्ठां बिन्दत' इत्यभयरूपत्वश्रुति-  
विरोधात् 'अतोऽन्यदार्त'मिति मोक्षस्वरूपादन्यस्यार्तत्वोक्त्या तस्याना-  
र्तत्वपर्यवसानवचनविरोधाच्चेत्यभिप्रेत्याह—

अमृतं चाभयं नार्तं नेतीत्यात्मा प्रियो मम ।

विपरीतमतोऽन्यद्यत्त्यजेत्तत्सक्रियं ततः ॥ १६ ॥

अमृतं चेति ॥ चशब्दस्त्वर्थः । अमृतं त्वभयं नार्तमित्यर्थः ।  
यद्यपि ब्रह्मस्वरूपममृतत्वमुक्तलक्षणमकर्मसाध्यं तथापि जीवोऽन्यस्त-  
त्कर्मणैव लभेतेत्याशङ्क्य जीवस्य ब्रह्मणोऽन्यत्वाभावान्नैवमित्याह—  
नेतीति । यः प्रियो जायादिः प्रीत्यास्पदतया विभाव्यते स ममात्मा  
स्वरूपभूतः । 'अनेन जीवेनात्मनानुप्रविश्ये'त्यादिश्रुतेः । सच नेतीत्य-  
पोढाशेषविशेष इति मद्रूपत्वान्न तस्य कर्मप्राप्यममृतत्वमित्यर्थः ।  
अत उक्तादात्मस्वभावाद्यदन्यद्वेदबुद्ध्या गृह्यमाणं विपरीतं दृश्यम-  
नात्मभूतं तत्क्रियासहितं त्यजेत्तदभिमानं परित्यजेत् तत्तस्मात्कारणा-  
दित्युपसंहारार्थः । नचायमात्मज्ञस्य विधिस्तस्याविनियोज्यत्वात्तत्प्रत्य-  
नुवादमात्रं साधकस्य पुनरुपयुज्यते नियोग इतीह विधिप्रत्ययनिर्देश  
इति द्रष्टव्यम् ॥ १६ ॥

इति एकादशमीक्षितृत्वप्रकरणम् ॥ ११ ॥



### प्रकाशप्रकरणम् १२

ननु यदि भोक्ता प्रियशब्दोक्तेर्निर्विशेषब्रह्मस्वरूप एव तर्हि सर्वो लोकोऽहमहमित्यात्मानमनुभवन्नपि ब्रह्माहमिति कथं नानुभवतीत्याशङ्कायां पदार्थतत्त्वपरिशोधनाभावापराधादेवेति त्वंपदार्थशोधनप्रधानं प्रकरणमारभमाणः साभासान्तःकरणाविवेकाद्याथात्म्येन स्वात्मानं न प्रत्येति सर्वो लोक इति प्रथमं सदृष्टान्तमाह—

प्रकाशस्थं यथा देहं सालोकमभिमन्यते ।

द्रष्टाभासं तथा चित्तं द्रष्टाहमिति मन्यते ॥ १ ॥

प्रकाशस्थमिति ॥ यथायं जनः स्फीतालोकमध्यगतं स्थूलं देहं ततो विलक्षणमपि तेनालोकेन व्यासत्वात्सालोकमालोकविशिष्टमभिमन्यते, तथा द्रष्टाभासं चित्तं साक्षिचैतन्यव्याप्तमन्तःकरणं सचेतनं मन्यमानोऽहं द्रष्टेति साभासं चित्तमेवात्मानं मन्यते न तद्याथात्म्यं जानातीत्यर्थः । अयंभावः—यथाऽविशेषेण सर्वत्र प्रसृतमालोकं देहसंपर्कात्तदाकाराकारितमिव दृश्यमानं देहाभेदेन पश्यति लोकस्तथा सदा स्वरूपेणानवच्छिन्नप्रकाशस्वभावोऽप्यात्मान्तःकरणसंपर्कात्तदाकाराकारित इव भासत इत्यहं कर्ता द्रष्टा भोक्त्येवमन्तःकरणस्वभावविशिष्टमेवात्मानमनुभवति लोको न शुद्धमिति ॥ १ ॥

एवमात्मनः साभासान्तःकरणाविवेकमुक्त्वा तद्वारेण देहपर्यन्तमविवेकं दर्शयन्नात्माप्रतिपत्तिमेव लोकस्य द्रढयति—

यदेव दृश्यते लोके तेनाभिन्नत्वमात्मनः ।

प्रपद्यते ततो मूढस्तेनात्मानं न विन्दति ॥ २ ॥

यदेवेति ॥ यदेव साभासचित्ताविविक्ततयाहंकारास्पदं प्राणेन्द्रियस्थूलदेहपर्यन्तं दृश्यतेऽनुभूयते लोके व्यवहारभूमाविति यावत् ।

तेन प्राणादिदेहान्तेनात्मनोऽभिन्नत्वं तादात्म्यं प्रपद्यते । चित्तादिदेह-  
पर्यन्तं चिदाभासप्रतीतेस्तदविवेकात्संघातमेवात्मानं मन्यत इत्यर्थः ।  
यतएवं ततस्तस्मान्मूढो देहादेरात्मनश्चान्योन्यमध्यासकर्ता संसेन  
मौढ्येन हेतुनात्मानं ब्रह्मत्वेन न विन्दति न प्रत्येतीत्यर्थः ॥ २ ॥

उक्तमर्थं दृष्टान्तेन साधयति—

दशमस्य नवात्मत्वप्रतिपत्तिवदात्मनः ।

दृश्येपु तद्वदेवायं मूढो लोको न चान्यथा ॥ ३ ॥

दशमस्येति ॥ दश हि माणवकाः कचिन्नदीं तीर्त्वा पारं गताः  
सन्तो गणयामासुः कति वयं स्म इति । तत्र गणयिता स्वात्मानं  
विहाय नवैव गणयतिस्मेति प्रसिद्धिः । तत्र यद्वद्यथा दशमस्यात्मनो  
माणवकस्य गणयितुरविवेकान्नवात्मत्वप्रतिपत्तिः नवभ्योऽन्यमात्मानं  
न विन्दति । नवैव वयं दशमो नास्तीति भ्रान्तिरुपलभ्यत इत्यर्थः ।  
तद्वत्तथैवायं लोको बुद्ध्यादिषु दृश्येष्वेवात्मतादात्म्यप्रतिपत्त्या मूढः  
शास्त्राचार्योपदेशेन हीनः स्वात्मानमन्यथा प्रतिपद्यते । नचान्यथा वैप-  
रीत्येन बुद्ध्याद्यपोहेन ब्रह्मास्मीति स्वरूपयाथात्म्यं न वेत्तीत्यर्थः ॥३॥

ननु प्रत्यक्षानुभवस्य श्रुतेश्चाविरोधाय प्रत्यगात्मन एव कर्तृत्वा-  
दिधर्मवत्त्वं ब्रह्मरूपत्वं चास्तु किमविवेककल्पनया मूढत्वमास्मीयत  
इत्यत आह—

त्वं कुरु त्वं तदेवेति प्रत्ययावेककालिकौ ।

एकनीडौ कथं स्यातां विरुद्धौ न्यायतो वद ॥ ४ ॥

त्वंकुर्विति ॥ यद्वा शास्त्राचार्योपदेशहीनो बुद्ध्यादिवपरीत्येना-  
त्मयाथात्म्यं न जानातीति तस्य पदार्थविवेकाभावान्मोक्षो नोपपद्यत  
इति सूचितम् । तत्र किं पदार्थविवेकेन कृत्यं शास्त्राद्ब्रह्मत्वे प्रतिपन्ने

सति ब्रह्माहमस्मीति प्रसंख्यानदेवात्मयाथात्म्यापरोक्ष्यान्मोक्ष उपपद्यत  
इति प्रसंख्यानविध्यवसरमाशङ्क्य परिहरति—त्वं कुर्वन्ति । त्वं  
तदेवेति एकनीडौ एकस्मिन्विषये विरुद्धौ प्रत्ययौ एककालिका-  
वेकावस्थाभाजौ कथं स्यातामिति न्यायतो युक्तितो वदेत्यन्वयः ।  
तथाचैकस्मिन्नात्मनि कुरु तदेव त्वमिति कर्तृत्वाकर्तृत्वप्रकारकविरु-  
द्धबुद्ध्योः समासमयोर्मध्ये तादृशशीतोष्णबुद्धिवदवश्यमन्यतरबुद्ध्या-  
न्यतरबाध एव युक्तो नोभयोः प्रामाण्यमित्यभिप्रायः ॥ ४ ॥

तर्हि दुःखित्वादिमानेन प्रत्यक्षानुभवेन शाब्दस्य ज्ञानस्य बाध्य-  
त्वोपपत्तेस्तदीयस्थैर्याय प्रसंख्यानविधिः स्यादत आह—

देहाभिमानिनो दुःखं नादेहस्य स्वभावतः ।

स्वापवत्तत्प्रहाणाय तत्त्वमित्युच्यते दृशेः ॥ ५ ॥

देहेति ॥ यदि दुःखित्वादिकमात्मनः स्वाभाविकं स्यात्तदा तत्र  
ज्ञानाभ्यासशतेनापि निवर्तयितुं शक्यते ज्ञानस्याज्ञानमात्रविरोधित्वा-  
त्तथाच तद्विधिप्रकारोऽनर्थकः । यदा त्वविद्याप्रयुक्तदेहाद्यभिमाननि-  
वन्धनं दुःखित्वादि तदा विद्यानिवृत्त्यैव तन्निवृत्तेरविद्यानिवृत्तेश्च  
ज्ञानमात्रायत्तत्त्वान्न कर्मविध्यवकाश इति श्लोकतात्पर्यार्थः । नादेहस्य  
देहाभिमानरहितस्येत्यर्थः । तत्र हेतुः स्वभावत इति । अदेहत्वमा-  
त्मनः स्वाभाविकं रूपमित्यत्र नियामकमाह—स्वापवदिति । यद्वा  
नादेहस्येत्यनेन देहाभिमानव्यतिरेकेण न दुःखमस्तीत्युक्तं व्यतिरे-  
कमाह—स्वापवदिति । सुषुप्ताविवेत्यर्थः । दृशेरात्मनस्तत्प्रहाणाय  
समूलाभिमाननिवृत्तये तत्त्वमिति श्रुत्युच्यते । ऐक्यमात्रं बोध्यते न  
कर्मैत्यक्षरार्थः ॥ ५ ॥

तत्त्वमस्यादिवाक्यादेहादिव्यतिरिक्तमात्मानमवगच्छतोऽपि दुः-



त्यहमिति प्रतीतेरनुवृत्तेर्नाभिमाननिबन्धनं दुःखमित्याशङ्क्य तद्वि-  
शिष्टात्मदर्शनस्याभासत्वान्मैवमित्याह—

दृशेच्छाया यदारूढा मुखच्छायेव दर्शने ।

पश्यंस्तं प्रत्ययं योगी दृष्ट आत्मेति मन्यते ॥ ६ ॥

दृशेरिति ॥ दर्शयतीति दर्शनं दर्पणादि तस्मिन्मुखच्छाया  
मुखाभासो मुखप्रतिबिम्बरूपा यथा आरूढा भवति तद्वद्दृशेः प्रत्य-  
गात्मनश्छाया आभासो यदारूढा यस्मिन्संक्रान्तैव भवति तं प्रत्ययं  
प्रत्याययतीति प्रत्ययोऽहंकारस्तं साभासमन्तःकरणं पश्यन्नहमित्युप-  
लभ्यमानो योगी अग्रहणाविद्यादियोगवान्पुमानात्मा दृष्ट इति  
मन्यते । यथा कश्चिदर्पणमुखस्वभावाविवेकाद्यथादृष्टं दर्पणदोषमालि-  
न्याल्पत्वादिविशिष्टमेव स्वमुखं मन्यते, तथायं महाजन उपाधिदोषै-  
रास्कन्दितमिव तदविवेकादात्मानं पश्यन्नहं कर्ता दुःखीत्यभिमन्यत  
इत्यर्थः । तथाचाहमिति दर्शनस्य कल्पितात्मविषयत्वादुक्तं दुःखित्व-  
स्याविवेकाभिमाननिबन्धनत्वमिति न सम्यगात्मानं वाक्यादवगच्छतो  
दुःखित्वाद्यनुवृत्तिरूपपद्यते कदाचित्प्रतिभासस्य बाधितानुवृत्तिमात्रत्वा-  
दिति भावः ॥ ६ ॥

यदि साभासाहंकारमात्मानं पश्यन्नसम्यग्दर्शी कस्तर्हि सम्यग्दर्शी-  
त्यपेक्षायामाह—

तं च मूढं च यद्यन्यं प्रत्ययं वेत्ति नो दृशेः ।

स एव योगिनां प्रेष्ठो नेतरः स्यान्न संशयः ॥ ७ ॥

तं चेति ॥ तमुपाधिभूतं प्रत्ययमहंकारं मूढं च मोहात्मकम-  
विवेकमन्यं चोपाधिगतमाभासं दुःखादिकं वा यदि वेत्ति साक्ष्यमे-  
वेदं सर्वमिति साक्ष्यत्वेनैव जानाति न दृशेरात्मनः साक्षिणः संबन्धी-

त्येवं न वेत्ति य एवं विवेकमतिः स एव योगिनां युज्यतेऽनेनेति योगस्तत्त्वज्ञानं तद्विद्यते येषां ते योगिनस्तेषां प्रेष्ठः प्रियतमः सम्यग्दर्शित्यर्थः । नेतरः पूर्वोक्तसाहंकारात्मदर्शी । न संशयः संशयोऽत्र न कर्तव्यः । 'अज्ञश्चाश्रद्धानश्च संशयात्मा विनश्यती'ति भगवद्वचनादित्यर्थः ॥ ७ ॥

सर्वस्य लोकस्यात्मत्वेन भासमानोऽप्यहंकारश्चेदनात्मत्वेन त्यज्यते तदा तदन्यस्य त्वंपदार्थस्यादर्शनात्तत्त्वमस्यादिवाक्यस्य निरालम्बनत्वापत्तिरित्याशङ्क्याहंकारादिविविक्तस्य त्वमर्थस्य श्रुत्यैवोपपादितत्वा-  
न्मैवमित्याह—

विज्ञातेर्यस्तु विज्ञाता स त्वमित्युच्यते यतः ।  
स स्यादनुभवस्तस्य ततोऽन्योऽनुभवो मृषा ॥ ८ ॥

विज्ञातेरिति ॥ 'नहि विज्ञातुर्विज्ञातेर्विपरिलोपो विद्यते विज्ञातेर्न विज्ञातारं विजानीया' इति श्रुतौ पष्ठ्यन्तशब्दनिर्दिष्टाया बुद्धिवृत्तिरूपाया विज्ञातेरनित्याया विज्ञातारं नित्यविज्ञप्तिरूपेण ज्ञातारं त्वं न विजानीया इति । यस्तु विज्ञातेर्विज्ञातृरूपो विषयभूतः सर्वसाक्षी प्रतिपन्नः स सर्वावभासक एव त्वमिति त्वंशब्देन तत्त्वमसिवाक्ये उच्यते नाहंकारात्मतया । यतो यस्मात्तत्त्वमवलम्ब्य तत्त्वमस्यादिवाक्यप्रवृत्तेर्न निरालम्बनत्वशङ्कावकाश इति शेषः । तस्य त्वंपदार्थस्य स एव श्रुत्युक्तप्रकारोऽनुभवः सम्यगनुभवः स्यात्ततोऽन्यो बुद्धितत्त्वाभासविशिष्टरूपतयानुभवो मृषा मिथ्याध्यास इत्यर्थः ॥ ८ ॥

नन्वविषयश्चेदात्मा श्रुत्या निवेद्यते कथं तर्हि तस्यानुभवोऽनुभवरूपत्वात्तस्य नानुभवापेक्षेति चेन्न । अन्यत्रानुभाव्यानुभवयोर्भेददर्शनादित्याशङ्क्य जडाजडत्वाभ्यां विशेषोपपत्तेर्मैवमित्याह—

दृशिरूपे सदानित्ये दर्शनादर्शने मयि ।

कथं स्यातां ततो नान्य इष्यतेऽनुभवस्ततः ॥ ९ ॥

दृशिरूपे इति ॥ यस्य स्वसत्तायां प्रकाशव्यभिचारस्तस्यागन्तुकज्ञानसापेक्षत्वात्त्वान्यज्ञानागमापायनिवन्धने दर्शनादर्शने स्यातां सदा दृशिरूपे ज्ञानस्वरूपे मयि सत्ये नित्येऽन्यनिरपेक्षसत्ताके स्वरूपतो ज्ञानतश्च नित्ये इति यावत् दर्शनादर्शने कथं स्यातां न कथमपीत्यर्थः । ततस्तस्मात्कारणात्ततः स्वरूपादन्योऽनुभवो नेष्यत इति योजना ॥ ९ ॥

उक्तमेव नित्यदृग्रूपत्वमात्मनः स्फुटयति—

यत्स्थस्तापो रवेर्देहे दृशेः स विषयो यथा ।

सत्त्वस्थस्तद्वदेवेह दृशेः स विषयस्तथा ॥ १० ॥

यत्स्थस्ताप इति ॥ यद्वा सुखदुःखादियुक्तत्वेनात्मनो भानान्न नित्यदृशिमात्रत्वमित्याशङ्क्याह—यत्स्थस्ताप इति । रवेस्तापो देहे भवन्यत्सो यत्प्रदेशस्थितो भवति स तापो यथा स्वाश्रयप्रदेशविशिष्ट एव दृशेरात्मनो विषयस्तद्वदेवेह व्यवहारकाले सत्त्वस्योऽन्तःकरणस्य एव भवति सुखदुःखादिरूपस्तापस्तथा स्वाश्रयान्तःकरणसहित एव दृशेर्विषयो न दृगात्मसमवेत इत्यर्थः । अतस्तापस्यान्यधर्मत्वेनैवानुभवादात्मा नित्यः चैतन्यमात्रस्वभाव एवेति भावः । अथवा देहे भवन् रवेस्तापो यत्सो यस्मिन्देहदेशे स्थितः स देह एव तापविशिष्टस्ततोऽहमिति मन्यमानस्य दृशेर्लौकिकस्यात्मनो विषयो यथा तद्वदेव विषयसंपर्कजनितः सुखदुःखादितापः सत्त्वस्योऽन्तःकरणस्य इति सोऽन्तःकरणाख्यः सुखादितापविशिष्टस्तथैव दृशेः साक्षिणो विषय इत्यर्थः । तथाच मुख्यहमित्याद्यभिमानस्य देहतापेन तदध्या-



सात्तप्तोऽहमित्यभिमानवत्स्वदृश्यान्तःकरणाध्यासनिबन्धनत्वाद्विवेकि-  
नो दुःखादिमत्तयात्मा कदापि न भासत इति भावः ॥ १० ॥

आत्मनः सुखादियुक्तान्तःकरणसंबन्धाभावं स्फुटयन्विविक्तस्वरू-  
पमनुसंधत्ते—

प्रतिपिद्धे दृगंशोऽज्ञः खमिवैकरसोऽद्वयः ।

नित्यमुक्तः सदाशुद्धः सोऽहं ब्रह्मास्मि केवलः ॥ ११ ॥

प्रतिपिद्धेति ॥ स्पष्टार्थः ॥ ११ ॥

यस्मादेवं विचार्यमाणेऽहं ब्रह्मैव तस्मान्न साक्षिरूपस्य मम  
कुत्रापि स्वरूपभेदोऽस्तीत्यद्वयात्मतत्त्वमाविष्करोति—

विज्ञातुर्नैव विज्ञाता परोऽन्यः संभवत्यतः ।

विज्ञाताहं परो मुक्तः सर्वभूतेषु सर्वदा ॥ १२ ॥

विज्ञातुरिति ॥ सर्वविज्ञातृरूपादात्मनोऽन्यो यतः परो व्यापको  
विज्ञाता नैव संभवति, अतोऽहमेव परो विज्ञाता सर्वभूतेषु स्थावर-  
जंगमेषु सदा सर्वदा एवं सर्वविज्ञेयतद्गमरहितत्वान्मुक्तश्चेत्यर्थः ॥ १२ ॥

एवं श्रुत्युपदेशात्सर्वत्र सर्वदाद्वयमात्मानमनुसंधानस्यापि ब्रह्मवि-  
दहमस्मीत्यभिमानात्स्यात्सविशेषत्वमित्यत आह—

यो वेदालुप्तदृष्टित्वमात्मनोऽकर्तृतां तथा ।

ब्रह्मवित्त्वं तथा मुक्त्वा स आत्मज्ञो न चेतारः ॥ १३ ॥

यो वेदेति ॥ ब्रह्मवित्त्वं मुक्त्वा ब्रह्मविदहमस्मीत्यभिमानं त्यक्त्वा  
यथा श्रुत्युक्तं तथात्मनोऽलुप्तचिन्मात्रतया द्रष्टृत्वं तथाऽकर्तृतां च  
वेद स आत्मज्ञः आत्मतत्त्वब्रह्मविन्न चेतरो योऽभिमानलेशमपि  
भजत इत्यर्थः ॥ १३ ॥

ननु ब्रह्मात्मज्ञानस्यात्मनि विद्यमानत्वात्कथं ब्रह्मवित्त्वाभिमान-  
त्यागोऽतो नात्यन्तं निर्विशेष आत्मेत्यत आह—

ज्ञातैवाहमविज्ञेयः शुद्धो मुक्तः सदेत्यपि ।

विवेकी प्रत्ययो बुद्धेर्दृश्यत्वान्नाशवान्यतः ॥ १४ ॥

ज्ञातैवेति ॥ ज्ञातैवाहमित्यादिरूपो यो विवेकी विवेकवान्विवि-  
क्तात्मनिष्ठ इति यावत् । प्रत्ययो बुद्धेर्वोधेद्धो यो वृत्तिरूपः स दृश्य-  
त्वात्साक्षिसाक्ष्यत्वान्नश्यत्येव । यतो यस्मात्तस्मान्नास्ति ब्रह्मविदो-  
ऽभिमानलेशस्याप्यवकाश इत्यर्थः । यथा कतकवीजं रजःकलुषिते  
जले प्रक्षिप्तं जलगतसकलरजो विलापयत्स्वयमपि विलीयमानं सलिल-  
मनाविलं करोति तथा यथोक्तविवेकबुद्धिवृत्तिरपि परे प्रत्यगात्मानि  
संसिद्धा तद्गतसकलविशेषमुन्मूलयन्ती स्वयमप्युन्मूलिता प्रत्यगात्मानं  
निरस्तसमस्तविशेषमनाविलमापादयतीति भावः ॥ १४ ॥

नन्वात्मचैतन्यप्रतिभासोऽपि नाशवानात्मप्रकाशत्वात्प्रकृतबुद्धिप्र-  
त्ययवदिति चेन्मैवम्, कारकाधीनात्मलाभत्वस्योपाधित्वादित्याह—

अलुप्ता त्वात्मनो दृष्टिर्नोत्पाद्या कारकैर्यतः ।

दृश्यया चान्यया दृष्ट्या जन्यतास्याः प्रकल्पिता ॥ १५ ॥

अलुप्तेति ॥ उपाधेः साधनव्यापकत्वमाशङ्क्य प्रत्याह—दृश्यया  
चेति । अस्या आत्मस्वरूपाया दृष्टेर्जन्यता तु दृश्ययान्यया बुद्धिवृ-  
त्तिरूपया स्वरूपदृष्टेर्विशेषाकाराभिव्यक्त्युपाधिभूतया प्रकल्पिता  
आरोपिता घटजन्मना घटाकाशजन्मवदिति नास्त्यतः साधनव्याप-  
कत्वमित्यर्थः ॥ १५ ॥

तदेवमात्मन्यव्यभिचाराच्चित्प्रकाशस्य नित्यत्वाद्यो वेदालुप्तदृष्टि-  
त्वमित्यत्रोक्तं नित्यदृष्टिरूपत्वमुपपाद्याकर्तृतां तथेत्युक्तं निर्विकारत्व-  
मुपपादयति—

देहात्मबुद्ध्यपेक्षत्वादात्मनः कर्तृता मृषा ।

नैव किञ्चित्करोमीति सत्या बुद्धिः प्रमाणजा ॥१६॥

देहात्मबुद्धीति द्वाभ्यां ॥ देहात्मबुद्धिर्मिथ्याबुद्धिस्तत्पूर्वकत्वा-  
त्कर्तृत्वादिरात्मनो मृषा । नैव किञ्चित्करोमीत्यकर्त्रात्मबुद्धिः 'निष्कलं  
निष्क्रियं शान्त'मित्यादिप्रमाणजा अतः सत्या देहात्मबुद्धेरप्रमाणजाया  
वाधिकेत्यर्थः ॥ १६ ॥

इतोऽपि कर्तृत्वमात्मनोऽपरमार्थमित्याह—

कर्तृत्वं कारकापेक्षमकर्तृत्वं स्वभावतः ।

कर्ता भोक्तेति विज्ञानं मृषैवेति सुनिश्चितम् ॥ १७ ॥

कर्तृत्वं कारकापेक्षमिति ॥ असङ्गे निरवयवे आत्मनि कारक-  
संसर्गस्य परमार्थतोऽनुपपत्तेरकर्तृत्वस्य स्वाभाविकत्वात्कर्ता भोक्तात्मेति  
विज्ञानं मृषैव न परमार्थ इति सुनिश्चितम् । नित्यनिर्मल एवात्मे-  
त्यर्थः ॥ १७ ॥

तदेवं परिशोधितपदार्थतत्त्वस्य वाक्यादेवाहं ब्रह्मास्मीति निरपवादे  
विज्ञाने जातेसति नियोज्योऽहमिति बुद्धेरुन्मूलितत्वान्न प्रसंख्यान-  
विध्यवकाश इत्याह—

एवं शास्त्रानुमानाभ्यां स्वरूपेऽवगते सति ।

नियोज्योऽहमिति ह्येषा सत्या बुद्धिः कथं भवेत् ॥१८॥

एवं शास्त्रानुमानाभ्यामिति ॥ शास्त्रं 'विज्ञातेर्यस्तु विज्ञाता स  
त्वमित्युच्यते यत' इत्यत्र दर्शितं 'यत्स्यस्तापो रवेर्देह' इत्यत्रोक्तमनु-  
मानं ताभ्यामित्यर्थः ॥ १८ ॥

ब्रह्मविदो नियोज्यत्वादिबुद्धिर्नैव भवतीत्यत्र निर्विकारत्वादिकं  
हेतुं वदन्प्रकरणार्थमुपसंहरति—



यथा सर्वान्तरं व्योम व्योम्नोऽप्यभ्यन्तरो ह्यहम् ।  
 निर्विकारोऽचलः शुद्धोऽजरो मुक्तः सदाद्वयः ॥ १९ ॥  
 यथा सर्वान्तरमिति ॥ स्पष्टम् ॥ १९ ॥  
 इति द्वादशं प्रकाशप्रकरणम् ॥ १२ ॥

### अचाक्षुष्टप्रकरणम् १३

तदेवं पदार्थतत्त्वपरिचयाभावादेव वाक्यार्थाप्रतिपत्तिर्जनस्येति तत्परिचयमात्रादेव वाक्याद्वाक्यार्थयाथात्म्यावभाससंभवे प्रसंख्यानादिविधिरनर्थकोऽनुपपन्नश्चेत्युक्तम्, इदानीं पूर्वप्रकरणान्ते 'निर्विकारो-चलः शुद्ध' इति यदुक्तमात्मनः शुद्धत्वमचलत्वं च तत्स्फुटीकर्तुं प्रकरणान्तरं प्रस्तौति—

अचक्षुष्टान्न दृष्टिर्मे तथाऽश्रोत्रस्य का श्रुतिः ।

अवाक्त्वान्न तु वक्तिः स्यादमनस्त्वान्मतिः कुतः ॥ १ ॥

अचक्षुष्टादिति ॥ दृष्टिशब्देन चक्षुरिन्द्रियद्वारकबुद्धिवृत्तिर्विहिः प्रसृता रूपादिविषयोपरजिता जानामिक्रियात्मिकोच्यते सा दृष्टिर्न मेऽस्ति मद्विकारतया मद्धर्मभूता सा न भवतीत्यर्थः । तत्र हेतुरचक्षुष्टादिति । चक्षुर्हि देहदेशाश्रितं भौतिकं करणं न मदाश्रितमित्यन्वयव्यतिरेकाभ्यां निश्चितमिति न हेत्वसिद्धिशङ्का । एवं का श्रुतिरित्यादिषु योज्यम् । तथाच तत्तदिन्द्रियद्वारकबुद्धिवृत्तिरूपदृष्ट्यादिक्रियाहीनत्वात्सिद्धमात्मनोऽचलत्वं चेति भावः ॥ १ ॥

तथा कर्तृत्वज्ञातृत्वविकारहेतुप्राणबुद्धोरभावादपि शुद्ध इत्याह—

अप्राणस्य न कर्मास्ति बुद्धभावे न वेदिता ।

विद्याविद्ये ततो न स्तश्चिन्मात्रज्योतिषो मम ॥ २ ॥

अप्राणस्येति ॥ चिन्मात्रज्योतिपः सदा प्रकाशमानचिदेकरसस्य विद्याविद्ये ज्ञानतदभावौ ज्ञानक्रिये वा न स्तस्तयोरपि बुद्ध्यवस्थाविशेषत्वादात्मनश्च बुद्ध्यभावादिति सिद्धा शुद्धतेत्यर्थः ॥ २ ॥

उक्तधर्मजातस्यात्मन्यभावेन शुद्धादिसिद्धावशरीरत्वमेव हेतुरित्यभिप्रेत्य चिन्मात्रज्योतिःस्वरूपं विशेषणैर्विशदयति—

नित्यमुक्तस्य शुद्धस्य कूटस्थस्याविचालिनः ।

अमृतस्याक्षरस्यैवमशरीरस्य सर्वदा ॥ ३ ॥

नित्यमुक्तस्येति ॥ विद्याविद्ये न स्त इति पूर्वेणान्वयः । शुद्धत्वाच्चित्यमुक्तत्वमविचालित्वात्कूटस्थत्वमक्षरत्वादमृतत्वमिति विशेषणानां योजना । त्रिष्वपि हेतुरशरीरस्येति । नहि शरीरसंबन्धमन्तरेणात्मनोऽशुद्धिचलनक्षरणानि निरूपणपथमवतरन्ति । अतः सर्वदैवाशरीरत्वात्सर्वदा शुद्ध इत्यादियोज्यम् ॥ ३ ॥

आत्मनः पङ्क्तिर्मसंबन्धाभावादपि सिद्धा शुद्धतेत्याह—

जिघत्सा वा पिपासा वा शोकमोहौ जरामृती ।

न विद्यन्तेऽशरीरत्वाद्योमवद्यापिनो मम ॥ ४ ॥

जिघत्सेति ॥ स्वादितुमिच्छा जिघत्सा, पातुमिच्छा पिपासा अन्यत्प्रसिद्धमशरीरत्वादित्युपलक्षणमप्राणत्वादमनस्त्वाच्चेत्यर्थः । तथाचोक्तं 'प्राणस्य क्षुत्पिपासे द्वे मनसः शोकमोहकौ । जरामृत्यु शरीरस्य पङ्क्तिर्मरहितः शिव' इति ॥ ४ ॥

इदानीमनुक्तसकलेन्द्रियवृत्तिप्रतिषेधोपलक्षणतया स्पर्शरसनसंबन्धं प्रतिषिध्याविर्भावतिरोभावहीनतया विशुद्धचिद्रूपत्वमुक्तमुपसंहरति—

अस्पर्शत्वान्न मे स्पृष्टिर्नाजिह्वत्वादसंज्ञता ।

नित्यविज्ञानरूपस्य ज्ञानाज्ञाने न मे सदा ॥ ५ ॥

अस्पर्शत्वादिति ॥ स्पर्शनेन्द्रियरहितत्वादित्यर्थः ॥ ५ ॥

आत्मनो दृष्ट्यादयो न सन्तीत्युक्तेषु उपपत्तिमाह—

या तु स्यान्मानसी वृत्तिश्चाक्षुष्का रूपरञ्जना ।

नित्यमेवात्मनो दृष्ट्या नित्यया दृश्यते हि सा ॥६॥

या तु स्यादिति ॥ चाक्षुष्का चक्षुर्द्वारजनिता रूपरञ्जना  
रूपाकाराकारिता या तु मानसी वृत्तिः स्यात्स्याच्छब्दो भवतीत्यर्थे  
एवंविधा वृत्तिरस्ति सात्मरूपया नित्यया दृष्ट्या चैतन्यप्रकाशलक्षणया  
नित्यमेव दृश्यते प्रकाश्यते । हि प्रसिद्धमनुभवसिद्धमेवैत-  
दित्यर्थः ॥ ६ ॥

तथाच दृष्ट्यादयश्चिदात्मीयास्तद्दृश्यत्वाद्यो येन दृश्यते न स  
तदीयो यथा रूपादिरिति सिद्धमात्मनो दृष्ट्यादिराहित्येन शुद्धत्वादी-  
त्यभिप्रेत्य चक्षुर्द्वारकवृत्तावुक्तन्यायं वृत्त्यन्तरेष्वतिदिशति—

तथान्येन्द्रिययुक्ता या वृत्तयो विषयाञ्जनाः ।

स्मृती रागादिरूपा च केवलान्तर्मनस्यपि ॥ ७ ॥

तथेति ॥ विषयाञ्जनविषयोपाधिकाः विषयाकारा इति यावत् ।  
याच केवला चक्षुरादिद्वारनिरपेक्षा अन्तर्मनसि शरीरान्तर्बर्तिनि  
चित्ते स्मृतिः रागादिरूपा सापि पूर्वोक्तयात्मदृष्ट्या दृश्यत इत्यन्वयः ॥७॥

किंच स्वभावस्थायां विद्यमाना मनःपरिणामरूपा विषयाकारा  
वृत्तयस्ततो व्यतिरिक्तस्यैव द्रष्टुर्दृश्या यथा संप्रतिपन्नास्तथा जाग्रदृश्या  
अपि दृश्यत्वात्स्वव्यतिरिक्तस्यैव द्रष्टुर्दृश्या इत्याह—

मानस्यस्तद्वदन्यस्य दृश्यन्ते स्वप्नवृत्तयः ।

द्रष्टुर्दृष्टित्ततो नित्या शुद्धानन्ता च केवला ॥ ८ ॥

मानस्य इति ॥ मानस्यः स्वप्नवृत्तयोऽन्यस्य साक्षिणो दृश्यन्ते



दृश्यत्वेन विपरिवर्तन्त इत्यर्थः । तद्वज्जाग्रदृत्तय इति शेषः । सर्वदृष्टीनां कूटस्थदृष्टिभास्यत्वे सिद्धे फलितमाह—द्रष्टुरिति ॥ ८ ॥

कूटस्था चेदात्मदृष्टिरिष्टा कथं तत्रान्यथा प्रथेत्याशङ्क्य वृत्तिमदन्तःकरणाविवेकादेवेत्याह—

अनित्या साऽविशुद्धेति गृह्यतेऽत्राविवेकतः ।

सुखी दुःखी तथा चाहं दृश्ययोपाधिभूतया ॥ ९ ॥

अनित्येति ॥ अविशुद्धेति छेदः । उपाधिभूतया दृश्यया दृष्ट्या सहाविवेकतो विवेकाग्रहादत्र व्यवहारभूमौ सा नित्या शुद्धा चात्मदृष्टिरनित्याऽविशुद्धेति च गृह्यत इति योजना । तथाहं सुखी दुःखीति च मन्यत इत्युत्तरश्लोकगतेनान्वयः ॥ ९ ॥

अविवेकनिबन्धना मिथ्याभिमानादेव संसारप्राप्तिरित्युक्तमेव स्फुटयति—

मूढया मूढ इत्येवं शुद्धया शुद्ध इत्यपि ।

मन्यते सर्वलोकोयं येन संसारमृच्छति ॥ १० ॥

मूढयेति ॥ स्पष्टम् ॥ १० ॥

कथं तर्हि संसारनिवृत्तिरित्यपेक्षायां तदुपायं नृबन्मुमुक्षुं शिक्षयति—

अचक्षुष्कादिशस्त्रोक्तं सबाह्याभ्यन्तरं त्वजम् ।

नित्यमुक्तमिहात्मानं मुमुक्षुश्चेत्सदा स्मरेत् ॥ ११ ॥

अचक्षुष्कादीति ॥ इह प्राणिनां मध्ये कश्चिन्मुमुक्षुश्चेत्स्यात्स तर्हि स्वात्मानमुक्तरूपं सदा स्मरेत् श्रुत्याचार्योपदिष्टमनवरतमनुसंधीतेति योजना ॥ ११ ॥

यदात्मनश्चक्षुरादिराहित्यं प्राक्सिद्धवदुक्तं तत्र प्रमाणमाह—

अचक्षुष्कादिशास्त्राच्च नेन्द्रियाणि सदा मम ।

अप्राणो ह्यमनाः शुभ्र इति चार्थवर्णेर्वचः ॥ १२ ॥

अचक्षुष्कादिशास्त्राच्चेति ॥ 'अचक्षुष्कमश्रोत्रमवागमन' इत्यादिना बृहदारण्यके यथात्मरूपमुक्तं तथा मुण्डकेऽप्युक्तमित्याह—  
अप्राण इति ॥ १२ ॥

आत्मनो निर्विशेषत्वे श्रुत्यन्तरमुदाहरति—

शब्दादीनामभावश्च श्रूयते मम काठके ।

अप्राणो ह्यमना यस्मादविकारी सदा ब्रह्म ॥ १३ ॥

शब्दादीनामिति ॥ 'अशब्दमस्पर्शमरूपमव्ययं तथाऽऽसं नित्यमगन्धवच्च यत् । अनाद्यनन्तं महतः परं ध्रुवं निचाय्य तं मृत्युमुखात्प्रमुच्यते' इति काठके श्रूयत इत्यर्थः । उक्तं प्रमाणमनूद्य फलितमाह—अप्राण इति । एतदचक्षुष्कादेरप्युपलक्षणम् ॥ १३ ॥

अविकारित्वनिश्चयफलमाह—

विक्षेपो नास्ति तस्मान्मे न समाधिस्ततो मम ।

विक्षेपो वा समाधिर्वा मनसः स्याद्विकारिणः ॥ १४ ॥

विक्षेप इति ॥ तस्मात् । अविकारित्वादित्यर्थः । ततो विक्षेपाभावादित्यर्थः । विक्षेपनिवृत्तिरूपत्वात्समाधेस्तदभावे तदभावः । कस्य तर्हि समाधिविक्षेपावित्यपेक्षायां विकारवत् एवेति वदन् अविकारिणस्तदभावं द्रढयति—विक्षेपो वेति ॥ १४ ॥

मनोवद्विकारित्वाद्वा विकारिमनस्तादात्म्याद्वा विक्षेपसमाधी आत्मनि संभाव्येताम्, तदुभयाभावाच्चौ न स्त इत्याह—

अमनस्कस्य शुद्धस्य कथं तत्स्याद्वयं मम ।

अमनस्त्वाविकारित्वे विदेहव्यापिनो मम ॥ १५ ॥

अमनस्कस्येति ॥ शुद्धस्य । अविकारिण इत्यर्थः । कथममन-  
स्कत्वमविकारित्वं चेत्यत आह—अमनस्त्वाविकारित्वे इति । विदेह-  
श्चासौ व्यापी चेति विदेहव्यापी तस्येति विग्रहः । विदेहत्वादमनस्कत्वं  
व्यापित्वादविकारित्वं चेत्यर्थः ॥ १५ ॥

कथं तर्हि जिज्ञासावस्थायां समाध्यादिकं कर्तव्यमिति ते बुद्धि-  
रासीदिति तत्राह—

इत्येतद्यावदज्ञानं तावत्कार्यं ममाभवत् ।

नित्यमुक्तस्य शुद्धस्य बुद्धस्य च सदा मम ॥ १६ ॥

इत्येतदिति ॥ सदा नित्यमुक्तबुद्धस्यापि मम यावत्पर्यन्तमेत-  
न्नित्यशुद्धत्वादिविषयमज्ञानमासीत्तावत् मम कार्यं समाधानादि  
कर्तव्यमभवत्, नेदानीं तज्ज्ञानतः कृत्यमस्तीत्यर्थः ॥ १६ ॥

इदानीं कस्मात्समाधानादि न कर्तव्यमित्यपेक्षायां तद्वैतभावा-  
दित्याह—

समाधिर्वाऽसमाधिर्वा कार्यं चान्यत्कुतो भवेत् ।

मां हि ध्यात्वा च बुद्ध्वा च मन्यन्ते कृतकृत्यताम् ॥ १७ ॥

समाधिर्वेति ॥ कुतो भवेन्ममेति शेषः । कुतो न भवेदित्यत्र  
हेतुमाह—मां हीति । यस्मान्मां प्रत्यगेकरसं ब्रह्म ध्यात्वा विचार्य  
बुद्ध्वा साक्षात्कृत्य कृतकृत्यतां मन्यन्ते मुमुक्षव इति शेषः । तथाच  
श्रुतिः— 'एष नित्यो महिमा ब्राह्मणस्य न कर्मणा वर्धते नो कर्नीया'-  
निति । 'यस्त्वात्मरतिरेव स्यादात्मतृप्तश्च मानवः । आत्मन्येव च



संतुष्टस्तस्य कार्यं न विद्यते' इति स्मृतेश्च । तस्मादज्ञानाभावान्ना-  
स्तीदानीं किमपि कर्तव्यमित्यर्थः ॥ १७ ॥

ननु यद्यपि यथोक्तात्मविदः समाध्यादि कर्तव्यं नास्ति तथा-  
प्यात्मनो ब्रह्मत्वं संपाद्य प्रपञ्चस्य विलयः कर्तव्योऽवशिष्यत इत्या-  
शङ्क्य ब्रह्मरूपत्वस्य नित्यसिद्धत्वात्प्रपञ्चस्य चा ज्ञानमात्रविलसितस्य  
तत्त्ववृत्तिसमय एव चाधिष्ठानात्मना विलीनत्वान्न तदनुष्ठेयमवशिष्यत  
इत्यभिप्रेत्याह—

अहं ब्रह्मास्मि सर्वोऽस्मि शुद्धो बुद्धोऽस्म्यतः सदा ।

अजः सर्वत एवाहमजरश्चाक्षयोऽमृतः ॥ १८ ॥

अहं ब्रह्मास्मीति ॥ सदेति ब्रह्मास्मीत्यादिषु सर्वेषु विशेषणेषु  
योज्यम् । अतस्ततो बन्धहीनः सर्वत इति च पदमजोऽक्षय इत्युभयत्र  
योज्यम् । जन्मक्षयहेतुरहित इत्यर्थः ॥ १८ ॥

ननु प्रतिदेहं चेतनभेदे भासमाने कथं ब्रह्मास्मीति प्रतीचः पूर्ण-  
तानुभव इत्यत आह—

मदन्यः सर्वभूतेषु बोद्धा कश्चिन्न विद्यते ।

कर्माध्यक्षश्च साक्षी च चेता नित्योऽगुणोऽद्वयः १९

मदन्य इति ॥ उक्तेऽर्थे प्रमाणमाह—कर्माध्यक्ष इति । 'एको देवः  
सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्वभूता-  
धिवासः साक्षी चेता केवलो निर्गुणश्चे'ति श्रुतावेकस्यैव सर्वभूतान्त-  
रात्मत्वोपपादनाद्भेदप्रतिमानस्याकाशभेदमानबहुपाधिनिबन्धनत्वान्ना-  
त्मान्तराशङ्केति युक्तं पूर्णब्रह्मात्मानुभवनमित्यर्थः ॥ १९ ॥

अहं ब्रह्मास्मीत्यत्रोक्तमात्मनो ब्रह्मत्वमुपपादितं, सर्वोऽस्मीत्युक्तं तु  
बाधायां सामानाधिकरण्याभिप्रायमित्युपपादयति—

न सच्चाहं न चासच्च नोभयं केवलः शिवः ।

न मे संध्या न रात्रिर्वा नाहर्वा सर्वदा दशेः ॥२०॥

न सच्चाहमिति ॥ सत्प्रत्यक्षयोग्यं पृथिव्यप्तेजोरूपं भूतत्रयम् । असत्प्रत्यक्षयोग्यं त्यच्छब्दनिर्दिष्टं वाय्वाकाशात्मकं भूतद्वयम् । उभयं पञ्चभूतपरिणामात्मकं शरीरसंस्थानं तत्सर्वं नाहमित्युक्ते नेतिनेतीति मय्येवारोप्य निषिद्धत्वान्मदन्यत्र मयि चासत्त्वादहमेवेदं सर्वमिति युक्तमेवोक्तमित्यर्थः । केवलः सर्वविशेषशून्यः । शिवो निस्त्रैगुण्यः । संध्यादिकालविशेषयोगात्कथं केवलत्वमित्यत आह—  
न मे संध्येति । तत्र हेतुः—सर्वदा दशेरिति । अनुसप्तप्रकाशात्मत्वादित्यर्थः । यद्वा संध्यादिशब्दैः क्रमेण स्वप्नसुषुप्तिजागरणान्युच्यन्ते सदैवैकरूपेणप्रकाशमानस्य स्वरूपावरणविक्षेपरूपावस्थाः कुतस्त्या इत्यर्थः ॥ २० ॥

तस्माच्चिदेकतानस्यात्मनो निर्विषयस्य युक्तं ब्रह्मरूपेण पूर्णत्वमिति सदृष्टान्तमाह—

सर्वमूर्तिवियुक्तं यद्यथा खं सूक्ष्ममद्वयम् ।

तेनाप्यसि विनाभूतं ब्रह्मैवाहं तथाद्वयम् ॥ २१ ॥

सर्वमूर्तीति ॥ यथाकाशं सर्वसात्परिच्छिन्नाकारादिलक्षणमिति सूक्ष्ममालक्ष्यते तथेदं ब्रह्म परिपूर्णमत्यन्तसूक्ष्मं द्वैताभावोपलक्षितमिष्यते तस्माद्ब्रह्मणोऽद्वितीयत्वादात्मनश्च तदनन्यत्वाद्ब्रह्मैवासीत्यर्थः । तर्हि ब्रह्माकाशयोरुपमानोपमेयभावेन भेदात्कथं ब्रह्माद्वितीयमित्यत आह—तेनापीति । तेनाकाशेनापि विनाभूतं सिद्धं ब्रह्मासि व्यवहारदृष्ट्योपमानादिभेदेऽपि परमार्थतस्तदभावान्नाद्वैतक्षतिरित्यर्थः । एकमद्वयपदमाकाशेन संबध्यते, द्वितीयं ब्रह्मणेत्यपौनरुक्त्यम् ॥२१॥

पूर्वमाकाशदृष्टान्तेन पूर्णत्वनिरूपणात्परमार्थतः परिच्छेदाशङ्का  
निराकृता, इदानीं तेनैव दृष्टान्तेन भेदपरिच्छेदप्रतीतेर्गतिमाह—

ममात्मा स्वत आत्मेति भेदो व्योम्नो यथा भवेत् ।

एकस्य सुपिभेदेन तथा मम विकल्पितः ॥ २२ ॥

ममात्मेति ॥ मम ज्ञातुरात्मा स्वरूपं ब्रह्मेति स्वतः स्वस्यात्मेति  
च योऽयमात्मात्मीयभावेन भेदप्रतिभासः स एकस्य ममान्तःकरणा-  
द्युपाधिकृतभेदपरिच्छेदापेक्षया विकल्पित आरोपितो भवेत्, यद्वदेकस्य  
व्योम्नः सुपिभेदेन छिद्रभेदेनांशांशिभावरूपो भेदो विकल्पितो भवति  
तद्वदित्यर्थः ॥ २२ ॥

तस्मादविद्यादशायां भेदव्यवहारेऽपीदानीमवगतात्मतत्त्वस्य सोऽपि  
नास्तीति सिद्धमित्याह—

भेदोऽभेदस्तथा चैको नाना चेति विकल्पितः ।

ज्ञेयं ज्ञाता गतिर्गन्ता मय्येकस्मिन्कुतो भवेत् ॥ २३ ॥

भेदोऽभेद इति ॥ मय्येवैकस्मिन्पूर्वं भेदोऽभेदश्च विकल्पितो  
व्यवहृतः । तथा एको नाना चेति चाहमेव विकल्पितः । ज्ञेयं ज्ञाता  
गतिः फलं गन्ता फलप्राप्तिकर्ता भोक्तेति चाहं विकल्पित इति योजना ।  
एतत्सर्वं कुतो भवेत् विचार्यमाणे न भवेदेवेत्यर्थः ॥ २३ ॥

ननु तथापि संसारित्वं हेयं ब्रह्मत्वं चोपादेयमिति न निर्विशेष-  
त्वमात्मन इति चेत्तत्राह—

न मे हेयं न चादेयमविकारी यतो ह्यहम् ।

सदा मुक्तस्तथा शुद्धः सदा बुद्धोऽगुणोऽद्वयः ॥ २४ ॥

न मे हेयमिति ॥ तत्र हेतुमाह—अविकारीति । यतो यस्मा-



दहमधिकारी । कुतोऽविकारीत्यपेक्षायां तत्र प्रमाणं हिशब्देन सूच्यते ।  
 'अविकार्योऽयमुच्यते' इति स्मृतेरित्यर्थः । फलितमाह—सदा मुक्त  
 इति । सदैव बन्धसंसर्गशून्य इत्यर्थः । तथा शुद्धस्तद्धेतुविद्यासंब-  
 न्धरहितः । यतः सदा बुद्धः । तर्हि किं बोधगुणः । नेत्याह—अगुणः  
 बोधरूप एवेत्यर्थः । तर्हि बोध्यं किंचिदन्यदस्ति, नेत्याह—अद्वय  
 इति ॥ २४ ॥

तदेवमुक्तलक्षणेनात्मतत्त्वं शास्त्राचार्यप्रसादाच्छ्रवणमनननिदि-  
 ध्यासननिष्ठां प्राप्तः सन् सदा मुमुक्षुरहं ब्रह्मासीत्यनुसंध्यादिति  
 मुमुक्षुं प्रोत्साहयति—

इत्येवं सर्वदात्मानं विद्यात्सर्वं समाहितः ।

विदित्वा मां स्वदेहस्थमृपिमुक्तो ध्रुवो भवेत् ॥ २५ ॥

इत्येवमिति ॥ सर्वं पूर्वमुक्तं वेदनफलमाह—विदित्वेति । ऋषिः  
 सर्वदर्शी ॥ २५ ॥

उक्ततत्त्वविद उक्तां मुक्तिं प्रपञ्चयति—

कृतकृत्यश्च सिद्धश्च योगी ब्राह्मण एव च ।

य एवं वेद तत्त्वार्थमन्यथा ह्यात्महा भवेत् ॥ २६ ॥

कृतकृत्यश्चेति ॥ स ब्राह्मण इति श्रुतेर्मुख्यो ब्राह्मण एव च  
 भवेदिति संबन्धः । एवं निष्ठाहीनस्य प्रत्यवायमाह—अन्यथेति ।  
 उक्तं श्रीभागवते भगवता 'नृदेहमाद्यं सुलभं सुदुर्लभं पुनः सुकल्पं  
 गुरुकर्णधारम् । मयानुकूलेन नमस्वतेरितं पुमान्मवाब्धिं न तरेत्स  
 आत्महे'ति ॥ २६ ॥

उक्तस्य प्रकरणार्थस्य प्रामाणिकत्वं दर्शयन्प्रतिपत्तिसौकर्यमाह—

वेदार्थो निश्चितो ह्येव समासेन मयोदितः ।

संन्यासिभ्यः प्रवक्तव्यः शान्तेभ्यः शिष्टबुद्धिना ॥ २७ ॥

वेदार्थ इति ॥ अस्य ग्रहणे मुख्याधिकारिणो दर्शयति—संन्यासिभ्य इति । न केवलं प्राप्तसंन्यासाश्रममात्रेभ्यः किंतु शान्तेभ्यः । शमादिसाधनसंपन्नेभ्य इत्यर्थः । उपदेष्टारं विशिनष्टि—शिष्टबुद्धिनेति । शास्त्राचार्यानुशिष्टबुद्धिनेत्यर्थः ॥ २७ ॥

इति त्रयोदशं चक्षुष्यप्रकरणम् ॥ १३ ॥

### स्वप्नस्मृतिप्रकरणम् १४

पूर्वस्मिन्प्रकरणेऽन्तःकरणाविवेकादात्मनि संसारित्वप्रतीतिर्न स्वत इति शास्त्रप्रामाण्याद्वाधिताज्ञानतत्कार्यो ब्रह्मरूप एवात्मेति निर्धारितम्, इदानीमन्तःकरणस्य परोक्षत्वात्संसारप्रतिभासस्य चापरोक्षत्वान्न तत्प्रतिभासो बुद्ध्यविवेककृत इत्याशङ्क्यान्तःकरणस्यापरोक्षत्वप्रतिपादनपूर्वकं पूर्वोक्तशास्त्रार्थे युक्तिप्रदर्शनपरं प्रकरणं प्रक्रमते—

स्वप्नस्मृत्योर्घटादेर्हि रूपाभासः प्रदृश्यते ।

पुरा नूनं तदाकारा धीर्दृष्टेत्यनुमीयते ॥ १ ॥

स्वप्नस्मृत्योरिति ॥ हि यस्मात्स्वप्ने स्मृतौ च घटादेर्विषयजातस्य रूपाभास आकारावभासो दृश्यतेऽनुभूयते तस्मात्पुरा पूर्वं जाग्रदवस्थायामनुभवावस्थायामपि नूनमवदयं तदाकारा घटाद्याकारा धीरन्तःकरणवृत्तिर्दृष्टा साक्षादनुभूतेत्यनुमीयत इत्यर्थः । स्वप्नस्मृत्योर्दृष्टार्थविषयत्वनियमात्पूर्वदृष्टस्य वाक्यार्थस्य तत्राभावात्स्वप्नस्मृत्योरुपलभ्यमानो विषयोऽर्थाकारवृत्तिमदन्तःकरणमेवेति जाग्रत्पूर्वानुभवयोरप्यन्तःकर-

णमेवार्थाकारवृत्तिमदपरोक्षमनुभूतमिति कल्प्यते । तस्मात्सर्वास्वप्यव-  
स्थासुवृत्तिमदन्तःकरणस्यापरोक्षत्वात्तद्गतचिदाभासाविवेकादात्मनः सं-  
सारित्वावभासोऽपरोक्षो युक्त इति भावः ॥ १ ॥

एवमन्तःकरणस्यापरोक्षत्वे निरूपिते किमायातमात्मन इत्यपेक्षायां  
दृश्यादन्तःकरणादिसंघाताद्विवेकसिद्धिरायातेति सदृष्टान्तमाह—

भिक्षामटन्यथा स्वप्ने दृष्टो देहो न स स्वयम् ।

जाग्रदृश्यात्तथा देहाद्रष्टृत्वादन्य एव सः ॥ २ ॥

भिक्षामिति ॥ सुषुप्तस्य यतेः स्वप्ने भिक्षामटन्दृष्टो यो देहः स  
स्वयं द्रष्टा न भवति । यथा तद्देहात्मत्वमभिमन्यमानोऽपि तदात्मको  
न भवति, तथा जाग्रदृश्यादपि देहात्स आत्मान्य एव द्रष्टृत्वादित्य-  
र्थः । देहपदमुपलक्षणमिन्द्रियान्तःकरणयोरपि । तथाच प्रयोगः—  
विमतो देहादिर्नात्मा दृश्यत्वात्स्वप्नदृश्यदेहादिवदिति ॥ २ ॥

बुद्धिरेव सर्वावस्थास्वार्थाकारा दृश्यत इत्युक्तमर्थं दृष्टान्तेन  
स्पष्टयति—

मूपासिक्तं यथा ताग्रं तन्निभं जायते तथा ।

रूपादीन्व्याप्नुवच्चित्तं तन्निभं दृश्यते ध्रुवम् ॥ ३ ॥

मूपेति ॥ मूपान्तःसुषिरा मृत्प्रतिमा यथाग्निसंपर्काद्ब्रवीभूतं ताग्रं  
मूपायां निषिक्तं निक्षिप्तं सत्तन्निभं जायते तत्समानाकृति भवति तथा  
चित्तमपि रूपादीन्विषयान्व्याप्नुवत्तन्निभं दृश्यते । तदाकारं जायत  
इत्यर्थः ॥ ३ ॥

ननु मूपासिक्तताग्रस्य कठिनमूपाभिघातेन शैत्यापत्तौ तदाकाराप-  
त्तिरिति युज्यते, चित्तस्य त्वमूर्तत्वाद्विषयव्याप्तावपि कथं तदाकारापत्ति-  
संभव इत्याशङ्क्य दृष्टान्तान्तरमाह—



व्यञ्जको वा यथालोको व्यञ्ज्यस्याकारतामियात् ।

सर्वार्थव्यञ्जकत्वाद्धीरर्थाकारा प्रदृश्यते ॥ ४ ॥

व्यञ्जको वेति ॥ व्यञ्जकोऽस्यादिरयः पिण्डादेरालोको वा घटादेः ।  
स्पष्टार्थः ॥ ४ ॥

बुद्धेरन्वयमुखेन स्वप्नस्मृत्योरित्यत्रोपपादितमपरोक्षत्वमनूद्य व्यति-  
रेकमुखेनोपपादयति—

धीरेवार्थस्वरूपा हि पुंसा दृष्टा पुरापि च ।

न चेत्स्वप्ने कथं पश्येत्स्मरतो वा कृतिः कुतः ॥ ५ ॥

धीरेवेति ॥ स्पष्टम् ॥ ५ ॥

आलोकादिवद्यञ्जकत्वाद्बुद्धेर्व्यञ्ज्याकारत्वमुक्तं स्पष्टयति—

व्यञ्जकत्वं तदेवास्या रूपाद्याकारदृश्यता ।

द्रष्टृत्वं च दृशेस्तद्व्याप्तिः स्याद्विय उद्भवे ॥ ६ ॥

व्यञ्जकत्वमिति ॥ अस्या बुद्धेर्या रूपाद्याकारेण दृश्यता दर्शन-  
योग्यतापत्तिस्तदेव विषयव्यञ्जकत्वमित्यर्थः । चैतन्यं हि विषयाव-  
भासो विषयश्च न बुद्धेरन्यत्र स्वातन्त्र्येण स्फुरति । तथाच बुद्धेर्वि-  
षयाकारत्वाभावे चैतन्यस्य विषयात्मना स्फूर्तिरनुपपन्नेति विषयाभि-  
व्यक्त्यर्थतया तदाकारापत्तिरेव बुद्धेर्व्यञ्जकत्वमित्यभिप्रायः । यथा  
रूपाद्याकारेणावभासमानत्वमेव धियो रूपादिद्रव्यञ्जकत्वं तथा दृशेरा-  
त्मनो धिय उद्भवे धर्माधर्मवशादुत्पत्तौ सत्यां तद्व्याप्तिस्तदात्मना  
स्फुरणमेव द्रष्टृत्वं न परिणाम इत्याह—द्रष्टृत्वं चेति । यद्यपि  
धियो विषयव्याप्तिः परिणाममन्तरेण न भवति विषयदेशे तस्याः  
प्रागेवासत्त्वात्, तथापि चैतन्यात्मनो धीवृत्तिव्याप्तौ न परिणामापेक्षा

चिदात्मन्येव तत्प्रकाशकवलिताया एव धियः सदोत्पत्तेरिति भावः ॥ ६ ॥

बुद्धितद्वृत्तिसाक्षित्वेन चिदात्मनः परिणामाभावेऽपि न तस्य ब्रह्म-  
रूपतयैकत्वं युक्तं, प्रतिदेहं तत्तद्बुद्धिसाक्षिभेदादित्याशङ्क्य, प्रमा-  
णाभावान्मैवमित्याह—

चिन्मात्रज्योतिषा सर्वाः सर्वदेहेषु बुद्ध्यः ।

मया यस्मात्प्रकाश्यन्ते सर्वस्यात्मा ततो ह्यहम् ॥७॥

चिन्मात्रेति ॥ यथैकस्मिच्छरीरे बुद्ध्यवभासो विकृतचिद्व्याप्ति-  
मात्रस्तथा सर्वशरीरगतबुद्ध्यवभास इति भास्यबुद्धिभेदेऽपि न तदव-  
भासस्वरूपभेदः प्रमाणपथमवतरति । भेदस्यापि साक्ष्यत्वेन साक्षिध-  
र्मत्वाभावान्न साक्षिभेदाशङ्कावकाश इत्यर्थः ॥ ७ ॥

चैतन्यस्य सर्वत्रैकत्वेऽपि दृश्यस्य बुद्ध्यादेरनेकत्वान्नाद्वयब्रह्मात्म-  
तासिद्धिरित्याशङ्क्य सकलदृश्यस्यानाद्यनिर्वाच्याविद्याविलासबुद्धि-  
मात्रत्वाच्चेतनस्याद्वयब्रह्मत्वमविरुद्धमित्युपपादयति—

करणं कर्म कर्ता च क्रिया स्वप्ने फलं च धीः ।

जाग्रत्येवं यतो दृष्टा द्रष्टा तस्मादतोऽन्यथा ॥ ८ ॥

करणमिति ॥ यथा क्रियाकारकफलानि स्वप्ने धीरेव बाह्यार्थस्य  
तदा तत्राभावादिति निश्चितं । एवमेव जाग्रति जाग्रदवस्थायां च यतो  
धीरेव क्रियाकारकफलरूपा दृष्टा तथैव बहिः पदार्थसत्त्वमवगतम् ।  
तथासति सुषुप्तावपि तदाकारविशेषस्फुरणं कदाचित्स्यात् । तस्माद्विषयैः  
सहैवात्मनि बुद्धेरध्यस्तत्वात्तस्याश्चाद्यन्तवत्त्वेन मिथ्यात्वाद्द्रष्टात्मा ततो  
बुद्धेरन्यथान्यादृशः सत्योऽखण्डैकरस इत्यर्थः ॥ ८ ॥

अन्यथेत्युक्तं स्फुटयति—

बुद्ध्यादीनामनात्मत्वं हेयोपादेयरूपतः ।

हानोपादानकर्तात्मा न त्याज्यो न च गृह्यते ॥९॥

बुद्ध्यादीनामिति ॥ बुद्ध्यादयो नात्मस्वरूपधर्मा आगमापायित्वाद्ब्रह्मादिवदित्युक्ते चिदात्मनि व्यभिचारमाशङ्क्य परिहरति—हानोपादानेति । बुद्ध्यादेर्हानोपादानयोर्लक्ष्यविक्षेपयोः कर्तात्मा तदधिष्ठानमात्रेण कर्तेत्युच्यते । स न केनचित्त्याज्यो न विलाप्यो नच गृह्यते न विक्षिप्यते । आत्मनः सर्वाधिष्ठानत्वात्तस्य चाधिष्ठानान्तराभावादित्यर्थः ॥ ९ ॥

आत्मनः स्वरूपेणाहेयानुपादेयत्वेऽपि तत्संबन्धित्वेन प्राप्तस्य बाह्यस्य बाह्याभरणादेरान्तरस्य च पापादेर्हेयत्वमान्तरस्य च योगध्यानादेरुपादेयत्वं भविष्यतीति न विशुद्धिरात्मन इत्याशङ्क्याह—

सबाह्याभ्यन्तरे शुद्धे प्रज्ञानैकरसे घने ।

बाह्यमाभ्यन्तरं चान्यत्कथं हेयं प्रकल्प्यते ॥ १० ॥

सबाह्येति ॥ बाह्याभ्यन्तरसहिते बाह्यमाभ्यन्तरं चात्मैव न ततः पृथगित्यर्थः । यतः शुद्धः केवलोऽतो बाह्याभावः । यतश्च प्रज्ञानैकरसोऽतो नान्तरमपि पृथगस्ति । एकरसत्वं स्पष्टयति—घन इति । सैन्धवघनवद्विज्ञानघन इत्यर्थः । हेयमित्युपलक्षणम् । एवंभूते आत्मनि कथं हेयमुपादेयं वा कल्प्यत इत्यर्थः । सत्तास्फूर्त्यनालिङ्गितस्य बाह्यस्याभ्यन्तरस्य चोल्लिखितुमशक्यत्वात् तयोश्चात्मस्वरूपत्वान्न ततो बहिरन्तर्वा किमप्यस्ति । परमार्थतो यदुपादेयं हेयं वा भवेदिति नात्मनो विशुद्धिसंकोचावकाश इति भावः ॥ १० ॥

वस्तुस्वभावानुसारेण विचार्यमाणे नात्मनि हेयाद्यस्तीत्युक्तम्, इदानीं विद्वदनुभवेनाप्ययमर्थोऽवगम्यत इत्याह—



य आत्मा नेतिनेतीति परापोहेन शेषितः ।

स चेद्ब्रह्मविदात्मेष्टो यतेतातः परं कथम् ॥ ११ ॥

य आत्मेति ॥ ब्रह्मविदो ज्ञानिनः । आत्मा स्वरूपम् । कथं यतेत  
कृतकृत्यत्वादित्यर्थः ॥ ११ ॥

एवंविधमात्मतत्त्वं न परानुभवगम्यमिति स्वयमेवात्मविदा शास्त्रा-  
चार्योपदेशानुसारेण विवेक्तव्यमित्याह—

अशनायाद्यतिक्रान्तं ब्रह्मैवास्मि निरन्तरम् ।

कार्यवान्स्यां कथं चाहं विमृशेदेवमज्जसा ॥ १२ ॥

अशनायादीति ॥ पद्धर्मिरहितमित्यर्थः ॥ १२ ॥

एवं विमर्शे प्राप्तं प्रापणीयमिति कर्तव्यबुद्धिरेव न भवेदिति दृष्टा-  
न्तेनाह—

पारगस्तु यथा नद्यास्तत्स्थः पारं यियासति ।

आत्मज्ञश्चेत्तथा कार्यं कर्तुमन्यदिहेच्छति ॥ १३ ॥

पारग इति ॥ नद्याः पारं परतीरं गतो यथा तत्स्थः परतीरस्थ  
एव तमेव पारं यियासति यातुं प्राप्नुमिच्छति चेदित्यन्वयः । तथा  
यथोक्तात्मनोऽन्यत्कार्यं कर्तुमिह श्रेयोमार्गे इच्छतीति योजना । नैव  
यियासति नैवेच्छति चेत्यर्थः ॥ १३ ॥

यः पुनरात्मज्ञोऽपि कार्यवान्स्यात्स न सम्यग्दर्शीति तं निन्दति—

आत्मज्ञस्यापि यस्य स्याद्धानोपादानता यदि ।

न मोक्षार्हः स विज्ञेयो वान्तोऽसौ ब्रह्मणा भुवम् ॥ १४ ॥

आत्मज्ञस्यापीति ॥ स्पष्टार्थः ॥ १४ ॥

‘अनागतां तु ये पूर्वामनक्षत्रां तु पश्चिमाम् । संख्यां नोपासते

विप्रास्ते कथं ब्राह्मणाः स्मृता' इति स्मृतेर्ब्रह्मविदोऽपि विप्रस्य  
संध्यावन्दनमस्ति कार्यमित्याशङ्क्य कैमुतिकन्यायेन निराकरोति—

**सादित्यं हि जगत्प्राणस्तस्मान्नाहर्निशैव वा ।**

**प्राणज्ञस्यापि न स्यातां कुतो ब्रह्मविदोऽद्वये ॥ १५ ॥**

सादित्यमिति ॥ आदित्यः सूर्यस्तत्सहितमिदं जगत्सर्वं हि  
यस्मात्प्राणो हिरण्यगर्भस्तस्मात् 'प्राणज्ञस्यापि प्राणोऽहमस्मी'ति प्राणा-  
त्मभावमापन्नस्याप्युपासकस्येति यावत् । अहर्निशैव वा न स्याताम् ।  
उदयास्तमयरहितसूर्यरूपत्वात्तस्याहोरात्रे न स्यातामित्यर्थः । तथाच  
श्रुतिः 'न ह वा अस्मा उदेति न निम्नोचति सकृद्दिवा हैवासौ भव-  
ती'ति । तथाच प्राणज्ञस्यापि प्राणविदोऽपि भेददर्शिनो यद्यहर्निशे  
न स्यातां तदास्य ब्रह्मविदो मुख्यब्रह्मभूतस्याद्वये सर्वद्वैताभासरहिते  
स्वरूपे सति ते कुतः स्यातां न कुतोपीति कालभेददर्शनाभावादेव  
तन्निमित्तकर्तव्याभाव इत्यर्थः ॥ १५ ॥

ब्रह्मविदो बाह्यक्रियाभावेऽपि 'संध्यं समाधावात्मन्याचरे'दिति  
श्रुतेः स्वात्मनि विस्मृतिं परित्यज्य मोक्षाय स्मृतिः कर्तव्येत्यत  
आह—

**न स्मरत्यात्मनो ह्यात्मा विस्मरेद्वाप्यलुप्तचित् ।**

**मनोऽपि स्मरतीत्येतज्ज्ञानमज्ञानहेतुजम् ॥ १६ ॥**

न स्मरतीति ॥ स्मरतियोगात्पृष्ठी द्वितीयार्थे । स्मरणविस्मरण-  
योरभावे हेतुः—अलुप्तचिदिति । यद्यश्चक्यत्वादात्मनः स्मरणं  
विधातुं न युक्तं तर्हि तत्त्वज्ञानादूर्ध्वमाविर्भावतिरोभावादिर्विकार-  
शान्तये मन एवात्मानं स्मरेदिति विधिः स्यादित्यत आह—मनो-  
ऽपीति । मनसोऽचेतनत्वात्स्मरृतुत्वानुपपत्तेर्मनः स्मरतीति ज्ञानमप्यज्ञा-

नहेतुजमविवेकविलसितमित्यर्थः । तथाचासम्यग्रहविद आत्मव्यतिरेकेण मनः पश्यतः संध्यं समाधाविति विधिर्न सम्यग्रहविद इति भावः ॥ १६ ॥

यद्यप्यात्माऽनुसचिद्रूपत्वान्नात्मानं स्मरति तथापि परमात्मानं स्मरेदेवेत्याशङ्क्याह—

ज्ञातुर्ज्ञेयः परो ह्यात्मा सोऽविद्याकल्पितः स्मृतः ।

अपोढे विद्यया तस्मिन्नज्वां सर्प इवाद्वयः ॥ १७ ॥

ज्ञातुरिति ॥ यदि पर आत्मा ज्ञातुर्ज्ञेयो विषयः स्यात्तदा सोऽविद्याकल्पितः स्वाज्ञानकल्पितो हि निश्चितं स्मृतो ज्ञातो विद्वद्भिः । ज्ञानविषयस्य रज्जुसर्पवदविद्याकल्पितत्वनियमात्स आत्मैव न भवतीत्यर्थः । तथाच तस्मिन्नात्मनः परत्वज्ञेयत्वादिके विद्यया आत्मविद्ययाऽपोढे बाधिते सति ज्ञातुर्ज्ञेयविभागाभावादद्वय एवात्मा भवतीत्यर्थः । तत्र दृष्टान्तो रज्ज्वां सर्प इवेति । यथा रज्जुविद्यया सर्पे बाधिते रज्जुरेवावशिष्यते तद्वदित्यर्थः ॥ १७ ॥

प्रत्यगात्मनो वस्तुतोऽद्वितीयत्वेऽपि तस्मिन्ममाहमित्यादिसंसारप्रतिभासात्तन्निवृत्तये किमपि कर्तव्यं भविष्यतीत्यत आह—

कर्तृकर्मफलाभावात्सवाद्याभ्यन्तरं ह्यजम् ।

ममाहं वेत्ति यो भावस्तस्मिन्कस्य कुतो भवेत् ॥ १८ ॥

कर्तृकमेति ॥ कर्तृकर्मफलभेदाभावात्सवाद्याभ्यन्तरमजमेवात्मस्वरूपं हि यतः तस्मिन्नात्मनि ममाहमित्यादिरूपो यो भावः प्रतिभासः स कस्य भवेत्कुतो वा हेतोर्भवेत् । न भवेदेवेति योजना । तस्माच्चज्ज्ञानोत्पत्तेः प्रागेव सर्वकर्तव्यता नोर्ध्वमिति भावः ॥ १८ ॥



आत्मविदो देहादावहंकारममकाराभावे हेतुमाह—

आत्मा ह्यात्मीय इत्येष भावोऽविद्याप्रकल्पितः ।

आत्मैकत्वे ह्यसौ नास्ति बीजाभावे कुतः फलम् ॥ १९ ॥

आत्मा ह्यात्मीय इति ॥ आत्मैकत्वे ज्ञाते सतीति शेषः ॥ १९ ॥

केन प्रमाणेन तदात्मकत्वं ज्ञातुं शक्यमित्यपेक्षायां वेदान्तवाक्य-  
प्रमाणबलादित्याह—

द्रष्टृ श्रोतृ तथा मन्तृ विज्ञात्रेव तदक्षरम् ।

द्रष्ट्राद्यन्यन्न तद्यस्मात्तस्माद्द्रष्टाहमक्षरम् ॥ २० ॥

द्रष्टृश्रोत्रिति द्वाभ्याम् ॥ यद्रष्टृ श्रोतृ मन्तृ विज्ञातृ प्रसिद्धं  
प्रत्यग्रूपं तदक्षरमेव सर्वाधिष्ठानं ब्रह्मैवेति योजना । तथाच श्रुतिरक्षरं  
प्रकृत्य 'अदृष्टं द्रष्टृश्रुतं श्रोत्रमतं मन्त्रविज्ञातं विज्ञात्रि'ति । तथा  
'नान्यदतोऽस्ति द्रष्टृ नान्यदतोऽस्ति श्रोतृ नान्यदतोऽस्ति विज्ञात्रि'  
त्युत्तरवाक्यार्थमाह—द्रष्ट्रादीति । तत् द्रष्ट्रादिप्रत्यक्सवरूपं तस्माद-  
क्षरादन्यन्न भवतीत्यर्थः । यस्मादेवमविषयभूतमेवाद्वयमात्मतत्त्वं  
श्रुतिसिद्धं तस्माद्द्रष्टाहमक्षरमित्युपसंहारः ॥ २० ॥

प्रत्यगात्मनोऽक्षरब्रह्मात्मत्वेऽपि कथमद्वयात्मत्वसिद्धिरित्याशङ्क्य  
'एतस्मिन्नु खल्वक्षरे गार्ग्याकाश ओतश्च प्रोतश्चे'ति श्रुत्यर्थं वदन्न-  
द्वयात्मत्वं साधयति—

स्थावरं जंगमं चैव द्रष्टृत्वादिक्रियायुतम् ।

सर्वमक्षरमेवातः सर्वस्यात्माक्षरं त्वहम् ॥ २१ ॥

स्थावरमिति ॥ उपाधिरुपहितमुपाध्याधारश्चेति सर्वमक्षरमेवा-  
तोऽहमक्षरं सर्वस्यात्मा स्वरूपं न मदन्यत्किमप्यस्तीत्यर्थः ॥ २१ ॥

स्थावरादिसर्वमक्षरमित्युक्ते सप्रपञ्चमेवाक्षरमात्मेति प्रतिभासशङ्का  
वारयन्नागमिकमात्मज्ञानं स्फुटयति—

अकार्यशेषमात्मानमक्रियात्म क्रियाफलम् ।

निर्ममं निरहंकारं यः पश्यति स पश्यति ॥ २२ ॥

अकार्यशेषमिति ॥ अकार्यशेषत्वमकर्तृत्वम् । तत्र हेतुः अक्रिया-  
त्मेति । क्रियास्वरूपतत्फलविलक्षणमित्यर्थः । क्रियातत्फलसंसर्गशून्यमिति वा । कुतः यतो निर्ममम् । तदपि कुतः यतो निरहंकारम् ।  
एवंविधमात्मानं यः सम्यक्पश्यति स एव तत्त्वदर्शीत्यर्थः ॥ २२ ॥

आत्मविदोऽहंकाराद्यभावादकर्मशेषत्वमुक्तं प्रपञ्चयंस्तस्य कृत-  
कृत्यतामाह—

ममाहंकारयत्नेच्छाः शून्या एव स्वभावतः ।

आत्मनीति यदि ज्ञातमाध्वं स्वस्थाः किमीहितैः २३

ममाहंकारेति ॥ आत्मनि स्वभावतः शून्या एवाविद्याप्रयुक्तदे-  
हाद्यभिमानं विना न सन्तीत्यर्थः । हे मुमुक्षवः, यद्येवं ज्ञातं तर्हि  
स्वस्था निर्व्यग्राः सन्तः आध्वं तिष्ठत । किमीहितैः कर्मभिः कृत्यं,  
ज्ञानेनैव कृतकृत्यत्वात्कर्मणां चानधिकृतकृतानां विफलत्वाच्चे-  
त्यर्थः ॥ २३ ॥

देहाद्यतिरिक्तात्मज्ञानवतः सर्वेषु पारलौकिककर्मस्वधिकाराभ्युप-  
गमादस्त्यात्मविदोऽपि सफलं कर्मेत्याशङ्क्य तस्यात्मतत्त्ववित्त्वमेव  
नास्तीत्याह—

योऽहंकर्तारमात्मानं तथा वेत्तारमेव च ।

वेत्ति नात्मज्ञ एवासौ योऽन्यथाज्ञः स आत्मवित् २४

योऽहंकर्तारमिति ॥ कस्तर्ह्यात्मविदित्यत आह— योऽन्यथाज्ञ  
इति । योऽकर्तारमज्ञातारमभोक्तारं चात्मानं जानाति स आत्मतत्त्व-  
विदित्यर्थः ॥ २४ ॥

किमिति कर्तात्मेति जानतो नात्मवित्त्वमात्मन्येव कर्तृत्वादिप्रति-  
भासादित्याशङ्क्य, कर्त्रविवेकनिबन्धनोऽयं भ्रम इत्यभिप्रेत्याह—

यथान्यत्वेऽपि तादात्म्यं देहादिष्वात्मनो मतम् ।

तथाकर्तुरविज्ञानात्फलकर्मात्मतात्मनः ॥ २५ ॥

यथान्यत्वेऽपीति ॥ यथा परमार्थतो देहादिभ्योऽन्यत्वेऽप्यात्म-  
नस्तेषु तादात्म्यमाध्यासिकं मतमिष्टं तथाऽकर्तुरभोक्तुरविज्ञानादा-  
त्मनः फलकर्मात्मता मता । यथा स्थूलदेहात्मनोरभेदाध्यासान्मनुष्य-  
त्वाद्यभिमानस्तथाहंकारप्रधानलिङ्गदेहाविवेकात्कर्तृत्वाद्यभिमानो मि-  
थ्याबुद्धिरित्यर्थः ॥ २५ ॥

नन्वहंकारस्यैवात्मत्वात्कथमहंकारात्मनोरविवेक इत्युच्यत इत्यत  
आह—

दृष्टिः श्रुतिर्मतिर्ज्ञातिः स्वप्ने दृष्टा जनैः सदा ।

तासामात्मस्वरूपत्वादतः प्रत्यक्षतात्मनः ॥ २६ ॥

दृष्टिरिति ॥ दृष्ट्यादिशब्दैश्चक्षुरादिद्वारकान्तःकरणवृत्तयो निर्दि-  
श्यन्ते । तास्तु सदैव स्वप्ने जनैर्दृष्टाः । सवृत्तिकस्यान्तःकरणस्य स्वप्ने  
वेद्याकारत्वाच्चेदितान्यः साक्षी सिद्ध इत्यभिप्रायः । किंच तासां दृष्ट्या-  
दीनामात्मस्वरूपत्वादिति । अयमर्थः—सुषुप्ते सवृत्तिकस्यान्तःकरणस्या-  
विद्यामात्रतयात्मन्यस्तमयादात्मनश्चान्स्तमयात्स्वतस्तस्याद्वितीयापरोक्ष-  
चिन्मात्रतयावभासमानत्वाद्युक्तान्तःकरणादहंकारादिरूपादात्मनो व्य-  
तिरेकसिद्धिरिति । यत एवमत आत्मनः प्रत्यक्षता साक्षिमात्रेण स्वयं  
प्रकाशमानतया नित्यापरोक्षब्रह्मरूपता सिद्धेत्यर्थः ॥ २६ ॥

एवमशेषप्रमातृसाक्षिभूततया प्रत्यगात्मनो ब्रह्मत्वापादने लाभं  
दर्शयन्त्योऽन्यथा ज्ञः स आत्मविदित्यत्रोक्तमात्मवित्त्वं स्पष्टीकरोति—



परलोकभयं यस्य नास्ति मृत्युभयं तथा ।

तस्यात्मज्ञस्य शोच्याः स्युः सत्रह्येन्द्रा अपीश्वराः २७

परलोकभयमिति ॥ यस्य परलोकभयं परलोकनिमित्तं भयं 'किमहं साधु नाकरवं किमहं पापमकरव'मित्यादिरूपं नास्ति 'नैनं कृताकृते तपत' इति श्रुतेः । तथा यस्य मृत्युभयं मरणभयं नास्ति 'न जीवो म्रियत' इति श्रुतेः । आत्मव्यतिरिक्तस्य द्वितीयस्यादर्शनात् । द्वितीयदर्शननिमित्तं हि भयं 'द्वितीयाद्वै भयं भवती'ति श्रुतेः । तस्यात्मज्ञस्य ब्रह्मेन्द्राद्या अपि ज्ञानैश्वर्यसंपन्नतया ईश्वरा अपि शोच्याः शोचनीयाः स्युरहो एते ऐश्वर्यासक्ततया व्यग्राः कथं स्वस्थाः स्युरिति । तस्माद्यः परलोकमरणनिमित्तव्यग्रताहेत्वहंकारादिशून्यतया ब्रह्मनिष्ठः स एवात्मविन्न विपरीत इति सिद्धम् ॥ २७ ॥

ब्रह्मेन्द्रादिभावस्य सर्वैः प्रार्थ्यमानत्वात्कथं शोच्यतेत्याशङ्क्य ब्रह्मात्मज्ञानादूर्ध्वं न किमपि प्रार्थ्यमस्तीत्याशयेनाह—

ईश्वरत्वेन किं तस्य ब्रह्मेन्द्रत्वेन वा पुनः ।

तृष्णा चेत्सर्वतश्छिन्ना सर्वदैन्योद्भवाऽशुभा ॥ २८ ॥

ईश्वरत्वेनेति ॥ सर्वत्र दैन्यस्योद्भवो यस्याः सा तथा अतएवाशुभा पापप्रवृत्तिद्वारत्वात्सा तृष्णा चेत्सर्वतः सर्वात्मना सहमूलेन छिन्नेत्यर्थः । तथाच श्रुतिः 'यदा सर्वे प्रमुच्यन्ते कामा येऽस्य हृदि श्रिताः । अथ मर्त्योऽमृतो भवत्यत्र ब्रह्म समश्नुत' इति ॥ २८ ॥

'निर्ममं निरहंकारं यः पश्यति स पश्यती'त्युक्तं स्पष्टयन्नात्मज्ञस्य लक्षणमाह—

अहमित्यात्मधीर्या च ममेत्यात्मीयधीरपि ।

अर्थशून्ये यदा यस्य स आत्मज्ञो भवेत्तदा ॥ २९ ॥

अहमितीति ॥ यस्य शास्त्राचार्यानुगृहीतस्य पदार्थद्वयविवेकवतो-  
ऽहंमेति चात्मात्मीयविषयधियावर्थशून्ये प्रयोजनशून्ये यदा स्याताम् ।  
तत्प्रयुक्तव्यवहारहीनः पुमान्यदा स्यादित्यर्थः । तदा स आत्मविद्भ-  
वेत् । देहादौ तदनुबन्धे च व्यवहारकालेऽपि पूर्ववद्वस्तुबोलेस्वरहिततया  
आत्ममात्रदर्शी सम्यगात्मविदित्यर्थः ॥ २९ ॥

यदैवमात्मज्ञानं वाक्याद्भवति तदा कृतकृत्यत्वाच्च तस्य कार्यशेष-  
ता संभवतीति प्रागुक्तमकार्यशेषत्वं प्रपञ्चयति—

बुद्ध्यादौ सत्युपाधौ च तथासत्यविशेषता ।

यस्य चेदात्मनो ज्ञाता तस्य कार्यं कथं भवेत् ॥ ३० ॥

बुद्ध्यादाविति ॥ जाग्रत्स्वप्नयोर्बुद्ध्यादावुपाधौ सति तथा सुषुप्ता-  
वसति च यस्यात्मनोऽविशेषता चेज्ज्ञाता । चेच्छब्दोऽसंदेहेऽपि  
संदेहवचनो वेदाश्चेत्प्रमाणमिति वत् । तस्याविशेषात्मज्ञस्य कार्यं कथं  
भवेत् । न कथंचिदित्यर्थः ॥ ३० ॥

आत्मविदो नास्ति कार्यमित्यत्र हेत्वन्तरमाह—

प्रसन्ने विमले व्योम्नि प्रज्ञानैकरसेऽद्वये ।

उत्पन्नात्मधियो ब्रूत किमन्यत्कार्यमिष्यते ॥ ३१ ॥

प्रसन्न इति ॥ व्योम्नि व्योमसदृशे प्रसन्ने स्वतो दोषरहिते  
विमले आगन्तुकमलवर्जिते । उक्तविशेषणद्वयसाधकं क्रमेण विशेष-  
णद्वयं प्रज्ञानैकरसेऽद्वय इति । एतस्मिन्ब्रह्मण्युत्पन्ना आत्मधीरात्मे-  
ति मतिरेवंविधं ब्रह्मैवात्मेति बुद्धिर्यस्य तस्यात्मस्वरूपज्ञानादन्यत्किं  
कार्यमिष्यते तद्ब्रूत । न किमपीत्यर्थः ॥ ३१ ॥

ननु शास्त्राचार्यप्रसादादेवं तत्त्वेऽवगम्यमानेऽपि श्रेयोमार्गप्राप्ति-

प्रतिबन्धकस्य शत्रोः संभवात्तत्परिहारार्थं किमप्यनुष्ठेयं स्यादिति चेन्नेत्याह—

आत्मानं सर्वभूतस्थममित्रं चात्मनोऽपि यः ।

पश्यन्निच्छत्यसौ नूनं शीतीकर्तुं विभावसुम् ॥३२॥

आत्मानमिति ॥ यथोष्णस्वभावस्य विभावसोः शीतस्वभावता-  
पादनं न संभाव्यते । तथा सर्वभूतात्मभूतस्य शत्रुमित्रादिसंभावना  
दुःसंपाद्येति नानुष्ठेयकल्पनावसर इत्यर्थः ॥ ३२ ॥

आत्मनः कर्मशेषत्वं किं सोपाधिकस्येप्यते निरुपाधिकस्य वेति  
विकल्प्याद्यमङ्गीकृत्य द्वितीयं दूषयति—

प्रज्ञाप्राणानुकार्यात्मा छायेवाक्षादिगोचरः ।

ध्यायतीवेति चोक्तो हि शुद्धो मुक्तः स्वतो हि सः ॥

प्रज्ञेति ॥ प्रज्ञा बुद्धिः । प्रज्ञाप्राणावनुकर्तुं शीलमस्तीति प्रज्ञाप्रा-  
णानुकारी । प्रज्ञाप्राणोपाधिक इत्यर्थः । छायेव सूर्यादिप्रतिबिम्बमिव  
जलेष्वक्षादिगोचरः इन्द्रियतद्धारकवृत्तिषु प्रतिबिम्बित आत्मा तदवि-  
वेकात्करोतीवेति ‘ध्यायतीव लेलायतीवे’ति श्रुत्योक्तस्तस्यां दशायां  
कर्मशेषत्वमश्रुवानोऽपि स्वतःशुद्धो मुक्तश्च हि स आत्मा भवति ।  
उदकानुगतत्वेन सूर्यस्य कम्पादिमत्तया भासमानत्वेऽपि न परमार्थतः  
सूर्यः कम्पादिमान्भवति तथाचोपाधिविगमे भेदविपर्ययासादिविगमा-  
द्वारहीनं कर्मात्मतत्त्वविदं न द्वौकत इत्यर्थः ॥ ३३ ॥

निरुपाधिकस्यात्मनो न कर्मशेषत्वमित्युक्तमुपपादयन् ‘प्राणायामा-  
न्यडाचरे’दित्यादियतिधर्मविधिशेषतापि नास्यास्तीत्याह—

अप्राणस्यामनस्कस्य तथाऽसंसर्गिणो दृशेः ।

व्योमवद्यापिनो ह्यस्य कथं कार्यं भवेन्मम ॥ ३४ ॥



अप्राणस्येति ॥ क्रियाशक्तिप्राणहीनस्य ज्ञानशक्तिमनोहीनस्य स्वभावतोऽसंसर्गिणोऽसङ्गस्य व्योमवदपरिच्छिन्नस्य स्वतश्चलनशक्तिरहितस्येतियावत् । दृशेऽश्चिदेकरसस्यास्यैवंविधस्य मम कथं कार्यं भवेत् । न कथमपीत्यर्थः ॥ ३४ ॥

‘तत्रैकाग्रं मनः कृत्वा यतचित्तेन्द्रियक्रियः । उपविश्यासने युद्धयाद्योगमात्मविशुद्ध्य’ इत्यादिभगवद्वचनान्मनःसमाधानानुष्ठानेनात्मशुद्धिः संपाद्यावशिष्यत इत्याशङ्क्य, तस्याः प्रागेव सिद्धत्वात्त्रेदानीमस्त्यवसर इत्यभिप्रेत्याह—

असमाधिं न पश्यामि निर्विकारस्य सर्वदा ।

ब्रह्मणो मे विशुद्धस्य शोध्यं नान्यद्विपाप्मनः ॥ ३५ ॥

असमाधिमिति ॥ विकारो ह्यसमाधिर्नाम तद्वेतूपाधिश्चान्यतया सदा निर्विकारस्य तन्न पश्यामि । ब्रह्मभूतस्यातएव सर्वदा विशुद्धस्य प्रागेव विपाप्मनो नित्यनिवृत्तकल्मषस्य शोध्यं चान्यन्न पश्यामीत्यर्थः ॥ ३५ ॥

नन्यन्यन्न पश्यामीत्युक्तं गन्तव्यब्रह्मलोकादेर्गमनसाधनस्याचिरादिमार्गस्य च ब्रह्मविदोऽपि ज्ञातव्यत्वादित्याशङ्क्य, सगुणब्रह्मविदस्तत्सत्त्वेऽपि न निर्गुणब्रह्मविदस्तथात्वमिति सहेतुकमाह—

गन्तव्यं च तथा नैव सर्वगस्याचलस्य च ।

नोर्ध्वं नाधस्तिरो वापि निष्कलस्यागुणत्वतः ॥ ३६ ॥

गन्तव्यमिति ॥ गन्तव्यमिति भावकर्मणोस्तत्रेण ग्रहणम् । तथाच सर्वगत्वेन चलनासामर्थ्याद्गन्तव्यं नैव पश्यामि । गमनधात्वर्थं नैव पश्यामीत्यर्थः । तथा गन्तव्यं गत्या प्राप्यं देशं स्थानविशेषं न पश्यामि । कुत इत्यत आह—नोर्ध्वमिति । तिर इति पुरस्तात्पश्चादक्षिणं

चोत्तरं च नैव पश्यामीत्यनुपपन्नः। कुतो देशभेदाभाव इत्यत आह—  
निष्कलस्येति । पूर्णस्येत्यर्थः । कुतो निष्कलत्वं ज्ञानसुखादिगुणात्म-  
कावयवयोगादित्यत आह—अगुणत्वत इति । ज्ञानसुखयोः स्वरूपत्वा-  
त्संसर्गिगुणस्य चासङ्गमय्यासंभवादुणतोऽपि विभागशून्यस्य न गन्तव्यं  
प्राप्यं गतिः प्राप्तिर्वा विद्यत इति न तत्साधननिष्पादनविधानावकाश  
इत्यर्थः ॥ ३६ ॥

किंचाज्ञानोपाधिं विनात्मनि नित्यमुक्ते कस्यापि विशेषस्योत्प्रेक्षि-  
तुमशक्यत्वादज्ञानस्य च ज्ञानस्वभावे वस्तुतोऽसंभाव्यमानत्वान्न कदा-  
प्यात्मनः क्रियायोग्यतेति स्थिते कुत इदानीमज्ञानप्रतिभासस्याप्यभावे  
कर्मविधिशेषता स्यादित्यभिप्रेत्याह—

चिन्मात्रज्योतिषो नित्यं तमस्तस्मिन्न विद्यते ।

कथं कार्यं ममैवाद्य नित्यमुक्तस्य शिष्यते ॥ ३७ ॥

चिन्मात्रेति ॥ तस्मिन्मात्रात्मनि तमः स्वरूपतः प्रतिभासतोऽपि न  
विद्यते । कुतः चिन्मात्रज्योतिषः। ज्योतिष्वत इति भावप्रधानो निर्देशः ।  
सुगममन्यत् ॥ ३७ ॥

किंचाज्ञानाभावे बाह्यान्तःकरण एतत्संसर्गाभावात्तं विना प्रवृत्त्य-  
भावान्न मे कर्मावसर इत्याह—

अमनस्कस्य का चिन्ता क्रिया वानिन्द्रियस्य का ।

अप्राणो ह्यमनाः शुभ्र इति सत्यं श्रुतेर्वचः ॥ ३८ ॥

अमनस्कस्येति ॥ प्राणमनोविहीनत्वे प्रमाणमाह—अप्राणो हीति।

श्रुतेर्वचः सत्यं सत्यार्थं निर्दोषतया स्वतःप्रमाणत्वादित्यर्थः ॥ ३८ ॥

अपरात्रादिकालस्य विविक्तपृतादिदेशस्य प्राच्यादिदिग्विशेषस्य

मनोविक्षेपराहित्यराहपरगादिनिमित्तस्य च प्रतीक्षाया आत्मचिन्तने कर्तव्यत्वात्कथं कार्याभाव इत्याशङ्क्याह—

अकालत्वाददेशत्वाददिकत्वादनिमित्ततः ।

आत्मनो नैव कालादेरपेक्षा ध्यायतः सदा ॥ ३९ ॥

अकालत्वादिति ॥ सदात्मानं ध्यायतो यतेनैव कालादेरपेक्षा-  
स्तीति योजना । तत्र हेतुरात्मनोऽकालत्वादित्यादिः । आत्मस्वरूपस्य  
कालाद्यनिवन्धनत्वान्न तद्ध्याने तदपेक्षेत्यर्थः । तथाचाह भगवान्मूत्र-  
कारः 'यत्रैकाग्रता तत्राविशेषात्' इति ॥ ३९ ॥

ब्रह्मविदो देशकालादिसव्यपेक्षे कर्मण्यपेक्षाभावेऽपि प्रयागादितीर्थे  
स्यादपेक्षा 'गङ्गातीरे वसेन्नित्यं भिक्षुर्मोक्षपरायण' इत्यादिस्मृतिविहि-  
तत्वादित्याशङ्क्य, ब्रह्मात्मज्ञानरूपे तीर्थे साक्षान्मुक्तिहेतौ स्वातस्या-  
त्मविदो न तीर्थान्तरापेक्षास्तीत्याह—

यस्मिन्देवाश्च वेदाश्च पवित्रं कृत्स्नमेकताम् ।

ब्रजेत्तन्मानसं तीर्थं यस्मिन्स्नात्वाऽमृतो भवेत् ॥४०॥

यस्मिन्निति ॥ यस्मिन्ब्रह्मात्मस्फूर्तिरूपे देवास्तत्तत्तीर्थस्थानविशेषा-  
धिष्ठातारो माधवविश्वेश्वररामेश्वरत्रिविक्रमादयः पूजादर्शनस्पर्शनस्मर-  
णादिभिर्भक्तपावनाः प्रसिद्धास्तथा वेदाश्च ऋग्यजुःसामाथर्वाङ्मया  
अध्ययनब्रह्मयज्ञपाठानुष्ठानादिभिः पावयन्ति । तथा कृत्स्नं पवित्रं  
पावनं तीर्थविशेषं हरिहरनामोच्चारणादि एतत्सर्वमेकत्वं ब्रजेत् । यस्मि-  
न्सरित इव सागरेऽन्तर्भवन्तीत्यर्थः । सर्वात्मकब्रह्माविर्भावरूपत्वादिति  
परमो हेतुरत्रानुसंधेयः । तन्मानसं मनसि वेदान्तमहावाक्यजनि-  
तान्तःकरणवृत्तिरूपे समुल्लसितं मानसं तीर्थं संसारपापमूलाविद्याता-  
रकम् । तीर्थत्वं स्पष्टयति—यस्मिन्निति । यस्मिन्स्नात्वा निमज्ज्योद-



कराशौ निक्षिप्तोदकविन्दुवत्तदेकतां प्राप्य इत्येतत् अमृतो भवेन्निर्वि-  
शेषनित्यात्मस्वरूप एव भवेत् । तस्मिंस्तीर्थे नित्यं निमग्नस्य न तीर्थान्त-  
रापेक्षेति भावः । तथाच श्रुतिः 'शतं शुक्राणि यत्रैकं भवन्ति सर्वे वेदा  
यत्रैकं भवन्ति सर्वे होतारो यत्रैकं भवन्ति स मानसीन आत्मा  
जनानां' इति । 'यथोदकं शुद्धे शुद्धमासिक्तं तादृगेव भवति एवं  
मुनेर्विजानत आत्मा भवति गौतमे'ति च ॥ ४० ॥

एवं कृतार्थत्वापादकं ज्ञानतीर्थं केनोपायेन प्राप्यमित्यपेक्षायां  
पूर्वोक्तः पदार्थविवेक एव तल्लभोपाय इति वक्तुं प्रथमं स्थूलदेहा-  
न्यत्वमात्मनो विशदयति—

न चास्ति शब्दादिरनन्यवेदनः परस्परेणापि न  
चैव दृश्यते । परेण दृश्यास्तु यथा रसादयस्तथैव  
दृश्यत्वत एव दैहिकाः ॥ ४१ ॥

न चास्तीति ॥ शब्दादिर्गन्धान्तो विषयोऽनन्यवेदनो न चास्ति ।  
स्वयंप्रकाशस्तावन्नास्तीत्यर्थः । तथा परस्परेणापि शब्देन स्पर्शः  
स्पर्शेन शब्द इत्येवं परस्परेणापि न चैव दृश्यते प्रकाश्यते । जडत्वा-  
देवेत्यर्थः । दर्शनमन्तरेण व्यवहारानुपपत्तेर्दर्शनस्य स्वतः परस्परत-  
श्चाभावे परिशेषात्परेण स्वविलक्षणेनाजडेन प्रकाश्या एव । तुल्यशब्दो-  
ऽवधारणार्थः । तथाच दैहिका अपि रसादयः परेण दृश्याः दृश्यत्वा-  
द्यथा बाह्यरसादयस्तथैवेमे तस्मात्तथेत्यक्षरार्थः ॥ ४१ ॥

तदेवं पञ्चभूतात्मकास्थूलादेहात्तद्व्यपारमात्मानं विविच्य सूक्ष्मा-  
दपि देहात्तं विविनक्ति—

अहंममेत्येपणयत्तविक्रियासुखादयस्तद्वदिह प्रद-

दृश्यतः । दृश्यत्वयोगाच्च परस्परेण ते न दृश्यता  
यान्ति ततः परो भवान् ॥ ४२ ॥

अहंममेति ॥ अहमहंकारः एषणयत्नविक्रियासुखादयः कामप्र-  
यत्नकर्तृत्वभोक्तृत्वसुखदुःखमोहद्वेपादयो ममेति निर्दिश्यमाना मनो-  
वृत्तयस्तद्वच्छब्दादिवचनान्यवेदनाः । कुतः इह व्यवहारभूमौ प्रदृश्यतो  
दर्शनकर्मत्वात्ते परस्परेणापि दृश्यतां न यान्ति न प्राप्नुवन्ति । दृश्यत्व-  
योगादेव परिशेषात्तेषां द्रष्टा ततस्तेभ्योऽहंकारादिभ्यस्तत्संघातरूपा-  
ल्लिङ्गदेहादिति यावत् । भवानात्मा परोऽन्य इति योजना ॥ ४२ ॥

यद्यप्येवं देहद्वयग्राहकत्वात्तदतिरिक्त एवात्मा तथापि तत्संबन्ध-  
प्रतीतेस्तस्य न नित्यमुक्तरूपतेत्याशङ्क्याह—

अहंक्रियाद्या हि समस्तविक्रिया सकर्तृका कर्म-  
फलेन संहता । चितिस्वरूपेण समन्ततोऽर्कवत्प्र-  
काश्यमानाऽसिततात्मनो ह्यतः ॥ ४३ ॥

अहंक्रियेति ॥ अहंक्रियाहंकरणमहंममेत्येवमाद्या समस्तविक्रिया  
चितिस्वरूपेण चैतन्यप्रकाशात्मनाऽर्कवदङ्गेणैव समन्ततः प्रकाश्यमाना  
हि यतोऽत आत्मनोऽसितताऽवद्वता सिद्धा । विक्रियासंबन्धस्यापि  
दृश्यत्वाद्द्रष्टृधर्मत्वानुपपत्तेर्न मुक्तिविरोध इत्यर्थः ॥ ४३ ॥

एवं देहद्वयाविविक्तस्याप्यात्मनः प्रतिदेहं परिच्छिन्नत्वान्न  
ब्रह्मात्मना पूर्णता सिद्ध्येदित्याशङ्क्याह—

दृशिस्वरूपेण हि सर्वदेहिनां वियद्यथा व्याप्य म-  
नांस्यवस्थितः । अतो न तस्मादपरोऽस्ति वेदिता  
परोऽपि तस्मादत एक ईश्वरः ॥ ४४ ॥

दृशिस्वरूपेण हीति ॥ हि यतः आत्मा सर्वदेहिनां मनांसि

दृशिस्वरूपेणैव व्याप्य घटादीनि वियद्विवावस्थितो न परिच्छिन्नरूपेण । अतस्तस्मादात्मनश्चित्तिस्वरूपादपरो जीवो वेदिता नास्ति । तथा पर ईश्वरोऽपि तस्मादन्यो वेदिता नास्ति, चित्तिस्वभावत्वाविशेषत्वात् तस्मादेकएवात्मेत्यर्थः । आत्मा न स्वरूपभेदवानुपाधिपरामर्शमन्तरेणाविभाव्यमानभेदत्वादाकाशवदिति भावः ॥ ४४ ॥

देहद्वयसाक्षी ब्रह्मस्वभावश्चेदात्मा कथं तर्हि तस्य नास्तिताशङ्का  
केपांचिदित्याशङ्क्य स्वदोषवशादेवेत्यभिप्रेत्याह—

शरीरबुद्धोर्यदि चान्यदृश्यता निरात्मवादाः सु-  
निराकृता मया । परश्च शुद्धो ह्यविशुद्धिकर्मतः  
मुनिर्मलः सर्वगतोऽसितोऽद्वयः ॥ ४५ ॥

शरीरेति ॥ शरीरबुद्धोः स्थूलसूक्ष्मदेहयोर्यद्यन्येन नित्यसद्रूपेण दृश्यता पूर्वोक्तन्यायेन सिद्धा तदा निरात्मवादाः शून्यक्षणिकाद्यात्मवादा मया निराकृता एवेत्यर्थः । तथाच अविशुद्धिकरात्कर्मतो धर्माधर्मादिलक्षणात्कर्मणः परो व्यतिरिक्तस्तत्साक्षित्वादतश्च शुद्धोऽकर्ताऽतश्च मुनिर्मलः कर्मफलभोगमल्लेशेनापि रहितः सर्वगतोऽपरिच्छिन्नोऽत एवासितो बन्धनशून्यश्चेत्यर्थः ॥ ४५ ॥

भवेदेतदेवं यदि शरीरबुद्धोरात्मदृश्यता सिद्धेत्सा तु न संप्रतिपन्नेत्याशङ्क्य तयोरात्मदृश्यत्वाभावे बाधकमाह—

घटादिरूपं यदि तेन गृह्यते मनः प्रवृत्तं बहुधा  
स्ववृत्तिभिः । अशुद्धयचिद्रूपविकारदोषता मते-  
र्यथा चारयितुं न पार्यते ॥ ४६ ॥

घटादीति ॥ यदि ते तव मते स्ववृत्तिभिर्बहुधा प्रवृत्तं घटादि-  
रूपं विषयाकारं मनोऽन्येनात्मना न गृह्यते न प्रकाश्यते तदात्मनो



मनोन्यत्वासिद्धावशुद्ध्यचिद्रूपविकारदोषदुष्टता यथा मतेर्बुद्धेस्तथा वारयितुं न शक्यते । तस्य साक्षित्वानभ्युपगमे सति मतिदोषाणां तस्मिन्नवश्यंभावात्तथाचानिर्मोक्षप्रसङ्ग इत्यर्थः । अथवा यद्यपि शरीरद्वयग्राहकतया तदन्य आत्मा नित्यसद्रूपस्तथापि दृश्यसंसर्गकृत-दोषो न परिहर्तुं शक्यते । स्वचैतन्याभेदेन हि दृश्यमवभासयन्द्रष्टा भवति । अन्यथा दृश्यस्यापरोक्षानुपपत्तेरतो विशुद्धत्वाद्यनुपपन्नमिति शङ्कते—घटादिरूपमिति । स्ववृत्तिभिर्बहुधा प्रवृत्तं घटाद्याकारं मनो यदि तेन चेतनात्मना गृह्यते तदा तस्य दृश्यसंबन्धादशुद्ध्यादिदोषता वारयितुं न पार्यते । यथा मतेश्चैतन्यसंसर्गाच्चिच्छायातां वारयितुं न पार्यते तद्वदित्यर्थः ॥ ४६ ॥

स्यादेतदेवं यदि मतिवत्सावयं परिच्छिन्नं परिणामि चात्मस्वरूपं स्यान्नैवमात्मस्वरूपमतो नास्याशुद्ध्यादिशङ्कावकाश इति दृष्टान्तेनो-पपादयन्नन्तरमाह—

यथा विशुद्धं गगनं निरन्तरं न सज्जते नापि च लिप्यते तथा । समस्तभूतेषु सदैव तेष्वयं समः सदात्मा ह्यजरोऽमरोऽभयः ॥ ४७ ॥

यथा विशुद्धमिति ॥ विशुद्धं परिणामविक्रियामलरहितं निरन्तरमपरिच्छिन्नमतएव निरवयवं चेति द्रष्टव्यम् । एवंविधं यथा गगनं न सज्जते काष्ठेन जतुवन्न संलग्नं भवति । नापि लिप्यते भस्मातकरसेनेव दस्त्रादि । तथात्मापि विशुद्धो निरन्तरो निरवयवश्च शास्त्रान्निश्चितो न बुद्ध्यादिषु सज्जते नापि तद्दोषेण लिप्यत इत्यर्थः । अत्र शास्त्रप्रसिद्धिं हिशब्देन द्योतयन्हेतुमाह—समस्तभूतेष्विति । तत्तदभिमानिदेवतासहितेष्वपि समस्तभूतेषु अयमात्मा सदा समो हि

यस्मात्तस्मादजरोऽमरोऽभयो नित्यशुद्ध इत्यर्थः । तथाच शास्त्रं 'यः सर्वेषु भूतेषु तिष्ठन्सर्वेभ्यो भूतेभ्योन्तरो यं सर्वाणि भूतानि न विदुर्यस्य सर्वाणि भूतानि शरीरं यः सर्वाणि भूतान्यन्तरो यमयत्येष त आत्मान्तर्याम्यमृत' इति । 'समं सर्वेषु भूतेषु तिष्ठन्तं परमेश्वरम् । विनश्यत्स्वविनश्यन्तं यः पश्यति स पश्यति' । 'न लिप्स्यते लोकदुःखेन बाह्य' इत्यादि ॥ ४७ ॥

किंच दृश्यस्य बाधितत्वादपि न तत्कृतदोषसंबन्ध आत्मनः संभाव्यते । नहि मिथ्यार्थेन सत्यं वस्तु संसृज्यते । कथं बाधितत्वमिति चेत्प्रतिपन्नोपाधौ निषिध्यमानत्वाद्रज्जुसर्पादिवदित्यभिप्रेत्याह—

**अमूर्तमूर्तानि च कर्मवासना दृशिस्वरूपस्य बहिः  
प्रकल्पिताः । अविद्यया ह्यात्मनि मूढदृष्टिभिरपोह्य  
नेतीत्यवशेषितो दृशि ॥ ४८ ॥**

अमूर्तेति ॥ अमूर्तं च मूर्तानि च अमूर्तमूर्तानि पञ्चमहाभूतात्मकानि स्थूलानि 'द्वे वाव ब्रह्मणो रूपे मूर्तं चैवामूर्तं चे'ति श्रुतौ दृशिस्वरूपस्य ब्रह्मणः संबन्धीनि श्रुतानि । च अपरं कर्मवासनाश्रयं लिङ्गमिति यावत् । तदपि 'तस्य हैतस्य पुरुषस्य रूपं यथा महारजनं वास' इत्यत्रोक्तं, एतत्सर्वं सकारणं मूढबुद्धिभिरविद्यया मोहरूपया आत्मनि दृशिस्वरूपे प्रत्यगात्मनि ब्रह्मणि प्रकल्पितं, वासनाप्रकल्पिताऽमूर्तमूर्तानि प्रकल्पितानीति योजना । हि यस्मादविद्ययाध्यस्तमात्मनि सप्रपञ्चत्वं तस्मान्नेतिनेतीति वीप्सया तत्सर्वमात्मनो बहिरपोह्यात्मविशेषणतारूपं बाधित्वा केवलं दृशिश्चिन्मात्र एवावशेषितः 'सत्यस्य सत्यम्' इति श्रुत्येति योजना । 'यदा प्रकल्पिता' इति विसर्गान्तपाठस्तदैवं योजना—अविद्यया मूढदृष्टिभिरात्मनि प्रत्यग्रूपे

प्रकल्पिता आरोपिताः कर्मवासना अमूर्तमूर्तानि च भूतानि दृशि-  
स्वरूपस्य प्रत्यक्स्वरूपस्य ब्रह्मणो वहिर्नेतिनेतीत्यपोह्य दृशिरेवावशे-  
पितो निषेधावाधभूतः श्रुत्या हि यस्मात्तस्मान्नास्त्यात्मनि दोषसंसर्ग  
इति ॥ ४८ ॥

स्थूलसूक्ष्मप्रपञ्चस्य श्रुत्या वाधमुक्त्वा दृश्यत्वादिति युक्त्यापि  
वाधमाह—

प्रबोधरूपं मनसोऽर्थयोगजं स्मृतौ च सुप्तस्य  
च दृश्यतोऽर्थवत् । तथैव देहप्रतिमानतः पृथग्दृशेः  
शरीरं च मनश्च दृश्यतः ॥ ४९ ॥

प्रबोधेति ॥ अर्थयोगाद्विषयसंबन्धाज्जातं मनसः प्रबोधरूपं  
विषयाकारवृत्तिरूपं यत्तत्स्मृतौ स्मृत्यवस्थायां सुप्तस्य पुंसः स्वप्नाव-  
स्थायां चार्थवदार्थाकारमेव दृश्यते । तद्यथा स्वप्नस्मृत्योरर्थाभावेऽप्यर्था-  
कारं दृश्यमानमात्मनः पृथगेव नात्मविशेषणं तद्दृश्यत्वात्तथैव  
दृश्यतो दृश्यत्वहेतोः शरीरं मनश्च देहप्रतिमानतो देहप्रतिमानं च  
तसेः सार्धविभक्तिकत्वाङ्गीकारात्प्रथमार्थः स इह गृह्यते । देहद्वय  
वासनारूपं च दृशेरात्मनः पृथक् न दृशिविशेषणमिति योजना ।  
अत आत्मन्येव दृश्यस्यात्मनि निषेधान्मिथ्यात्वं शुक्तिरूप्यादिवत्सि-  
द्धमिति भावः ॥ ४९ ॥

ननु श्रुत्या यद्यध्यस्तनिषेधेनात्मा प्रतिपाद्यते तदा निवृत्तसंसार-  
त्वविशेषयोगाद्विक्रियावत्त्वेनानित्यत्वादिदोषप्रसङ्ग इति चेन्नत्याह—

स्वभावशुद्धे गगने घनादिके मलेऽप्याते सति  
चाविशेषता । यथाच तद्वच्छ्रुतिवारितद्वये सदा-  
ऽविशेषो गगनोपसे दृशौ ॥ ५० ॥



स्वभावेति ॥ यथा स्वभावशुद्धे शुद्धस्वभावे गगने अधिष्ठाने घनादिके मले सति तस्मिन्नपयाते वाऽविशेषता न विशेषः कश्चिदस्ति । अविक्रियमेव सदा गगनमित्यर्थः । तद्वद्दृशावात्मन्यधिष्ठाने गगनोपमे स्वभावशुद्धे श्रुत्या वारितं वाधितं द्वयं यस्मिंस्तस्मिन्सदैवाविशेषः कूटस्थतेति योजना । तथा संसारनिवृत्तेर्मिथ्यार्थप्रतियोगिकाया अधिष्ठानदृगात्मव्यतिरेकेणानिरूपणान्न कोऽपि विशेषइति भावः ॥५०॥

इति चतुर्दशं स्वप्नस्मृतिप्रकरणम् ॥ १४ ॥

### नान्यदन्यत्प्रकरणम् १५

ननु स्वभावशुद्ध आत्मा तथासति साधनवैयर्थ्यात्किंतु संसारि-  
स्वभाव एव सन् ज्ञानध्यानादिसाधनानुष्ठानेन स्वभावशुद्धब्रह्मस्वरूपो  
भविष्यतीति केचिदेकदेशीयाः प्रतिपेदिरे तन्न श्रद्धेयं मुमुक्षुभि-  
स्तस्य श्रुतियुक्तिवाधितत्वादित्याह—

नान्यदन्यद्भवेद्यस्मान्नान्यत्किंचिद्विचिन्तयेत् ।

अन्यस्यान्यत्वभावे हि नाशस्तस्य ध्रुवो भवेत् ॥ १ ॥

नान्यदिति ॥ जीवब्रह्मणोरत्यन्तं भेद इष्यते किंवा भेदाभेदौ ।  
नान्त्यौ विरुद्धस्वभावतया ब्रह्माहमित्येकरूपध्यानज्ञानयोरसंभवात्तदसं-  
भवे चासंसारिब्रह्मभावफलानिष्पत्तेरिति मनसि निधायान्न दोषमाह—  
नान्यदन्यद्भवेद्यस्मादिति । यस्मादन्यजीवरूपं स्थितं सदन्यद्ब्रह्म न  
भवेत्तद्रूपस्थितिविरोधात् । तथा तदेव ब्रह्मणोऽन्यजीवरूपं वस्तु नष्टं  
सदन्यद्ब्रह्म न भवेत्तद्वत्त्वादेव तस्य ब्रह्मभावं प्राप्तिरभावादिति योजना ।  
'ब्रह्मैव सन्ब्रह्माप्येती'ति श्रुतिविरोधः स्फुट एवेति नात्रोदाहृतः  
यस्मादेवं श्रुतियुक्तिविरुद्धमिदं मतं तस्मात्किंचिदीपन्मात्रमप्यन्यद्ब्र-

ह्येति न विचिन्तयेन्मुमुक्षुरिति शेषः । किं त्वहमेव ब्रह्म ब्रह्मैवाहमिति भेदोपमर्दनैकरूपमेवात्मवस्तु चिन्तयेदित्यर्थः । नन्वन्यस्याप्यन्यात्मता दृष्टा साधनविशेषसाध्या यथौषधविशेषयोगात्ताम्रादेरपि सुवर्णात्मता तद्वदिहापि स्यादित्याशङ्क्याह—अन्यस्येति । जीवस्य स्वविरुद्धस्वभावस्यान्यब्रह्मण्येकीभावे तत्तायोगोलकप्रविष्टोदकविन्दुवत्तस्य नाशो ध्रुवो भवेत् । तथाच न ब्रह्मभावः पुरुषार्थः किंत्वनर्थार्थः स्यादित्यर्थः । दृष्टान्तोऽसंप्रतिपन्नो वस्त्ररूपाभिभावकनील्यादिवत्, रसविशेषस्य ताम्ररूपाभिभावकमात्रत्वात्कालान्तरे सुवर्णाकारतापगमदर्शनाच्च ताम्रादेस्ततश्च भ्रममात्रं तदित्यभिप्रायः ॥ १ ॥

ननु यद्येवमन्यत्र ध्येयं स्वात्मनि च ध्यानं न संभवत्येकस्मिन्धातृध्येयभावायोगात्कथं तर्हि निदिध्यासनविधिरिति चेदन्यथैवोपपत्तेर्न तदर्थं भेद आस्थेय इत्याह—

स्मरतो दृश्यते दृष्टं पटे चित्रमिवार्पितम् ।

यत्र येन च तौ ज्ञेयौ सत्त्वक्षेत्रज्ञसंज्ञकौ ॥ २ ॥

स्मरत इति ॥ दृष्टं नीलपीतादि स्मरतः पुंसो यत्रान्तःकरणे तद्वासनारूपं पटेऽर्पितं चित्रमिव दृश्यते येन च चैतन्यात्मना दृश्यते उपलभ्यते तौ सत्त्वक्षेत्रज्ञसंज्ञकौ यत्र दृश्यते तत्सत्त्वं येन दृश्यते स क्षेत्रज्ञ इत्यर्थः । तथाचात्मा निदिध्यासितव्य इति विधिना नैरन्तर्येण त्वंपदार्थविवेकसंपादनमेव कर्तव्यतयोच्यते विविक्तत्वमर्थस्यैव ब्रह्मत्वादहंब्रह्मास्मीत्यपरोक्षानुभवसंभवात्संसारनिवृत्तिफलसिद्धिः । अन्यभावनायां तु प्रागुक्तन्यायेनान्यस्यान्यात्मतायोगात्संसारनिवृत्तेर्निष्फलो विधिः स्यादिति भावः ॥ २ ॥

अन्तःकरणस्याप्रत्यक्षत्वात्कथं स्मृत्यवस्थायां तस्मिन्नीलपीताद्युप-  
लम्भ इत्यत आह—

फलान्तं चानुभूतं यद्युतं कर्त्रादिकारकैः ।

सूर्यमाणं हि कर्मस्थं पूर्वं कर्मैव तच्चितः ॥ ३ ॥

फलान्तमिति ॥ फलान्तं सुखादिफलावसानं कर्त्रादिकारकैर्युतं  
यद्वैतं पूर्वमनुभूतं तदिदानीं सूर्यमाणं कर्मस्थं दृश्यनिष्ठं दृश्यते न  
द्रष्टुनिष्ठम् । हि यस्मात्तस्मात्पूर्वमपि तत्सूर्यमाणस्याधिकरणमन्तःकरणं  
चित् आत्मनः कर्मैव दृश्यमेवेत्यर्थः ॥ अयंभावः—पूर्वानुभूतविष-  
याकारा हि वृत्तिरन्तःकरणपरिणामात्मिका स्मृतिरित्युच्यते । तस्यां हि  
विषयो भासमानः साश्रयो भासते । नहि तदा साक्षिणानुभूय-  
मानस्य विषयस्य बहिराश्रयेऽवस्थानमस्ति । तथाचेदं स्मरामीति परा-  
मर्शयोग्यतया दृश्यस्थतयानुभवस्यावश्यंभावात्तदा चित्तमेव सूर्य-  
माणाधिकरणतया दृश्यत इति सिद्धमन्तःकरणस्य साक्षिप्रत्यक्षत्व-  
मिति ॥ ३ ॥

आत्मैव द्रष्टा दृश्यं चेति भाट्टा मेनिरेऽतः स्वगतमेव वासनारूप-  
मात्मा पश्यतीतीदं स्मरामीत्यनुभवस्यान्यथासिद्धत्वान्नान्तःकरणस्य  
साक्षिप्रत्यक्षतेत्याशङ्क्याह—

द्रष्टुश्चान्यद्भवेद्दृश्यं दृश्यत्वाद्वदवत्सदा ।

दृश्याद्रष्टा सजातीयो न धीवत्साक्षितान्यथा ॥ ४ ॥

द्रष्टुश्चेति ॥ विमतं दृश्यं द्रष्टुरत्यन्तं भिन्नं दृश्यत्वाद्वदवदित्युक्ते  
द्रष्टृदृश्ययोर्भेदेषु परिणामत्वेन साजात्यसंभवाद्द्रष्टुः सजातीयमेतद्दृश्य-  
मित्याशङ्क्याह—दृश्यादिति । द्रष्टा सदैव दृश्यासजातीयो दृश्यांश-  
स्याचेतनत्वादात्मत्वानुपपत्तेरित्यर्थः । विपक्षे दोषमाह—न धीवदिति ।



अन्यथा द्रष्टृदृश्ययोरसजातीयत्वानङ्गीकारे द्रष्टुः परिणामित्वाद्धीवत्साक्षिता आत्मनो न स्यादित्यर्थः ॥ ४ ॥

ननु भवत्येवात्मा साक्षी तस्य ब्राह्मण्यादिजातिमत्तया सविशेषत्वात्कर्माधिकारित्वेन परिणामित्वोपपत्तेरित्याशङ्क्याह—

**स्वात्मबुद्धिमपेक्ष्यासौ विधीनां स्वात्प्रयोजकः ।**

**जात्यादिः शववत्तेन तद्वन्नानात्मतान्यथा ॥ ५ ॥**

स्वात्मेति ॥ असौ जात्यादिर्ब्राह्मणत्वादिः । आदिशब्दाद्वयोवस्थादि गृह्यते । स्वात्मबुद्धिं स्वस्मिन्नात्मीयाभिमानलक्षणां मिथ्यादृष्टिमपेक्ष्य विधीनां प्रयोजकः प्रवर्तकः स्यान्नान्यथा । यथा शव उत्क्रान्तप्राणो देहो मम माता मम पिता वेत्यध्यासानुसारेण संस्कारप्रयोजको दृश्यते तदभावे न दृश्यत इति योजना । तेन हेतुना तद्वच्छववदेव जात्यादिरात्मधर्मो न भवतीत्यर्थः । अन्यथा जात्यादिमत्त्वेत्वात्मनो घटादिवदनात्मता प्रसज्येतेति योजनीयम् । तस्मात्साक्ष्येवात्मा न कर्माधिकारितया परिणामीति भावः ॥ ५ ॥

ननु नाध्यासनिबन्धनं कर्तृत्वं विदुषोऽपि मोक्षाय क्रियानुष्ठानादिति चेन्नेत्याह—

**न प्रियाप्रिय इत्युक्तेर्नादेहत्वं क्रियाफलम् ।**

**देहयोगः क्रियाहेतुस्तस्माद्विद्वान्क्रियास्त्यजेत् ॥ ६ ॥**

न प्रियेति ॥ अदेहत्वमशरीरत्वं हि मोक्षस्तत्र क्रियाफलं तु मुखदुःखे प्रसिद्धे । ते तु नाशरीरस्य दृष्टे श्रुते वा । ‘अशरीरं वाव सन्तं न प्रियाप्रिये स्पृशत’ इत्युक्तेः श्रुत्यैवमुक्तत्वादित्यर्थः । क्रिया हेतुर्यस्य सः क्रियाहेतुर्देहयोगः, क्रियया देहसंबन्ध एव साध्यो न मोक्ष इत्यर्थः । यस्मादेवं तस्माद्विद्वान् कर्मसाध्या मुक्तिः किंतु

ज्ञानैकसाध्येति जानन् क्रियाः सर्वाणि साहंकाराणि कर्माणि त्यजेत्,  
संन्यस्य श्रवणादिनिष्ठो भवेदित्यर्थः ॥ ६ ॥

ननु सर्वेषां कर्मणामात्मकर्तव्यत्वप्रतीतेर्न विद्वान्क्रियास्त्यक्तुं  
शक्त्यादिति चेन्नेत्याह—

कर्मस्वात्मा स्वतन्त्रश्चेन्निवृत्तं च तथेष्यताम् ।

अदेहत्वे फलेऽकार्ये ज्ञाते कुर्यात्कथं क्रियाः ॥ ७ ॥

कर्मस्थिति ॥ आत्मा चेत्कर्मसु स्वतन्त्रः कर्ता तर्हि निवृत्तं च  
कर्मत्यागरूपं च तथेष्यताम् । यथा रागादिमान् प्रवृत्तिलक्षणे  
कर्मणि स्वतन्त्रस्तथा विशुद्धसत्त्वो वीतरागस्तत्त्यागेऽपि स्वतन्त्र इष्यतां,  
कर्मसाध्यफलाभिलाषाभावे कर्मत्यागस्यार्थप्राप्तत्वादित्यर्थः । एतदेव  
स्पष्टयति—अदेहत्व इति । देहसंबन्धशून्ये फले मोक्षलक्षणे  
अकार्ये केनापि कर्मणाऽसाध्ये शास्त्रादिना ज्ञाते सति क्रियाः कथं  
कुर्यान्न कुर्यादेव, ताभिः प्रयोजनाभावादित्यर्थः ॥ ७ ॥

किं क्रियापरित्यागमात्रेणाकार्यं विदेहकैवल्यं प्राप्यते नेत्याह—

जात्यादीन्संपरित्यज्य निमित्तं कर्मणां बुधः ।

कर्म हेतुविरुद्धं यत्स्वरूपं शास्त्रतः स्मरेत् ॥ ८ ॥

जात्यादीनिति ॥ बुधः पण्डितो बुद्धिमान् कर्मणां निमित्तनू-  
ताज्जात्यादीन्संपरित्यज्य जात्याद्यभिमानं परित्यज्य यत्स्वरूपं कर्म  
हेतुविरुद्धं कर्म निमित्तोपमर्दकं शुद्धात्मस्वरूपं तच्छास्त्रतो यथा  
शास्त्रोक्तं तथा स्मरेत्, अनुचिन्तयेदित्यर्थः ॥ ८ ॥

शास्त्रमेवोदाहरन्सर्तव्यमात्मरूपं विशदयति—

आत्मैकः सर्वभूतेषु तानि तस्मिंश्च खे यथा ।

पर्यगाद्योमवत्सर्वं शुक्रं दीप्तिमदिष्यते ॥ ९ ॥

आत्मैक इत्यादिना ॥ 'यस्तु सर्वाणि भूतान्यात्मन्येवानुप-  
 श्यति । सर्वभूतेषु चात्मानं ततो न विजुगुप्सत' इति मन्त्रार्थः  
 पूर्वार्धेनोच्यते । 'स पर्यगाच्छुक्रमकायमव्रणमस्त्राविरं शुद्धमपापविद्ध'  
 मिति मन्त्रार्थं सार्धश्लोकेनाह—पर्यगादिति । एपाक्षरयोजना । सर्व-  
 भूतेष्वहमेक एवात्मा न चेतनभेदोऽस्ति । तर्हि किं भूतान्यधिकरण-  
 मात्मनो नेत्याह—तानीति । तानि च भूतानि तस्मिन्नात्मन्येवा-  
 ध्यस्तानि न ततः पृथग्वर्तन्ते । तथाच स्वाध्यस्तसकलविकारानुस्यू-  
 तसत्तास्फूर्तिरूपो विकारोपमर्देनानुसंधेय इत्यर्थः । स्वे यथेति ।  
 अन्तःसुषिररूपेण बहिरवकाशरूपेण वर्तमाने आकाशे यथा भूतसं-  
 वन्धस्तथेत्यर्थः । पर्यगादात्मा व्योमवत्स्वसत्तामात्रेण परि समन्ताद्  
 गाढतवान् । सर्वमशेषमात्मना न किञ्चिदव्याप्तमस्तीत्यर्थः । तथाच  
 ब्राह्मणं 'नैनेन किञ्चनानावृतं नैनेन किञ्चनासंवृत'मिति । शुक्रमिति  
 मन्त्रपदं तस्य व्याख्यानं दीप्तिमदिति । प्रकाशस्वभावं शुद्धं तदात्म-  
 स्वरूपमिष्यत इत्यर्थः ॥ ९ ॥

‘अव्रणमस्त्राविरं’ इति पदयोरर्थमाह—

व्रणस्त्रायोरभावेन स्थूलं देहं निवारयेत् ।

शुद्धापापतयालेपं लिङ्गं चाकायमित्युत ॥ १० ॥

व्रणेति ॥ क्षतशिराज्जालनरासेन स्थूलदेहात्मत्वमात्मनोपोह्य-  
 त्यर्थः । 'शुद्धमपापविद्ध'मित्यनयोरर्थमाह—शुद्धेति । शुद्धं रागा-  
 दिदोषहीनमत एवापापं पुण्यपापहीनं तस्मात्कारणाभावादेव सुखदुः-  
 खादितदनुभवसंस्कारलेपहीनमित्यर्थः । अकायमिति मन्त्रपदेन  
 सूक्ष्मदेहात्मता निरसनीयेत्याह—लिङ्गमिति । निवारयेदिति सर्व-  
 त्रानुपङ्गः । स्थूलसूक्ष्मदेहतत्कार्यतद्वासनाभ्यो व्यावृत्तः सम एको-  
 ऽपरिच्छिन्न आत्मेति सदा चिन्तयेदित्यर्थः ॥ १० ॥



य एवं यथोक्तमात्मानं वेत्ति. स ब्रह्मविदामुत्तम इत्याह—

वासुदेवो यथाश्चत्थे स्वदेहे चाब्रवीत्समम् ।

तद्वद्वेत्ति य आत्मानं समं स ब्रह्मवित्तमः ॥ ११ ॥

वासुदेव इति ॥ वासुदेवो भगवान्कृष्णोऽश्चत्थे निकृष्टोपाधौ स्वदेहे चाविर्भूतविज्ञानैश्वर्यशक्तिमदात्माधिष्ठिते उत्कृष्टोपाधौ च यथा सममविशिष्टमात्मानमब्रवीत् 'अश्चत्थः सर्ववृक्षाणा'मिति, 'वृष्णीनां वासुदेवोऽस्मी'ति च, तद्वच्च आत्मानं सममुपाधिकृतवैषम्या-पोहेनैकरूपं वेत्ति सोऽतिशयेन ब्रह्मविदित्यर्थः ॥ ११ ॥

वासुदेवस्य युक्तं सर्वत्र समात्मदर्शनं तस्योपाधिषु ममाहंकारर-हितत्वान्नतु मुमुक्षोस्तस्य तद्वैपरीत्यादित्यत आह—

यथा ह्यन्यशरीरेषु ममाहन्ता न चेप्यते ।

अस्मिंश्चापि तथा देहे धीसाक्षित्वाविशेषतः ॥ १२ ॥

यथा हीति ॥ अन्यशरीरेषु बहिर्दृश्यमानेषु देहेषु यथा ममाहन्ता ममाहमोभावो न चेप्यते तस्य दृश्यत्वेनानात्मत्वनिश्चयात्तथाऽस्मिंश्चापि स्वत्वाभिमतं देहे ममाहन्ता नेप्यते । कुतः । धीसाक्षित्वावि-शेषतः, उभयत्र देहाकारपरिणतबुद्धिसाक्षित्वाविशेषादित्यर्थः । तथाचात्मतत्त्वालोचनायामहंकारादेरनवसरत्वाद्वासुदेववत्समात्मदर्शनं युक्तमेवेति भावः ॥ १२ ॥

रागद्वेषभयोपलम्भान्नास्ति मुमुक्षोरभिमानाभाव इति चेन्नेत्याह—

रूपसंस्कारतुल्याधी रागद्वेषौ भयं च यत् ।

गृह्यते धीश्रयं तस्माज्ज्ञाता शुद्धोऽभयः सदा ॥ १३ ॥

रूपेति ॥ नीलादिरूपसंस्कारेण तुल्यः समान आधिः आश्रयो ययोस्तौ रागद्वेषौ रूपसंस्कारतुल्याधी यच्च भयं तदपि तत्समाना-

श्रयमिति । संस्कारो नाम स्वाश्रयस्य प्रागुद्भूतावस्थासमानावस्थान्तरापादकोऽतीन्द्रियो धर्मः । ततश्चायमर्थः—रूपाद्याकारपरिणतान्तःकरणे हि रूपादिसंस्कारः पुनरपि रूपाद्याकारपरिणामहेतुर्विद्यते । तत्रैव च रागद्वेषौ रूपादिदर्शननिमित्तौ । तन्निमित्तकं च भयं तत्रैव । 'कामः संकल्पो विचिकित्सा श्रद्धाश्रद्धा धृतिरधृतिर्हार्दीर्घीर्भीरित्येतत्सर्वमन एवे'ति श्रुतेः । यस्माद्धीश्रयं बुद्धिसंश्रयमेव रागद्वेषौ भयं चेति त्रयमात्मना गृह्यते नात्मसंश्रयं तस्माज्ज्ञाता शुद्धो रागादिरहितोऽभयश्च सदेति ॥ १३ ॥

ननु सदा शुद्ध आत्मा किंतु 'यथाकतुरसिल्लोके पुरुषो भवति तथेतः प्रेत्य भवति' इति श्रुतेः 'यं यं वापि स्मरन्भावं त्यजत्यन्ते कलेवरम् । तं तमेवैति कौन्तेय सदा तद्भावभावित' इति स्मृतेश्च पूर्वमशुद्धोऽपि पुरुषो ब्रह्मभावनया शुद्धः पश्चाद्ब्रह्म भविष्यतीत्याशङ्क्याह—

यन्मनास्तन्मयोऽन्यत्वे नात्मत्वासौ क्रियात्मनि ।

आत्मत्वे चानपेक्षत्वात्सापेक्षं हि न तत्स्वयम् ॥ १४ ॥

यन्मना इति ॥ यस्मिन्ध्येये देवादौ मनो यस्य स यन्मना ध्यायी पुरुषः स तन्मयो ध्येयदेवादिमयो भवति । ध्यातृध्येययोरन्यत्वे सति ध्यानक्रियायास्तत्रार्थवत्त्वसंभवादित्यर्थः । न पुनरात्मत्वासौ आत्मस्वरूपावस्थानप्राप्त्यर्थमात्मनि क्रिया ध्यानादिरूपापेक्ष्यत इत्यर्थः । तत्र हेतुः—आत्मत्वेति । मोक्षरूपस्य ब्रह्मण आत्मत्वे सति तस्य चतुर्विधक्रियाफलविलक्षणत्वात्क्रियाया अनपेक्षत्वादित्यर्थः । मोहमात्रव्यवधानाच्चात्र न क्रियापेक्षेति चकारार्थः । विपक्षे दोषमाह—सापेक्षं हीति । यदि क्रियासापेक्षं कैवल्यं भवेत्तर्हि तत्स्वयमात्मरूपं

न स्यात् । क्रियासाध्यस्यानात्मत्वादनित्यत्वाच्चेत्यर्थः । तस्मात्सदा शुद्ध एवात्मा तस्मिन्नशुद्ध्याभासो मिथ्याध्यास इति भावः ॥ १४ ॥

विभागादिमलाभावाच्चिदेकरसत्वाच्चात्मा सदाशुद्ध एवाभ्युपेय इत्याह—

स्वमिवैकरसा जसिरविभक्ताजराऽमला ।

चक्षुराद्युपधानात्सा विपरीता विभाव्यते ॥ १५ ॥

स्वमिवेति ॥ यद्येवंस्वभावैषा जसिस्तर्हि तस्यां जन्मविनाशभेद-  
प्रतिभासाः कथमित्याशङ्क्य चक्षुराद्युपाधिसंसर्गदोषादित्याह—चक्षु-  
रादीति ॥ १५ ॥

आत्मनः प्रतिपादितममलत्वं विशदयति—

दृश्यत्वादहमित्येपो नात्मधर्मो घटादिवत् ।

तथान्ये प्रत्यया ज्ञेया दोषाश्चात्माऽमलो ह्यतः ॥ १६ ॥

दृश्यत्वादिति ॥ अहमित्येपोऽहमिति प्रत्ययो नात्मधर्मो नात्म-  
निष्ठो दृश्यत्वादघटादिवत्तथान्येऽपि प्रत्ययाः परिणामा दोषाः दोषरूपा  
रागद्वेषादयोऽनात्मधर्मा ज्ञेयाः । हि यस्मादत आत्माऽमलो हि निर्मल  
एवेत्यर्थः ॥ १६ ॥

अहंकारादीनामात्मधर्मत्वाभावेऽपि नात्मनो विशुद्धिः सिध्यति  
विकारित्वात्परिच्छिन्नत्वाच्चेत्याशङ्क्याह—

सर्वप्रत्ययसाक्षित्वादविकारी च सर्वगः ।

विक्रियेत यदि द्रष्टा बुद्ध्यादीवाल्पविद्भवेत् ॥ १७ ॥

सर्वप्रत्ययेति ॥ विपक्षे दोषमाह—विक्रियेतेति । विक्रियेत  
परिच्छिन्नो वा यद्यात्मा तदाल्पविद्विषयमात्रावभासको भवेद्बुद्ध्या-  
दिवद्बुद्धिचित्तमनोवदित्यक्षरार्थः । बुद्ध्यादिशब्देन तद्गताभासो



लक्ष्यते अन्यथा स्वरूपतो चेतनत्वाद्वेदनयोगवत्त्वेनाल्पवित्त्ववचन-  
मनुपपन्नं स्यात्तत्र बुद्धेः साभासाया विषयावभासनमात्रे उपक्षीणपरि-  
णामाया यथापूर्वापरानुभूतितदवस्था तत्प्रचारानुसंधानाभावो विक्रि-  
यावत्त्वात्तथा द्रष्टुरपि विक्रियावत्त्वेऽनुसंधानाभावप्रसङ्गात्सर्वव्यवहार-  
विलोपप्रसङ्ग इति भावः ॥ १७ ॥

द्रष्टुरात्मनोऽपि बुद्धिवदल्पवित्त्वमेव ज्ञानस्य साधनाधीनस्योत्पत्ति-  
विनाशवत्त्वादिति चेन्नेत्याह—

न दृष्टिर्लुप्यते द्रष्टुश्चक्षुरादेर्यथैव तत् ।

नहि द्रष्टुरिति ब्रुक्तं तस्माद्द्रष्टा सदैकदृक् ॥ १८ ॥

न दृष्टिरिति ॥ यथैव चक्षुरादिद्वारकदृष्टिर्लुप्यते परिणामित्वात्-  
था द्रष्टुरात्मनो दृष्टिर्लुप्यते अपरिणाम्यात्मस्वरूपत्वात्तस्या इत्यर्थः ।  
तद्दृष्टेर्नित्यत्वं 'नहि द्रष्टुर्दृष्टेर्विपरिलोपो विद्यतेऽविनाशित्वा'दिति हि  
श्रुत्योक्तमित्यर्थः । यस्मात्प्रमाणसिद्धमिदं तस्मादित्यर्थः । सदैकदृक्  
एकरूपदृष्टिस्वभाव इत्यर्थः । 'सदैकभुगि'तिपाठे भुङ्क्ते पश्यतीति  
मुक् साक्षीत्यर्थः ॥ १८ ॥

यस्मादेवमात्मा शुद्धस्वभावोऽपि सन्नृणाधिसंवन्धादन्यथा प्रतीयते  
तस्मादात्मानं ब्रह्मत्वेन प्रतिपत्तुं पदार्थविवेकं कुर्यान्मुमुक्षुरित्याह—

संघातो वास्मि भूतानां करणानां तथैव च ।

व्यस्तं वान्यतमो वास्मि को वास्मीति विचारयेत् १९

संघातो वेति ॥ अयमर्थः—अहमिति तावदात्मावभासते ।  
स भासमानोऽहं मनुष्यः कृशः स्थूल इत्यादौ भूतसंघातात्मकदेहरूपः  
स्फुरति । तदिदमुच्यते संघातो वास्मि भूतानामिति । तथाहं  
द्रष्टा श्रोता रसयिता काणो बंधिर इति करणेज्वप्यहमुल्लेखो

दृश्यते अन्तःकरणसंघातो बाहमिति । तत्रापि पृथक्पृथगेवाहं-  
कारदर्शनाद्यस्तमेकैकं चेन्द्रियमहमसि । अथवैकस्मिन्देहेऽनेकात्मत्वे  
कदाचिद्वैमत्यसंभवाद्वोगव्यवस्थानुपपत्तेरन्यतमो वासीन्द्रियसंघाताद-  
न्यो वा तदधिष्ठातासि । यद्यन्यतमस्तर्हि स को वान्तःकरणप्राणाद्यन्य-  
तमः किं वा तत्साक्षी तद्विलक्षणस्वभाव इति विचारयेत् ॥ १९ ॥

विचारफलं पदार्थविवेकं कथयति—

व्यस्तं नाहं समस्तं वा भूतमिन्द्रियमेव वा ।

ज्ञेयत्वात्करणत्वाच्च ज्ञातान्योऽस्माद्वटादिवत् ॥ २० ॥

व्यस्तं नाहमिति ॥ भूतं चेन्द्रियं वा समस्तं व्यस्तं वा नाहमसि  
ज्ञेयत्वादचेतनत्वाद्वटादिवत्, करणत्वात्कुठारादिवदिति यथायोगं  
योज्यम् । तस्माज्ज्ञाता चेतनोऽन्योऽन्तःकरणप्राणादिभ्योऽप्यचेतनेभ्य  
इति द्रष्टृदृश्यान्वयव्यतिरेकालोचनेन विवेकः कार्य इत्यर्थः ॥ २० ॥

इदानीं साक्षिसाक्ष्यान्वयव्यतिरेकालोचनेनावस्थात्रयविवेकद्वारा  
तत्साक्षिणस्तुरीयस्याधिगमप्रकारमाह—

आत्माग्नेरिन्धना बुद्धिरविद्याकामकर्मभिः ।

दीपिता प्रज्वलत्येषा द्वारैः श्रोत्रादिभिः सदा ॥ २१ ॥

आत्माग्नेरित्यादिना ॥ तत्रैवं सतीत्यतः प्राक्तनैः श्लोकैः । आत्मै-  
वाग्निस्तप्तेन्धना इध्यते प्रकाश्यते व्यवहारयोग्यः क्रियते अनयेती-  
न्धना बुद्धिः आत्मचैतन्यस्य विशेषाकारतयाभिव्यक्तिकारणभूतेत्यर्थः ।  
साविद्याकामकर्मभिर्दीपिता उत्तेजिता वायुनेवाग्निस्थमिन्धनमाध्माता  
सती प्रज्वलति चैतन्यग्रस्ततया प्रकाशमाना जायतेऽभिव्यक्ताग्निना  
दह्यमानमिन्धनमिवेत्यर्थः । गवाक्षेभ्यो निःसृतदीर्घप्रभान्यायेन  
श्रोत्रादिभिर्द्वारैर्निःसृता सती सदा प्रज्वलत्येपेति योजना । अत्राग्नी-

न्धनादिरूपकनिर्देशप्रयोजनं व्यवहारकाले विषयग्रहणस्य होमत्वभावना तत्फलं च विषये सक्तिनिवृत्तिरिति द्रष्टव्यम् ॥ २१ ॥

एवंविधबुद्ध्यवस्था जागरणं तस्यामात्मा स्थूलपदार्थभुगमवतीत्याह—

दक्षिणाक्षिग्रधानेषु यदा बुद्धिर्विचेष्टते ।

विषयैर्हविषा दीप्ता ह्यात्माग्निः स्थूलभुक्तदा ॥ २२ ॥

दक्षिणाक्षीति ॥ दक्षिणस्याङ्गस्य पुरुषे श्रेष्ठत्वप्रसिद्धेरिदं विशेषणम् । दक्षिणमक्षि प्रधानं मुख्यं येषामिन्द्रियाणां तेषु बुद्धिर्यदा विचेष्टते व्यापारवती भवति हविःस्थानीयैर्विषयैर्दीप्ता विषयं व्याप्य तदाकारेण दीप्यमाना सतीति यावत् । तदात्माग्निः स्थूलभुक् स्थूलविषयाणां भोक्ता जागर्तीत्युच्यत इत्यर्थः ॥ २२ ॥

रूपकनिरूपणफलं स्पष्टयति—

हूयन्ते तु हवींपीति रूपादिग्रहणे स्मरन् ।

अरागद्वेष आत्माग्नौ जाग्रदोपैर्न लिप्यते ॥ २३ ॥

हूयन्त इति ॥ रूपादिग्रहणे विषयग्रहणसमये अरागद्वेषः शोभनाशोभनाध्यासेन रागद्वेषावकुर्वन् हवींपीमान्यात्माग्नौ हूयन्त इति स्मरन्ध्यायन्नात्मा जाग्रदोपैर्विषयोपलब्धिनिबन्धनैः पुण्यापुण्यलक्षणैर्न लिप्यते न संश्लिष्यत इत्यर्थः ॥ २३ ॥

इदानीं समावस्थामाह—

मानसे तु गृहे व्यक्तः सोऽविद्याकर्मवासनाम् ।

पश्यंस्तेजस आत्मोक्तः स्वयंज्योतिः प्रकाशिता ॥ २४ ॥

मानसे त्विति ॥ मनसः परिणामोपाधिर्मानसं गृहं सः तत्राभिव्यक्त आत्माऽविद्याप्रयुक्तकर्मोद्भवा वासनाऽविद्याकर्मवासनेत्युच्यते



तां विषयाकारां पश्यंस्तैजस इत्युक्तो विद्वद्भिः । तेजसि वासनामये विषयेऽभिव्यक्त इति व्युत्पत्तेरित्यर्थः । तत्र भासमानकर्मसुखदुःखादीनां मनोमात्रत्वात्तस्य च दृश्यत्वेनैव तदावस्थानादात्मन उपाध्यन्तराभावे सति बाह्यस्य चादित्यादिज्योतिपस्तदानीमुपरमादात्मैव स्वयंज्योतिः सन्प्रकाशिता साक्षी भवतीत्यर्थः । तथाच श्रुतिः 'दृष्टैव पुण्यं च पापं चे'ति, 'अत्रायं पुरुषः स्वयंज्योतिर्भवती'ति च ॥ २४ ॥

मुपुत्तिमाह—

विषया वासना वापि चोद्यन्ते नैव कर्मभिः ।

यदा बुद्धौ तदा ज्ञेयः प्राज्ञ आत्मा ह्यनन्यदृक् ॥ २५ ॥

विषया इति ॥ यदा बुद्धावन्तःकरणे विषयाः स्थूलाः वासनाश्च सूक्ष्माः स्वप्नदृश्याश्च कर्मभिर्न चोद्यन्ते नोद्भूताः क्रियन्ते तदात्मा प्राज्ञो ज्ञेयस्तत्संज्ञकस्तदा भवतीत्यर्थः । प्राज्ञातिशयात्तदा प्राज्ञ इति व्युत्पत्तिमभिप्रेत्य विशिनष्टि—अनन्यदृगिति । अन्यदात्मव्यतिरिक्तं विषयं वासनां वा न पश्यतीत्यनन्यदृक्, अपरिच्छिन्नप्राज्ञ इत्यर्थः ॥ २५ ॥

एवमवस्थात्रयं तदवस्थं चात्मानं द्रष्टृदृश्यभावेन विविच्येदानीमभिमानिसहितावस्थात्रयसाक्षितया विश्वादित्रयापेक्षया तुरीयं प्रत्यक्षमात्मानं नित्यविज्ञप्तिस्वभावमुपलम्भयति—

मनोबुद्धीन्द्रियाणां या अवस्थाः कर्मचोदिताः ।

चैतन्येनैव भास्यन्ते रविणेव घटादयः ॥ २६ ॥

मनोबुद्धीति ॥ इन्द्रियाणामवस्था जागरणं । मनोवस्था स्वप्नः ।

बुद्ध्यवस्था कारणावस्था सा मुपुत्तिरिति विभागः । स्पष्टमन्यत् ॥ २६ ॥

ननु यद्यात्मा निर्विकार एव साक्षी कथं तर्हि बुद्ध्यादीनां कर्तृ-  
च्यते तत्राह—

तत्रैवंसति बुद्धीर्ज्ञ आत्मभासावभासयन् ।

कर्ता तासां यदर्थास्ता मूढैरेवाभिधीयते ॥ २७ ॥

तत्रैवंसतीति ॥ तत्र तस्मिन्नात्मनि एवंसति अवस्थात्रयेऽध्य-  
स्ते सावस्थाः बुद्धीः आत्मभासा स्वचैतन्याभासेनावभासयन् ज्ञ आत्मा  
तासां कर्तन्ति मूढैः शास्त्राचार्योपदेशरहितैरभिधीयते व्यपदिश्यते इति  
योजना । तथा व्यवहारप्रवृत्तौ निमित्तं सूचयन्बुद्धीर्विशिनष्टि—  
यदर्थास्ता इति । यस्यात्मनः सुखदुःखप्रतिभासार्थास्ता भासयन्निति  
कर्मोद्भासितबुद्ध्यवस्थानुगतः चिदाभासाविवेकादात्मा दर्शनकर्तृत्यु-  
च्यते मूढैरित्यर्थः ॥ २७ ॥

एवमज्ञाने तत्कार्यं च प्रतिविम्बितस्य चिदात्मनो ज्ञातृत्वमुपां-  
धिनिबन्धनं व्युत्पाद्य सर्वज्ञत्वं सर्वकर्तृत्वं च तस्यैव मायोपाधिप्रति-  
विम्बवशादिति व्युत्पादयति—

सर्वज्ञोऽप्यतएव स्वात्स्वेन भासावभासयन् ।

सर्वं सर्वक्रियाहेतोः सर्वकृत्त्वं तथात्मनः ॥ २८ ॥

सर्वज्ञोऽपीति ॥ अतएवेत्युक्तमेव विशदयति—स्वेनेति । स्वात्मा-  
श्रयविषयकमायाविवर्तं सर्वं स्वचैतन्येनादित्यप्रकाशवदविकृतेन भास-  
यन्सर्वज्ञ उच्यते न पुनः सर्वविषयज्ञानकर्तृत्वेनेत्यर्थः । तथा तद्वन्मा-  
यानिबन्धनमेवात्मनः सर्वकृत्त्वं सर्वकर्तृत्वम् । तदेवाह—सर्वक्रिया-  
हेतोरिति । संनिधिसत्तामात्रेण आमकवत्सर्वकारकप्रवृत्तिहेतुत्वादि-  
दिर्यः ॥ २८ ॥

तदेवमवस्थात्रयसाक्षितया विविक्तशुद्धचिद्रूपस्यात्मनः कार्यकारणा-  
त्मकमायोपाधिवशाज्ज्ञातृत्वकर्तृत्वसर्वज्ञत्वादिव्यवहारास्पदत्वं न स्व-  
भावत इत्युक्तमर्थमनूद्य किं तत्त्वाभाविकं विम्बतुल्यमात्मस्वरूपमि-  
त्यपेक्षायां तदाह—

सोपाधिश्चैवमात्मोक्तो निरुपाख्योऽनुपाधिकः ।

निष्कलो निर्गुणः शुद्धस्तं मनो वाक् नानुतः ॥२९॥

सोपाधिश्चेति ॥ यस्तु निरुपाख्यो विषयतयोल्लेखयोग्यो न  
भवति सोऽनुपाधिकः सर्वव्यवहारातीत इत्यर्थः । गुणावयवशून्यत्वा-  
च्छुद्धः कूटस्थ इत्यर्थः । निरुपाख्यत्वमुक्तं व्यनक्ति—तमिति ॥२९॥  
मनोवागगम्यत्वं साधयति—

चेतनोऽचेतनो वापि कर्ताकर्ता गतोऽगतः ।

बद्धो मुक्तस्तथा चैकोऽनेकः शुद्धोऽन्यथेति वा ॥३०॥

चेतन इति ॥ अयमर्थः—अहमिति शब्दप्रत्ययौ तावत्पराग्या-  
वृत्ततयात्मानं प्रत्यञ्चमवगाहेते इत्यविवादम् । तौ चेच्छुद्धमेवात्मानं  
गोचरयेतां तदा प्रत्यक्षोपलब्धे घटादाविव विवादिनां विप्रतिपत्त्यभाव  
एव स्यात् । विप्रतिपद्यन्ते तु ते देहेन्द्रियमनोबुद्धीनामन्यतमोऽचेतन  
एव चेतनो वा नास्मेति वेदवाद्याः । तदन्यश्चेतन इति वेदवादिनस्ते-  
ष्वपि केचित्कर्तेति केचिदकर्तेति गतो व्यापकोऽगतोऽव्यापको-  
ऽणुपरिमाणो देहपरिमाणो वेति केचिद्वद्धो जीवो मुक्तोऽन्य  
ईश्वरस्तथा सर्वशरीरेष्वेकोऽनेको वा शुद्धो रागादिगुणरहितोऽन्यथा  
तद्युक्तश्चेति ॥ ३० ॥

अतो विप्रतिपत्तेरयथाभूतात्ममात्रगोचरत्वादसमर्थौ शब्दप्रत्ययौ

शुद्धात्मनीत्याह—



अप्राप्यैव निवर्तन्ते वचोधीभिः सहैव तु ।

निर्गुणत्वात्क्रियाभावाद्विशेषाणामभावतः ॥ ३१ ॥

अप्राप्यैवेति ॥ कथमात्मप्राप्तिर्वाचां धियामिति चेत्परमार्थतः प्रवृत्तिबीजाभावादित्याह—निर्गुणत्वादिति । रूपादिगुणहीनत्वाद्वाह्येन्द्रियद्वारकधीभिस्तावदात्मा न प्राप्यते । मनसश्च बाह्येन्द्रियद्वारोपलब्धविषयातिरेकेण स्वतन्त्रस्य विषयानिरूपणात्तदगोचरमात्मानं तत्र प्राप्नोति । क्रियाभावाद्वात्मनो गोचरत्वाभावः । नहि क्रियाहीनेऽनवच्छिन्ने वस्तुनि क्रियावदनुगतिमात्रेणापूर्वधर्मोपजनिः संभवति । घटादिनानुगते गगने तददर्शनात् । तस्मान्मनःसंयोगजज्ञानासंभवान्न मनसापि प्राप्य आत्मेत्यर्थः । तथा विशेषाणां गोधनरूपाणां बाह्यानां स्वगतानां वा जात्यादीनां प्रवृत्तिनिमित्तानामभावान्न शब्दोऽपि प्राप्नोत्यात्मानमित्यर्थः । तथाच श्रुतिः 'यतो वाचो निवर्तन्ते अप्राप्य मनसा सहे' ति, 'न चक्षुषा गृह्यते नापि वाचा नान्यैर्देवैस्तपसा कर्मणा वे'ति च ॥ ३१ ॥

अविषयस्यात्मनः कथं वेदान्तवेदनीयत्वमित्याशङ्क्य लक्षणावर्त्मनेत्यभिप्रेत्याह—

व्यापकं सर्वतो व्योम मूर्तैः सर्वैर्वियोजितम् ।

यथा तद्वदिहात्मानं विन्द्याच्छुद्धं परं पदम् ॥ ३२ ॥

व्यापकमिति ॥ सर्वैः मूर्तैः सर्वतो वियोजितं परिच्छेदप्रतिभासहेतूपाधिर्वर्जितं व्यापकं स्वरूपतोऽपरिच्छिन्नं च व्योम यथा तद्वदेव शुद्धमवस्थात्रयोपाधिवियोजितमवस्थात्रयसाक्षितया लक्षितं शुद्धमात्मानमिह वेदान्तसमये परं पदं परमात्मानं ब्रह्म विन्द्यादिति योजना ॥ ३२ ॥

एवमात्मतत्त्वेऽवधारिते पुनरवस्थात्रयाभिमानं न कुर्यादित्याह—

दृष्टं हित्वा स्मृतिं तस्मिन्सर्वग्रश्च तमस्त्यजेत् ।

सर्वदृग्ज्योतिषा युक्तो दिनकृच्छार्वरं यथा ॥ ३३ ॥

दृष्टमिति ॥ दृष्टं जागरितं तद्धित्वा द्रष्टा श्रोता मन्तेत्येवमेकै-  
कक्रियोपरक्ततयात्माभिमानं त्यक्त्वेत्यर्थः । दर्शनाद्यवस्थायामपि नि-  
र्विशेषमेवात्मानं मन्वीतेति भावः । तस्मिन् दृष्टेऽर्थे स्मृतिं स्वप्नं हि-  
त्वा । संस्कारद्वारकत्वात्स्वप्न एवेह स्मृतिरुच्यते । अहं स्वप्ने देवोऽभूवं  
व्याघ्रो बाम्भूवमिति तदभिमानं हित्वेत्यर्थः । दृश्यस्य सवासनस्य मनसो  
विकारोऽसौ नात्मन इत्यसंगतामात्मनोऽनुसंदधीतेति भावः । तथा  
तमः सुषुप्तिं त्यजेत् । तमसो विशेषणं सर्वग्र इति । सर्वं ग्रसतीति सर्वग्रः ।  
सान्तमिदं पदम् । सुषुप्तेरप्यवभासकतयाऽलुप्तप्रकाशस्वभाव एवात्मा  
ननु मूढो ज्ञानवान्वेति मन्वीतेत्यर्थः । कोऽसाववस्थात्रयत्यक्तेति  
तमाह—सर्वदृगिति । सर्वदृक्सर्वसाक्षी प्रत्यगात्मा ज्योतिषा युक्तः ।  
'ज्योतिषां ज्योति'रित्युक्तेन ब्रह्मणैकीभूत इत्यर्थः । यथा दिनकृत्सविता  
शर्वर्या भवं शर्वरं तमः स्वतेजसा ग्रसित्वा निस्तमस्क एवावतिष्ठते  
तथाऽवस्थाविकारहेत्वज्ञानं ब्राह्मणज्योतिषाऽभिभूयाद्वयानन्दस्वभाव  
एवावतिष्ठतेत्यर्थः ॥ ३३ ॥

उक्तमेव त्यागप्रकारं प्रकटयति—

रूपस्मृत्यन्धकारार्थाः प्रत्यया यस्य गोचराः ।

स एवात्मा समो द्रष्टा सर्वभूतेषु सर्वगः ॥ ३४ ॥

रूपस्मृतीति ॥ रूपस्मृत्यन्धकारा जाग्रत्स्वप्नसुषुप्तयोऽर्था विषया  
येषां प्रत्ययानां ते तथोक्ताः ते यस्य साक्षिणो गोचराः प्रतिभास्याः  
स एवात्मा सर्वभूतेषु द्रष्टा । तथापि समो निर्विशेषः । यतः सर्वगः  
परिच्छेदकरहित इत्यर्थः ॥ ३४ ॥

यद्येवमुक्तस्वभाव एवात्मा कुतस्तस्मिन्विचित्रः संसारप्रत्ययोदय-  
स्तत्राह—

आत्मबुद्धिमनश्चक्षुर्विषयालोकसंगमात् ।

विचित्रो जायते बुद्धेः प्रत्ययोऽज्ञानलक्षणः ॥ ३५ ॥

आत्मबुद्धीति॥अज्ञानलक्षणोऽज्ञानोपाधिनिबन्धन इत्यर्थः ॥ ३५ ॥

अविद्यातत्कार्योपाधीनामात्मनश्च विवेकानुपलम्भादेव संसारप्रति-  
भास इति स्थिते मुमुक्षोः कर्तव्यमुपदिशति—

विविच्यास्मात्स्वमात्मानं विन्द्याच्छुद्धं परं पदम् ।

द्रष्टारं सर्वभूतस्थं समं सर्वभयातिगम् ॥ ३६ ॥

विविच्येति ॥ अस्माद्बुद्ध्यादिसंघाताद्विविच्य स्वमात्मानं विन्द्या-  
दिति संबन्धः । स्पष्टमन्यत् ॥ ३६ ॥

वेद्यमेवात्मरूपं पुनर्विंशिनष्टि—

समस्तं सर्वगं शान्तं विमलं व्योमवत्स्थितम् ।

निष्कलं निष्क्रियं सर्वं नित्यं द्वन्द्वैर्विवर्जितम् ॥ ३७ ॥

समस्तमिति ॥ समस्तमात्मानं सर्वं परं पदं ब्रह्मेति पृथक्  
योज्यमपुनरुक्ततायै । अत्र विधिमुखेन प्रतिषेधमुखेन च ये विशेषा  
निर्दिष्टास्तानशेषान्साक्षिणि त्वंपदार्थं तत्पदार्थं च ब्रह्मण्यनुसंधार्या-  
नयोस्तुल्यलक्षणत्वं निश्चित्य तत्त्वमसिवाक्यादहंब्रह्मेति निश्चिनुया-  
दिति तात्पर्यार्थः ॥ ३७ ॥

एवं ब्रह्मात्मरूपेणैव ज्ञातव्यमित्युक्ते पुनर्मुमुक्षुं शिक्षयति—

सर्वप्रत्ययसाक्षी ज्ञः कथं ज्ञेयो मयेत्युत ।

विमृश्यैवं विजानीयाज्ज्ञानकर्म न वेति वा ॥ ३८ ॥



सर्वेति ॥ सर्वप्रत्ययसाक्षी ज्ञानैकस्वभावो य उक्तः स कथ-  
कीदृक्स्वभाव इति विमृशेदिति योजनीयम् । कथंशब्दसूचितं विमर्शमेव  
विभजते—ज्ञेय इति । मया ज्ञेय उत न ज्ञेय इति शेषः । यदि  
ज्ञेयस्तदापि ज्ञानं प्रति कर्म वा न वेत्येवं विमृश्य विजानीयात्तत्त्व-  
मात्मन इत्यर्थः ॥ ३८ ॥

एवंविमर्शं ज्ञेयत्वपक्षस्तावन्न संगच्छत इत्याह—

अदृष्टं द्रष्टृविज्ञातं दृष्टमित्यादि शासनात् ।

नैव ज्ञेयं मन्यान्यैर्वा परं ब्रह्म कथंचन ॥ ३९ ॥

अदृष्टमिति ॥ 'यदि मन्यसे सुवेदेति दभ्रमेवापि नूनं त्वं वेत्थ  
ब्रह्मणो रूप'मिति ज्ञेयस्याल्पत्वोपदेशाद्ब्रह्मत्वापत्तेरदृष्टमविज्ञातमिति  
च श्रुतिशासनात् ब्रह्मात्मतत्त्वं ज्ञानकर्मत्वेन मया अन्यैर्वा कथंचन  
ज्ञेयमित्यर्थः ॥ ३९ ॥

यद्येवं ज्ञेयत्वं न संभवति कथं तर्हीत्मन्येवात्मानं पश्येदित्याद्यु-  
पदेश इत्याशङ्क्याविषयत्वेनाविर्भावमात्रमेवात्मतत्त्वज्ञानं न विषयत्वेन  
'यस्यामतं तस्य मतं मतं यस्य न वेद स'इति श्रुतिरिति मन्वानो-  
ऽज्ञेयत्वं पक्षमपि प्रतिक्षिपति—

स्वरूपाव्यवधानाभ्यां ज्ञानालोकस्वभावतः ।

अन्यज्ञानानपेक्षत्वाज्ज्ञातं चैव सदा मया ॥ ४० ॥

स्वरूपेति ॥ यज्ज्ञानस्वरूपादन्यज्जडं यच्च व्यवहितं ज्ञानदेशा-  
त्तदागन्तुकज्ञानसापेक्षसिद्धिकत्वाज्ज्ञानविषयतया ज्ञेयं भवति न  
तथेदमात्मतत्त्वम् । कथं तर्हि शृणु । ज्ञानालोकस्वभावतो ज्ञानप्रकाश-  
स्वरूपत्वात्स्वरूपाव्यवधानाभ्यां हेतुभ्यामन्यज्ञानानपेक्षत्वादविषयत्वेन

विज्ञातं भवत्यात्मतत्त्वमिति योजना । ज्ञातुरेव ब्रह्मत्वोपदेशाज्ज्ञातुश्च  
स्वज्ञेयत्वानुपपत्तेरविज्ञातत्वाभावाच्च सदा मया ज्ञातं च ब्रह्मात्मतत्त्व-  
मित्यर्थः ॥ ४० ॥

ज्ञानस्वरूपस्य नान्यज्ञानापेक्षेतद्दृष्टान्तेन साधयति—

नान्येन ज्योतिषा कार्यं रवेरात्मप्रकाशने ।

स्वबोधान्नान्यबोधेच्छा बोधस्यात्मप्रकाशने ॥ ४१ ॥

नान्येनेति ॥ स्पष्टार्थः ॥ ४१ ॥

दृष्टान्तस्य दार्ष्टान्तिकस्य च नैरपेक्ष्यमुक्तं साधयति—

न तस्यैवान्यतोपेक्षा स्वरूपं यस्य यद्भवेत् ।

प्रकाशान्तरदृश्यो न प्रकाशो ह्यस्ति कश्चन ॥ ४२ ॥

न तस्येति ॥ आत्मा नान्यतो ज्ञानमपेक्षते तत्स्वरूपत्वात् । यद्यस्य  
स्वरूपं तन्नान्यतस्तदपेक्षते । यथा प्रकाशरूपः सविता न प्रकाशम-  
न्यतोऽपेक्षते तथा चायं तस्मादेवमित्यर्थः । किंच नात्मा प्रकाशान्त-  
रदृश्यः प्रकाशरूपत्वादादित्यवदित्याह—प्रकाशान्तरेति ॥ ४२ ॥

ननु प्रकाशान्तरदृश्यत्वाभावेऽपि स्वरूपप्रकाशदृश्य एव किं न  
स्याद्यथा सविता घटादि प्रकाशयन्स्वात्मानमपि प्रकाशयत्येव तथा-  
त्मापि दृश्यमवभासयन्स्वात्मानमपि भासयेदिति चेन्नेत्याह—

व्यक्तिः स्यादप्रकाशस्य प्रकाशात्मसमागमात् ।

प्रकाशस्त्वर्ककार्यः स्यादिति मिथ्या वचो ह्यतः ॥ ४३ ॥

व्यक्तिः स्यादिति ॥ अप्रकाशस्वरूपतः प्रकाशहीनस्य प्रकाशा-  
त्मसमागमात्प्रकाशस्वभावसंसर्गमात्राद्व्यक्तिरभिव्यक्तिस्तमोनिवृत्तिलक्ष-  
णा स्यात् । न तत्र प्रकाशगुणोदय इत्यर्थः । अतः प्रकाशोऽर्ककार्य  
इति मृषा व्यपदेशः । प्रकाशावगुण्ठिते वस्तुनि प्रकाशोदयाभावेऽभि-

व्यक्त्यभावाददर्शनादित्यर्थः । तस्माद्भासमानस्वरूपसंसर्ग एव भासस्या-  
भिव्यक्तिरिति प्रकाशस्वभावस्य सवितुर्नान्यप्रकाश्यता स्वप्रकाश्यता  
वास्तीति न दृष्टान्तत्वसिद्धिरतो न दार्ष्टान्तिकसिद्धिस्त्वत्यक्ष इति  
भावः ॥ ४३ ॥

घटादिप्रकाशः कस्मादर्ककार्यो न भवतीति चेत्तत्राह—

यतोऽभूत्वा भवेद्यच्च तस्य तत्कार्यमिष्यते ।

स्वरूपत्वादभूत्वा न प्रकाशो जायते रवेः ॥ ४४ ॥

यतोऽभूत्वेति ॥ यत्तु प्रागभूत्वा यतो भवेत्तत्तस्य कार्यमिष्यत  
इति संवन्धः । स्पष्टमन्यत् ॥ ४४ ॥

कथं तर्हि प्रकाशस्वरूपस्यादित्यस्य प्रकाशयितृत्वमात्मनश्च बोध-  
मात्रस्वभावस्य बोद्धृत्वं व्यपदिश्यते तत्राह—

सत्तामात्रे प्रकाशस्य कर्तादित्यादिरिष्यते ।

घटादिव्यक्तितो यद्वत्तद्वद्वोधात्मनीष्यताम् ॥ ४५ ॥

सत्तामात्र इति ॥ प्रकाशस्य संधिसत्तामात्रे सति घटादिव्य-  
क्तितो घटाद्यभिव्यक्तेर्दर्शनादादित्यादिः प्रकाशस्य कर्तेष्यते यद्वत्तद्व-  
द्वोधरूपेऽप्यात्मनि स्वाध्यस्तवस्तुसंधिसत्तामात्रे सति बोद्धृत्वमिष्यता-  
मङ्गीक्रियतामिति योजना ॥ ४५ ॥

स्वगतविकारमन्तरेणैवात्मनोऽर्थप्रकाशकत्वमित्येतदपि रविदृष्टा-  
न्तेन स्पष्टयति—

विलात्सर्पस्य निर्याणे सूर्यो यद्वत्प्रकाशकः ।

प्रयत्नेन विना तद्वज्ज्ञातात्मा बोधरूपतः ॥ ४६ ॥

विलादिति ॥ सर्पस्य विलद्वारान्निर्गमे ज्ञायमाने यद्वत्सूर्यः  
प्रयत्नेन विना पूर्वसिद्धेनैव स्वज्योतिषा तं भासयन्प्रकाशको व्यपदि-



इयते तद्वदात्मा बोधरूपत्वात्प्रयत्नेन विना विकारमन्तरेण ज्ञाता  
व्यपदिश्यत इत्यर्थः ॥ ४६ ॥

इदानीमुपाधिभावे ज्ञातृत्वव्यपदेशात्तदभावे तदभावादौपाधिकमेव  
ज्ञातृत्वमिति दर्शयितुं परमुदाहरणमाह—

दग्धैवमुष्णः सत्तायां तद्वद्बोद्धात्मनीष्यताम् ।

सत्येव यदुपाधौ तु ज्ञाते सर्प इवोत्थिते ॥ ४७ ॥

दग्धैवमिति ॥ यथा दाह्यसंनिधावुष्णस्वरूपस्याग्नेः सत्तामात्रेण  
दाहकत्वं तथा बोधस्वरूपस्याप्यात्मनो बोध्यसंनिधिमात्रेण बोद्धृत्वमि-  
ष्यतां यद्यस्मादुपाधौ ज्ञाते सत्येवात्मा ज्ञातोच्यते । यथा विलादुत्थिते  
सर्पे उपाधौ ज्ञाते सत्येव सविता प्रकाशकः कथ्यते न तदभावे ।  
तस्मादौपचारिक एवात्मनो ज्ञातृत्वव्यपदेश इत्यर्थः ॥ ४७ ॥

औपाधिकत्वं ज्ञातृत्वमात्मनो रविदृष्टान्तेन प्रतिपाद्य तेनैव  
दृष्टान्तेन कर्तृत्वमप्यौपाधिकं प्रतिपादयति—

ज्ञाताऽयलोपि तद्वज्जः कर्ता आमकवद्भवेत् ।

स्वरूपेण स्वयं नात्मा ज्ञेयोऽज्ञेयोऽथवा ततः ॥ ४८ ॥

ज्ञातेति ॥ यद्वदयं ज्ञ आत्मा यत्परहितोऽपि ज्ञाता व्याख्यातस्त-  
द्वत्त्वगतविशेषशून्योऽपि संनिधिमात्रेण कारकाणि प्रवर्तयन्क्रियाणां  
कर्तेति व्यपदिश्यते आमकवदित्यर्थः । आमयति प्रवर्तयति प्राक्सुप्तं  
जनसमूहमिति आमकः सूर्यः । यद्वा आमकोऽयस्कान्तः स यथा  
स्वयं चलनादिव्यापाररहितोऽपि लोहकीलादीनां चालको दृष्टस्तथाय-  
मपीत्यर्थः । तदेवं व्यक्तिः स्यादप्रकाशस्येत्यारभ्योक्तं प्रासङ्गिकमा-  
त्मनो ज्ञातृत्वं कर्तृत्वं चौपाधिकं व्यवस्थाप्य प्रक्रान्तमात्मनो ज्ञानक-  
र्मत्वाकर्मत्वाभ्यामज्ञेयज्ञेयत्वपक्षद्वयसमर्थनमुपसंहरति—स्वरूपेणेति ।

यतोऽयमात्मानिर्विशेषः स्वभावतो लुप्तप्रकाशस्वरूपश्च ततः स्वयं  
स्वरूपेणासाधारणस्वभावेन न ज्ञेयो ज्ञानक्रियया व्याप्तो न भवति,  
तथा नाज्ञेयो व्यवहितवस्तुवन्न ज्ञानप्रकाशरहित इत्यर्थः । अथवे-  
त्यनेन ज्ञाता वान्यस्याज्ञाता वा न भवत्यात्मा निर्विकारत्वाच्चैतन्य-  
योगाच्च तथा कर्ता कारकाध्यासाधिष्ठानत्वान्न कर्ता च निर्व्यापार-  
त्वादित्यादिविरुद्धप्रतिभासव्यवस्थोपसंहार उक्तो वेदितव्यः ॥ ४८ ॥

आत्मन उक्ते ज्ञेयत्वाद्यभावे प्रमाणमाह—

विदिताविदिताभ्यां तदन्यदेवेति शासनात् ।

बन्धमोक्षादयो भावास्तद्वदात्मनि कल्पिताः ॥४९॥

विदिताविदिताभ्यां तदिति ॥ ‘अन्यदेव तद्विदितादथो-  
अविदितादधी’ति श्रुत्या विदिताविदिताभ्यां कार्यकारणाभ्यामन्यदा-  
त्मत्वं ब्रह्मेति शासनात्कार्यकारणधर्मविलक्षणस्वभाव एवायमात्मेत्यर्थः ।  
तथाच यथात्मनि ज्ञातृत्वं कारणत्वमित्यादि सर्वमविद्यावशादेव कल्पितं  
तथा बन्धो मोक्षश्चिन्नो भिन्नः सुखीत्यादयोऽपि भावा आत्मनि  
कल्पिता एवेत्याह—बन्धेति ॥ ४९ ॥

बन्धादीनामात्मनि कल्पितत्वे सदृष्टान्तं हेतुमाह—

नाहोरात्रे यथा सूर्ये प्रभारूपाविशेषतः ।

बोधरूपाविशेषान्न बोधाबोधौ तथात्मनि ॥ ५० ॥

नाहोरात्र इति ॥ अवोधनिबन्धनो बन्धो बोधनिबन्धनो मोक्ष-  
स्तयोरभावे तत्र तयोरप्यभाव इत्यर्थः ॥ ५० ॥

उक्तेनोपायेनोक्तस्वरूपं ब्रह्म विजानतः फलमाह—

यथोक्तं ब्रह्म यो वेद हानोपादानवर्जितम् ।

यथोक्तेन विधानेन स सत्यं नैव जायते ॥ ५१ ॥

यथोक्तमिति ॥ हानोपादानवर्जितमिति हानोपादानकर्तृत्वं कर्मत्वं च व्यावर्त्यते । अनेन सर्वविशेषाः प्रतिपिद्धा भवन्ति परिग्रहपरित्यागात्मकत्वात्सर्वविशेषाणामित्यर्थः । यथोक्तविधानं पदार्थपरिशोधनप्रकारः स नैव जायत इति सत्यमिति संबन्धः । 'न स भूयोऽभिजायत' इति स्मृतेरित्यर्थः ॥ ५१ ॥

यथोक्तब्रह्मवेदनेन विनापि यथोक्तफलसिद्धेः कृतं ज्ञानेनेत्याशङ्क्य 'नान्यः पन्था विद्यतेऽयनाये'ति श्रुतिविरोधान्नैवमित्याह—

जन्ममृत्युप्रवाहेषु पतितो नैव शक्नुयात् ।

इत उद्धर्तुमात्मानं ज्ञानादन्येन केनचित् ॥ ५२ ॥

जन्मेति ॥ इत एभ्यो जन्ममृत्युप्रवाहेभ्यः । केनचित्साधनान्तरेण ॥ ५२ ॥

उक्तेर्थेऽथर्वोपनिषद्वाक्यं प्रमाणयति—

भिद्यते हृदयग्रन्थिच्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्ट इति श्रुतेः ॥ ५३ ॥

भिद्यत इति ॥ स्पष्टम् ॥ ५३ ॥

प्रकरणार्थं संक्षिप्योपसंहरति—

ममाहमित्येतदपोह्य सर्वतो विमुक्तदेहं पदमम्बरोपमम् । सुदृष्टशास्त्रानुमितिभ्य ईरितं विमुच्यतेऽस्मिन्यदि निश्चितो नरः ॥ ५४ ॥

ममाहमिति ॥ सर्वतः सर्वात्मना ममाहमित्येतत्सविषयमपोह्य त्यक्त्वा नरो मनुष्योऽस्मिन्यदि निश्चितो निश्चितमतिः स्यात्तदा स विमुच्यत इति योजना । अस्मिन्कस्मिन् विनिश्चित इति तदाह—विमुक्तदेहमिति । देहद्वयसंबन्धशून्यं प्रत्यक्तत्त्वं पदं ब्रह्माम्बरोपमं निर-



तिशयं निःप्रपञ्चमितियावत् । कुत एवंविधं ब्रह्मात्मस्वरूपमित्यपेक्षायां श्रुतियुक्तिभ्यां निर्धारितत्वादत्रासंभावना नास्तीत्यभिप्रेत्य तद्विशिनष्टि—सुदृष्टेत्यादि ईरितमित्यन्तेन । यदेवंविधं सम्यग्विचारितशास्त्रानुमानेभ्योऽस्माभिरीरितमस्मिन्निति संबन्धः ॥ ५४ ॥

इति पञ्चदशं नान्यदन्यत्प्रकरणम् ॥ १५ ॥

### पार्थिवप्रकरणम् १६

पूर्वस्मिन्प्रकरणे एकदेशमतप्रतिक्षेपमुखेन ब्रह्मैकत्वज्ञानमेव स्वरूपावस्थानलक्षणमोक्षसाधनं न भेदाभेदज्ञानमिति प्रतिपादितम् । अधुना सर्वतार्किकमतप्रतिषेधेन मुमुक्षुं स्वाराज्येऽभिषेक्तुं प्रकरणान्तरमारभमाणः प्रथमं स्थूलशरीरात्मवादमतं निराकरोति—

पार्थिवः कठिनो घातुर्द्रवो देहे स्मृतोऽम्मयः ।

पक्तिश्चेष्टावकाशः स्युर्वह्निवाय्वम्बरोद्भवाः ॥ १ ॥

पार्थिव इति ॥ यः स्थूलदेहे कठिनो घातुर्मात्सादिरूपः स पार्थिवः पृथिव्यंशः पृथिवीपरिणामात्मकः स्मृतो ज्ञातो विद्वद्भिरित्यर्थः । एवं द्रवोऽम्मयोऽपां परिणामः । पक्तिः पाकश्चेष्टास्पन्दनमवकाशोन्नपानमनसां संचारमार्गा देहगतमुषयो ये स्युः एते क्रमेण बह्निवाय्वम्बरोद्भवा देहानुगतवह्न्याद्यंशकार्यभूताः स्मृता इत्यक्षरार्थः । देहो नात्मा मृतपरिणामत्वाद्वल्मीकादिवदिति भावः ॥ १ ॥

इन्द्रियात्मवादिनं प्रत्याह—

प्राणादीनि तदर्थान् पृथिव्यादिगुणाः क्रमात् ।

रूपालोकवदिष्टं हि सजातीयार्थमिन्द्रियम् ॥ २ ॥

प्राणादीनीति ॥ प्राणादीनीन्द्रियाणि तदर्थोक्तेषां विषयः  
गन्धादयश्च क्रमात्पृथिव्यादीनां गुणाः कार्याणीत्यर्थः । गन्धरसरूप-  
स्पर्शशब्दास्तावत्पृथिव्यसेजोवाय्वाकाशानां क्रमेण धर्माः प्रसिद्धास्तेषां  
प्राणाद्यैकेकेन्द्रियग्राह्यतान्वयव्यतिरेकसिद्धा । तथाच यदिन्द्रियं यस्य  
धर्मं ग्राहयति तदिन्द्रियं तस्य सजातीयं भवितुमर्हति । यथा तैजसस्य  
रूपस्य प्रकाशको दीपादिस्तैजसो दृष्टस्तथेन्द्रियाण्यपि भौतिकानां  
प्रकाशकत्वाद्भौतिकान्येवेत्यनुमानमाह—रूपालोकवदिति । एवमि-  
न्द्रियाणां भौतिकत्वे सिद्धे देहवदेपामप्यनात्मत्वमिति भावः ॥२॥

किंचेन्द्रियाणि नात्मनः करणत्वात्कुठारवदित्यनुमानान्तरं सूच-  
यन्कार्यवशाद्रिन्द्रियाणामेकादशत्वनियममाह—

बुद्ध्यर्थान्याहुरेतानि वाक्पाण्यादीनि कर्मणे ।

तद्विकल्पार्थमन्तस्थं मन एकादशं भवेत् ॥ ३ ॥

बुद्ध्यर्थानीति ॥ एतानि प्राणादीनि बुद्ध्यर्थानि ज्ञानकरणान्याहुः ।  
वाक्पाणिपादपायूपस्थारूयानीन्द्रियाणि कर्मणे कर्मार्थं वचनादान-  
गमनविसर्गानन्दार्थं तत्करणान्याहुरित्यर्थः । तेषां दशानामिन्द्रि-  
याणां विकल्पार्थं युगपद्विषयसंनिधाने क्रमेण तत्तद्विषयज्ञानादिनि-  
यमार्थं यदिन्द्रियं तन्मन उक्तदशापेक्षया एकादशं भवेत् । मनश्चैकं  
साधारणं करणमवश्यमङ्गीकार्यम् । अन्यथात्मनो युगपदनेकेन्द्रिय-  
विषयसंप्रयोगे सति युगपदेवानेकज्ञानानि जायेरन् । नचैवमस्ति ।  
तथाच तस्यापि मनसः करणत्वादनात्मत्वमिन्द्रियवदिति सिद्धम् ॥३॥

बुद्धिरपि नात्मा करणविशेषत्वान्मनोवदिति बौद्धमतं निरा-  
कुर्वन्तस्याः स्वभावं दर्शयति—

निश्चयार्था भवेद्बुद्धिस्तां सर्वार्थानुभाविनीम् ।

ज्ञातात्मोक्तः स्वरूपेण ज्योतिषा व्यञ्जयन्सदा ॥४॥

निश्चयार्थेति ॥ निश्चयोऽर्थपरिच्छेदः सोऽर्थः प्रयोजनं यस्या  
अन्तःकरणवृत्तेः सा निश्चयार्था बुद्धिर्भवेत् । निश्चयकरणं बुद्धिरि-  
त्यर्थः । अन्यदृश्यत्वादपि तस्या अनात्मत्वमित्याह—तामिति ।  
बुद्धिज्ञातुरपि बुद्धिवदन्यज्ञेयत्वशङ्कां वारयति—स्वरूपेण ज्योति-  
पेति । तथाच भास्यभासकयो रूपालोकयोरिव भेदाद्भास्याया बुद्धे-  
रन्यो भासक आत्मेत्यर्थः ॥ ४ ॥

यदि बुद्धेरात्मा भासकस्तर्हि तया संसर्गादशुद्धिरापद्येतेत्याशङ्क्य  
दृष्टान्तेन परिहरन्नाह—

व्यञ्जकस्तु यथालोको व्यञ्जयस्याकारतां गतः ।

व्यतिकीर्णोऽप्यसंकीर्णस्तद्वज्जः प्रत्ययैः सदा ॥ ५ ॥

व्यञ्जकस्त्विति ॥ यथाआलोको व्यञ्जको दीपालोकादिव्यञ्जयस्य  
घटादेराकारतां गतः सन्व्यतिकीर्णोऽपि व्यामिश्रतया भासमानोऽपि  
वस्तुतोऽसंकीर्णो विविक्तस्वभाव एव भवति तद्वदेव ज्ञः आत्मा  
सदाप्रत्ययैर्बुद्धिवृत्तिभिरित्यर्थः । अतो नित्यशुद्ध एवात्मेति भावः ॥५॥

यदि बुद्ध्यादेरत्यन्तविलक्षणो निर्व्यापार आत्मा कथं तर्हि तस्य  
तदवभासकत्वमित्याशङ्क्य तदपि दृष्टान्तेनाह—

स्थितो दीपो यथायत्नः प्राप्तं सर्वं प्रकाशयेत् ।

शब्दाद्याकारबुद्धीर्ज्ञः प्राप्तास्तद्वत्प्रपश्यति ॥ ६ ॥

स्थित इति ॥ स्पष्टार्थः ॥ ६ ॥

तथापि कथं शुद्धिः सुखित्वादिस्फुरणादित्याशङ्क्याह—

शरीरेन्द्रियसंघात आत्मत्वेन गतां धियम् ।

नित्यात्मज्योतिषा दीप्तां विशिपन्ति सुखादयः ॥७॥



शरीरेति ॥ सुखादयः शरीरादिसंघाते आत्मत्वेन प्रवृत्तां धिं  
बुद्धिं विशिष्यन्ति नत्वात्मानम् । किंलक्षणम् । नित्यात्मज्योतिषा दीप्तां  
प्रकाशिताम् । तथाच भास्यभासकबुद्ध्यात्मनोरविवेकादात्मा सुखादि-  
मानिति भ्रान्तिरित्यर्थः ॥ ७ ॥

कुत एवं निश्चय इत्यत आह—

शिरोदुःखादिनात्मानं दुःख्यस्मीति हि पश्यति ।

द्रष्टान्यो दुःखिनो दृश्याद्रष्टृत्वाच्च न दुःख्यसौ ॥८॥

शिर इति ॥ शिरआदिदेहावयवगतेन दुःखेन हि यस्माद्दुःख-  
हमस्मीत्यात्मानं पश्यति तस्माद्देहमात्मत्वेन गता बुद्धिरिति योजना ।  
अयमाशयः—आत्मनो विशेषविज्ञानं बुद्ध्याध्यासनिबन्धनमिति हि  
स्थितिः । तथाच शिरोदुःखेनोदरदुःखेन वा दुःख्यहमस्मीत्यभिमा-  
नात्मकबुद्ध्यवस्थापन्नविशेषस्यैव दुःखित्वात्सुखदुःखादयो बुद्धिं विशि-  
ष्यन्तीति युक्तं वक्तुमिति । द्रष्टा तु दुःखिनो दृश्यादन्यः आत्मत्वे-  
नाभिमन्यमानदेहावयवोपघातादिजनितदुःखाकारसाभासबुद्धेर्दृश्यायाः  
साक्षी तदन्य एवासौ दृष्टृत्वादेव न दुःखीत्यर्थः ॥ ८ ॥

दृष्टृत्वादसौ न दुःखीत्युक्तमेव स्पष्टयति—

दुःखी स्याद्दुःख्यहंमानाद्दुःखिनो दर्शनान्न वा ।

संहतेऽङ्गादिभिर्द्रष्टा दुःखी दुःखस्य नैव सः ॥ ९ ॥

दुःखी स्यादिति ॥ अयमात्मा दुःख्यहंमानाद्दुःखाकारपरिणाम-  
वत्यन्तःकरणेऽहमित्यभिमानाद्दुःखी स्यान्नतु दुःखिनो दुःखाकारपरि-  
णामवतोऽदर्शनात्, तथासत्युदासीनानामपि दुःखिनं पश्यतां दुःखि-  
त्वप्रसङ्ग इत्यर्थः । प्रकृते किमायातं तदाह—संहत इति । अङ्गादि-

भिर्हस्ताद्यङ्गैश्चक्षुरादीन्द्रियैश्च संहते देहे यदुःखं तस्य दुःखस्य द्रष्टा  
य आत्मा साक्षी स नैव दुःखीति सिद्धमिति शेषः ॥ ९ ॥

दुःखिनो द्रष्टृत्वेऽपि दुःखित्वमात्मनो युज्यत इति दृष्टान्तेन  
शङ्कते—

चक्षुर्वत्कर्मकर्तृत्वं स्याच्चेन्नानेकमेव तत् ।

संहतं च ततो नात्मा द्रष्टृत्वात्कर्मतां व्रजेत् ॥ १० ॥

चक्षुर्वदिति ॥ यथा चक्षुषो दर्पणादिनिष्ठतया दृश्यत्वं तस्यैव  
मुखदेशस्थतया द्रष्टृत्वं च तथात्मनो दुःखसंभिन्नतया दृश्यत्वं स्वरू-  
पचैतन्यावस्थतया द्रष्टृत्वं चेति कर्मकर्तृत्वं घटत इत्यर्थः । सिद्धान्ती  
परिहरति—नेति । कुत इत्यत आह—अनेकमेव तदिति । तच्चक्षु-  
रनेकमनेकाकारमेव संहतं च भवतीत्यतो घटते तस्य कर्मत्वं कर्तृत्वं  
चांशभेदोपपत्तेरित्यक्षरार्थः । गोलकांशस्य दर्पणस्थस्य दृश्यत्वं तस्यैव  
शक्तिमत्त्वांशस्य मुखनिविष्टस्य द्रष्टृत्वमिति युक्तमुभयरूपत्वमिति  
विवक्षितोऽर्थः । आत्मनस्तु नैवमंशभेदोऽस्ति एकरूपत्वादसंहतत्वाच्चे-  
त्यभिप्रेत्याह—तत इति । चित्रकाशैकस्वभावो ह्यात्मा द्रष्टृव न  
दृश्यांशसंभिन्नो दृश्यांशस्यानात्मत्वादतो द्रष्टृत्वात्कर्मतां न प्राप्नोती-  
त्यर्थः ॥ १० ॥

नन्वात्मनोऽपि ज्ञानादिभिरनेकात्मत्वसंभवाच्चक्षुर्वद्भास्यभासकता  
स्यादित्याशङ्क्य प्रत्याह—

ज्ञानयत्नाद्यनेकत्वमात्मनोऽपि मतं यदि ।

नैकज्ञानगुणत्वाच्च ज्योतिर्वत्तस्य कर्मता ॥ ११ ॥

ज्ञानयत्नादिति ॥ ज्ञानप्रयत्नेच्छाद्वेषादिगुणभेदैरनेकात्मकत्वा-  
दात्मनोऽपि केनचिदंशेन विशिष्टस्य ग्राह्यत्वमंशान्तरेण ग्राहकत्वं च

यदि मतमिति शङ्काग्रन्थार्थः । तुशब्दः शङ्कानिषेधार्थः । मैवम् ।  
एकज्ञानगुणत्वात् 'कृत्स्नः प्रज्ञानघन एवे'ति श्रुत्या ज्ञानैकस्वभावत्वाव-  
धारणादनेकात्मत्वायोगाज्ज्योतिर्वत्तस्य न कर्मता, ग्राह्यता तस्य न  
संभवतीति परिहारग्रन्थार्थः ॥ ११ ॥

दृष्टान्तं व्याचष्टे—

ज्योतिषो द्योतकत्वेऽपि यद्वज्रात्मप्रकाशनम् ।

भेदेऽप्येवं समत्वाज्ज् आत्मानं नैव पश्यति ॥ १२ ॥

ज्योतिष इति ॥ अयमर्थः—यद्यात्मनो ग्राह्यग्राहकांशभेदे-  
ऽभ्युपगम्यते तदेदं वक्तव्यं ग्राह्यांशोऽपि चेतनः किं वा जड इति ।  
तत्राद्यं निराकरोति दृष्टान्तेन—ज्योतिष इति । आदित्यादिज्यो-  
तिषो द्योतकत्वेऽपि प्रकाशनस्वभावत्वेऽपि नात्मप्रकाशनं न ज्योतिः-  
स्वरूपप्रकाशनं तद्वदेवं यथा दृष्टान्तस्तथा भेदेऽप्यंशभेदकल्पनेऽपि न  
आत्मा समत्वाच्चैतन्यस्वभावाविशेषादात्मानं नैव पश्यति न स्वांशं  
विपयीकरोतीत्यर्थः । न द्वितीयः । जडाजडयोरंशान्शित्वेनाभेदानुप-  
पत्तेर्न ग्राह्यांशस्यात्मत्वमिति नात्मनः स्ववेद्यत्वसिद्धिरिति दूषणं  
स्फुटमेवेत्युपेक्षितमिति द्रष्टव्यम् ॥ १२ ॥

स्वरूपेणांशद्वारेण वा यद्यप्यात्मात्मानं नैव पश्यति तथापि गुण-  
ज्ञानस्य कर्मत्वं गमिष्यतीत्याशङ्क्याह—

यद्धर्मा यः पदार्थो न तस्यैवेयात्स कर्मताम् ।

न ह्यात्मानं दहत्यग्निस्तथा नैव प्रकाशयेत् ॥ १३ ॥

यद्धर्मेति ॥ यः पदार्थो यद्धर्मा येनासाधारणधर्मेण धर्मवान्स  
तस्यैव धर्मस्य कर्मतां नेयात् । तथाच ज्ञानस्वभाव आत्मा न ज्ञानक-



मेतां गन्तुमर्हतीत्यर्थः । दृष्टान्तभागः स्पष्टार्थः । आत्मा न स्वीय-  
धर्मव्याप्यः पदार्थत्वादभिवदित्यर्थः ॥ १३ ॥

उक्तन्यायेन विज्ञानवादी बौद्धोऽपि निराकृत इत्याह—

एतेनैवात्मनात्मानो ग्रहो बुद्धैर्निराकृतः ।

अंशोऽप्येवं समत्वाद्धि निर्भेदत्वान्न युज्यते ॥ १४ ॥

एतेनैवेति ॥ आत्मन इत्यस्मिन्नात्मान इति छान्दसः प्रयोगः ।  
बुद्धेरात्मनः स्वरूपस्यात्मना स्वेनैव ग्रह इति बौद्धपक्षोऽप्येतेनैवोक्त-  
दृष्टान्तप्रवन्धेन निराकृत इत्यर्थः । स्वरूपस्य स्वरूपेणैव ग्राह्यत्वाभा-  
वेऽपि एकेनांशेन ग्राह्यत्वमंशान्तरेण ग्राहकत्वमिति कल्पनाप्यत्र न  
घटत इत्याह—अंशोऽप्येवमिति । एवं प्रागुक्तवर्त्मना । तदेवाह—  
समत्वाद्धि निर्भेदत्वादिति ॥ १४ ॥

एवं बुद्धेः स्वग्राह्यत्वनिराकरणेनार्थादन्यग्राह्यत्वमुपक्षिप्तमन्यथा  
तस्याः क्षणिकत्वाद्यसिद्धेः । तत्र मामूच्छिं बुद्धिस्तद्ग्राहकश्चापरः  
शून्यमेवात्मतत्त्वमस्त्विति वादिनं निराकरोति—

शून्यतापि न युक्तै वै बुद्धेरन्येन दृश्यता ।

युक्तातो घटवत्तस्याः प्राक्सिद्धेश्च विकल्पतः ॥ १५ ॥

शून्यतापीति ॥ एवं सति शून्यतापि न युक्ता । यद्वा यथा बुद्धेः  
स्वग्राह्यता न युक्ता युक्तिविरोधादेवं शून्यतापि बुद्धेस्तदवभासस्य च  
न युक्ता । अपरोक्षतया तस्याः प्रतीयमानत्वादित्यर्थः । अतो हेतोर्घ-  
टवदन्येन साक्षिणा बुद्धेर्ग्राह्यता युक्ता, साक्षिणि पर्यवसानात्तस्यापि  
न शून्यताशङ्केत्यर्थः । किंच तस्या बुद्धेर्विकल्पतो विकल्पनात्प्रागेव  
तत्साक्षिणः सिद्धेर्न शून्यता कदापीत्यर्थः । बुद्धिविकल्पनात्पूर्वमेव

सुपुस्तावप्यात्मप्रकाशसद्भावोऽङ्गीकर्तव्योऽन्यथा सुपुष्टेरसाक्षिकत्वादव-  
स्थान्तरे परामर्शानुदयप्रसङ्गादिति भावः ॥ १५ ॥

किंच यत्कार्यं यदन्वितं दृश्यते तत्तस्य कारणं कार्यविकल्पात्प्राक्  
सिद्धं च यथा घटान्विता मृत्तया बुद्ध्यादेर्विकल्पस्य सदार्थान्वितत-  
योपलभ्यमानत्वात्प्राक् सिद्धसत्कारणकत्वमेव युक्तमित्याह—

अविकल्पं तदस्त्येव यत्पूर्वं स्याद्विकल्पतः ।

विकल्पोत्पत्तिहेतुत्वाद्यस्यैव तु कारणम् ॥ १६ ॥

अविकल्पमिति ॥ सर्वविकल्परहितं कूटस्थमित्यर्थः । अकार-  
णकार्योत्पत्तेरनुपपत्तेः कारणसत्त्वमेष्टव्यमन्यथा कार्यविशेषार्थिनां  
कारणविशेषोपादानप्रवृत्तिनियमानुपपत्तिः शून्यस्य सर्वत्र सुलभत्वा-  
दिति भावः ॥ १६ ॥

कूटस्थस्य ब्रह्मात्मनः कथं कारणत्वं, व्यापारवद्धि कारणं नामेत्या-  
शङ्क्य रज्जुवत्सर्पस्य विवर्ताधिष्ठानतया तस्य कारणत्वं घटत इत्यभि-  
प्रेत्याह—

अज्ञानं कल्पनामूलं संसारस्य नियामकम् ।

हित्वात्मानं परं ब्रह्म विन्द्यान्मुक्तं सदाभयम् ॥ १७ ॥

अज्ञानमिति ॥ अज्ञानमनाद्यविद्याकूटस्थप्रत्यगात्मनि ब्रह्मणि  
सर्वकल्पनाया मूलमतद्रूपप्रतिभासहेतुरित्यर्थः । तथाच चिदविद्यावि-  
वर्तेषु कार्येषु सत्तात्मना भासमानतया कारणत्वं कूटस्थस्यापि घटत  
इति भावः । संसारस्य नियामकमिति विशेषणेन सर्वविकल्पनाया  
अज्ञानमूलत्वेऽन्वयव्यतिरेकारूपं प्रमाणमनुमानं सूचयति । तर्ह्यज्ञान-  
विशिष्टमेव किं ब्रह्म प्रत्यक्त्वेनानुसंधेयं नेत्याह—हित्वेति ।  
सकार्यमज्ञानं हित्वा साक्ष्यत्वेन तस्य साक्षिधर्मतां बाधित्वात्मानं

प्रत्यञ्चं साक्षित्वेनोर्वरितं साक्ष्यबाधया परं ब्रह्म परिपूर्णं मुक्तं कार्य-  
कारणप्रपञ्चसंसर्गरहितमभयमद्वयमहं ब्रह्मास्मीति महावाक्यार्थभूतं  
सदा विन्धादनुसंदध्यादित्यर्थः ॥ १७ ॥

संसारनियामकमज्ञानं हित्वात्मानं ब्रह्म विन्धादित्युक्तं तत्र कः  
संसारः कथं वा तस्याज्ञानं कारणं ततो वा कथमात्मनो विवेकः  
स्यादित्यपेक्षायामाह—

जाग्रत्स्वप्नं तयोर्वीजं सुषुप्ताख्यं तमोमयम् ।

अन्योन्यस्मिन्नसत्त्वाच्च नास्तीत्येतन्नयं त्यजेत् ॥ १८ ॥

जाग्रदिति ॥ जाग्रत्स्वप्नौ स्थूलसूक्ष्मविषयभोगलक्षणौ । संसार  
इति शेषः । तयोर्वीजं कारणं तमोमयमज्ञानप्रायं सुषुप्ताख्यं सुषु-  
प्तिसंज्ञितम् । तमोबीजमिति वक्तव्ये मयद्प्रयोगादज्ञानस्य स्वातन्त्र्यं  
वार्यते । साभासं तमोबीजमित्यर्थः । एवं कार्यकारणस्वरूपमुक्त्वा  
तयोस्त्यागप्रकारमाह—अन्योन्यस्मिन्निति । स्थूलसूक्ष्मकारणावस्था-  
नामन्योन्यस्मिन्नसत्त्वात्सत्त्वव्यभिचाराच्चकाराद्दृश्यत्वाच्च एतन्नयं रज्ज्वां  
दृष्टसर्पधारादिबदात्मनि ततोऽन्यत्र च नास्तीति ज्ञात्वा त्यजेद्विलाप-  
येत् । आत्मानं शोधयेदित्यर्थः ॥ १८ ॥

त्यजेदित्युक्ते कर्तृत्वप्रतीतेः कथमस्यात्मनो ब्रह्मत्वमित्यत आह—

आत्मबुद्धिर्मानश्चक्षुरालोकार्थादिसंकरात् ।

भ्रान्तिः स्यादात्मकमेति क्रियाणां संनिपाततः ॥ १९ ॥

आत्मबुद्धीति ॥ आत्मा देहः अर्थादीत्यादिपदादेशकालादिग्रहः ।  
आत्मादीनां संकरान्मिथो गुणप्रधानभावेनाध्यासाद्धेतोः क्रियाणां  
संनिपाततासमुद्भवादात्मकर्म आत्मनः कर्म क्रिया इत्यात्मा तदाधिष्ठान-



भूतः कूटस्थोऽपि करोतीति भ्रान्तिः स्यात् । तस्मादात्मनः स्वतो निष्क्रियत्वान्निष्क्रियं ब्रह्मतमविरुद्धमित्यर्थः ॥ १९ ॥

अन्यधर्मस्याप्यन्यत्रारोपे दृष्टान्तमाह—

निमीलोन्मीलने स्थाने वायव्ये तेन चक्षुषः ।

प्रकाशत्वान्मनस्येवं बुद्धौ न स्तः प्रकाशतः ॥ २० ॥

निमीलेति ॥ ये नेत्रगोलकस्थाने निमीलोन्मीलने दृष्टे ते वायव्ये वायुकार्ये क्रियात्मकस्य वायोस्तदाश्रयत्वान्न चक्षुरिन्द्रियस्य तस्य प्रकाशरूपत्वात्क्रियाश्रयत्वानुपपत्तेस्तथापि चक्षुष्येव ते व्यपदिश्येते अध्यासाद्यथा, एवं मनसि बुद्धौ च चलनाचलने न स्तः प्रकाशत्वादेव स्वतो न विद्येते तथापि प्राणव्यापाररूपे ते तयोरोप्येते चञ्चलं मनः स्थिराबुद्धिरिति व्यपदेशदर्शनादित्यर्थः ॥ २० ॥

मनोबुद्धोरसाधारणधर्मकथनपूर्वकं प्रासङ्गिकमुपपादितमुपसंहरति—

संकल्पाध्यवसायौ तु मनोबुद्धोर्यथा क्रमात् ।

नेतरंतरधर्मत्वं सर्वं चात्मनि कल्पितम् ॥ २१ ॥

संकल्पेति ॥ संकल्पधर्मकं मनोऽध्यवसायधर्मिका बुद्धिरिति व्यवस्थैव न सांकर्यमित्यर्थः । तस्मात्कूटस्थस्यात्मनः स्वतःकर्तृत्वासंभवादविद्यादेश्च जडस्य स्वातन्त्र्येण प्रवृत्त्यसंभवाज्जडाजडयोश्च परमार्थतः संबन्धानिरूपणात्सर्वं सहेतुकं संसारबन्धनमात्मनि कल्पितमध्यस्तं न परमार्थत इति सदैवात्माद्वयं ब्रह्मेति सिद्धमित्यर्थः ॥ २१ ॥

पूर्वं देहेन्द्रियमनोबुद्धिशून्यात्मवादनिराकरणेन तद्विलक्षण आत्मा विवेचितः । इदानीं देहादिविलक्षणोऽप्यात्मा देहसमपरिमाण इति

जैनमतेनात्मनः परिच्छिन्नत्वशङ्कायां न तस्य ब्रह्मत्वमुपपद्यते । नच  
तत्र सर्वं कल्पितमिति युज्यते कल्पकाभावादित्याशङ्क्याह—

स्थानावच्छेददृष्टिः स्यादिन्द्रियाणां तदात्मताम् ।

गता धीस्तां हि पश्यञ्जो देहमात्र इवेक्ष्यते ॥ २२ ॥

स्थानेति ॥ इन्द्रियाणां देहाद्बहिर्वृत्त्यभावाद्देहावयवगोलकस्या-  
नावच्छेदेन दृष्टिरुपलम्भः स्यात् । भवतीत्यर्थे स्याच्छब्दः । तथाच  
त्वगादीनामिन्द्रियाणां यथायोगं देहपरिमाणत्वात्तदात्मतां गता धीः  
सेन्द्रियदेहतादात्म्यं प्राप्ता बुद्धिः स्यादिति योजना । तां बुद्धिं पश्यन्न-  
वभासयन् ज्ञ आत्मा स्वतोऽपरिच्छिन्नोऽपि देहमात्र इव देहपरिमाणाव-  
च्छिन्न इवेक्ष्यते ज्ञायते भ्रान्त्या प्रतिभासते । अन्यथा मध्यमपरिमाणस्य  
घटादिवत्सावयवत्वेनानित्यत्वापत्तेः पारलौकिकसाधनप्रवृत्त्यसंभव-  
प्रसङ्ग इति दिक् । उक्तोपाधिमन्तरेणात्मनः स्वतःपरिच्छेदानुपल-  
म्भाद्युक्तं तस्य ब्रह्मत्वम् । निरवयवस्य च परमार्थत उपाधिसंसर्गायोगा-  
द्युक्तं तस्मिन्सर्वस्य कल्पितत्वं चेति भावः ॥ २२ ॥

दिगम्बरमतनिराकरणेन यदनन्तत्वमात्मन उक्तं तदमृष्यमाणाः  
शाक्याः प्रत्यवतिष्ठन्ते—

क्षणिकं हि तदत्यर्थं धर्ममात्रं निरन्तरम् ।

सादृश्यादीपवत्तद्धीस्तच्छान्तिः पुरुषार्थता ॥ २३ ॥

क्षणिकं हीति ॥ तज्ज्ञानं ज्ञेयं चेत्युभयं क्षणिकं हि निश्चितम् ।  
कतिपयानेकक्षणवर्तित्वशङ्कां वारयति—अत्यर्थमिति । स्वरसभङ्गुर-  
मित्यर्थः । धर्ममात्रं वस्तुमात्रं न स्यायि किञ्चित्तस्याधिष्ठानमस्तीति  
मात्रस्यार्थः । तर्हि कथं विच्छेदो नोपलभ्यते तत्राह—निरन्तर-  
मिति । निरन्तर्येणोत्पद्यमानमित्यर्थः । यदि सर्वं क्षणिकमेव कथं

तर्हि तदेवेदमिति सोऽहमिति च दृश्यद्रष्टृविषयं प्रत्यभिज्ञानं घटत  
इत्याशङ्क्य अतिसादृश्यादित्याह—सादृश्यादिति । तद्धीस्तदेवेद-  
मिति मतिस्तच्छान्तिस्तस्य स्थायित्वप्रतिभासस्य ज्ञानज्ञेयगतस्य तन्मू-  
लस्याविवेकस्य च शान्तिरस्तमयः प्रतिभासनिवृत्तिरेव पुरुषार्थता । मोक्ष  
इत्यर्थः ॥ २३ ॥

सिद्धान्ती दूषणविभागज्ञानाय बौद्धमतभेदं विविच्य दर्शयति—

स्वाकारान्यावभासं च येषां रूपादि विद्यते ।

येषां नास्ति ततश्चान्यत्पूर्वासंगतिरुच्यते ॥ २४ ॥

स्वाकारेति ॥ स्वाकारस्यान्येन ज्ञानेनावभासोऽस्यास्तीति स्वाका-  
रान्यावभासं रूपादि बाह्यं वस्तु येषां बौद्धानां मते विद्यते, येषां  
च ज्ञानमात्रास्तित्ववादिनां मते ततोऽवभासाज्ज्ञानादन्यद्बाह्यं रूपादि  
नास्ति, पूर्वार्धगतचकाराद्येषां मते विज्ञानमपि नास्ति शून्यमेव सर्व-  
मिति तत्र पूर्वसंगतिर्वाक्यार्थसत्त्ववादस्यासंगतिरघटमानता तावदु-  
च्यत इति प्रतिजानीत इति योजना ॥ २४ ॥

तन्मतस्यासंगतिं प्रतिपादयति—

बाह्याकारत्वतो ज्ञप्तेः स्मृत्यभावः सदा क्षणात् ।

क्षणिकत्वाच्च संस्कारं नैवाधत्ते क्वचित्तु धीः ॥ २५ ॥

बाह्येति ॥ ज्ञप्तेर्ज्ञानस्यैव बाह्याकारत्वतो बाह्यवस्त्वाकारत्वप्रसङ्गा-  
दित्यक्षरार्थः । ज्ञेयस्योत्पत्तेः प्राक् तावज्ज्ञानसंबन्धो नास्ति । उत्पन्नस्य  
च स्वरसमञ्जसत्वात्कर्मकारकतया ज्ञानात्प्रागवस्थानाभावादज्ञानेन  
संबन्धानिरूपणाच्च प्रत्यक्षानुभवविरोधान्नित्यानुमेयत्वकल्पनानुपपत्तेश्च  
परिशेषाज्ज्ञानस्यैवाकारो विषय इति विज्ञानमात्रास्तित्ववादिमतप्रवेश  
इति भावः । किंचानुभवितुरपि ते मते क्षणिकत्वादन्यानुभूतेऽन्यस्य



स्मृत्यदर्शनादनुभूतविषयस्मृत्यभावश्च प्रसज्येतेत्याह—स्मृत्यभाव इति । क्षणात्क्षणिकत्वात्सदा स्मृत्यभावः प्रसज्येतेत्यर्थः । स्मृतिहेतु-संस्कारोऽपि ते दुर्लभ इत्याह—क्षणिकत्वादिति । धीः कचिदपि संस्कारं नैवाधत्ते न निक्षिपति । सर्वस्य क्षणिकत्वादित्यर्थः । चशब्दान्न स्वात्मन्यपि स्वस्यापि क्षणिकत्वादित्यर्थः ॥ २५ ॥

कचिदित्युक्तं स्फुटयति—

आधारस्याप्यसत्त्वाच्च तुल्यतानिर्निमित्ततः ।

स्थाने वा क्षणिकत्वस्य हानं स्यान्न तदिष्यते ॥ २६ ॥

आधारस्येति ॥ यत्र संस्कार आधातव्य आत्मन्यन्तःकरणे वा तस्याप्याधारस्य संस्काराधानकालेऽसत्त्वाच्च स्मृत्यभाव इत्यन्वयः । यदुक्तं सादृश्यनिबन्धनो भ्रम एव प्रत्यभिज्ञानमिति तदूपयति—तुल्यतेति । इत आरभ्य क्रियमाणं दूषणं क्षणिकविज्ञानमात्रवादेऽपि समानं ज्ञेयम् । तुल्यतानिर्निमित्तत इत्येकं पदम् । तुल्यतायाः पूर्वा-परक्षणयोः सादृश्यत्वस्य निमित्ताभावादित्यर्थः । गुणैरवयवैर्वापि सामान्यं सादृश्यव्यवहारनिमित्तं तद्विज्ञानानां नास्ति निर्गुणत्वान्नि-वयवत्वाच्च । तथा पूर्वोत्तरक्षणयोर्द्विष्टरेकस्यासत्त्वाच्च न सादृश्यसि-द्धिः । अतस्तुल्यताया असिद्धेर्न तन्निबन्धनं प्रत्यभिज्ञानमित्यर्थः । अथ पूर्वापरक्षणसादृश्यद्रष्टा स्थायी कश्चिदास्थीयते तत्राह—स्थाने वेति । तत्क्षणिकत्वहानं नेष्यते त्वयेति शेषः ॥ २६ ॥

यत्तु क्षणिकत्वादिभावनया स्थायित्वादिभ्रान्तिशान्तिर्मुक्तिरित्युच्य-ते बौद्धैस्तदपि नोपपद्यत इत्याह—

शान्तेश्चायत्नसिद्धत्वात्साधनोक्तिरनर्थिका ।

एकैकस्मिन्समाप्तत्वाच्छान्तेरन्यानपेक्षता ॥ २७ ॥

शान्तेश्चेति ॥ शान्तेरयत्नसिद्धत्वमेव साधयति—एकैकस्मिन्निति । भावानामेकैकस्मिन्क्षणे समाप्तत्वात्संतानस्य चावस्तुत्वादेकैकस्मिन्श्च आन्त्यभावाच्छान्तेरन्यनिरपेक्षता सिद्धा अतस्तत्साधनविधानोक्तिर्निरवकाशेत्यर्थः ॥ २७ ॥

किंचास्मिन्मते लोकेऽपि साध्यसाधनभावो न घटत इत्याह—

अपेक्षा यदि भिन्नेऽपि परसंतान इष्यताम् ।

सर्वार्थे क्षणिके कस्मिंस्तथाप्यन्यानपेक्षता ॥ २८ ॥

अपेक्षा यदीति ॥ कार्यकारणलक्षणानामत्यन्तविलक्षणत्वाद्भिन्नेऽप्यत्यन्तं व्यावृत्तेऽपि क्षीरे यदि दध्नोपेक्षा तथा परसंताने सिकतादावपि दध्नोपेक्षेप्यतां अत्यन्तभेदाऽविशेषात्कथं नेष्यत इत्यर्थः । तथाच सिकताभ्योऽपि दधि जायेतेत्यतिप्रसङ्ग इति भावः । प्रसिद्धवष्टुम्भेनातिप्रसङ्गपरिहारशङ्कां तदीयामनूद्य निराकरोति—सर्वार्थे इति । सर्वस्य जनस्यार्थेऽर्थ्यमाने कार्यकारणभावेन स्थिते दधिक्षीरादौ वस्तुनि क्षणिकेऽपि कस्मिंश्चित्क्षीरे एव कस्यचिद्दध्नोपेक्षा न सर्वत्रेति लोकप्रसिद्धेर्नातिप्रसङ्ग इति चेदिति शङ्कानुवादार्थः । तथापि प्रसिद्धाश्रयणेऽपि क्षणिकपक्षेऽन्यानपेक्षतैवेति परिहारभागार्थः ॥ २८ ॥

तत्र हेतुमाह—

तुल्यकालसमुद्भूतावितरेतरयोगिनौ ।

योगाच्च संस्कृतो यस्तु सोऽन्यं हीक्षितुमर्हति ॥ २९ ॥

तुल्यकालेति ॥ यौ भावौ तुल्यकालसमुद्भूतावेककालेन लब्धात्मकौ इतरेतरयोगिनौ परस्परं संबद्धौ च यथा पर्जन्याङ्कुरौ तयोर्मध्ये यस्तु भावोऽङ्कुरलक्षणः पर्जन्ययोगात्संस्कृतश्च लब्धातिशयश्च भवेत्तद् हि खल्वन्यमुपकारिणमीक्षितुमपेक्षितुमर्हति न क्षणिकस्तथा प्रसिद्ध-

भावात्, अतः क्षणिकानां भिन्नकालतया परस्परसंबन्धाभावेनोपका-  
योपकारकत्वायोगान्नोपेक्षा घटयितुं शक्यत इति भावः ॥ २९ ॥

तदेवं क्षणिकमतं निराकृत्य शून्यमतं निराकरिष्यन्नादौ स्वमत-  
सामञ्जस्यमुपन्यस्यति—

मृषाध्यासस्तु यत्र स्यात्तन्नाशस्तत्र नो मतः ।

सर्वनाशो भवेद्यस्य मोक्षः कस्य फलं वद ॥ ३० ॥

मृषेति ॥ यद्वा वेदान्तमतेऽपि ब्रह्मात्मनोऽनाधेयातिशयत्वात्क्ष-  
णिकमत इव तुल्या मोक्षानुपपत्तिरित्याशङ्क्य परमार्थतोऽतिशयायो-  
गेऽपि स्थायित्वात्फलत्वोपपत्तेर्भवमित्याह—मृषेति । यत्राधिष्ठाने  
ब्रह्मात्मनि कर्तृत्वादिसंसारध्यासो मृषा मिथ्या । अथवा मृषाध्या-  
सोऽविद्यानिबन्धनो भ्रमः कर्तृत्वादिसंसारप्रतिभासो यत्र स्यादिति  
योजना । तत्राहं ब्रह्मास्मीति विद्यया तत्रैव तन्नाशोऽध्यस्तनाश इति  
नो मतोऽस्माकं मतमित्यर्थः । तथाच योऽज्ञानाद्वन्धानुभववांस्तस्य  
ज्ञानाद्वन्धनिवृत्त्या शुद्धस्वरूपानुभवः पुरुषार्थ इति वेदान्तिमतं  
समञ्जसमिति भावः । इदानीं शून्यमते दोषमाह—सर्वनाश इति ।  
अनुभवितुरभावात्कस्य पुरुषार्थः । अधिष्ठानारोप्ययोरुभयोरपि नाशो  
फलाभावात्फलासिद्धेर्मोक्षासिद्धिरिति भावः ॥ ३० ॥

सर्वनाश एव मोक्षो बलादापतति परमार्थस्वभावस्यास्तित्वे प्रमा-  
णाभावादित्याशङ्क्याह—

अस्ति तावत्स्वयं नाम ज्ञानं चात्मान्यदेव वा ।

भावाभावज्ञतस्तस्य नाभावस्त्वधिगम्यते ॥ ३१ ॥

अस्तीति ॥ स्वयं नामास्तीत्यविवादं सर्ववादिनाम् । स च ज्ञानं वा  
आत्मा वान्यच्छून्यं वेति परं विकल्पस्तस्याभावस्तु नाधिगम्यते



शून्यता तु न प्रामाणिकीत्यर्थः । कुत इति तत्राह—भावाभावज्ञत  
इति । लोकव्यवहारसिद्धान्तानां भावाभावाभिज्ञत्वादन्यथा स्थिरस्य  
कस्यचित्साक्षिणोऽभावे सर्वव्यवहारलोपप्रसङ्ग इत्यर्थः ॥ ३१ ॥

तस्याप्यभावः कस्यचिद्भातीत्याशङ्क्य यस्य भाति तस्यैव सत्त्वप्राप्तेर्व  
शून्यत्वशङ्कावकाश इति परिहरति—

येनाधिगम्यतेऽभावस्तत्सत्स्यात्तन्न चेद्भवेत् ।

भावाभावानभिज्ञत्वं लोकस्य स्यान्न चेप्यते ॥ ३२ ॥

येनेति ॥ अथवा उक्तमेवार्थं प्रपञ्चयति—येनेति । येनाभावोऽधि-  
गम्यते सर्वस्य तत्सदेव स्यात् । विपक्षे दोषमाह—तन्न चेदित्यादिना ।  
अस्तु लोकस्य भावाभावानभिज्ञत्वमिति चेन्नेत्याह—न चेप्यत इति ।  
केनापि सोऽभिज्ञो निराकर्तुं न शक्यते निराकर्तुरेव तत्त्वरूपत्वात्तस्य  
च सत्त्वात्तस्यापहववचनं स्नानुभवविरुद्धमेवेत्यर्थः ॥ ३२ ॥

यद्यपि भावाभावविभागज्ञं किञ्चिदस्तीत्यवगतं तथापि तत्कीदृश-  
मिति विशेषतो निर्धारणे कारणं नास्तीत्याशङ्क्य तत्त्वरूपमुपपाद-  
यति—

सदसत्सदसचेति विकल्पात्प्राग्यदिप्यते ।

तदद्वैतं समत्वाच्च नित्यं चान्यद्विकल्पितात् ॥ ३३ ॥

सदसदिति ॥ साक्षिस्वरूपं जगच्च सदसद्रूपमिति च यो  
विकल्पो विवादस्तस्मात्प्रागेव सिद्धं निरालम्बनविकल्पानुपपत्तेर्यत्स्व-  
रूपमिप्यते तत्त्वद्वैतम् । तत्र हेतुः—समत्वादिति । विकल्पात्प्राग्वैष-  
म्यहेत्वभावादित्यर्थः । द्वैतजडविलक्षणत्वं तत्त्वरूपमभिधायाविना-  
शित्वं विशेषान्तरमाह—नित्यं चेति । अनृतविलक्षणत्वेन सत्यत्वं  
च विशेषान्तरमाह—अन्यद्विकल्पितादिति । विकल्पात्प्राग्यदिप्यत

इत्यत्र स्वतःसिद्धत्वोक्त्या ज्ञानस्वरूपत्वमुक्तं, अद्वैतमित्यानन्त्यमुक्तम् ।  
नित्यमिति कूटस्थत्वोक्त्या दुःखाभावस्य सूचितत्वात्तदविनाभूतान-  
न्दरूपता ध्वनिता । तथाच सत्यज्ञानानन्तानन्दरूपमात्मतत्त्वमित्यनु-  
भवादेव सिद्धमिति न तत्र कारणान्तरं मृग्यमिति भावः ॥ ३३ ॥  
नानाविधे द्वैते प्रतीयमाने कथमद्वैतमात्मतत्त्वमनुभूयत इत्यत  
आह, यद्वा द्रष्टुः सत्यत्वमुपपाद्य दृश्यस्य विकल्पात्मकतयानृतत्वं  
प्रतिपादयति—

विकल्पोद्भवताऽसत्त्वं स्वप्नदृश्यवदिष्यताम् ।

द्वैतस्य प्रागुसत्त्वाच्च सदसत्त्वादिकल्पनात् ॥ ३४ ॥

विकल्पोद्भवत इति ॥ द्वैतस्यासत्त्वं परमार्थत्वाभाव इष्यताम् ।  
कुतः विकल्पोद्भवतो विकल्परूपेणोद्भूतत्वात्स्वप्नदृश्यवदिति योजना ।  
द्वैतं न परमार्थं सत् दृश्यत्वात्स्वप्नदृश्यवदित्यर्थः । हेत्वन्तरमाह—  
प्रागिति । सदसत्त्वादिविकल्पनात्प्रागसत्त्वाच्च स्वप्नदृश्यवदिति  
संबन्धः । नहि द्वैतस्याज्ञातसत्त्वे प्रमाणमस्तीति भावः ॥ ३४ ॥

न्यायतो द्वैतमिथ्यात्वमुपपाद्य शास्त्रादपि तन्मिथ्यात्वमुपपन्न-  
मित्याह—

वाचारम्भणशास्त्राच्च विकाराणां ह्यभावता ।

मृत्योः स मृत्युमित्यादेर्मम मायेति च स्मृतेः ॥ ३५ ॥

वाचारम्भणेति ॥ 'वाचारम्भणं विकारो नामधेयं' इति श्रुति-  
शास्त्राद्विकाराणामभावता सिद्धेति शेषः । वाचारम्भणशब्दो ह्यनृत-  
त्ववचनोऽवगम्यते । मृत्तिकेत्येव सत्यमिति कारणे सत्यत्वावधारणादि-  
त्यर्थः । मृत्योः स मृत्युमिति शास्त्रेण द्वैतदर्शनस्य निन्दितत्वात्स-  
त्यत्वे द्वैतस्य तदयोगादर्थान्नृतत्वं तस्योक्तमित्यर्थः । आदिशब्दात्

‘नेह नानास्ति किञ्चने’त्यादिसाक्षाद्वैतापवादकं शास्त्रं गृह्यते । मम मायेत्यत्र ‘मामेव ये प्रपद्यन्ते मायामेतां तरन्ति ते’ इति गुणमय्याः सकार्याया मायायाः परमात्मज्ञाननिवर्त्यत्वस्य भगवतोऽनुशासनात्सत्यत्वे तदनुपपत्तेर्मायिकत्वं द्वैतस्य सिद्धमित्यर्थः ॥ ३५ ॥

तदेवं श्रुतियुक्तिभ्यां द्वैतमिथ्यात्वप्रतिपादनेनात्मनोऽद्वितीयत्वे दृढीकृते सत्त्वशुद्धिकारणाभावात्तस्य विशुद्धिरपि सिध्यतीत्याह—

विशुद्धिश्चात एवास्य विकल्पाच्च विलक्षणः ।

उपादेयो न हेयोऽत आत्मा नान्यैरकल्पितः ॥ ३६ ॥

विशुद्धिरिति ॥ अस्यात्मनो विशुद्धिः धर्माधर्मतत्फलसंस्पर्शाभावः । अतएव द्वैतस्यानृतत्वादेव सच यतो विकल्पाद्विलक्षणस्तद्विपरीतस्वभावोऽतएवात्मा नोपादेयो हेयो वा भवति । हानोपादाने हि मूर्तविषये नामूर्ते प्रत्यगात्मनि ते संभवत इत्यर्थः । किञ्चान्यैरकल्पितोऽन्यैः कल्पयितुमशक्यत्वादपि विशुद्ध एवात्मेत्यर्थः । नहि सर्वकल्पनाधिष्ठानं केनचित्कल्पयितुं शक्यते अतो नित्यशुद्ध इति भावः ॥ ३६ ॥

कस्मादात्मा कल्पितो न भवतीत्याशङ्क्य कल्पनाहेतोरज्ञानस्य वस्तुत आत्मन्यभावादित्याह—

अप्रकाशो यथादित्ये नास्ति ज्योतिःस्वभावतः ।

नित्यबोधस्वरूपत्वान्नाज्ञानं तद्वदात्मनि ॥ ३७ ॥

अप्रकाश इति ॥ अनात्मनोऽज्ञानकल्पितत्वादेव तत्र तदभाव इति द्रष्टव्यम् ॥ ३७ ॥

यथा नित्यबोधस्वरूपत्वादज्ञानमात्मनि वस्तुतो नास्ति तथा सर्वविक्रियारहितस्वभावत्वादवस्थान्तरं कूटस्थताप्रच्युतिरूपं तस्य नास्तीत्याह—



तथाविक्रियरूपत्वान्नावस्थान्तरमात्मनः ।

अवस्थान्तरवत्त्वे हि नाशोऽस्य स्यान्न संशयः ॥३८॥

तथाविक्रियेति ॥ विपक्षे दोषमाह—अवस्थान्तरवत्त्वे हीति ॥३८॥

मोक्षस्यावस्थान्तरत्वात्कथमवस्थान्तराभाव इति तत्राह—

मोक्षोऽवस्थान्तरं यस्य कृतकः स चलो ह्यतः ।

न संयोगो वियोगो वा मोक्षो युक्तः कथंचन ॥३९॥

मोक्ष इति ॥ यस्य वादिनो मते मोक्षोऽवस्थान्तरमात्मनः स्यात्तस्य मते कृतको मोक्षः स्यात्प्रागवस्थायोगित्वानुपपत्तेः, अतः स मोक्षश्चलोऽनित्य एव स्यादित्यपुरुषार्थतापत्तिरित्यर्थः । मामूदवस्थान्तरं मोक्षस्तथापि ब्रह्मणः संयोगो वा प्रकृतेर्वियोगो वा मोक्षो भविष्यतीति मतान्तरमाशङ्क्य प्रत्याह—न संयोग इति ॥ ३९ ॥

अयुक्तत्वे हेतुमाह—

संयोगस्याप्यनित्यत्वाद्वियोगस्य तथैव च ।

गमनागमने चैव स्वरूपं तु न हीयते ॥ ४० ॥

संयोगस्येति ॥ कृतकस्यानित्यस्य नियमादित्यर्थः । ननु जीवस्य संसारदेशात्परमात्मनो वा खोपासकानुग्रहाय तं प्रत्यागमनं मोक्ष इत्याशङ्क्याह—गमनागमने चेति । न मोक्षो युक्त इति पूर्वणानुपपन्नः । जीवपरयोर्द्वयोरप्यविक्रियत्वाद्गमनागमनायोगादित्यर्थः । परमते दोषमुक्त्वा स्वमते निर्दोषतामाह—स्वरूपं त्विति । न हीयते न विनश्यति, अत आत्मस्वरूपमेव मोक्षो युक्त इत्यर्थः ॥ ४० ॥

आत्मस्वरूपमोक्षस्य नित्यत्वेऽकार्यत्वे हेतुमाह—

स्वरूपस्यानिमित्तत्वात्सनिमित्ता हि चापरे ।

अनुपात्तं स्वरूपं हि स्वेनात्यक्तं तथैव च ॥ ४१ ॥

स्वरूपस्येति ॥ नास्ति निमित्तं कारणं यस्य तदनिमित्तं तस्य भावोऽनिमित्तत्वं तस्मादकार्यत्वादित्यर्थः । अपरे अवस्थान्तरादयः सनिमित्ता हीत्यतोऽनित्याः स्युरित्यर्थः । स्वरूपस्यानिमित्तत्वं तल्लक्षणोक्त्या साधयति—अनुपात्तमिति । स्वरूपं हि नाम तद्यत्वेनान्येन वा नोपात्तमुपाजितं न भवति । तथा स्वेनान्येन वा त्यक्तमिति न भवति । नष्टुपादेयं वा वस्त्रादेः स्वरूपत्वं दृष्टम् । अतो नागन्तुकं वस्तु स्वरूपं किंतु नित्यमेवेत्यर्थः ॥ ४१ ॥

उक्तं स्वरूपलक्षणमात्मनि लक्ष्ये योजयति—

स्वरूपत्वान्न सर्वस्य त्यक्तुं शक्यो ह्यनन्यतः ।

गृहीतुं वा ततो नित्योऽविषयत्वात्पृथक्त्वतः ॥४२॥

स्वरूपत्वादिति ॥ सर्वस्याकाशादेः स्वरूपत्वादारोपितसर्पादे रज्ज्वादिवत्सर्वस्यात्मभूतत्वात्त्यक्तुं गृहीतुं वा न शक्य आत्मा । कुतः । हि यस्मादनन्यतो भेदाभावादित्यर्थः । हेयोपादेयत्वाभावे सिद्धे फलितमाह—गृहीतुमिति । आत्मन उपादानहानयोरयोगे पुनरपि क्रमे हेतुद्वयमाह—अविषयत्वात्पृथक्त्वत इति । नष्टविषय उपादीयते स्वरूपं वा त्यज्यत इति युज्यत इत्यर्थः ॥ ४२ ॥

आत्मनो नित्यत्वे हेत्वन्तरमाह—

आत्मार्थत्वाच्च सर्वस्य नित्य आत्मैव केवलः ।

त्यजेत्तस्मात्क्रियाः सर्वाः साधनैः सह मोक्षवित् ॥४३॥

आत्मार्थत्वाच्चेति ॥ सर्वस्यागमापायिन आत्मार्थत्वादात्मभोग्यत्वात्तेष्वनागमापाय्यभोक्तात्मा नित्य एवेति योजना । केवलो निरुपाधिरित्यर्थः । उपाधितोऽप्यस्य विशेषो नास्तीत्यर्थः । यस्मादात्मा नित्योऽन्यत्सर्वमनित्यमात्मार्थं सर्वं च स्वात्मन्यवस्थानं मोक्ष इति

सिद्धम् तस्मान्मुमुक्षुणा ससाधनं सर्वं कर्म त्याज्यमित्याह—  
त्यजेदिति ॥ ४३ ॥

इतोऽपि मुमुक्षुणा क्रिया त्याज्येत्याह—

आत्मलाभः परो लाभ इति शास्त्रोपपत्तयः ।

अलाभोऽन्यात्मलाभस्तु त्यजेत्तस्मादनात्मताम् ॥४४

आत्मलाभ इति ॥ आत्मलाभान्न परं विद्यत इति स्मृतिः  
शास्त्रम् । सर्वस्वत्यागेनाप्यात्मसंरक्षणप्रवृत्तिदर्शनमुपपत्तिः । बहुवचन-  
प्रयोगादनेकत्वं शास्त्रोपपत्तीनां सूचयति । आत्मलाभस्य नित्यसिद्ध-  
त्वात्किमिदमपूर्वमिवोच्यत इत्यत आह—अलाभ इति । अन्यस्मि-  
न्त्याज्ञानपरिनिष्पन्नेऽहंकारादावभेदेनात्मस्फुरणमन्यात्मलाभ उच्यते  
स तु लाभो न भवति संसारदुःखहेतुत्वात् स्वतःसिद्धपरमानन्दा-  
विर्भावप्रतिबन्धकत्वात्प्रत्युत क्षतिरेवेत्यर्थः । तस्मादनात्मतामहंकारा-  
द्यात्माभिमानितामविद्याध्यारोपितां प्रमाणजनितब्रह्मात्मज्ञानेनाज्ञान-  
बाधनद्वारा त्यजेदित्यर्थः ॥ ४४ ॥

आत्मतत्त्वब्रह्मस्वरूपावगम आत्मलाभ एव परमो लाभः परम-  
पुरुषार्थ इत्यात्मैक्यज्ञानं मोक्षसाधनमात्मा चाद्वयानन्दरूपस्तस्मिन्न-  
ज्ञानमूलः संसारो न परमार्थत इति स्वमतमभिधाय तत्रैव मुमुक्षूणां  
मतिस्वैर्याय मतान्तरनिराकरणं कर्तुमारभमाणो भगवान्माप्यकारः  
सांख्यकल्पनां तावन्निराकरोति—

गुणानां समभावस्य भ्रंशो न ह्युपपद्यते ।

अविद्यादेः प्रसुप्तत्वान्न चान्यो हेतुरुच्यते ॥ ४५ ॥

गुणानामिति ॥ तत्र यत्प्रधानं त्रिगुणात्मकं स्वतन्त्रमचेतनं



पुरुषस्य भोगापवर्गार्थं महदादिरूपेण परिणमत इति कल्पयन्ति  
तत्तावन्न संभवति । यतो गुणानां सत्त्वरजस्तमसां समभावस्य सृष्टि-  
प्राक्कालीनमेलनस्य अंशः प्रच्युतिः पूर्वावस्थात्यागेनावस्थान्तराप-  
चिरूपः परिणामो दुर्घटत्वान्नोपपद्यते । कुत इति चेत्तत्र वक्तव्यं किं  
निर्हेतुक एव गुणपरिणाम इष्यते सहेतुको वा । नाद्यः । सदा  
परिणामप्रसङ्गात् । द्वितीयेऽप्यविद्याप्राप्यदृष्टपुरुष एव हेतुस्तदन्यो  
वा परमेश्वरः । नाद्य इत्याह—अविद्यादेरिति । तस्यामवस्थायाम-  
विद्यादेः प्रसुप्तवालीनत्वात्पुरुषाणामुदासीनत्वान्न तन्निमित्तः साम्या-  
वस्थाअंश इत्यर्थः । न द्वितीय इत्याह—नचान्य इति । अविद्या-  
दिभ्योऽन्यपरमेश्वराङ्गीकारेऽपसिद्धान्तप्रसङ्ग इत्यर्थः ॥ ४५ ॥

गुणानामन्योन्यं प्रवृत्तिहेतुत्वं स्यादिति चेत्तत्राह—

इतरेतरहेतुत्वे प्रवृत्तिः स्यात्सदा न वा ।

नियमो न प्रवृत्तीनां गुणेष्व्वात्मनि वा भवेत् ॥ ४६ ॥

इतरेतरेति ॥ अस्मिन्पक्षे प्रयोजकान्तरप्रतीक्षानपेक्षणात्सदा  
प्रवृत्तिः परिणामः स्यान्न वा स्याद्विशेषाभावादित्यर्थः । अथ क्रमेणो-  
त्पत्तिस्थितिसंहाराणां प्रसिद्धत्वाच्च सदा तत्प्रसङ्ग इति तत्राह—  
नियम इति । नियम्यतेऽनेनेति नियमो नियामको हेतुः । प्रवृत्तीनां  
गुणकार्योत्पत्त्यादीनां गुणेषु सत्त्वादिष्वात्मनि पुरुषे वा यतो न  
भवेन्न संभवेदतः सदा प्रवृत्तिर्वा स्यादिति योजना । नहि गुणपुरुषा-  
तिरिक्तं किञ्चित्त्वमभ्युपगतमस्ति सांख्यैर्यद्गुणेषु वा पुरुषेषु वा  
स्थित्वा प्रवृत्त्यादिनियामकं स्यादित्यर्थः ॥ ४६ ॥

यथाकथंचिदस्तु वा प्रधानप्रवृत्तिस्तथापि दोषप्रसक्तिः परिहर्तुं न  
पार्यत इत्याह—

विशेषो मुक्तवद्धानां तादर्थ्येन च युज्यते ।

अर्थार्थिनोस्त्वसंबन्धो नार्थी ज्ञो नेतरोऽपि वा ॥४७॥

विशेष इति ॥ तादर्थ्ये प्रधानस्य पुरुषार्थत्वेसति बद्धमुक्तानां विशेषो न युज्यते । नहि सर्वपुरुषान्प्रति साधारणे प्रधानस्यैकस्य व्यापारे केचिद्बद्धाः केचिन्मुक्ता इति व्यवस्थोपपद्यते । तथाच सर्व एव सदा बद्धा मुक्ता वा स्युरित्यर्थः । किंचासिन्मतेऽर्थार्थिनोः शेषशेषिणोः संबन्धश्च न युज्यत इत्यन्वयः । अर्थ्यते प्रार्थ्यते इत्यर्थः । सुखतत्साधनरूपः पदार्थः सोऽभिलषितो विद्यते यस्य सोऽर्थी तयोः संबन्ध उपकार्योपकारकभावलक्षणः स प्रधानवादे न युज्यते न घटत इत्यर्थः । कुत इत्यत आह—नेति । ज्ञो ज्ञानैकस्वभावः पुरुषो नार्थयुक्तस्तस्यासङ्गत्त्वाविशेषत्वाभ्युपगमान्नेतरोऽपि वा प्रधानाख्योऽपि नार्थी जडत्वादेवेत्यर्थः । तस्मात्प्रधानस्य परार्थत्वकल्पनमयुक्तमिति भावः ॥ ४७ ॥

एवं प्रधानस्य पुरुषान्प्रति प्रवृत्तिमङ्गीकृत्याव्यवस्थोक्ता सापीदानीं न घटत इति साधयति—

प्रधानस्य च पारार्थ्यं पुरुषस्याविकारतः ।

न युक्तं सांख्यशास्त्रेऽपि विकारेऽपि न युज्यते ॥४८॥

प्रधानस्येति ॥ पुरुषस्याविकारतः प्रधानकृतातिशययोगित्वलक्षणविकाररहितत्वात्प्रधानस्य पारार्थ्यं च न युक्तमिति योजना । नह्यनुविधेयकृतातिशयायोगिनि स्वामिन्युपपद्यत इत्यर्थः । यदि पुरुषस्य प्रधानं प्रति स्वाम्योपपत्तये विकारोऽप्यङ्गीक्रियते तदाङ्गीकृतेऽपि विकारे प्रधानस्य पारार्थ्यं न युज्यते । विकारवतो नित्यत्वनियमान्नित्यप्रधानस्वाम्यायोगादित्यर्थः । सांख्यशास्त्रेऽपीत्यपिशब्दान्न वेद-

बाह्यशास्त्रेष्वेवाव्यवस्था किंतु सांख्यशास्त्रेऽपीति तस्यापि पुंवुद्धिमूलत्वं न सम्यग्वेदमूलत्वमस्तीति द्योत्यते ॥ ४८ ॥

प्रधानपुरुषयोः संबन्धाभावमुक्तं प्रपञ्चयति—

संबन्धानुपपत्तेश्च प्रकृतेः पुरुषस्य च ।

मिथो युक्तं तदर्थत्वं प्रधानस्याचितित्वतः ॥ ४९ ॥

संबन्धानुपपत्तेश्चेति ॥ पुरुषस्यासङ्गोदासीनस्वभावत्वात्प्रकृतेर्जडत्वेन स्वतःप्रवृत्त्यनुपपत्तेः तयोर्मिथः संबन्धानुपपत्तेः प्रधानस्य तादर्थ्यं पुरुषार्थत्वमयुक्तं युक्तिशून्यं अचितित्वतो जडत्वात् । प्रधानस्य भृत्यवदुपकारकत्वासंभवादित्यर्थः । अतः प्रधानपुरुषयोरर्थार्थित्वकल्पना न युक्तेति भावः ॥ ४९ ॥

पुरुषस्याविकारत इत्युक्तमविकारित्वं स्पष्टयति—

क्रियोत्पत्तौ विनाशित्वं ज्ञानमात्रे च पूर्ववत् ।

निर्निमित्ते त्वनिर्मोक्षः प्रधानस्य प्रसज्यते ॥ ५० ॥

क्रियोत्पत्ताविति ॥ पुरुषे यत्किंचित्क्रियोत्पत्तौ अभ्युपगम्यमानायां विनाशित्वं तस्य प्रसज्येत यत्क्रियावत्तदनित्यं यथा घटादीति व्याप्तिदर्शनात् नित्यश्च पुरुषोभ्युपगम्यते सांख्यैरित्यर्थः । ननु न परिस्पन्दः परिणामो वा पुरुषस्य क्रियाभ्युपगम्यते येनानित्यत्वप्रसङ्गः, किंतु ज्ञानमेव क्रियाभ्युपगम्यते इति चेत्तर्हि जन्यमजन्यं वा ज्ञानमभ्युपेयते, नोभयथापि घटत इत्याह—ज्ञानमात्रे च पूर्ववदिति । जन्यज्ञानयोगे विकारित्वादनित्यत्वापत्तिरजन्यज्ञानयोगित्वे न प्रधानं प्रति स्वाम्यसंभव इत्युक्तदोषापत्तिरित्यर्थः । तस्मात्पुरुषस्यासङ्गोदासीनत्वादनाधेयातिशयत्वात्प्रवर्तकत्वानुपपत्तेरन्यस्य च हेत्वन्तरस्य प्रधानविकारातिरिक्तस्यानभ्युपगमात्प्रलये च प्रधानविकाराणामलब्धा-



त्मतया प्रवर्तकत्वायोगान्निर्निमित्तैव प्रधानप्रवृत्तिरङ्गीकार्या । तथाचा-  
व्यवस्था सुखैवेति प्रतिपादयन्नुपसंहरति—निर्निमित्त इति । प्रधानस्य  
व्यापारे निर्निमित्तेऽभ्युपगम्यमाने तस्य सर्वदा प्रवृत्तिसंभवात् दृक्श-  
क्तिमतां पुरुषाणां तद्दर्शनस्यावर्जनीयत्वादनिमोक्षः प्रसज्येत, अत  
इत्थमव्यवस्थितं सांख्यशास्त्रं न मुमुक्षुभिः श्रद्धेयमिति भावः ॥५०॥

निर्गुणपुरुषमतप्रक्रियां निराकृत्य सगुणाः पुरुषा इति वैशेषिक-  
मतप्रक्रियां दूषयति—

न प्रकाश्यं यथोष्णत्वं ज्ञानेनैवं सुखादयः ।

एकनीडत्वतोऽग्राह्याः स्युः कणादादिवर्त्मनाम् ॥५१॥

न प्रकाश्यमित्यादिना ॥ आत्मगतेन ज्ञानेनात्मगताः सुखा-  
दयो गुणाः प्रकाशन्त इति हि ते मन्यन्ते तन्नोपपद्यते । तथाहि  
यथोष्णत्वमग्निनिष्ठमग्निनिष्ठेन प्रकाशेन न प्रकाश्यं प्रकाशाहं न  
भवति एकाश्रयत्वादेवं सुखादयो गुणा आत्मनिष्ठेन ज्ञानेनाग्राह्या  
न ग्राह्याः स्युः । कुतः । एकनीडत्वत एकाश्रयत्वात् । कणादादि-  
वर्त्मनां मत इत्यर्थः । विषयविषयिणोः समानदेशत्वे ग्राह्यमिदं  
ग्राहकमिदमिति च भेदनियमो न सिद्ध्येदिति भावः ॥ ५१ ॥

न केवलमेकाश्रयत्वादेव ज्ञानसुखादीनां भास्यभासकत्वानुपपत्ति-  
रपितु यौगपद्यासंभवादपीत्याह—

युगपत्समवेतत्वं सुखविज्ञानयोरपि ।

मनोयोगैकहेतुत्वादग्राह्यत्वं सुखस्य च ॥ ५२ ॥

युगपदिति ॥ नेति पूर्वश्लोकादनुवर्तनीयम् । तथाचायमर्थः—  
सुखविज्ञानयोर्न युगपत्समवेतत्वं संभवति । कुतः । मनोयोगैकहेतु-

त्वान्मनःसंयोगस्यासमवायिकारणस्यैकमेवात्मगुणंप्रति हेतुत्वाभ्युपग-  
मात्तथाच सुखासमवायिकारणमनःसंयोगनाशे सुखस्य नाशात्संयो-  
गान्तरासमवायिकारणज्ञानेन सुखस्य न ग्राह्यत्वं प्रत्यक्षत उपपद्यते  
इति । अपिशब्दात्समवायोऽपि न प्रमाणयुक्तिपथमवतरतीति द्योत्यते ।  
अशब्दादात्ममनसोर्निरवयवयोः प्रदेशाभावादात्मनोरिव संयोगानुप-  
पत्तिः संयोगे वा विभोरात्मनो विभागानुपपत्तिस्तदभावे संयोगान्त-  
रानुपपत्तौ ज्ञानादिकार्यक्रमानुपपत्तिः । कार्याणां समवायिकारणदेश-  
नतिवर्तित्वनियमदर्शनादन्यत्रेहापि तत्प्रसङ्गेऽणुपरिमाणमनःसंयोग-  
स्याणुदेशमात्रवर्तितया तत्कार्यस्यापि तन्मात्रवर्तित्वे सकलशरीरगत-  
त्मवेदनाया अप्रत्यक्षत्वप्रसङ्ग इत्यादिदूषणगणः समुच्चीयते ॥ ५२ ॥

सुखवदेव दुःखेच्छाद्वेषप्रयत्नानामप्यग्राह्यत्वं न्यायसाम्यादित्याह-

तथान्येषां च भिन्नत्वाद्युगपज्जन्म नेप्यते ।

गुणानां समवेतत्वं ज्ञानं चेन्न विशेषणात् ॥ ५३ ॥

तथेति ॥ अन्येषां गुणानां भिन्नत्वात्परस्परविलक्षणत्वाज्ज्ञान-  
सुखयोरिव युगपज्जन्म नेप्यते एकस्यात्ममनःसंयोगस्यानेककार्यहेतु-  
त्वासंभवस्योक्तत्वादित्यर्थः । चकारादेकाश्रययोर्विषयविषयित्वायोगः  
पूर्वोक्तः संगृह्यते । माभूज्ज्ञानभास्यत्वं सुखादीनामेकस्मिन्नात्मनि  
समवेतत्वमेव तेषां ज्ञानं नामेत्याशङ्क्य ज्ञानेन तेषां विशेषितत्वा-  
न्मैवमित्याह—गुणानामिति । ज्ञातं सुखं ज्ञातं दुःखमिति विशिष्ट-  
व्यवहारदर्शनादित्यर्थः ॥ ५३ ॥

एतदेव विशदयति—

ज्ञानेनैव विशेषत्वाज्ज्ञानाप्यत्वं स्मृतेस्तथा ।

सुखं ज्ञातं मयेत्येवं तवाज्ञानात्मकत्वतः ॥ ५४ ॥

ज्ञानेनैवेति ॥ ज्ञानेन विशेषत्वादेव ज्ञानाप्यत्वं सुखादीनामेष्ट-  
व्यमित्यर्थः । ज्ञानाहितसंस्कारजन्यस्मृतिविषयत्वादपि ज्ञानाप्यत्वं  
सुखादेरेष्टव्यमित्याह—स्मृतेस्तथेति । सुखं मया ज्ञातमित्येवं स्मृते-  
रिति संबन्धः । किंच ज्ञानविशिष्टात्मसमवेतत्वं सुखादेर्ज्ञानमिष्यते  
केवलात्मसमवेतत्वं वा । नाद्यः । युगपत्क्षणिकात्मविशेषगुणानां समवा-  
यासंभवस्योक्तत्वादात्मगतसंख्यापरिमाणादेरपि ग्रहणप्रसङ्गाच्चेत्यभि-  
प्रेत्य द्वितीयं दूषयति—तवेति । तव मते आत्मनो ज्ञानभिन्नत्वाद्द-  
टवद्भव्यमात्रत्वात्तत्समवेतत्वमात्रेण न सुखादिसिद्धिः सर्वस्य जडत्वा-  
दित्यर्थः ॥ ५४ ॥

ज्ञानसुखादीनामात्मगुणत्वाभ्युपगमेन भास्यभासकत्वासंभव उक्तः,  
इदानीं तेषामात्मगुणत्वमपि दुर्भणमित्याह—

सुखादेर्नात्मधर्मत्वमात्मनस्तेऽविकारतः ।

भेदादन्यस्य कस्मान्न मनसो वा विशेषतः ॥ ५५ ॥

सुखादेरिति ॥ सुखादेरात्मधर्मत्वं न संभवति । ते तव मते  
आत्मनो विकारतो विकारित्वाभावाद्भिभुत्वाङ्गीकारेण नित्यत्वाभ्युपग-  
मात् । नहि नित्यमनित्यगुणकमिति मांप्रति दृष्टान्तः कोऽपि विद्यतेऽतो  
नात्मनो गुणवत्त्वसिद्धिः । दूरे ग्राह्यग्राहकत्वकल्पनेति भावः । किंच  
गुणगुणिनोरत्यन्तभेदवादिनस्तव मते अस्यैवात्मनोऽयं सुखादिरिति  
नियमोऽपि दुर्घट इत्याह—भेदादिति । अन्यस्यात्मान्तरस्य मनसो  
वा कस्मात् सुखादयो गुणा न स्युरविशेषितो भेदाविशेषादित्यश्व-  
रार्थः । अयमाशयः—सर्वात्मनां विभुत्वाङ्गीकाराच्चछरीरावच्छेदे-  
नात्मनि सुखादयो जायन्ते तत्र तदा सर्वात्मनां सत्त्वात्तद्भेदस्य च  
तत्रानवगमादस्यैवात्मनोऽयं सुखादिधर्मो नान्यस्येति नियन्तुं न



शक्यते । न मनःसंयोगभेदो नियामको मनस्यपि सर्वात्मसंबन्धस्या-  
विशेषात् । नाप्यदृष्टभेदो नियामकस्तस्याप्यात्मधर्मत्वासिद्धेरदृष्टहेतु-  
प्रयत्नादेरपि मनःसंयोगनिमित्तकत्वात्तस्य च सर्वात्मसु विशेषासिद्धेर-  
दृष्टस्यापि नाश्रयविशेषसिद्धिरिति । यत्र कुत्रापि जायमानं सुखादि-  
यस्य कस्यापि कस्मान्न स्यात्तथा मनसः क्रियावत्त्वान्मूर्तत्वात्सुखादि-  
देशाव्यभिचाराच्च तस्यैव कस्माद्धर्माः सुखादयो न स्युर्विनिगमना-  
भावादिति ॥ ५५ ॥

यद्यपि वैशेषिकैर्ज्ञानस्य ज्ञानान्तरवेद्यत्वमिष्यते तदप्ययुक्तमनव-  
स्थाप्रसङ्गादित्याह—

स्यान्मालाऽपरिहार्या तु ज्ञानं चेज्ज्ञेयतां व्रजेत् ।  
युगपद्वापि चोत्पत्तिरभ्युपेतात इष्यते ॥ ५६ ॥

स्यान्मालेति ॥ अयमर्थः—येनात्मनः संयोगेन प्रथमं ज्ञानं जायते  
तदन्येन संयोगान्तरेण तद्विषयं ज्ञानान्तरं जायते किंवा तेनैव  
संयोगेन । आद्ये दोषमाह—स्यादिति । ज्ञानं चेज्ज्ञेयतां व्रजेत्तदा-  
ऽपरिहार्या ज्ञानमाला ज्ञानपरम्परा स्यात् । ज्ञानानवस्था स्यादित्यर्थः ।  
विषयावभाससमये यदि ज्ञानं नावभासेत तदा विषयः स्वयमेव  
भासते ज्ञानाधीनतया वेति विवेक्तुमशक्यत्वात्तदैव ज्ञानभानं ज्ञाना-  
न्तरमेष्टव्यं तस्याप्यभाने पूर्वज्ञानस्य ज्ञानान्तरमास्यत्वासिद्धेस्तद्विज्ञानाय  
ज्ञानान्तरमिति दुर्निवारानवस्था स्यादिति भावः । तुल्यशब्दश्चार्थः ।  
तेनच प्रथमज्ञानोत्पत्त्यनन्तरं मनसि क्रिया ततो विभागस्ततः पूर्व-  
संयोगनाशस्ततः संयोगान्तरं ततो ज्ञानान्तरमिति बहुक्षणविलम्बेनो-  
त्पद्यमानमुत्तरज्ञानं पूर्वज्ञानावभासनं कथं कुर्यात्तस्य तदानीमभावादि-  
त्यादियुक्त्यनन्तरं समुच्चीयते । अथ द्वितीयं कल्पमनूयातिप्रसङ्गेन

दूषयति—युगपद्वेति । अपिचानवस्थादोषपरिजिहीर्षया पूर्वोत्तरज्ञान-  
योरेकस्मादेव संयोगाद्युगपद्वोत्पत्तिरभ्युपेता चेदित्यनुपज्यते तदातो-  
ऽस्मादेव संयोगाद्युगपत्संनिष्कृष्टरूपरसगन्धशब्दस्पर्शज्ञानानामपि तदै-  
वोत्पत्तिरिष्यतां तदा संस्कारोद्बोधसंपाते सहकारिलामात्तदर्थस्मृती-  
नामप्युत्पत्तिरिष्यतामतो न ज्ञानस्य ज्ञानान्तरवेद्यत्वकल्पना युक्तिम-  
तीति स्थितमित्यर्थः ॥ ५६ ॥

किंचात्मनश्चैतन्यं स्वरूपलक्षणमुच्यते तटस्थलक्षणं वा । आद्ये  
पृथिव्यादौ गन्धादिवत्सनातनत्वात्तस्य च स्वरूपानतिरेकादनित्यज्ञान  
आत्मेत्युद्बोधो मृपैव स्यात्, द्वितीये तु स्वरूपलक्षणमन्यदनात्मासा-  
धारणं वक्तव्यं तच्च चेतनातिरिक्तं न किमपि संभावितमस्त्यतो  
देहादिजडविलक्षणमात्मानमभ्युपगच्छता सदा निर्विशेषचिद्रूपः  
कूटस्थ एवात्माभ्युपेतव्योऽन्यथा विकारिणोऽनित्यत्वनियमाद्वन्धमो-  
क्षान्वय्येक आत्मा भवतीति दुःसंपादमित्येतत्सर्वमभिप्रेत्याह—

अनवस्थान्तरत्वाच्च बन्धो नात्मनि विद्यते ।

नाशुद्धिश्चाप्यसङ्गत्वादसङ्गो हीति च श्रुतेः ॥ ५७ ॥

अनवस्थान्तरत्वाच्चेति ॥ नास्त्यवस्थान्तरं यस्य सोऽनवस्थान्तरं  
तस्य भावोऽनवस्थान्तरत्वं तस्मादिति विग्रहः । आत्मन इति शेषः ।  
तथाचात्मनः कूटस्थत्वात्तस्मिन्नात्मनि बन्धो विशेषगुणवत्त्वलक्षणः  
परमार्थतो न विद्यते । चकारात्तन्निवृत्तिरूपो मोक्षोऽपि न विद्यत  
इति योज्यम् । तस्मान्नित्यशुद्ध एवात्मेत्यत्र प्रमाणं वदन्परकल्पना-  
निराकरणफलमाह—नाशुद्धिश्चापोति । स्वगतधर्मकूटबन्धामावबद-  
न्यसंसर्गकृताशुद्धिरपि न चास्त्यसङ्गत्वादित्यर्थः ॥ ५७ ॥

इतश्च नात्मनः पारमार्थिको बन्ध इत्याह—

सूक्ष्मैकागोचरेभ्यश्च न लिप्यत इति श्रुतेः ॥ ५८ ॥

सूक्ष्मेति ॥ सूक्ष्मत्वं मनोवागगम्यत्वमेकत्वमद्वितीयत्वमगोचरत्वं निर्विशेषत्वमेतेभ्यश्च हेतुभ्यो नित्यशुद्ध एवात्मा 'न लिप्यते लोक-  
दुःखेन बाह्य' इति श्रुतेरित्यर्थः । 'यथा सर्वगतं सौक्ष्म्यादाकाशं  
नोपलिप्यते । सर्वत्रावस्थितो देहे तथात्मा नोपलिप्यते' इति भगव-  
द्रचनं चात्रोदाहर्तव्यम् । अर्धश्लोकः ॥ ५८ ॥

एवमात्मनो नित्यशुद्धबुद्धमुक्तस्वभावत्वं साधयतो वेदान्तिन  
आत्मोपदेशशास्त्रानर्थक्यमित्याक्षिपन्ति पूर्वादिनः—

एवं तर्हि न मोक्षोऽस्ति बन्धाभावात्कथंचन ।

शास्त्रानर्थक्यमेव स्यान्न बुद्धेर्भ्रान्तिरिष्यते ।

बन्धो मोक्षश्च तन्नाशः स यथोक्तो न चान्यथा ५९॥

एवं तर्हीति ॥ यदीत्यध्याहार्यम् । यद्येवं नित्यशुद्ध आत्मा  
तर्हि कथंचन केनापि रूपेण बन्धाभावान्मोक्षोऽपि नास्ति बन्धप-  
र्यक्तत्वान्मोक्षस्य तदभावेऽभावात्तथाच मोक्षोपायोपदेशशास्त्रानर्थक्य-  
मेव स्यादिति । उत्तरमाह—न बुद्धेरित्यादिना । बुद्धेर्भ्रान्तिः बन्ध  
इष्यत इत्यन्वयः । तन्नाशो भ्रान्तिनाशो मोक्ष इति चेप्यते न परमा-  
र्थत इत्यर्थः । स बन्धो यथा पूर्वमुक्तोऽज्ञानं कल्पनामूलं संसारस्य  
नियामकमिति । तथैव न चान्यथा तथाचाज्ञानकल्पितबन्धभ्रान्ति-  
वृत्त्यर्थत्वादुपदेशशास्त्रस्य न वैयर्थ्यप्रसङ्ग इत्यर्थः ॥ ५९ ॥

अज्ञानमूलबुद्धिधर्माध्यासलक्षणो बन्धश्चिदात्मनीत्युक्तमुपपाद-  
यति—

बोधात्मज्योतिषा दीप्ता बोधमात्मनि मन्यते ।

बुद्धिर्नान्योऽस्ति बोद्धेति सेयं भ्रान्तिर्हि धीगता ६०

बोधात्मेति ॥ बोधरूपस्यात्मनो यज्ज्योतिःप्रकाशश्चिदाभास-



स्तेन दीप्ता व्याप्ता प्रकाशिता बुद्धिरात्मनि स्वस्यां बोधं चैतन्यं मन्यते  
अन्यो बोद्धा साक्षी नास्ति अहमेव बोद्धेति साभासा बुद्धिः प्रकाशते  
तदविवेकादहमेव बद्धोऽकृतंत्यादिरात्मनि संसारो धीगता भ्रान्तिरेवे-  
त्यर्थः ॥ ६० ॥

बुद्धेरेव बोधात्मत्वं यथाप्रतीति परमार्थं किं न स्यादिति चेन्नेत्याह—

बोधस्यात्मस्वरूपत्वान्नित्यं तत्रोपचर्यते ।

अविवेकोऽप्यनाद्योऽयं संसारो नान्य इष्यते ॥ ६१ ॥

बोधस्येति ॥ बुद्धेरागन्तुकत्वेन बोधव्यभिचाराद्बोधस्य च विनापि  
बुद्धिं सुषुप्ते सद्भावादात्मस्वरूपत्वात्तत्र बुद्धौ स उपचर्यतेऽध्यस्य  
व्यवहियतेऽविवेकादित्यर्थः । तर्हि सोऽविवेकः सादिरनादिर्वेति  
वीक्षायामाह—अविवेकोऽपीति । यद्यविवेक एवानाद्यज्ञानकृतत्वाद-  
नादिस्तर्हि तस्यैव ब्रह्मात्मज्ञानान्निवृत्तिः स्यान्न संसारस्येति भ्रमं वार-  
यति—संसारो नान्य इष्यत इति । कर्त्रादिधर्मकबुद्ध्यविवेक एव  
संसार इत्यर्थः ॥ ६१ ॥

बन्धस्याज्ञानात्मकत्वे फलितमाह—

मोक्षस्तन्नाश एव स्यान्नान्यथानुपपत्तितः ।

येषां वस्त्वन्तरापत्तिर्मांक्षो नाशस्तु तैर्मतः ॥ ६२ ॥

मोक्ष इति ॥ ज्ञानादज्ञाननिवृत्त्या तत्कार्यबन्धनिवृत्तिरेव मुक्ति-  
र्नान्यथा हेयस्योपादेयस्य वा मोक्षस्यानुपपत्तितोऽनुपपत्तेरित्यर्थः ।  
अनुपपत्तिमेव द्रव्यन्यक्षान्तरं निराकरोति—येषामिति । येषां  
वादिनां स्वरूपादन्यवस्त्वन्तरापत्तिरात्मनो मोक्ष इति मतं तैरात्मनाश  
एव मोक्ष इतीष्टः स्यात् । स्थितस्य नष्टस्यवान्यस्यान्यत्वासंभवाद्बन्धवन्त-

रापत्तिशब्देन यदि प्राप्तिर्विवक्ष्यते तथापि 'संयोगा विप्रयोगान्ता' इति न्यायेन कृतकस्यानित्यत्वव्याप्तेश्चानित्यो मोक्षः स्यादित्यर्थः ॥ ६२ ॥

यथावस्त्वन्तरापत्तिर्मोक्ष इति पक्षेऽनुपपत्तिरनित्यत्वापत्तिश्च तथा-  
त्मनोऽवस्थान्तरापत्तिर्मोक्षपक्षेऽपि स दोषस्तुल्य इत्याह—

अवस्थान्तरमप्येवमविकारान्न युज्यते ।

विकारोऽवयवित्वं स्यात्ततो नाशो घटादिवत् ॥ ६३ ॥

अवस्थान्तरमप्येवमिति ॥ अविकारित्वादात्मनोऽवस्थान्तरमपि न युज्यते । यदि पुनर्विकारोऽप्यभ्युपगम्येत तथासति सावयवत्वमात्मनः स्यात्ततः सावयवत्वान्नाश एव घटादिवदपरिहार्यः स्यात् । अतो आन्तिनिवृत्तिमात्र एव मोक्षो नान्यथा संभवतीत्यर्थः ॥ ६३ ॥

वेदान्तसिद्धान्तादन्या बन्धमोक्षादिकल्पनाः वादिभिरुत्प्रेक्षिताः श्रुतिस्मृतिन्यायबाधितत्वान्नादरणीया मुमुक्षुभिरित्युपसंहरति—

तस्माद्भ्रान्तिरतोऽन्या हि बन्धमोक्षादिकल्पनाः ।

सांख्यकाणादवौद्धानां मीमांसाहतकल्पनाः ॥ ६४ ॥

तस्मादिति द्वाभ्याम् ॥ भ्रान्तिरेव परिशेषादात्मनि बन्धमोक्ष-  
प्रतिभास इति कल्पना श्रुत्याद्यविरुद्धा, अतोऽन्या बन्धमोक्षादिक-  
ल्पनाः आदिशब्दात्तद्वेतुकल्पनाश्च नादर्तव्याः कदाचनेति संबन्धः ।  
अतोऽस्मात्सिद्धान्तादन्या बन्धमोक्षादिकल्पना हि यस्माद्भ्रान्तिः  
प्रमाणशून्या तस्मान्नादर्तव्येति बान्वयः । केषां वा कल्पना नादर्त-  
व्येत्यत आह—सांख्येति । मीमांसाहता विचारविरुद्धा विचारा-  
सहा वा कल्पना मीमांसाहतकल्पना इत्यर्थः ॥ ६४ ॥

अनादरे हेतुमाह—

शास्त्रयुक्तिविहीनत्वान्नादर्थव्याः कदाचन ।

शक्यन्ते शतशो वक्तुं दोषास्तासां सहस्रशः ॥६५॥

शास्त्रेति ॥ शास्त्रयुक्तिविरुद्धाश्च ताः कल्पना इत्याह—

शक्यन्त इति ॥ ६५ ॥

इतश्च सांख्यादिकल्पना नादर्थव्येत्याह—

अपि निन्दोपपत्तेश्च यान्यतोऽन्यानि चेत्यतः ।

त्यक्त्वातो ह्यन्यशास्त्रोक्तीर्मतिं कुर्याद्दृढां बुधः ॥६६॥

अपि निन्दोपपत्तेरिति ॥ यान्यतोऽन्यानि शास्त्राणि पृथिव्यां विविधानि वै शङ्कनीयानि विद्वद्भिर्मनुशुद्धिमभीप्सुभिः । ‘या वेद-  
चाक्षाः स्मृतयो याश्च काश्च कुदृष्टयः । सर्वास्ता निष्फलाः प्रेत्य तमो-  
निष्ठा हि ताः स्मृता’ इत्यादिनिन्दावचनान्नादर्थव्या इत्यर्थः ।  
अतोऽन्यशास्त्रोक्तीस्त्यक्त्वा दृढां मतिं बुधः कुर्यादित्यन्वयः ॥ ६६ ॥

कथं मतिं कुर्यात्कुत्र वेत्याकाङ्क्षायामाह—

श्रद्धाभक्ती पुरस्कृत्य हित्वा सर्वमनार्जवम् ।

वेदान्तस्यैव तत्त्वार्थे व्यासस्याभिमतौ तथा ॥ ६७ ॥

श्रद्धेति ॥ श्रद्धा श्रुत्युक्तेऽर्थे विश्वासः, भक्तिस्तत्परता ते पुरस्कृत्य ।

आदरेणालम्ब्येत्यर्थः । सुगममन्यत् ॥ ६७ ॥

एवमुक्तं परपक्षनिराकरणं संक्षिप्य तत्प्रयोजनं कथयति—

इति प्रणुन्ना द्वयवादकल्पना निरात्मवादाश्च तथा-

हि युक्तितः । व्यपेतशङ्काः परवादतः स्थिरा

मुमुक्षवो ज्ञानपथे स्युरित्युत ॥ ६८ ॥

इतीति ॥ इति इत्थं युक्तितः प्रणुन्नाः निराकृताः द्वयवादक-  
ल्पनाः भेदवादकल्पनाः । सांख्यादिकल्पना इति यावत् । तथा निरा-



त्मवादाः बौद्धवादाश्च युक्तितः प्रणुक्ता इत्यर्थः । किमर्थं तदाह—  
व्यपेतैति । मुमुक्षवः परवादतः परशास्त्रेभ्यो व्यपेतशङ्कास्तत्प्रामाणि-  
कत्वशङ्कारहिताः सन्तो ज्ञानपथे वेदान्तोक्तज्ञानमार्गे स्थिराः स्युर्भवे-  
युरित्युत अपीति योजना ॥ ६८ ॥

वेदान्तविहितब्रह्मात्मज्ञानस्यैव पुरुषार्थसाधनत्वमिति तत्स्वरूपक-  
थनपूर्वकं मुमुक्षूणां तन्निष्ठत्वमावश्यकमिति दर्शयति—

स्वसाक्षिकं ज्ञानमतीव निर्मलं विकल्पनाभ्यो  
विपरीतमद्वयम् । अवाप्य सम्यग्यदि निश्चितो  
भवेन्निरन्वयो निर्वृतिमेति शाश्वतीम् ॥ ६९ ॥

स्वसाक्षिकमिति ॥ अद्वयम् । अखण्डवस्तुमात्राकारमित्यर्थः ।  
निरन्वयो निरस्ताज्ञानतत्कार्यसंबन्धः सन्नित्यर्थः । शाश्वती निर्वृतिर-  
खण्डानन्दानुभवस्वरूपाविर्भावः ॥ ६९ ॥

यथोक्तज्ञानाधिकारिणं संक्षिप्तविशेषणसारं कथयंस्तत्त्वनिष्ठाक्ष-  
णमाह—

इदं रहस्यं परमं परायणं व्यपेतदोषैरभिमानव-  
र्जितैः । समीक्ष्य कार्या मतिरार्जवे सदा न तत्त्व-  
द्वक्खान्यमतिर्हि कश्चन ॥ ७० ॥

इदं रहस्यमिति ॥ यदवाप्य शाश्वतीं निर्वृतिमेति तदिदं रहस्य-  
मुपदेशैकगम्यम् । परमं परमात्मतत्त्वप्रकाशत्वात्सर्वोत्तमम् । परायणं  
निरवधिकसर्वाश्रयं परमगतिरूपमिति यावत् । एवंविधमात्मज्ञानं  
समीक्ष्य सम्यगालोच्य दृढीकृत्येति यावत् । व्यपेतदोषैरपगतेन्द्रियबहि-  
र्मुखैरभिमानवर्जितैः पाण्डित्यादिनिमित्तचित्तदोषरहितैः शान्तैर्दान्तै-  
श्चेति यावत् । एवंविधेरधिकारिभिरार्जवे ऋजुभावे सर्वसमे ब्रह्मात्म-

तत्त्वे मतिर्निष्ठा सदा कार्या । ब्रह्मात्मतत्त्वमेव ऋजु सर्वदा सर्वत्रै-  
करूपत्वात्तत्त्वरूपमेवार्जवं नाम तस्य निर्विशेषत्वादिति द्रष्टव्यम् ।  
तथाच ब्रह्माभेदेनात्मज्ञाननिष्ठा तत्त्वनिष्ठेत्युक्तं भवति । एतदेव  
व्यतिरेककथनेन विशदयति—न तत्त्वद्वगिति । यः कश्चन स्वान्य-  
मतिः प्रत्यगात्मनोऽन्यस्मिन्नब्रह्मणि मतिर्यस्य स स्वान्यमतिः स न  
तत्त्वद्वक् तत्त्वद्वष्टिर्न भवतीत्यर्थः । ‘तदेव ब्रह्म त्वं विद्धि नेदं  
यदिदमुपासते’ । ‘अथ योऽन्यां देवतामुपास्तेऽन्योसावन्योऽहमस्मीति  
न स वेदे’ति श्रुतेः ॥ ७० ॥

एवमतियत्नलभ्येन ज्ञानेन किं फलं साध्यते तदाह—

अनेकजन्मान्तरसंचितैर्नरो विमुच्यतेऽज्ञाननिमि-  
त्तपातकैः । इदं विदित्वा परमं हि पावनं न  
लिप्यते व्योम इवेह कर्मभिः ॥ ७१ ॥  
अनेकेति ॥ स्पष्टार्थः ॥ ७१ ॥

इदं ज्ञानमाचार्येण कस्यै दातव्यमित्यपेक्षायां विस्तृतविशेषणम-  
धिकारिणमाह—

प्रशान्तचित्ताय जितेन्द्रियाय च प्रहीणदोषाय  
यथोक्तकारिणे । गुणान्वितायानुगताय सर्वदा  
प्रदेयमेतत्सततं मुमुक्षवे ॥ ७२ ॥

प्रशान्तेति ॥ प्रशान्तचित्ताय शान्तिगुणयुक्ताय । जितेन्द्रियाय  
दान्ताय । प्रहीणदोषाय अनेकजन्मानुष्ठितयज्ञादिपरितोषितेश्वरप्रसा-  
दहतसमस्तकल्मषाय । यथोक्तकारिणे शास्त्रोक्तस्वधर्मस्य यथाशास्त्र-  
मनुष्ठात्रे । गुणान्विताय विद्याविनयार्जवादिगुणयुक्ताय । सर्वदा  
दीर्घकालं सततं च नैरन्तर्येणानुगताय गुरुमनुष्ठाताय एवंविधाय

मुमुक्षवे मोक्षमात्रेच्छावते एतदात्मज्ञानं गुरुणा देयं प्रतिपादयित-  
व्यमित्यर्थः ॥ ७२ ॥

एवंविधः शिष्यो महावाक्येनावगमितमात्मतत्त्वं कथमवगच्छति  
किंवा फलं प्राप्नोतीत्यपेक्षायामाह—

परस्य देहे न यथाभिमानिता परस्य तद्वत्परमार्थ-  
मीक्ष्य च । इदं हि विज्ञानमतीव निर्मलं संप्राप्य  
मुक्तोऽथ भवेच्च सर्वतः ॥ ७३ ॥

परस्येति ॥ यथा परस्यान्यस्य देहे परस्य नाभिमानिता अहंम-  
मेत्यभिमानित्वं न संभवति तद्वत् स्वदेहेऽपि परमार्थमीक्ष्य देहाति-  
रिक्तमात्मतत्त्वमीक्ष्यालोच्याभिमानरहितः सन्निति यावत् । चकारात्-  
त्प्रतिपादकवेदान्तवाक्यान्वालोच्येति गृह्यते । एवंविधं इदं विज्ञानं  
पूर्वोक्तसाक्षात्कारं संप्राप्याथ तदैव सर्वतो मुक्तो भवेत् । निरस्ताज्ञानत-  
त्कार्यसंस्कारपरमानन्दानुभववद्वात्मस्वरूपो भवेदित्यर्थः ॥ ७३ ॥

किमिति गुणविशेषवच्छिष्यपरीक्षणं गुरोर्यस्यै कस्यैचिच्छिष्याय  
कसाद्विद्या न दीयते तत्राह—

नहीह लाभोऽभ्यधिकोऽस्ति कश्चन स्वरूपला-  
भात्स इतो हि नान्यतः । न देयमैन्द्रादपि राज्य-  
तोऽधिकं स्वरूपलाभं त्वपरीक्ष्य यत्नतः ॥ ७४ ॥

नहीति ॥ स्वरूपमात्मतत्त्वं लभ्यतेऽनेनेति स्वरूपलाभस्तत्त्वज्ञानं  
तस्मादभ्यधिको लाभः कश्चन कोऽपीह देवमनुष्यादिभवपरम्परायां  
नास्ति । 'आत्मलाभान्न परं विद्यत' इति स्मृतेः । स लाभः इतएव  
वेदान्तवाक्यान्नान्यतोऽन्यसाच्छास्त्रान्तरान्न भवति हि यस्मात्त-  
स्माद्यत्नतः शिष्यमपरीक्ष्य स्वरूपलाभं तु ज्ञानं न देयम् । ऐन्द्रादपि



राज्यतो राज्यादधिकमिति विशेषणेन 'प्राणाप्यायचान्तेवासिने नान्य-  
सै कसैचन यद्यप्यस्मा इमामद्भिः परिगृहीतां धनस्य पूर्णा दद्यादेत-  
देव ततो भूय' इति श्रुतिं प्रमाणयति ॥ ७४ ॥

इति षोडशं पार्थिवप्रकरणम् ॥ १६ ॥

### सम्यग्ज्ञातिप्रकरणम् १७

परपक्षनिराकरणमुखेनोक्तं मोक्षसाधनं ज्ञानं स्वप्रक्रिययापि व्यक्ती-  
कर्तुं प्रकरणान्तरमारभमाणो देवताभक्तेर्विद्याप्राप्त्यन्तरङ्गत्वं द्योतयन्  
प्रकरणप्रतिपाद्यार्थं नमस्कारव्याजेन संक्षिप्याह—

आत्मा ज्ञेयः परो ह्यात्मा यस्मादन्यन्न विद्यते ।

सर्वज्ञः सर्वदृक् शुद्धस्तस्मै ज्ञेयात्मने नमः ॥ १ ॥

आत्मा ज्ञेय इति ॥ आत्मा स्वरूपं ज्ञेयः स्वरूपतोऽवधार्यः ।  
किं घटादिवद्विषयत्वेन, नेत्याह—परो ह्यात्मेति । हि यस्मादात्मा  
सर्वज्ञेयात्परो ज्ञेयत्वधर्मरहितः । तत्कुतस्तत्राह—यस्मादन्यन्न विद्यते  
इति । यस्मादात्मनः स्वरूपादन्यत्परमार्थतः पृथग्भूतं तद्धर्मो वा न  
विद्यते । तथाच रूपादिहीनतया चक्षुराद्यगोचरत्वात्स्वसमानजातीय-  
प्रत्यक्षव्यत्यन्तराभावाद्यासिग्रहाभावे सत्यनुमानार्थापत्तिग्राह्यत्वाभा-  
वात्सदृशवस्त्वन्तराभावेनोपमानाग्राह्यत्वात् पृष्ठीजातिगुणक्रियादिधर्म-  
राहित्येन शब्दागोचरत्वात् ज्ञातुः स्वरूपत्वादेव नास्तीत्यभ्युपगन्तु-  
मशक्यत्वात्परिशेषाद्विषयभूतदेहेन्द्रियान्तःकरणप्रत्याख्यानेनान्विष्य  
तत्साक्षितया विषयत्वेन स्वयंप्रकाश आत्मा ज्ञेय इत्यर्थः । एवं  
त्वंपदार्थं परिशोध्य तस्य तत्पदार्थात्मकत्वं वाक्यार्थं कथयितुं तत्प-

दार्थमाह—सर्वज्ञ इति । सामान्यतः सर्वं जानातीति सर्वज्ञः । विशेषतः सर्वं पश्यतीति सर्वदृक् । सर्वज्ञत्वमुपलक्षणमुक्त्वा तस्य स्वरूपलक्षणमाह—शुद्ध इति । अनृतजडपरिच्छिन्नदुःखादिप्रपञ्चसंसर्गरहितः सत्यज्ञानानन्तानन्दरूप इत्यर्थः । वाक्यार्थं तत्त्वपदार्थैक्यमाह—तस्मा इति । पूर्वोक्तप्रकारेण ज्ञेयश्चासावात्मा च ज्ञेयात्मा तस्मै ज्ञेयात्मने तस्मै सर्वज्ञत्वाद्युपलक्षिताय सत्यादिस्वरूपाय नमः प्रह्वीभावोऽस्तु । तद्वेददृष्टिविलय एवेह नमःशब्दार्थः ॥ १ ॥

देवताभक्तिवद्गुरुभक्तेरपि विद्याप्राप्त्यन्तरङ्गत्वं 'यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मन' इति श्रुतिसिद्धं द्योतयन् गुरुपरम्परां प्रमाणयति—

**पदवाक्यप्रमाणज्ञैर्दीपभूतैः प्रकाशितम् ।**

**ब्रह्म वेदरहस्यं यैस्तान्नित्यं प्रणतोऽस्म्यहम् ॥ २ ॥**

पदवाक्येति ॥ यैर्गुरुभिर्वेदरहस्यं ब्रह्म प्रकाशितं तान्नित्यं प्रणतोऽस्म्यहमिति संबन्धः । पदानां वाक्यानां च शक्तितात्पर्यमर्यादया प्रमाणज्ञैः पदवाक्यप्रमाणज्ञैः । यद्वा पदवाक्ये प्रसिद्धे, प्रमाणमनुमानादि तज्ज्ञैरित्यर्थः । दीपभूतैरयत्नेन सर्वार्थप्रकाशकैर्यैरिति संबन्धः ॥ २ ॥

सामान्येनाचार्यपरम्परां नमस्कृत्य विशेषेण स्वगुरुप्रणामपूर्वकमुद्देश्यं प्रतिजानीते—

**यद्वाक्सूर्याशुसंपातप्रनष्टध्वान्तकल्मषः ।**

**प्रणम्य तान्गुरुन्वक्ष्ये ब्रह्मविद्याविनिश्चयम् ॥ ३ ॥**

यद्वागिति ॥ ब्रह्मविद्याविनिश्चयो यस्मान्वायविशेषाद्भवति तं न्यायविशेषं वक्ष्य इत्यर्थः । सुगममन्यत् ॥ ३ ॥

किमर्थं ब्रह्मविद्याविनिश्चयो वक्ष्यते तदाह—

आत्मलाभात्परो नान्यो लाभः कश्चन विद्यते ।

यदर्थं वेदवादाश्च स्मार्ताश्चापि तु याः क्रियाः ॥४॥

आत्मलाभादिति ॥ आत्मलाभस्य परमत्वे प्रमाणं सूचयति—  
यदर्थं इति । वेदवादा वेदवचनानि स्मार्ताश्च वादाः स्मृतिवचनानि  
साक्षाज्ज्ञानार्था वेदवादाः स्मृतिवादाश्च यदर्थः अपितु याः क्रियाः  
कर्मपरवेदस्मृतिविहितास्ताश्च चित्तशुद्धिपरम्परया यदर्थस्तस्मादात्म-  
लाभादिति संबन्धः ॥ ४ ॥

पुत्रादिलाभापेक्षया आत्मलाभस्य परमत्वं प्रामाणिकमित्युक्तमुप-  
पादयति—

आत्मार्थोऽपि हि यो लाभः सुखायेष्टो विपर्ययः ।

आत्मलाभः परः प्रोक्तो नित्यत्वाद्ब्रह्मवेदिभिः ॥ ५ ॥

आत्मार्थोऽपीति ॥ योऽपि लाभः पुत्रधनादिविषयो लोके सुखा-  
येष्टः सोऽप्यात्मार्थ आत्मसुखार्थ इति हि प्रसिद्धमिति योजना ।  
तर्हि पुत्रादिलाभेनैवात्मसुखसिद्धेः किमित्यात्मज्ञानमात्मलाभायेष्टव्यं  
विशेषाभावादित्यत आह—विपर्यय इति । सुखविपर्ययः दुःखायापि  
स लाभः स्यात्कदाचित्कस्यचित्पुत्रादेरेव दुःखहेतुत्वदर्शनादित्यर्थः ।  
तस्मात्लाभान्तरापेक्षया आत्मलाभः परमो लाभ इति तदर्थं सर्वपरि-  
त्यागेनात्मज्ञानं संपादनीयमित्यभिप्रेत्याह—आत्मेति । विपर्ययप्रस-  
ङ्गस्तत्र नास्तीत्याह—नित्यत्वादिति । तथाच श्रुतिः 'तदेतत्प्रेयः पुत्रा-  
त्प्रेयो वित्तात्प्रेयोऽन्यस्मात्सर्वस्मादन्तरतरं यदयमात्मा स योऽन्यमा-  
त्मनः प्रियं ब्रुवाणं ब्रूयात्प्रियं त्वां रोत्स्यतीतीश्वरोऽहं तथैव स्यादा-  
त्मानमेव प्रियमुपासीत स य आत्मानमेव प्रियमुपास्ते न हास्य  
प्रियं प्रमायुकं भवती'ति ॥ ५ ॥



आत्मसुखलाभस्य नित्यत्वमुक्तं साधयति—

स्वयं लब्धस्वभावत्वाल्लाभस्तस्य नचान्यतः ।

अन्यापेक्षस्तु यो लाभः सोऽन्यदृष्टिसमुद्भवः ॥ ६ ॥

स्वयमिति ॥ तस्यात्मनो लाभो नचान्यतोऽन्यनिमित्तको न भवति कुतः स्वयं लब्धस्वभावत्वात्साधनसाध्यत्वाभावाच्चित्यत्वमित्यर्थः । पुत्रादिलाभस्य साधनाधीनत्वेनानित्यत्वं साधयति—अन्यापेक्ष इति । अन्यदृष्टेः सकाशात्समुद्भवो यस्य स तथा । अन्याधीनस्य तदपगमेऽपगमादनित्यत्वमित्यर्थः ॥ ६ ॥

केयमन्यदृष्टिः का वा तदुद्भवस्यान्यपुत्रादिलाभस्य नित्यत्वे हानिरित्यत आह—

अन्यदृष्टिस्त्वविद्या स्यात्तन्नाशो मोक्ष उच्यते ।

ज्ञानेनैव तु सोऽपि स्याद्विरोधित्वान्न कर्मणा ॥ ७ ॥

अन्यदृष्टिस्त्विति ॥ अन्यस्मिन्ननात्मनि दृष्टिः प्रतीतिर्यस्याः सा अन्यदृष्टिः सा अविद्या भवतीत्यर्थः । ततश्चात्माऽविद्याकृतभ्रान्तिनिबन्धनत्वात्पुत्रादिलाभप्रीतेस्तस्याश्च स्वप्नतुल्यत्वान्नित्यात्मप्रियहानिः स्यादिति भावः । तथाचाविद्यानिवृत्तिमन्तरेणात्मस्वरूपनित्यसुखलाभाभावात्सा संपाद्येत्याह—तन्नाशं इति । मोक्षो नित्यनिरतिशयपरमानन्दाविर्भावोऽज्ञानहानिलक्षणः । तत्प्राप्त्युपायमाह—ज्ञानेनैवेति । सोऽप्यज्ञाननाशलक्षणो मोक्षो ज्ञानेनैव स्यात्तस्यैवाज्ञानविरोधित्वान्न कर्मणा तस्याज्ञानविरोधित्वाभावात् । तस्मात्सर्वकर्मपरित्यागेनात्मज्ञानं सर्वथा संपादनीयमेव मुमुक्षुणेत्यर्थः ॥ ७ ॥

ननु विरोधाभावात्सकार्याऽविद्यानिवृत्तिरूपो मोक्षः कर्मणा मायूक्त्यापि तेन नित्यपुरुषार्थो भविष्यत्यतः किं ज्ञानेनेति नेत्याह—

कर्मकार्यस्त्वनित्यः स्यादविद्याकामकारणः ।

प्रमाणं वेद एवान्न ज्ञानस्याधिगमे स्मृतः ॥ ८ ॥

कर्मकार्यस्त्विति ॥ तत्र हेतुगर्भं विशेषणं—अविद्येति । मिथ्याप्रत्ययमूलरागप्रयुक्तकर्मसाध्यत्वादित्यर्थः । कर्मसाध्यं फलमनित्यं ज्ञानसाध्यं तु नित्यमित्यत्र किं प्रमाणमिति चेद्वेद एवेत्याह—प्रमाणमिति । ‘तद्यथेह कर्मजितो लोकः क्षीयत एवमेवासुत्रपुण्यजितो लोकः क्षीयते’, ‘ब्रह्मविदामोति परं’, ‘तरति शोकमात्मवि’दित्यादिवेद एव कर्मसाध्यमनित्यं ज्ञानसाध्यं नित्यं मोक्षरूपमित्यत्र ज्ञानस्य विवेकस्याधिगमे प्रमाणं विद्वद्भिः स्मृतमित्यर्थः ॥ ८ ॥

किंच वेदस्य सर्वसाध्ययनविध्युपपादितत्वादपुरुषार्थे पर्यवसानायोगात्परमपुरुषार्थपर्यवसानायात्मैक्यज्ञानपरत्वमेष्टव्यं, ततो न कर्मसु तस्य महातात्पर्यं लभ्यत इत्यभिप्रेत्याह—

ज्ञानैकार्थपरत्वात्तं वाक्यमेकं ततो विदुः ।

एकत्वं ह्यात्मनो ज्ञेयं वाक्यार्थप्रतिपत्तितः ॥ ९ ॥

ज्ञानैकार्थेति ॥ ज्ञानमेवैकोऽर्थः प्रयोजनं परं प्रतिपाद्यं यस्य वेदस्य स तथा तस्य भावस्तत्त्वं तस्मात्तं वेदमेकं वाक्यं विदुः वाक्यप्रमाणकोविदा इति शेषः । किं तस्य ज्ञेयमित्यपेक्षायामाह—एकत्वं हीति । ततो ज्ञानादात्मन एकत्वमेव ज्ञेयमित्यन्वयः । द्विशब्दोऽवधारणार्थः । ज्ञानप्रकारमाह—वाक्यार्थप्रतिपत्तित इति । सत्यं ज्ञानमनन्तमित्याद्यवन्तरवाक्यार्थप्रतिपत्तिद्वारेण तत्त्वमस्यादिमहावाक्यैरात्मनो ब्रह्मैकत्वं ज्ञेयमित्यर्थः । आत्मतत्त्वज्ञानस्यैव परमपुरुषार्थहेतुतायाः श्रतत्वात्कर्मकाण्डमपि तत्त्वज्ञानापेक्षितचित्तशुद्धिहेतु-

कर्मविधानद्वारा पारम्पर्येण परमपुरुषार्थसाधनभावं भजत इति युक्त-  
मेकार्थपर्यवसानेनैकवाक्यत्वं वेदवाक्यस्येति भावः ॥ ९ ॥

नन्वात्मनो ब्रह्मणश्चैकत्वज्ञानमनुपपन्नं तयोरपर्यायशब्दवाच्यत्वेन  
भेदादित्याशङ्क्य भैवमन्योन्याश्रयापत्तिरित्याह—

वाच्यभेदान्तु तद्भेदः कल्प्यो वाच्यो हि तच्छ्रुतेः ।

त्रयं त्वेतत्ततः प्रोक्तं रूपं नाम च कर्म च ॥ १० ॥

वाच्यभेदादिति ॥ तद्भेदोऽपर्यायशब्दभेदो वाच्यभेदात्कल्प-  
स्त्वया वाच्योऽपि तच्छ्रुतेरपर्यायशब्दभेदश्रवणाद्विन्नः कल्प्यः ।  
तथाच सिद्धे वाच्यजीवब्रह्मभेदे तद्वाचकशब्दयोरपर्यायत्वसिद्धिस्त-  
त्सिद्धावितरसिद्धिरित्यन्योन्याश्रयः स्यादित्यर्थः । स्वरूपतो भेदकल्प-  
नायां प्रमाणाभावादिति भावः । भेदस्याप्रामाणिकत्वादेकत्वज्ञानमु-  
पपन्नमित्युक्ते भेदस्यापि प्रमाणसिद्धत्वं पूर्ववादी शङ्कते—त्रयं त्वेतदि-  
ति । 'त्रयं वा इदं नामरूपं कर्म' इति श्रुत्या तत आत्मनोऽतिरिक्तं रूपं  
नाम च कर्म च प्रोक्तमतो नैकत्वमेव वेदार्थ इत्यर्थः । सिद्धान्ती  
दूषयति—असदेतदिति । हि यस्मादेतत्रयमन्योन्येन कल्पितं  
अन्योन्यसापेक्षसिद्धिकं तस्मादसदित्यन्वयः । अन्योन्याश्रयग्रस्ततया  
भेदस्य प्रमातुमशक्यतया प्रामाणिकत्वाभावाद्यथाकथंचिल्लोकसिद्धो  
मिथ्याभेदः श्रुत्यानूद्यते केवलं वैराग्यायातो नाद्वैतज्ञानविरोधितेति  
भावः । अथवा कथं सर्वस्य वेदस्यैकार्थज्ञानपरत्वेनैकवाक्यत्वं नियन्तुं  
शक्यतेऽपुनरुक्तशब्दभेदवशात्तत्र तत्रार्थभेदस्य प्रतीयमानत्वादिति  
चेत्तत्तत् । तथापि न तत्र तात्पर्यं युक्तं प्रमाणयुक्तिबाधितत्वाद्वैतस्ये-  
त्यभिप्रेत्याह—वाच्यभेदादिति । वाच्यभेदे प्रामाणिके सति तद्विषय-  
तात्पर्यवच्छब्दभेदादनेकवाक्यता सिध्यति तथा तद्भेदो वाच्यभेदोऽपि



तच्छ्रुतेर्न वाचकशब्दभेदश्रुतेः श्रवणात्कल्प्यः । प्रकारान्तरेण वाच्यभे-  
दासिद्धेः । नहि शब्दाधीनोऽर्थतत्त्वनिश्चयः आरोपितविषयेऽपि  
शब्ददर्शनात् । नाप्यर्थाधीनः शब्दनिश्चयः एकस्मिन्नपि पुरुषे पिता  
आता मातुलो जामाता पितृव्य इत्युपाधिभेदव्यतिरेकेण वस्तुभेदो  
विद्यते । तथाचानाद्यविद्याकल्पितोऽनेकोपाधिभेदावच्छिन्नानेककर्त्रा-  
दिकारकभेदानुवादेन ज्ञानापेक्षितान्तःकरणशुद्धिसाधनकर्मविधिपर-  
त्वात्कर्मकाण्डस्यात्मतत्त्वज्ञानवाक्यैकवाक्यत्वोपपत्तेर्निरतिशयानन्दात्य-  
न्तिकदुःखनिवृत्तिफलस्य सर्वेषां स्वरसतोऽभिलाषगोचरस्यात्मतत्त्व-  
ज्ञानादन्यतोऽसंभवादविद्याविद्यावस्थोपाधिभेदेनाधिकारिभेदप्रयोग-  
भेदयोश्चोपपत्तेरेकपुरुषापेक्षितैकपरमपुरुषार्थैकसाधनप्रकाशत्वेनैकवा-  
क्यता वेदस्य युक्तेति भावः । एवं द्वैतस्याविद्याकल्पितत्वे युक्तिम-  
भिधाय प्रमाणमभिधत्ते—त्रयंत्विति । यतोऽयमनिरूपिताकारभेदः  
प्रपञ्चस्ततो हेतोरेतत्सर्वं दृश्यं रूपं नाम च कर्म चेति त्रयं राशीकृत्य  
श्रुत्या प्रोक्तमिति योजना । ‘त्रयं वा इदं नामरूपं कर्म’त्यस्मिन्त्रा-  
क्षणे हेतूक्तिपूर्वकं शब्दविशेषाणां वाच्यात्रत्वं, रूपविशेषाणां चक्षु-  
र्मात्रत्वं, कर्मविशेषाणां शरीरमात्रत्वमिति विशेषप्रविलापनेन तत्सा-  
मान्यत्रित्वमभिधाय तदेतन्नयं सदेकमयमात्मा एकः सन्नेतन्नयमि-  
त्येकात्म्यं सर्वस्य जगत उपसंहृतमतो न तत्त्वभेदोऽस्तीत्यर्थः ॥१०॥

उपसंहरति—

असदेतन्नयं तस्मादन्योन्येन हि कल्पितम् ।

कृतो वर्णो यथाशब्दाच्छ्रुतोऽन्यत्र धिया वहिः॥११॥

असदेतदिति ॥ उक्तार्थमेतत् । अन्योन्यापेक्षयावगम्यमानस्य  
मिथ्यात्वे दृष्टान्तमाह—कृतइति । शब्दाच्छ्रुतो वर्ण इन्द्रादिरूपवि-

शेषः सहस्राक्षवज्रवाहुत्वादिः धिया प्रत्युद्धान्यत्र बहिः कुब्जादौ चित्ररूपेण कृतो यथा कल्पितो मिथ्येति योजना । नहि चित्रे दृश्य-  
मेवंरूपमिन्द्रस्य वा भवति । तथाच मिथ्यार्थगोचरः शब्द  
इत्यर्थः ॥ ११ ॥

शब्दान्मिथ्यार्थकल्पनामुदाहृत्य मिथ्यार्थाच्छब्दकल्पनामुदा-  
हरति—

दृष्टं चापि यथारूपं बुद्धेः शब्दाय कल्पते ।

एवमेतज्जगत्सर्वं भ्रान्तिबुद्धिविकल्पितम् ॥ १२ ॥

दृष्टं चापीति ॥ भित्तिपटादौ दृष्टं देवतारूपं तथा तद्देव  
बुद्धेस्तद्दर्शनसंस्कृताया आगत्य शब्दाय शब्दव्यपदेशाय कल्पत  
इति योजना । दार्ष्टान्तिकमाह—एवमिति । एतत्सर्वं जगदेवं यथा  
दृष्टान्तमेवं भ्रान्तबुद्ध्या शुक्तौ रजतमिवात्मनि विविधं कल्पितं न  
वस्तुसदस्तीत्यर्थः ॥ १२ ॥

जगतो मिथ्यात्वे फलितमाह—

असदेतत्ततो युक्तं सच्चिन्मात्रं न कल्पितम् ।

वेदश्चापि स एवाद्यो वेद्यं चान्यत्तु कल्पितम् ॥ १३ ॥

असदेतत्तत इति ॥ सर्वं कल्पितं चेच्छून्यवादापत्तिरित्याशङ्का  
न कार्येत्याह—सच्चिदिति । निरधिष्ठानकल्पनानुपपत्तेः सर्वकल्पना-  
स्पदं सच्चिन्मात्रं प्रत्यक्तत्वेन कल्पितं सर्वसाक्षित्वात्तस्य सर्वकल्प-  
नायाः प्रागेव सिद्धत्वादित्यर्थः । वेदाचार्यादेरात्मतत्त्वप्रतिपत्तिहेतु-  
त्वादकल्पितत्वमस्तीति कथं सच्चिन्मात्रमकल्पितमित्युच्यते तत्राह—  
वेदश्चापीति । स एवाद्यः पूर्वसिद्ध आत्मा वेदोपि वेदनहेतुः श्रुत्या-  
चार्यरूपेण मायया प्रथते । अर्थप्रकाशनशक्तेरन्यत्र जडेऽसंभवाद ।

नह्यभिगतप्रकाशनशक्तिव्यतिरेकेण दीपादेरपरा प्रकाशनशक्तिरस्ति  
वेद्यं च तत्त्वं स एवाद्य इति संबन्धः । अन्यत्तु विशेषमात्रं कल्पि-  
तम् । तथाच कल्पितशेषानुगतत्वेनात्मन एव बोधकत्वं सर्वकल्प-  
नापवादावधितया तस्यैव बोध्यत्वं चोपपद्यत इत्यर्थः ॥ १३ ॥

कथं स एवाद्यो वेद्यं चेत्याशङ्क्य स्वप्नदृष्टान्तेन व्युत्पादयति—

येन वेत्ति स वेदः स्यात्स्वप्ने सर्वं तु मायया ।

येन पश्यति तच्चक्षुः शृणोति श्रोत्रमुच्यते ॥ १४ ॥

येनेति ॥ स्वप्ने स्थित आत्मा येन स्वाप्नं विषयजातं वेत्ति स एव  
वेदः स्यात् । नहि स्वप्ने चिदात्मव्यतिरिक्तं भासकमस्ति । आदित्यादि-  
ज्योतिषां तदोपरमात्स्वयं ज्योतिष्प्रभृतेश्च । यत्तु तत्र सर्वं वेद्यं तदपि  
मायया स एव । नहि स्वप्ने बाह्यं विषयजातमस्ति तत्रानवकाशात्  
'न तत्र रथा' इत्यादिश्रुतेश्च । तथा स एवात्मा स्वसाक्ष्यमायाकृ-  
तोपाधिभेदावच्छिन्नसदात्मना वेद्यस्तदनुस्यूतचिदात्मना वेदनरूपश्चेति  
वेद्यवेदितृभावो मायिक इत्यर्थः । चक्षुरादीन्द्रियाणामुपरमात्स्वप्नगत  
आत्मा येन पश्यति रूपमुपलभते तदेव चक्षुरिति योजना । स्वप्ने  
रूपाकारसंस्कृतमनोवस्थचिन्निष्ठाविद्यात्मकं रूपं प्रकाशयन्पश्यतीत्यु-  
च्यते एवं श्रोत्रादावप्युच्यते ॥ १४ ॥

येन स्वप्नगतो वक्ति सा वाग्ग्राणं तथैव च ।

रसनस्पर्शने चैव मनश्चान्यत्तथेन्द्रियम् ॥ १५ ॥

येन स्वप्नगत इति ॥ येन स्वप्नगतो जिघ्रति तद्ग्राणमित्यादि  
यथायोगं योज्यम् ॥ १५ ॥

कथमेकरूपं चैतन्यं वेद्यवेदकचक्षुरादिरूपेण भिद्यते तत्राह—



कल्प्योपाधिभिरेवैतद्भिन्नं ज्ञानमनेकधा ।

आधिभेदाद्यथा भेदो मणेरैकस्य जायते ॥ १६ ॥

कल्प्योपाधिरिति ॥ स्वप्नकल्प्योपाधिभेदादेकमेवेदं ज्ञानमनेकधा भिन्नमित्यत्र दृष्टान्तमाह—आधिभेदादिति । मणेः स्फटिकादेराधिभेदान्नीलपीताद्युपाधिभेदात्तथा ज्ञानमेकमनेकधा जायत इत्यर्थः ॥ १६ ॥

यथा स्वप्ने निर्भेदस्य ज्ञानस्य कल्पितोपाधिभेदादशेषव्यवहारान्पदत्वं दृष्टमेवं जागरितेऽप्यशेषव्यवहारान्पदत्वं तस्योपपन्नमिति दार्ष्टान्तिकमाह—

जाग्रतश्च यथा भेदो ज्ञानस्यास्य विकल्पितः ।

बुद्धिस्थं व्याकरोत्यर्थं भ्रान्त्या तृष्णोद्भवक्रियः ॥ १७ ॥

जाग्रतश्चेति ॥ कथंचिद्रूपस्य ज्ञानस्यास्य जाग्रतो विकल्पितत्वं तदाह—बुद्धिस्थमिति । आत्मा खल्वज्ञानकञ्चुकः प्रथमं बुद्धिं परिकल्प्य ततस्तत्कञ्चुकः संस्तदविवेकाद्भ्रान्त्या बुद्धिस्थमेवार्थं व्याकरोति स्वात्मगततया कल्पयन्व्यवहरति । ततश्च भ्रान्तिप्रयुक्ततृष्णाख्यकामोद्भूता क्रिया हानोपादानव्यवहाररूपा यस्य स तथा । अविद्याप्रत्युपस्थापितान्तःकरणपरिणामावस्थामवभासयंस्तदविवेकादनेकरूपप्रपञ्चमात्मनि कल्पयन्व्यवहरतीत्यर्थः ॥ १७ ॥

स्वप्नदृष्टान्तसिद्धमनूद्य दार्ष्टान्तिकं निगमयत्यर्थेन—

स्वप्ने तद्वत्प्रबोधे यो वहिश्चान्तस्तथैव च ।

आलेख्याध्ययने यद्वत्तदन्योन्यधियोद्भवम् ॥ १८ ॥

स्वप्ने तद्वदिति ॥ यद्वत्स्वप्ने व्यवहारस्तद्वत्प्रबोधेऽपि व्यवहारः । यथैव स्वप्नेऽन्तर्बहिर्भावं तथैव प्रबोधेऽप्यन्तर्बहिर्भाव इति योजना ।

अन्तर्बहिर्भावेन प्रथमानो व्यवहारः स्वभावत्कल्पित इत्युक्त्वा तत्रैव दृष्टान्तान्तरमाह—आलेख्येति । यथा आलेख्यापेक्षयाध्ययनं श्लोकादेरध्ययनापेक्षया च पत्रादौ पुनरालेखनं मिथ्यैव सर्वगतानां निरवयवानां वर्णानां लेखनासंभवादित्यर्थः । एषाक्षरयोजना । आलेख्यं च अध्ययनं चालेख्याध्ययने तदुभयं यथान्योन्यधियोद्भव-मन्तर्बहिर्भावेन परस्परापेक्षबुद्धिजन्यं वही रेखाविशेषाकारेणानुभूत-मपेक्षान्तर्बुद्धौ संस्काररूपेणाधीयते तदपेक्ष्य च बहिः शब्दव्य-वहारायालिख्यत इत्यक्षरेषु दृष्टयोरन्योन्यापेक्षत्वेनालेख्याध्ययनयोर-वस्तुत्वं यद्वत्तद्वदात्मन्यप्यन्तर्बहिर्भावेन दृश्यमानः सर्वो व्यवहारो न वस्तुसन्निति ॥ १८ ॥

बुद्धिनिष्ठमर्थं व्याकुर्वन्भ्रान्त्या तृष्णोद्भवक्रिय इत्युक्तं प्रपञ्च-यति—

यदायं कल्पयेद्भेदं तत्कामः सन्यथाक्रतुः ।

यत्कामस्तत्क्रतुर्भूत्वा कृतं यत्तत्प्रपद्यते ॥ १९ ॥

यदायमिति ॥ अयमात्मा पूर्वं भ्रान्तिसंस्कारवशाद्यदा बुद्धिक-ञ्चुकारूढः सन्नविद्यया भेदं कल्पयेत्तदा तत्कामः शोभनत्वेनाध्यस्त-विषयभेदेऽभिलाषवान्सन्यथाक्रतुर्यथाकामं कृतसंकल्पो भवति । क्रतुः संकल्प इदमहं साधयिष्य इत्यध्यवसायरूपः । ततश्च यत्कामः तत्क्रतुर्भूत्वा यत्कामसाधनं कर्मकृतं तन्निष्पादितं तत्फलावस्थं प्रपद्यते प्राप्नोति । पुनस्तत्संस्कारसचिवो भेदं परिकल्प्य कामक्रतुपूर्वकं कर्मा-नुष्ठाय फलमागित्येवमन्योन्यधिया हेतुफलात्मना परिकल्पितं संसार-मनुभवतीत्यर्थः । तथाच श्रुतिः ‘अथो खल्वाहुः काममय एवायं पुरुष इति स यथाकामो भवति तथाक्रतुर्भवति तत्कर्म कुरुते यत्कर्मकुरुते तदभिसंपद्यत’ इति ॥ १९ ॥

उक्तं दृश्यमिथ्यात्वं सोपपत्तिकमुपसंहरति—

अविद्याप्रभवं सर्वमसत्तस्मादिदं जगत् ।

तद्वता दृश्यते यस्मात्सुपुसे न च गृह्यते ॥ २० ॥

अविद्याप्रभवमिति ॥ तद्वता विद्यावता यस्माद्गृह्यते तदभावे सुपुसेन च नैव गृह्यते । तस्मात्सर्वमिदं जगदविद्याप्रभवं मिथ्याज्ञानविजृम्भितमसदपरमार्थमिति योजना ॥ २० ॥

तर्हि जगद्धेतुरविद्या कीदृशी तन्निवर्तिका विद्या वा कीदृशी केन वा विद्याविद्ये ज्ञायेते इत्याकाङ्क्षायामाह—

विद्याविद्ये श्रुतिप्रोक्ते एकत्वान्यधियौ हि नः ।

तस्मात्सर्वप्रयत्नेन शास्त्रे विद्या विधीयते ॥ २१ ॥

विद्याविद्ये इति ॥ एकत्वान्यधियौ विद्याविद्ये ब्रह्मात्मैकत्वधीर्विद्या तद्वेदधीरविद्येति स्वरूपोक्तिः । श्रुतिप्रोक्ते इति ज्ञापकोक्तिः । ‘अथ योऽन्यां देवता’मिति श्रुत्या भेदधियोऽविद्यात्वं लोकानुभवसिद्धभेदानुवारूपतयोक्तं किमु तद्ब्रह्मविदित्याक्षेपपुरःसरं ‘ब्रह्म वा इदमग्र आसीत्तदात्मानमेवावेदहं ब्रह्मास्मी’ति प्रवृत्ता प्रमाणभूताऽप्रसिद्धार्थबोधिनी श्रुतिरेकत्वज्ञानस्य विद्यात्वं ज्ञापयति नोऽस्माकमित्यर्थः । यस्मादविद्यावद्विद्या लोकस्यानुभवसिद्धा न भवति तस्मात्सर्वप्रयत्नेनाध्यारोपापवादप्रबन्धनिर्माणेन शास्त्रे विद्या विधीयते प्रतिपाद्यत इति मुमुक्षुः शास्त्रतस्तत्परो भवेदित्यर्थः ॥ २१ ॥

शास्त्रे चेत्सर्वप्रयत्नेन विद्या व्युत्पाद्यते किमिति तर्हि सर्वोपि शास्त्रे न प्रवर्तते प्रवर्तमानो वा कथं विद्यां न प्राप्नोतीत्यपेक्षायां चित्तशुद्ध्यभावादित्यभिप्रेत्याह—



चित्ते ह्यादर्शवद्यस्माच्छुद्धे विद्या प्रकाशते ।

यमैर्नित्यैश्च यज्ञैश्च तपोभिस्तस्य शोधनम् ॥ २२ ॥

चित्ते हीति ॥ तस्माच्चित्तशुद्धिः कर्तव्येति शेषः । तर्हि कैरुपायैः  
चित्तशोधनमित्यपेक्षायामाह—यमैरिति । अहिंसाब्रह्मचर्यादयो  
यमास्तैर्नित्यैः शौचादिभिर्नियमैरित्यर्थः । यज्ञैः स्वाश्रमविहितधर्मैरी-  
श्वरसात्कृतैः तपोभिश्च तस्य चित्तस्य शोधनं कार्यमित्यर्थः ॥ २२ ॥

तपःशब्दार्थमाह—

शारीरादि तपः कुर्यात्तद्विशुद्ध्यर्थमुत्तमम् ।

मनआदिसमाधानं तत्तद्देहविशोपणम् ॥ २३ ॥

शारीरादीति ॥ तस्य स्वरूपं भगवतोक्तम् 'देवद्विजगुरुप्राज्ञ-  
पूजनं शौचमार्जवम् । ब्रह्मचर्यमहिंसा च शारीरं तप उच्यते ॥  
अनुद्वेगकरं वाक्यं सत्यं प्रियहितं च यत् । स्वाध्यायाभ्यसनं चैव  
वाङ्मयं तप उच्यते ॥ मनःप्रसादः सौम्यत्वं मौनमात्मविनिग्रहः ।  
भावसंशुद्धिरित्येतत्तपो मानसमुच्यत'इति । एतान्यपि सात्त्विकान्य-  
नुष्ठेयानि न राजसतामसानि । तत्र सात्त्विकतपोलक्षणम् 'श्रद्धया  
परया तप्तं तपस्तन्निविधं नरैः । अफलाकाङ्क्षिभिर्युक्तैः सात्त्विकं  
परिचक्षते'इति । तदुक्तमुत्तममिति । तद्विशुद्ध्यर्थं चित्तविशुद्ध्यर्थम् ।  
मनआदीत्यादिपदाद्वाङ्मेन्द्रियनिग्रहः । समाधानं नैश्चल्यम् । तत्रतत्रे-  
त्यस्मिन्नर्थे तत्तच्छब्दः । तेषु तेष्वृतुषु देहविशोपणशीतोष्णवर्षवात-  
सहनेन कृशीकरणमित्यर्थः ॥ २३ ॥

एवमारदुपकारकं तप उक्त्वा श्रवणादौ संनिपत्योपकारकं तपोवि-  
शेषं स्मृतिवचनपाठेनाह—

मनसश्चेन्द्रियाणां च ह्येकाग्र्यं परमं तपः ।

तज्यायः सर्वधर्मेभ्यः स धर्मः पर उच्यते ॥ २४ ॥

मनसश्चेति ॥ ऐकाग्र्यं श्रुत्युक्ते वस्तुनि मननद्वारा स्थिरीकरणम् ।  
एतस्यावश्यकर्तव्यत्वाय स्तुतिः क्रियते तज्याय इति ॥ २४ ॥

एवमुक्तैः साधनैः संशुद्धचित्तः श्रवणादिपरः सन्नवस्थात्रयात्तत्सा-  
क्षिणं विविच्य वाक्याद्ब्रह्मात्मत्वेन जानीयादित्याह—

दृष्टं जागरितं विद्यात्स्मृतं स्वप्नं तदेव तु ।

सुषुप्तं तदभावं च स्वमात्मानं परं पदम् ॥ २५ ॥

दृष्टमिति ॥ दृष्टं दर्शनं बाह्येन्द्रियैर्बाह्यार्थोपलम्भनं जागरितं  
विद्यात् । तदेव तु दृष्टशब्दवाच्यमेव स्मृतम् । संस्कारवशान्निद्रा-  
दशायां भातं स्वप्नं विद्यात् । तदभावं तयोर्दृष्टस्मृतयोरभावो यस्मिंस्तत्सु-  
षुप्तं विद्यात् । एवं दृश्यत्रयं पृथक्कृत्य तत्साक्षिणं स्वं स्वरूपभूतमा-  
त्मानं परं पदं सत्यज्ञानादिलक्षणं ब्रह्माहमस्मीति विद्यादित्यर्थः ॥ २५ ॥

नन्ववस्थात्रयहेतावज्ञाने सति कथं तद्विविक्ततया प्रत्यगात्मनो  
ब्रह्मत्वमुपपद्यत इति तत्राह—

सुषुप्त्याख्यं तमोज्ञानं बीजं स्वप्नप्रबोधयोः ।

स्वात्मबोधप्रदग्धं स्याद्वीजं दग्धं यथाभवम् ॥ २६ ॥

सुषुप्त्याख्यमिति ॥ तम इति विशेषणेनाज्ञानस्य भावरूपत्वमु-  
च्यते । ततो बीजत्वमुपादानत्वमुपपद्यते तदज्ञानं स्वात्मनः सम्यग्बो-  
धाग्निना प्रकर्षेण निर्लेपं दग्धं स्यात् । यथा दग्धं बीजमभवं भवशून्यं  
कार्योत्पादकं न भवति तथा तत्त्वज्ञानाग्निदग्धमज्ञानं पुनरवस्थाप्ररो-  
हकरं न भवतीति युज्यते, एवं प्रतीचो ब्रह्मत्वमित्यर्थः ॥ २६ ॥

अज्ञानस्यावस्थावीजत्वमुक्तमुपपादयन्नज्ञाननिवृत्तयैव सर्वसंसारो-  
पाधिनिवृत्तिर्न यत्नान्तरसाध्येति दर्शयति—

तदेवैकं त्रिधा ज्ञेयं मायावीजं पुनः क्रमात् ।  
मायाव्यात्माविकारोऽपि बहुधैको जलार्कवत् ॥२७॥

तदेवैकमिति ॥ तदेवैकं मायाख्यं बीजं त्रिधा भिन्नं क्रमात्सुपु-  
ष्ट्यादिक्रमेणेत्यर्थः । पुनरित्यत्र वीप्सा द्रष्टव्या । सुपुष्टिमारभ्य  
जागरितपर्यन्तं तदारभ्य सुपुष्टिपर्यन्तमहरहस्त्रिधा विक्रियत इत्यर्थः ।  
एतदुक्तं भवति—चिन्मात्राश्रयविषयमेकमेवाज्ञानमनाद्यनिर्वचनीय-  
मनेककार्यविक्षेपसंस्कारोपेतं चैतन्याभासस्वचितं स्वाश्रये आत्मन्य-  
ध्यात्माधिदैवतभेदेन प्राज्ञेश्वरोपाधिविशिष्टसुपुष्टिलयावस्थाकारं जायते ।  
तथा तैजसहिरण्यगर्भोपाधिसंभिन्नस्वप्नसृष्ट्यवस्थात्मकं भवति ।  
तथा पुनर्विश्ववैश्वानरोपाधिस्वचितजाग्रत्स्थित्यवस्थारूपमापद्यते ।  
तत्रापि देवतिर्यङ्मनुष्यस्थावरादिभेदेन नानाविधशरीरेन्द्रियान्तःकर-  
णोपाध्याकारं सत् प्रत्यग्रक्षचिदात्मन्यनन्तजीवभेदव्यवहारनिर्वाहकं  
भवति । यथैकं वटादिवीजं मृदाश्रितं सत्तस्यामेव मृदि अङ्कुरकाण्ड-  
विटपशाखापत्रपुष्पफलादिभावमापद्य पुनर्बीजमात्रं चापद्यते तथेदम-  
पीति द्रष्टव्यम् । तदेव वृक्षाकारं वस्तु मूलदाहे सति तत्रैव मृद्भा-  
वमापद्य पुनर्न भवति यथा, तथा संसारवृक्षमूलाज्ञानस्य तत्त्वज्ञाना-  
ग्निना दाहे स्वाश्रयचिदेकात्मना विलीनत्वात्पुनर्न दर्शनयोग्यो भवति  
संसार इत्यज्ञानदाहायैव तत्त्वज्ञाने यतितव्यमिति । तदेवैकं त्रिधे-  
त्युक्ते तमोबीजस्य स्वातन्त्र्येण प्रवृत्तिशक्ता स्यात्तथासति सांख्यसि-  
द्धान्तापात इत्यतस्तमसोपेक्षितमाश्रयं दर्शयति—मायावीति ।  
आत्मा निरुपचरितव्याप्तिमान् स्वप्रकाशचिदेकरसो मायावी माया-



दिशब्दवाच्याज्ञानाश्रय इत्यर्थः । मायाश्रयश्चेदात्मा तर्हि तस्य मायाविक्षिप्तानन्तोपाधिष्वनेकधा विक्षिप्यमाणस्य कथं कूटस्थत्वमित्याशङ्क्य दृष्टान्तेन प्रत्याचष्टे—अविकार इति । एक एवात्मा स्वगतविकाररहितोऽपि बहुधा विभाव्यमानो भवति जलार्कवत् । यथैक एवाको जलभेदोपाधिष्वनेकधा विभाव्यमानोऽपि नानेको भवति न वा जलोपाधिविकारेण विक्रियते तथायमपीत्यर्थः ॥ २७ ॥

उक्तमेव दृष्टान्तदार्ष्टान्तिकरूपं प्रपञ्चयति—

बीजं चैकं यथा भिन्नं प्राणस्वप्नादिभिस्तथा ।

स्वप्नजाग्रच्छरीरेषु तद्वच्चात्मा जलेन्दुवत् ॥ २८ ॥

बीजं चेति ॥ प्राण इत्यव्याकृतावस्थोक्तिः । स्वप्नादिभिरिति जाग्रदवस्था मूर्च्छावस्था च गृह्यते । यथैकमविद्यामायास्यं बीजमव्याकृताद्यवस्थाभेदेन भिन्नं तथा स्वप्नजाग्रच्छरीरेषु समष्टिव्यष्टिस्थूलसूक्ष्मशरीरेषु जलेन्दुवच्चिदाभासोऽपि भिन्नो भवति तदा तदधिष्ठानभूतश्चिदात्मा चोपाधिगताभासाविवेकात्तद्विन्नो विभाव्यते । तैजसहिरण्यगर्भवैश्वर्यवैश्वानरादिभेदेन प्रकाशत इत्यर्थः ॥ २८ ॥

ननु यद्यात्मनो मायाकल्पितेषूपधाधिषु बहुत्वं तर्हि तत्र व्यापारवत्त्वमपि स्यादिति कथं कूटस्थतेत्याशङ्क्य दृष्टान्तेन निराकरोति—

मायाहस्तिनमारुह्य मायाव्येको यथा ब्रजेत् ।

आगच्छंस्तद्वदेवात्मा प्राणस्वप्नादिगोचरः ॥ २९ ॥

मायाहस्तिनमिति ॥ यथैव एको मायावी स्वमायानिमित्तं हस्तिनमारुह्य ब्रजेदिष्टं देशमागच्छंश्च भवति गमनागमने आचरन्निव भासमानोऽप्यचल एव तद्वत्तथैवात्मा प्राणस्वप्नादिगतत्वेन विभाव्यमानोऽप्यचलः कूटस्थ एवेत्यर्थः ॥ २९ ॥

प्राणाद्युपाधिसंबन्धमात्मनोऽङ्गीकृत्योक्तमिदानीं सोऽपि नास्ति वस्तुत  
इत्याह—

न हस्ती न तदारूढो मायाव्यन्यो यथास्थितः ।

न प्राणादि न तद्द्रष्टा तथा ज्ञोऽन्यः सदादृशिः ॥ ३० ॥

न हस्तीति ॥ निगदव्याख्यातं पद्यम् ॥ ३० ॥

वस्तुतः प्राणाद्युपाधिसंबन्धाभावेऽपि मायासंबन्धोऽपरिहार्य इत्यत  
आह—

अवद्वचक्षुपो नास्ति माया मायाविनोऽपि वा ।

वद्वाक्षस्यैव सा माया मायाव्येव ततो भवेत् ॥ ३१ ॥

अवद्वेति ॥ न वद्वं चक्षुर्यस्य सोऽवद्वचक्षुस्तस्य लौकिकस्य यथा  
माया नास्ति मायाविनोऽपि तथा चक्षुर्वन्धाभावान्माया नास्ति । वाशब्द  
इवार्थः । अपिशब्दादवस्तुत्वनिश्चयादपि मायावी न व्यामुखतीत्यर्थः ।  
व्यतिरेकमुक्तवान्वयमाह—वद्वाक्षस्यैवेति । सा माया वद्वाक्षस्यैव भय-  
हेतुहस्त्यादिरूपा भासत इत्यर्थः । ततस्तस्मादमायाव्येव मायोपलक्षित  
एव भवेत्पुमान्मायाधार इत्यर्थः । अयमेव श्लोको दार्ष्टान्तिकेऽपि  
योज्यः । अवद्वचक्षुपो मायानावृतचित्त्वभावस्य मायाविनोऽपि  
मायावित्त्वेन विभाव्यमानस्यापि माया नास्ति । व्यामोहहेतुर्हि माया  
साहमसि परं ब्रह्मेति प्रकाशमान आत्मनि विरोधादेव न भवतीत्य-  
र्थः । वाशब्दो लोकप्रसिद्धमायाविद्वष्टान्तार्थः । तथाच ज्ञानावस्थायां  
कदाचित्प्राणाद्याकारां मायां पश्यन्नप्यज्ञानावस्थायामिव न व्यामुखति  
किंतु मुपुप्तवन्निर्विकार एव भवतीत्यर्थः । समानमन्यत् ॥ ३१ ॥

तस्मात्साक्षाद्ब्रह्मात्मज्ञानादमायावी मायातत्कार्यसंबन्धविनिर्मुक्तो  
भवतीत्ययमर्थः श्रुतिसिद्धः श्रद्धेयो मुमुक्षुणेत्याह—

साक्षाद्देवः स विज्ञेयः साक्षादात्मेति च श्रुतेः ।

भिद्यते हृदयग्रन्थिर्न चेदित्यादितः श्रुतेः ॥ ३२ ॥

साक्षाद्देव इति ॥ स सर्वविकारसाक्षी कूटस्थ आत्मा साक्षाद्देवो  
‘विज्ञानमानन्दं ब्रह्मे’त्युक्तलक्षणो विज्ञेयः । ‘यत्साक्षादपरोक्षाद्ब्रह्म’  
‘य आत्मा सर्वान्तर’ इति ब्रह्मात्मैकत्वश्रुतेरित्यर्थः । एवं विज्ञाने लाभ-  
मविज्ञाने हानिं च श्रुत्या दर्शयति—भिद्यते इति । ‘न चेदिहावेदी-  
न्महतीविनष्टि’रिति । आदित इत्यादिशब्दात् ‘एकधैवानुद्गष्ट्व्यं’ ‘मृत्योः  
स मृत्युमाप्नोति य इह नानेव पश्यती’ इत्यादिश्रुतयो गृह्यन्ते ॥ ३२ ॥

साक्षादात्मविज्ञानमुक्तमाक्षिपति—

अशब्दादित्वतो नास्य ग्रहणं चेन्द्रियैर्भवेत् ।

मुखादिभ्यस्तथान्यत्वाद्बुद्ध्या वापि कथं भवेत् ॥ ३३ ॥

अशब्दादित्वत इति ॥ बाह्यान्तःकरणाग्राह्यत्वादात्मनः कथं  
साक्षाद्विज्ञानं स्यादित्यर्थः ॥ ३३ ॥

परिहरति—

अदृश्योऽपि यथा राहुश्चन्द्रे विम्बं यथाम्भसि ।

सर्वगोऽपि तथैवात्मा बुद्धावेव स गृह्यते ॥ ३४ ॥

अदृश्योऽपीति ॥ यथा स्वरूपेणादृश्योऽपि राहुश्चन्द्रे चन्द्रमण्डले  
उपरक्तो दृश्यते यथावाम्भसि जले चन्द्रादेर्विम्बं दृश्यते तथैव  
चक्षुराद्यगोचरोऽपि स परमात्मा सर्वगोऽपि सर्वत्र वर्तमानोऽपि  
तत्त्वमस्यादिमहावाक्योत्थबुद्धावेव प्रतिविम्बितः सन् गृह्यते । तत्र  
प्रतिविम्बिततया स्वतःस्फुरणमेव ग्रहणं न विषयीभाव इत्यर्थः ।  
शास्त्रैकगम्यस्यापि प्रत्यक्षत्वे राहुदृष्टान्तः । सर्वसंहिततया भासमानस्य



सर्वत्र यथावदस्फुरतोऽप्युपाधिविशेषे यथावत्स्फुरणे प्रतिबिम्बदृष्टान्त इति विवेकः ॥ ३४ ॥

बुद्धौ बोद्धात्मा गृह्यते चेद्बुद्धिधर्मो बोध इति शङ्कां दृष्टान्तेन प्रत्याचष्टे—

भानोर्विम्बं यथा चौष्णं जले दृष्टं न चाम्भसः ।

बुद्धौ बोधो न तद्धर्मस्तथैव स्याद्विधर्मतः ॥ ३५ ॥

भानोरिति ॥ यथा जले दृष्टं विम्बमौष्णं च भानोरेव न चाम्भसो जलस्य धर्मस्तस्य शैत्यस्वाभाव्यात्तथैव बुद्धौ स्फुरन्बोधो न बुद्धिधर्मः स्यात् । कुतः । विधर्मतो विपरीतधर्मतो बुद्धेर्जाड्यधर्मत्वनिश्चयादित्यर्थः ॥ ३५ ॥

न केवलं शास्त्रीयबुद्धावेव चिद्धातुः परमात्मा स्फुरति किंतु लौकिकीष्वपि विषयाकारबुद्धिवृत्तिष्वात्मा स्वतोऽपरोक्षः साक्षितया स्फुरतीत्याह—

चक्षुर्युक्ता धिया वृत्तिर्या तां पश्यन्नलुप्तदृक् ।

दृष्टेर्द्रष्टा भवेदात्मा श्रुतेः श्रोता तथा भवेत् ॥ ३६ ॥

चक्षुरिति ॥ चक्षुर्द्वारिका रूपाकारा या धियो वृत्तिस्तां पश्यन्नय-  
भासयन्नात्माऽलुप्तदृगकुण्ठितज्ञानशक्तिर्दृष्टेर्द्रष्टा भवेत् । एवमुत्तरत्रापि योज्यम् ॥ ३६ ॥

केवलां मनसो वृत्तिं पश्यन्मन्ता मतेरजः ।

विज्ञाताऽलुप्तशक्तित्वात्तथा शास्त्रं नहीत्यतः ॥ ३७ ॥

केवलामिति ॥ चक्षुरादिद्वारा बहिरप्रवृत्तामन्तरेव विषयाका-  
रमित्यर्थः । अजो विकाररहित इत्यर्थः । विज्ञाता अलुप्तचिच्छक्ति-  
त्वादित्यर्थः । अलुप्तशक्तित्वे श्रुतिमुदाहरति—तथा शास्त्रमिति ।

एतदित्यस्मिन्नर्थतः शब्दः तसेः सार्वविभक्तिकत्वाङ्गीकारात् । सप्तम्य-  
र्थेयं तसिरिति केचित् । 'नहि द्रष्टुर्दृष्टे' रित्यारभ्य 'नहि विज्ञातुर्वि-  
ज्ञातेर्विपरिलोपो विद्यत' इति श्रुतेरित्यर्थः । दृष्टेर्द्रष्टेत्यादौ च 'न  
दृष्टेर्द्रष्टारं पश्यन्न श्रुतेः श्रोतारं शृणुयान्न मतेर्मन्तारं मन्वीथा न  
विज्ञातेर्विज्ञातारं विजानीया एष त आत्मा सर्वान्तर' इति श्रुति-  
रूदाहर्या ॥ ३७ ॥

द्रष्टृत्वादिन्यपदेशाद्विकारित्वाशुद्धत्वप्रसक्तिमाशङ्क्याह—

ध्यायतीत्यविकारित्वं तथा लेलायतीत्यपि ।

अत्र स्तेनेति शुद्धत्वं तथानन्वागतं श्रुतेः ॥ ३८ ॥

ध्यायतीति ॥ श्रुताविवशब्दाच्चायनचलनयोराभासत्वमुच्यते ।  
अतोऽविकारित्वं सिद्धमित्यर्थः । 'अत्र स्तेनोऽस्तेनो भवति भ्रूणहे'  
ति । 'अनन्वागतं पुण्येनानन्वागतं पापेने'ति च श्रुतेः शुद्धत्वं  
सिद्धमित्यर्थः ॥ ३८ ॥

ननु सुपुसे ज्ञानाभावाज्जाग्रत्स्वमयोश्च तद्भावादात्मनः कथमविका-  
रित्वमित्यत आह—

शक्त्यलोपात्सुपुसे ज्ञस्तथा बोधेऽविकारतः ।

ज्ञेयस्यैव विशेषस्तु यत्र वेति श्रुतेर्वचः ॥ ३९ ॥

शक्त्यलोपादिति ॥ सुपुसेऽप्यात्मा ज्ञ एव शक्त्यलोपादिति  
योजना । 'यद्वैतं न पश्यति पश्यन्वै तन्न पश्यती'त्यादिश्रुतेरि-  
त्यर्थः । तथा बोधे बोधदशायां जाग्रत्स्वमयोरिति यावत् । ज्ञो ज्ञान-  
स्वरूप एवात्मा निरवयवत्वेनाविकारतो विकारानुपपत्तेरित्यर्थः । अव-  
स्थात्रयेऽपि निर्विशेषचिद्रूपश्चेदात्मा कथं तर्हि नाज्ञासिपमिति सुपु-  
सिपरामर्शो बोधावस्थायां च कथं जानामीत्यनुभव इत्याशङ्क्य विष-

योपरमानुपरमोपाधिनिबन्धनं तदुभयं न स्वरूपनिबन्धनं तथैव  
श्रुत्योक्तत्वादित्याह—ज्ञेयस्येति । 'यत्र वा अन्यदिव स्यात्तत्रान्यो  
ऽन्यत्पश्ये'दित्यादिका 'यत्र त्वस्य सर्वमात्मैवाभूत्तत्केन कं पश्ये'दित्या-  
दिका चोदाहरणम् ॥ ३९ ॥

एवं नित्यचैतन्यस्वरूपत्वान्नित्यापरोक्षो निर्विकारश्चात्मेत्युक्तं प्रप-  
ञ्चयति श्लोकत्रयेण—

व्यवधानाद्धि पारोक्ष्यं लोकदृष्टेरनात्मनः ।

दृष्टेरात्मस्वरूपत्वात्प्रत्यक्षं ब्रह्म तत्स्मृतम् ॥ ४० ॥

व्यवधानाद्धीति ॥ अनात्मनो घटादेर्विषयस्य ग्राहिकाया लोक-  
दृष्टेस्तद्ब्राह्मचक्षुरादिदृष्टेर्देशतः कालतो वा व्यवधानादसंकर्षात्पारोक्ष्यं  
हि प्रसिद्धमित्यर्थः । न तथात्मनो दृष्टिव्यवधानमस्ति दृष्टेरात्मस्वरू-  
पत्वादात्मन एव ब्रह्मत्वात्तद्ब्रह्म स्वत एव सदा प्रत्यक्षं स्मृतं ब्रह्मवि-  
द्भिरिति योजना ॥ ४० ॥

स्वरूपप्रकाशस्यानन्यापेक्षत्वं दृष्टान्तेन स्फुटयति—

नहि दीपान्तरापेक्षा यद्वद्दीपप्रकाशने ।

बोधस्यात्मस्वरूपत्वान्न बोधोऽन्यस्तथेप्यते ॥ ४१ ॥

नहीति ॥ स्फुटम् ॥ ४१ ॥

एवमपरोक्षत्वं विशदीकृत्याविकारित्वं विशदीकुर्वन्नात्मनो निर्वि-  
शेषत्वमाह—

विषयत्वं विकारित्वं नानात्वं वा नहीप्यते ।

न हेयो नाप्युपादेय आत्मा नान्येन वा ततः ॥ ४२ ॥

विषयत्वमिति ॥ नहीप्यते श्रुतिविरोधादिति शेषः । अन्यस्या-  
सत्त्वाज्जडत्वाच्चेति हेतुरनुसंधेयः । वाशब्दात्त्वेनापीत्यर्थः ॥ ४२ ॥



नन्वेवमपि कुत आत्मनो निर्विकारत्वं नरकपातादिभयदर्शनादि-  
त्याशङ्क्याह—

सवाह्याभ्यन्तरो जीर्णो जन्ममृत्युजरातिगः ।

अहमात्मेति यो वेत्ति कुतोऽन्वेय विभेति सः ॥ ४३ ॥

सवाह्याभ्यन्तर इति ॥ सम्यक्पदार्थशोधनपूर्वकं य आत्मतत्त्वं  
जानाति स कुतोऽन्वेय विभेति । भयहेतोर्द्वितीयस्य बाधितत्वादि-  
त्यर्थः ॥ ४३ ॥

तथापि यावज्जीवादिश्रुतिविहितत्वात्कर्मणां तदकरणे प्रत्यवायभयं  
विदुषोऽप्यस्तीति तत्परिहारायानुष्ठानं स्यादिति चेन्नेत्याह—

प्रागेवैतद्विधेः कर्म वर्णित्वादेरपोहनात् ।

तदस्थूलादिशास्त्रेभ्यस्तत्त्वमेवेति निश्चयात् ॥ ४४ ॥

प्रागेवेति ॥ अस्थूलादिशास्त्रेभ्यो वर्णित्वादेः कर्माधिकारहेतो-  
रपोहनात्तत्त्वमेवेति वाक्येन ब्रह्मस्वरूपत्वनिश्चयादेतद्विधेरेतदात्मत-  
त्त्वविधानात्प्रतिपादनात्प्रागेव पूर्वमेव तद्यावज्जीवादिशास्त्रविहितं  
कर्म नोर्ध्वमिति योजना । अनधिकारिणोऽकरणे प्रत्यवायासंभवा-  
न्नानुष्ठानप्राप्तिरिति भावः ॥ ४४ ॥

आत्मनोऽध्यासं विना न वर्णित्वाद्यस्तीत्यत्र युक्तिमाह—

पूर्वेदेहपरित्यागे जात्यादीनां प्रहाणतः ।

देहस्यैव तु जात्यादिस्तस्याप्येवं ह्यनात्मता ॥ ४५ ॥

पूर्वेति ॥ देहपरित्यागे तदनुरक्तजातेरपि परित्यागादागमापा-  
यित्वेन न जात्यादेरात्मधर्मत्वं किंतु देहस्यैवं जात्यादिर्धर्मः । तर्हि  
देह एवात्मास्त्वित्यत आह—तस्यापीति । एवमागमापायित्वादेव  
देहस्याप्यनात्मतेत्यर्थः । देहस्य जात्यादेश्च वर्णित्वादिना प्रकारेण

कर्माधिकारहेतोरभावादात्मनो न स्वभावतः कर्मकर्तृत्वमुपपद्यत इति भावः ॥ ४५ ॥

शरीरादिष्व्वात्मीयाभिमानस्य प्रसिद्धत्वेन हेयत्वायोगमाशङ्क्याह—

ममाहं चेत्यतोऽविद्या शरीरादिष्व्वात्मसु ।

आत्मज्ञानेन हेया स्यादसुराणामिति श्रुतेः ॥ ४६ ॥

ममाहमिति ॥ यत आत्मन्यागमापायाभ्यामनात्मत्वं देहादेर्निश्चितमतो हेतोः शरीरादिष्व्वात्मसु ममाहं चेत्यभिमानोऽविद्या मिथ्याप्रत्ययः सात्मज्ञानेनात्मतत्त्वब्रह्मात्मानुसंधानेन हेया स्याद्वाध्या स्याद्देहात्मदृष्टेरासुरत्वेन निन्दाश्रुतेश्चेत्याह—असुराणामिति । ‘असुराणां ह्येषोपनिष’दिति श्रुतेरित्यर्थः ॥ ४६ ॥

तत्त्वज्ञानादूर्ध्वं न कर्म न वा तत्प्रयोजकं जात्याद्यात्मनोऽस्तीत्येतद्दृष्टान्तेन साधयति—

दशाहाशौचकार्याणां पारिव्राज्ये निवर्तनम् ।

यथा ज्ञानस्य संप्राप्तौ तद्वज्जात्यादिकर्मणाम् ॥ ४७ ॥

दशाहेति ॥ पारिव्राज्ये सति सपिण्डताभिमानाभावात्संन्यासिनो यथाऽऽशौचादेरननुष्ठेयता तथा ब्रह्मात्मज्ञानस्य संप्राप्तौ जात्याद्यभिमानाभावाद्बिदुषः कर्मानुष्ठानाभाव इत्यर्थः ॥ ४७ ॥

यस्मादेवमात्मनो ब्रह्मात्मत्वाज्ञानमूलो देहाद्यध्यासनिवन्धनः संसारस्तस्मात्तत्त्वज्ञानात्प्राक्कामादियुक्तो धर्माधर्मद्वारा संसरति । ब्रह्मात्मज्ञाने च सति कामादेरभावान्मुक्तो भवेदित्याह—

यत्कामस्तत्क्रतुर्भूत्वा कृतं त्वज्ञः प्रपद्यते ।

यदा स्वात्मदृशः कामाः प्रमुच्यन्तेऽमृतस्तदा ॥ ४८ ॥

यत्काम इति ॥ स्वे स्वरूपे ब्रह्मण्येवात्मदृष्टिर्यस्य स स्वात्मदृक्

तस्य स्वात्मदृश इति विग्रहः । 'यदा सर्वे प्रमुच्यन्ते कामा येऽस्य हृदि श्रिताः । अथ मर्त्योऽमृतो भवती'ति श्रुतेः हृदय्याः कामाः हृदयाध्यासबाधनेन बाधिताः सन्तो यदा प्रकर्षेण मुच्यन्ते तदा प्रवृत्तिबीजाभावात्स्वात्मसंस्थ आत्माऽमृतो मुक्तसंसारबन्धनो भवतीत्यर्थः ॥ ४८ ॥

'एतस्यैवानन्दस्यान्यानि भूतानि मात्रामुपजीवन्ति' 'नित्यतृप्तो निरञ्जन'इत्यादिश्रुतेरात्मनो नित्यतृप्तत्वावगमात्तस्य साध्यसाधनविलक्षणत्वेन स्वतः क्रियादिसंस्पर्शित्वाभावादध्यासमूलत्वं क्रियातत्कारकयोगस्येति निश्चित्यात्मतत्त्वावबोधनेनैव क्रियादि त्याज्यमित्याह—

आत्मरूपविधेः कार्यं क्रियादिभ्यो निवर्तनम् ।

न साध्यं साधनं वात्मा नित्यतृप्तः स्मृतेर्मतः ॥४९॥

आत्मरूपेति ॥ विधिर्विधानं तत्स्वरूपावधारणम् ॥ ४९ ॥

यद्यपि विज्ञातात्मतत्त्वस्य क्रियाहेत्वभावात्तदभावस्तथापि जिज्ञासोर्मुमुक्षोर्मोक्षाय क्रियानुष्ठानं स्यादित्याशङ्क्य मोक्षस्य क्रियाफलविलक्षणत्वान्न तस्यापि क्रियासंभव इत्याह—

उत्पाद्याप्यविकार्याणि संस्कार्यं च क्रियाफलम् ।

नातोऽन्यत्कर्मणा कार्यं त्यजेत्तस्मात्ससाधनम् ॥५०॥

उत्पाद्येति ॥ ससाधनं जायापत्यवित्तशिखायज्ञोपवीतादिसाधनसहितकर्मविधिलक्षणं त्यजेन्मुमुक्षुरिति शेषः । कृतकस्यानित्यत्वान्मोक्षस्य च नित्यात्मस्वरूपावस्थानरूपत्वान्न मुमुक्षोरपि कर्मणा कृत्यमस्तीति भावः ॥ ५० ॥

किं ससाधनकर्मत्यागमात्रेण मुक्तिसिद्धिः किंवान्यत्किमपि कृत्यमस्तीत्यपेक्षायामात्मतत्त्वज्ञानाय गुरुरूपसत्तिः कर्तव्येत्याह—



तापान्तत्वादनित्यत्वादात्मार्थत्वाच्च या वहिः ।

संहत्यात्मनि तां प्रीतिं सत्यार्थी गुरुमाश्रयेत् ॥ ५१ ॥

तापान्तेति ॥ यद्वा यस्मात्सर्वकर्मनिबन्धना प्रीतिरनित्या दुःखान्ता  
स्वार्थप्रयुक्ता च तस्मात्तन्निमित्तां प्रीतिमनात्मविषयामात्मन्येवोपसंहृत्य  
नित्यपुरुषार्थी गुरुं संश्रयेतेति मुमुक्षुं शिक्षयति—तापान्तत्वादिति ।  
या वहिरात्मनोऽन्यत्र जायापुत्रादौ प्रीतिस्तां प्रीतिमात्मन्युपसंहृत्या-  
त्मसात्कृत्वेत्यर्थः ॥ ५१ ॥

उपगन्तव्यं गुरुं विशिनष्टि—

शान्तं प्राज्ञं तथा मुक्तं निष्क्रियं ब्रह्मणि स्थितम् ।

श्रुतेराचार्यवान्वेद तद्विद्धीति स्मृतेस्तथा ॥ ५२ ॥

शान्तमिति ॥ शान्तमक्षुब्धचित्तं प्राज्ञं मेधाविनं यथा परित्य-  
क्तबन्धसजातीयेन पुनर्बद्धो न भवति तथा मुक्तं निष्क्रियमनित्यर्थः ।  
निष्क्रियमैहिकामुष्मिकार्थप्रवृत्तिरहितं ब्रह्मणि स्थितं स्वस्वरूपानन्दानु-  
भवेन सर्वत्रोदासीनमित्यर्थः । गुरोराश्रयणीयत्वे प्रमाणमाह—  
श्रुतेरिति । ‘आचार्यवान्पुरुषो वेदे’ति च श्रुतेः । ‘तद्विद्धि प्रणिपातेन  
परिप्रश्नेन सेवया । उपदेक्ष्यन्ति ते ज्ञानं ज्ञानिनस्तत्त्वदर्शिनः’  
इति स्मृतेश्चेत्यर्थः ॥ ५२ ॥

उक्तप्रमाणानुसारेणोक्तविशेषणगुरूपगमने फलं निरतिशयं  
दर्शयति—

स गुरुस्तारयेद्युक्तं शिष्यं शिष्यगुणान्वितम् ।

ब्रह्मविद्याप्लवेनाशु स्वान्तर्ध्वान्तमहोदधिम् ॥ ५३ ॥

स गुरुरिति ॥ युक्तं समाहितं । शिष्यगुणाः ‘प्रज्ञान्तविषया जिते-  
न्द्रियाये’त्यत्रोक्ता गुणा अमानित्वादयश्च भगवद्गीतोक्तौ सौख्यनित्यमि-

त्यर्थः । ब्रह्मविद्यैव स्रवो ब्रह्मविद्यास्रवस्तेनेत्यर्थः । स्वान्तमन्तःकरणम् ।  
उपाधिवचनेनोपाधीयमानो जीवो लक्ष्यते । तस्य ध्वान्तमात्मस्वभा-  
वावरणात्मविक्षेपलक्षणमनाद्यनिर्वाच्याज्ञानं तदेव महानुदधिरपर्यन्त-  
त्वात्तमित्यर्थः ॥ ५३ ॥

कथमुक्तलक्षणो गुरुक्तलक्षणं शिष्यं सम्यग्ज्ञानेन सद्यः संसार-  
सागरं तारयेदित्यपेक्षायां प्रथमं पदार्थविवेकं कारयित्वा वाक्यार्थज्ञा-  
नोपदेशेनेत्यभिप्रेत्य संक्षेपतः पदार्थविवेकमाह—

दृष्टिः स्पृष्टिः श्रुतिर्घ्रातिर्मतिर्विज्ञातिरेव च ।

शक्तयोऽन्याश्च भिद्यन्ते चिद्रूपत्वेऽप्युपाधिभिः ॥ ५४ ॥

दृष्टिः स्पृष्टिरिति ॥ अन्याश्च रसयतिवक्तिगत्याद्याश्च शक्तय  
इत्यर्थः । एता दृष्ट्यादिशक्तयो यद्यप्यखण्डचिद्रूपा एव तथापि तत्त-  
दिन्द्रियद्वारकबुद्धिवृत्तिभेदोपाधिभिर्भिद्यन्ते न वस्तुतो भेदोऽस्तीति  
तत्तद्बुद्ध्यंशपरित्यागेन सर्ववृत्तिसाक्षितयानुगतप्रकाशस्वभाव एवात्मा  
त्वंपदार्थ इति प्रथमं ग्राहयेदित्यर्थः ॥ ५४ ॥

कथमुपाधिभिरेव चिच्छक्तिभेदः स्वरूपत एव भेदो यथानुभव-  
मस्त्विति चेन्मैवम् । आत्मनो विकारित्वापत्तेः कल्पनागौरवाच्चेत्यभि-  
प्रेत्य दृष्टान्तेनाखण्डरूपतां साधयति—

अपायोद्भूतिहीनाभिर्नित्यं दीप्यन्विर्यथा ।

सर्वज्ञः सर्वदृक् शुद्धः सर्वं जानाति सर्वदा ॥ ५५ ॥

अपायेति ॥ यथा रविरपायोद्भूतिहीनाभिर्विनाशजन्मशून्याभिः  
स्वरश्मिभिः सर्वं ब्रह्माण्डं दीप्यन्प्रकाशयन्नेक एवाविकृतो वर्तते  
तथात्माप्यपायोद्भूतिहीनाभिरेव स्वरूपभूतचिच्छक्तिभिस्तत्तद्बुद्धि-  
वृत्तुपाधिभेदाद्विज्ञाभिः सर्वं विषयजातं विशेषतो जानाति सर्वदा

सर्वदृक् सामान्येनापि सर्वं पश्यन्नास्ते । यतः सर्वगतः सर्वदृश्याधिष्ठा-  
नत्वेन सर्वाव्यभिचारी तस्माच्छुद्धो निर्विकार इति योजना ॥ ५५ ॥

यद्येवमुक्तलक्षण आत्मा कथं तस्य संसारोपलब्धता परिच्छेदप्रति-  
भासश्चेत्यत आह—

अन्यदृष्टिः शरीरस्थस्तावन्मात्रो ह्यविद्यया ।

जलेन्द्राद्युपमाभिस्तु तद्धर्मा च विभाव्यते ॥ ५६ ॥

अन्यदृष्टिरिति ॥ अविद्यया शरीरस्थः स्थूलसूक्ष्मशरीरयोरेवो-  
पलभ्यमानत्वात्तत्र वर्तमानस्तावन्मात्रः शरीरं यावत्तावन्मात्रोऽहमिति  
मन्यमानोऽन्यदृष्टिर्देहवाद्येभ्यो व्यावृत्तात्मदृष्टिस्तद्गतधर्मेरात्मनो धर्म-  
वत्त्वदृष्टिरपि सन् परिच्छिन्नः संसारीव चावभासत इत्यर्थः । एतदेव  
दृष्टान्तेन स्पष्टयति—जलेन्द्रादीति । यथा चन्द्रादिर्जले प्रतिवि-  
म्बितो जलोपाधिभेदाद्देहवानिव जलकम्पादिना कम्पादिमानिव  
चाविवेकादेव विभाव्यते तथैताभिरुपमाभिस्तद्धर्मेत्याद्युक्तार्थम् ॥ ५६ ॥

तदेवमुपाधिपरामर्शमन्तरेणात्मनि भेदसंसारदेरनुपलम्भादुपाधीनां  
चात्मनो बहिः स्वातन्त्र्येण सत्तायां प्रमाणाभावादविद्यामयत्वे सति  
नित्यशुद्धः परिपूर्ण एव चिदात्मेत्यवान्तरवाक्यैरवधारित आत्मैव  
सत्यज्ञानादिलक्षणं ब्रह्मेति महावाक्येनाचार्यादवगतात्मतत्त्वो मुमुक्षु-  
रवस्थात्रयात्मकस्यैव सर्वदृश्यत्वात्तदपोहेन तत्साक्षितया तदधिष्ठानतया  
चाव्यभिचारि चिदेकरसं ब्रह्मात्मेति स्वानुभवमापाद्यन्मुच्यत इत्य-  
भिप्रेत्यानुसंधानप्रकारमाह—

दृष्ट्वा बाह्यं निमील्याथ स्मृत्या तत्प्रविहाय च ।

अथोन्मील्यात्मनो दृष्टिं ब्रह्म प्राप्नोत्यनध्वगः ॥ ५७ ॥

दृष्टेति ॥ बाह्यं जागरितं पञ्चीकृतपञ्चमहाभूततत्कार्यात्मकं सम-



द्विव्यष्टिरूपं सर्वं विषयजातं दृष्ट्वा द्रष्टृदृश्यान्वयव्यतिरेकाभ्यां कार्य-  
कारणान्वयव्यतिरेकाभ्यां चालोच्याथ निमील्य दृश्यं तत्सर्वं द्रष्टृमा-  
त्रत्वेन कार्यं सर्वं कारणभूततन्मात्रत्वेन विलाप्येत्यर्थः । अथानन्तरं  
स्मृत्वा जामदृष्टवासनाकार्यं स्वप्नदर्शनं स्मृतिस्तां स्मृत्वा विश्ववैश्वा-  
नरसहितं स्थूलोपाधिं तद्वासनामये लिङ्गे सूक्ष्मभूतसहिते प्रविलाप्य  
वासनामयं स्वप्नमात्रमेव तदित्यनुसंधायेत्यर्थः । तदपि लिङ्गशरीरं  
वासनामयं प्रविहाय च वासनासहितस्य मनःप्राणेन्द्रियसंघातस्यापि  
तत्कारणप्रपञ्चतन्मात्रादनतिरेकाच्चावन्मात्रेण प्रविलाप्य तेषां चोत्प-  
त्तिक्रमवैपरीत्येन तत्कारणसाभासाज्ञानमात्रत्वेन प्रविलाप्यावस्थानं  
तद्धानं तत्कृत्वेत्यर्थः । अथानन्तरं सुषुप्तौ बीजात्मकमज्ञानमात्रं  
यदुर्वेरितं तदपि सदसत्त्वभिन्नाभिन्नादिप्रकारनिरूपणासहत्वादिवा-  
न्धपरिकल्पितान्धकारवद्यत्किंचिदिति विवेकेन बाधित्वात्मनः सर्वाव-  
स्थासाक्षितयानुस्यूतसच्चिदानन्दमात्रस्य दृष्टिं ज्ञानप्रकाशस्वरूपामु-  
न्मील्य निरुपाधिकां कृत्वा स्थितो ब्रह्म प्राप्नोति । सत्यज्ञानादिलक्षणं  
ब्रह्मैव भवतीति यावत् । अनध्वगोऽर्चिरादिकमध्वानं न प्राप्नोति  
ब्रह्मण आत्मत्वान्न गत्यायत्ता ब्रह्मप्राप्तिरित्यर्थः ॥ ५७ ॥

अनध्वगो ब्रह्म प्राप्नोतीत्युक्तमेव विशदयन्निरुपचरितैवास्य  
मुक्तिर्नोपासकस्येवापेक्षिकीति द्योतयति—

प्राणाद्येवं त्रिकं हित्वा तीर्णोऽज्ञानमहोदधिम् ।

स्वात्मस्थो निर्गुणः शुद्धो बुद्धो मुक्तः स्वतो हि सः ५८

प्राणादिति द्वाभ्याम् ॥ सुषुप्त्यादीत्यर्थः । स्वात्मस्थो नार्चिरा-  
दिमार्गस्थः तथा निर्गुणः स्वात्मनि प्रविलापितसकलगुण इत्यर्थः ।  
शुद्धो निरुपाधिकोऽतः स्वतः स्वभावत एव मुक्त इत्यर्थः ॥ ५८ ॥

अजोऽहं चामरोऽमृत्युरजरोऽभय एव च ।

सर्वज्ञः सर्वदृक् शुद्ध इति बुद्धो न जायते ॥ ५९ ॥

अजोऽहमिति ॥ एवंविधोऽहं ब्रह्मासीति यो बुद्धोऽज्ञाननिद्राया  
निर्गतः स न जायते । पुनः शरीरं न गृह्णातीत्यर्थः ॥ ५९ ॥

प्रबुद्धस्य पुनर्जन्माभावे हेतुमाह—

पूर्वोक्तं यत्तमोवीजं तन्नास्तीति विनिश्चयः ।

तदभावे कुतो जन्म ब्रह्मैकत्वं विजानतः ॥ ६० ॥

पूर्वोक्तमिति ॥ सुषुप्त्याख्यं तमोऽज्ञानमित्यादिना यत्पूर्वोक्त-  
मज्ञानं तत्कालत्रयेऽपि नास्तीति निश्चयः कस्मिन्नपि काले सतो  
ज्ञानमात्रात्तिरोधानासंभवादस्य तु ज्ञानोदयमात्र एव तिरोधानाच्छु-  
क्तिरजतवदित्यर्थः । तदभाव इति कारणाभावात्कार्याभाव  
इत्यर्थः ॥ ६० ॥

अहं ब्रह्मासीत्यात्मानं साक्षात्पश्यतोऽपि पूर्ववद्व्यवहारदर्शनात्त-  
त्कृतधर्मो धर्मनिबन्धनं पुनः शरीरग्रहणं स्यादित्याशङ्क्य बाधितानु-  
वृत्तिमात्रत्वाज्ज्ञानिनो व्यवहारस्य न तन्निबन्धनः पुनः शरीरग्रहणादि-  
संसार इति दृष्टान्तपूर्वकमाह—

क्षीरात्सर्पिर्यथोद्धृत्य क्षिप्तं तस्मिन्नपूर्ववत् ।

बुद्ध्यादेर्ज्ञस्तथाऽसत्यान्न देही पूर्ववद्भवेत् ॥ ६१ ॥

क्षीरादिति ॥ यथा सर्पिर्नवनीतं क्षीरादुपायेनोद्धृत्य तस्मिन्नेव  
निःसारीकृते क्षीरे क्षिप्तं न पूर्ववदविविक्तं भवति तथाऽसत्याद्बुद्ध्यादेः  
संघातात्प्रथममात्मा विविक्तो ज्ञानमात्ररूपेणोद्धृतो ब्रह्माहमसीति  
वाक्यादवगतब्रह्मभावः पूर्ववत्पुनर्देही देहद्वयसंघाताभिमानवान्  
तस्मिन्विद्यमानोऽपि न भवेदित्यर्थः । साहंकारस्य हि कर्म बन्धहेतुर्न

निरहंकारस्य । तथाचोक्तं भगवता 'यस्य नाहंकृतो भावो बुद्धिर्यस्य न लिप्यते । हत्वापि स इमांल्लोकान्न हन्ति न निबध्यत' इति ॥६१॥

पदार्थशोधनपूर्वकं वाक्यादहं ब्रह्मास्मीति प्रतिबुद्धस्य पुनः संसारभयशङ्का नास्तीत्युक्तेऽर्थे 'आनन्दं ब्रह्मणो विद्वाञ्च विभेति कुतश्चने'ति श्रुतिमर्थतः पठति—

सत्यं ज्ञानमनन्तं च रसादेः पञ्चकात्परम् ।

स्यामदृश्यादिशास्त्रोक्तमहं ब्रह्मेति निर्भयः ॥ ६२ ॥

सत्यं ज्ञानमिति ॥ रसादेरन्नमयप्राणमयमनोमयविज्ञानमयानन्दमयाख्यकोशपञ्चकात्परं तदाधारभूतं 'ब्रह्मपुच्छं प्रतिष्ठे'ति निर्दिष्टं यत्तदेव 'अदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते' इति शास्त्रोक्तं ब्रह्माहं स्यामस्मीति पश्यन्निर्भयो भवतीति योजना ॥६२॥

भयंकराणामपि भयंकरब्रह्मात्मभूतस्य कुतो भयशङ्कावकाश इति ब्रह्मज्ञस्य पुनः संसाराभावमुक्तं द्रढयति—

यस्माद्धीताः प्रवर्तन्ते वाङ्मनःपावकादयः ।

तदात्मानन्दतत्त्वज्ञो न विभेति कुतश्चन ॥ ६३ ॥

यस्मादिति ॥ यदि वाङ्मनौ पावकादय इति पाठस्तदा इनः सूर्यः । आदिपदादिन्द्रमृत्यू गृह्यते । तथाच श्रुतिः 'भीपासाद्वातः पवते भीपोदेति सूर्यः । भीपासादग्निश्चेन्द्रश्च मृत्युर्धावति पञ्चम' इति । वाङ्मनःपावकादय इति पाठेऽध्यात्मं वागादयोऽधिदैवमभ्यादयश्च यस्माद्धीताः प्रवर्तन्त इत्यर्थः । तथाच श्रुतिः 'केनेपितं पतति प्रेषितं मनः केन प्राणः प्रथमः प्रैति युक्तः । केनेपितां वाचमिमां वदन्ति चक्षुः श्रोत्रं क उ देवो युनक्ति', 'भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चम' इति ॥६३॥



ननु विदुषोऽपि हरिहरहिरण्यगर्भादीनां नमस्कार्यत्वात्तदतिक्रमे  
भयसंभवात्कार्यशेषो विद्यत इति चेन्नेत्याह—

नामादिभ्यः परे भूम्नि स्वाराज्ये चेत्स्थितोऽद्वये ।

प्रणमेत्कं तदात्मज्ञो न कार्यं कर्मणा तदा ॥ ६४ ॥

नामादिभ्य इति ॥ नामवाक्मनआदिप्राणान्तेभ्य उत्तरोत्तर-  
भूयस्त्वेन श्रुतेभ्यः परे परस्मिन्भूम्नि सर्वव्यवहारातीतेऽमृते सुखरूपे-  
ऽद्वये स्वे महिम्नि स्वराजि चेदहमसि भूमा ब्रह्मेति व्यवस्थित आत्मज्ञो  
विद्वांस्तदा तस्यान्यंप्रति गुणभावाभावात्कं प्रणमेत्प्रणम्यानामात्म-  
भूतत्वात् । अतः परिपक्वज्ञानस्य कृतकृत्यत्वान्न कर्मणा किमपि कार्य-  
मस्तीत्यर्थः ॥ ६४ ॥

भूम्नो नामादिभ्यः परत्वेऽपि कथमद्वयत्वमित्याशङ्क्य नामादेरव-  
स्थात्रयरूपस्याध्यस्तत्वेन मिथ्यात्वात्तत्साक्षिणस्तुरीयस्य भूम्नोऽद्वयत्व-  
मिति वक्तुमवस्थात्रयमनुवदति—

विराड्वैश्वानरो बाह्यः स्मरन्नन्तः प्रजापतिः ।

प्रविलीने तु सर्वस्मिन्प्राज्ञोऽव्याकृतमुच्यते ॥ ६५ ॥

विराडिति ॥ अध्यात्माधिदैवतयोरभेदाभिप्रायेण विराड्वैश्वानर  
इत्युक्तं विश्ववैश्वानर इत्यर्थः । बाह्यो वहिःप्रज्ञ इत्यर्थः । अन्तः स्मर-  
न्निति स्वप्ने वासनामयविषयदर्शी प्रजापतिर्हिरण्यगर्भस्तैजस इति योज्य-  
म् । अव्याकृतमायोपाधीश्वराख्यं तत्त्वं प्राज्ञ उच्यत इत्यर्थः ॥ ६५ ॥

एतदवस्थात्रयात्मकं जगदपोह्य तत्साक्षिणो वस्तुभूतस्याहं ब्रह्मेति  
सम्यग्ज्ञानान्मुक्तो भवतीत्याह—

वाचारम्भणमात्रत्वात्सुषुप्तादित्रिकं त्वसत् ।

सत्यो ज्ञश्चाहमित्येवं सत्यसन्धो विमुच्यते ॥ ६६ ॥

वाचेति ॥ ज्ञः साक्षी सत्यः परमात्मा सोऽहमेवेत्येवं सत्यसन्धोः  
ऽनायासेन मुच्यत इत्यर्थः ॥ ६६ ॥

आत्मतत्त्वाज्ञानाध्यस्तः संसारस्तज्ज्ञानान्निवर्तत इत्युक्ते ज्ञानाज्ञा-  
नयोरात्मधर्मत्वं स्यादित्याशङ्क्य दृष्टान्तेन प्रत्याह—

भारूपत्वाद्यथा भानोर्नाहोरात्रे तथैव च ।

ज्ञानाज्ञाने न मे स्यातां चिद्रूपत्वाविशेषतः ॥ ६७ ॥

भारूपत्वादिति ॥ ज्ञानाज्ञानयोरपि साक्ष्यत्वात्कल्पितत्वे सति  
नात्मधर्मत्वमिति भावः ॥ ६७ ॥

आत्मनो निर्विशेषत्वादेः शास्त्रप्रामाण्यादेव सिद्धेर्नात्र युक्तिकल्प-  
नया मनः खेदनीयमित्यभिप्रेत्याह—

शास्त्रस्यानतिशङ्क्यत्वाद्ब्रह्मैव स्यामहं सदा ।

ब्रह्मणो मे न हेयं स्याद्ब्राह्मं वेति च संसरेत् ॥ ६८ ॥

शास्त्रस्येति । स्पष्टम् ॥ ६८ ॥

किं तद्ब्रह्म परं शास्त्रं किंवा सर्वदाऽहेयानुपादेयब्रह्मात्मज्ञाननिष्ठस्य  
फलमित्यपेक्षायां 'यस्तु सर्वाणि भूतानी'त्यादिमन्त्रार्थमुदाहरति—

अहमेव च भूतेषु सर्वेष्वेको नभो यथा ।

मयि सर्वाणि भूतानि पश्यन्नेवं न जायते ॥ ६९ ॥

अहमेवेति । स्पष्टम् ॥ ६९ ॥

आत्मनोऽद्वितीयब्रह्मरूपत्वे शास्त्रमर्थत उदाहृत्य निर्विशेषब्रह्मरू-  
पत्वे उदाहरति—

न बाह्यं मध्यतो वान्तर्विद्यतेऽन्यत्स्वतः क्वचित् ।

अवाद्यान्तःश्रुतेः किञ्चित्तस्माच्छुद्धः स्वयंप्रभः ॥ ७० ॥

न ब्रह्ममिति ॥ 'तदेतद्ब्रह्मापूर्वमनपरमनन्तरमबाह्यमयमात्मा ब्रह्म सर्वानुभू'रिति श्रुतेरित्यर्थः । सर्वानुभू'रित्यस्यार्थः स्वयंप्रभ इति ॥७०॥

सामान्येन सर्वप्रपञ्चसंस्पर्शरहितत्वे श्रुतिमुदाहरति—

नेतिनेत्यादिशास्त्रेभ्यः प्रपञ्चोपशमोऽद्वयः ।

अविज्ञातादिशास्त्राच्च नैव ज्ञेयो ह्यतोऽन्यथा ॥७१॥

नेतीति ॥ प्रपञ्चनिषेधद्वारेणैवात्मा विज्ञेयो न पुनर्विपयतया सप्रपञ्चतया वेत्यत्र 'अन्यदेव तद्विदितादथो अविदितादधि' । 'यस्यामतं तस्य मतं मतं यस्य न वेद सः' । 'अविज्ञातं विज्ञातृ'-  
इत्यादिशास्त्रमुदाहरति—अविज्ञातादीति ॥ ७१ ॥

'तस्मादेपां तन्न प्रियं यदेतन्मनुष्या विद्यु'रिति श्रुतिरेवमद्वयादि-  
लक्षणमात्मानं जानतो देवाः फलप्राप्तिं विघ्नन्तीति चेन्मैवम् । देवा-  
नामप्यात्मभूतत्वाद्विदुषो विघ्नश्रुतेरविद्वद्विपयत्वादित्यभिप्रेत्याह—

सर्वस्यात्माहमेवेति ब्रह्म चेद्विदितं परम् ।

स आत्मा सर्वभूतानामात्मा ह्येवामिति श्रुतेः ॥७२॥

सर्वस्येति ॥ 'तस्य ह न देवाश्च नाभूत्या ईशत आत्मा ह्येपां  
संभवती'ति श्रुतेरित्यर्थः ॥ ७२ ॥

एवं ब्रह्मात्मज्ञानवतो देवैरप्युपास्यत्वसिद्धेर्न तस्य देवपशुत्वश-  
ङ्कापीत्यतो न कुतश्चिद्वयमस्तीत्यत्र श्रुतिमर्थतः पठति—

जीवश्चेत्परमात्मानं स्वात्मानं देवमजसा ।

देवोपास्यः स देवानां पशुत्वाच्च निवर्तते ॥ ७३ ॥

जीवश्चेदिति ॥ 'यदैवमनुपश्यत्यात्मानं देवमजसा । ईशानं भूत-  
मध्यस्य न तदा विजुगुप्सते' । 'सर्वेऽसौ देवा बलिमावहन्ति'  
'तमेवं विद्वानमृत इह भवति' इति च श्रुतिभ्य इत्यर्थः ॥ ७३ ॥



यदुक्तं सत्यसंधो विमुच्यत इति तत्स्फुटयति—

अहमेव सदात्मज्ञः शून्यस्त्वन्यैर्यथाम्बरम् ।

इत्येवं सत्यसंधत्वादसद्धाता न बध्यते ॥ ७४ ॥

अहमेवेति ॥ सदात्मा चासौ ज्ञश्चेति सदात्मज्ञः 'तत्सत्यं स आत्मे'ति श्रुतिरिहोदाहरणम् । अन्यैः शून्य इति वाचारम्भणश्रुत्यर्थो दर्शितः । यथाम्बरमिति दृश्यसंसर्गशून्यत्वाच्छुद्ध इत्यत्र दृष्टान्तोक्तिः । असद्धाताऽनृताभिसंधिरहितस्तस्कर इव न बध्यते बन्धानर्थहीनो भवति 'स यथा तत्र न दह्यते, ऐतदात्म्यमिदं सर्व'मित्यादि-श्रुतिरिहोदाहार्या ॥ ७४ ॥

एवंविधज्ञानाभावादितरे पशुभूताः शोच्या भवन्तीति दर्शयन् 'अथ येऽन्यथातो विदुरन्यराजानस्तेऽक्षय्यलोका भवन्ती' ति श्रुत्यर्थमाह—

कृपणास्तेऽन्यथैवातो विदुर्ब्रह्म परं हि ये ।

स्वराड्योऽनन्यदृक्स्वस्थस्तस्य देवा असन्वशे ॥ ७५ ॥

कृपणा इति ॥ ये परं ब्रह्मातोऽन्यथैवोक्तवैपरीत्येनानात्मभूत-तया विदुस्ते हि कृपणाः शोच्या एवेति योजना । अभेददर्शी तु न कृपण इत्याह—स्वराडिति । 'एवं विज्ञानान्नात्मरतिरात्मक्रीड आत्ममिथुन आत्मानन्दः स स्वराड्भवती' ति श्रुतिरिहोदाहरणम् । 'तस्य सर्वेषु लोकेषु कामचारो भवती' ति श्रुत्यर्थे मन्त्रभागोदाहरणेनात्मरतिं द्योतयति—तस्येति । आसन्नित्यर्थे असन्निति छान्दसम् । 'यस्त्वेवं ब्राह्मणो विद्यात्तस्य देवा असन्वशे' इति मन्त्रस्यायमर्थः । यस्त्वेवं ब्राह्मणो ब्रह्मनिष्ठ एवं 'वेदाहमेतं पुरुषं महान्त'मित्युक्तप्रकारेण ब्रह्मात्मानं विद्यात्तस्य विदुषो देवा वशगा भवन्तीति ॥ ७५ ॥

यस्माद्यथोक्तात्मज्ञानादेव कृतकृत्यता तस्मान्मुमुक्षुभिस्तदर्थं यत्नव-  
द्विर्भवितव्यमिति तान्छिक्षयन्नाह—

हित्वा जात्यादिसंबन्धान्वाचोऽन्याः सह कर्मभिः ।

ओमित्येवं सदात्मानं सर्वं शुद्धं प्रपद्यथ ॥ ७६ ॥

हित्वेति ॥ 'यस्मिन्द्यौः पृथिवी चान्तरिक्षमोतं मनः सह  
प्राणैश्च सर्वैः । तमेवैकं जानथ आत्मानमन्या वाचो विमुञ्चथामृत-  
स्यैष सेतुः', 'ओमित्येवं ध्यायथ आत्मानमि'ति च वाक्यद्वयमत्रो-  
दाहरणम् । अन्या वाचोऽनात्मविषयाः प्रवृत्तिपराः । सर्वं सर्वाधार-  
भूतं शुद्धं विविक्तं निर्विशेषमित्यर्थः ॥ ७६ ॥

तमेव प्रतिपत्तव्यमात्मानं श्रुत्यन्तरेण विशिनष्टि—

सेतुं सर्वव्यवस्थानामहोरात्रादिवर्जितम् ।

तिर्यगूर्ध्वमधः सर्वं सकृज्ज्योतिरनामयम् ॥ ७७ ॥

सेतुमिति ॥ सर्वव्यवस्थानां वर्णाश्रमादिमर्यादानां सेतुं विधार-  
कम् । 'अथ य आत्मा स सेतुर्विधृतिरेषां लोकानामसंभेदाय नैनं  
सेतुमहोरात्रे तरतः सकृद्विभातो ह्येवैष ब्रह्मलोक' इति श्रुतिरत्रोदा-  
हरणम् ॥ ७७ ॥

पुनः किंलक्षणमात्मानं प्रपद्यते इत्यपेक्षायाम् 'अन्यत्र धर्मादन्य-  
त्राधर्माद्दुन्यत्रास्मात्कृताकृतात् । अन्यत्र भूताच्च भव्याच्च यत्तत्पश्यसि  
तद्वेदे'ति श्रुत्यर्थमाह—

धर्माधर्मविनिर्मुक्तं भूतभव्यात्कृताकृतात् ।

स्वमात्मानं परं विद्याद्विमुक्तं सर्वबन्धनैः ॥ ७८ ॥

धर्माधर्मंति ॥ कृताकृतात्कार्यकारणादित्यर्थः ॥ ७८ ॥

ननु कथं सर्वबन्धनैर्मुक्त आत्मा तस्य कर्तृत्वादिश्रवणादित्याश-

कृचाकर्तृत्वादेरपि सहैव श्रवणाद्विरुद्धोभयस्वभावस्यैकसिन्नयोगात्स्व-  
भावप्राप्तं कर्तृत्वादिकं मायामयं प्रमाणावधेयमकर्तृत्वादिकमात्मस्वभाव  
इति विशेषमभिप्रेत्य विरुद्धधर्मवादिनीः श्रुतीरुदाहरति—

अकुर्वन्सर्वकृच्छुद्धस्तिष्ठन्नत्येति धावतः ।

मायया सर्वशक्तित्वादजः सन्बहुधा मतः ॥ ७९ ॥

अकुर्वन्निति ॥ ‘अनेजदेकं मनसो जवीय’इति मन्त्रभागार्थो-  
ऽकुर्वन्सर्वकृदित्युक्तः । ‘शुद्धमपापविद्ध’मित्यस्यार्थः शुद्ध इति ।  
‘तद्भावतोऽन्यानत्येति तिष्ठदि’त्यस्यार्थमाह—तिष्ठन्निति । धावतो  
वेगतोऽन्यान् मनःप्राणादीनत्येति अतीत्य गच्छति । यत्र मनःप्राणादि  
गच्छति तत्र सर्वत्रात्मचैतन्यस्याभिव्यक्तिनियमादात्मा तिष्ठन्नपि  
गच्छतीव भासत इत्यर्थः । ‘अजायमानो बहुधा विजायते’इति  
मन्त्रार्थमाह—अजः सन्बहुधा मत इति । सर्वत्र हेतुर्मायया सर्वशक्ति-  
त्वादिति । नहि मायायामसंभावनीयमस्तीति भावः ॥ ७९ ॥

अक्रियस्यापि क्रियावत्त्वोपचारमुक्तं दृष्टान्तेन प्रपञ्चयति—

राजवत्साक्षिमात्रत्वात्सांनिध्याद्भ्रामको यथा ।

भ्रामयज्जगदात्माहं निःक्रियोऽकारकोऽद्वयः ॥ ८० ॥

राजवदिति ॥ स्पष्टम् ॥ ८० ॥

यस्मादेवमात्मा स्वतो नित्यशुद्धत्वादित्स्वभावः शास्त्रन्यायाभ्याम-  
वगतस्तस्मात् तथैव जानीयान्नान्यथेत्युपसंहरति—

निर्गुणं निष्क्रियं नित्यं निर्द्वन्द्वं यन्निरामयम् ।

शुद्धं बुद्धं तथा मुक्तं तद्ब्रह्मास्मीति धारयेत् ॥ ८१ ॥

निर्गुणमिति ॥ नैतेषु श्लोकेषु पुनरुक्तं दोषावहं, यतः प्रति-  
पाद्यवस्तुनो दुर्बोधत्वान्मुमुक्षूपकाराय कारुणिक आचार्यैः कचिच्छा-



स्वतः कचित्फलकथनेन कचिद्विद्वदनुभवाभिनयनेन पुनःपुनः प्रति-  
पादयति । 'भूयोऽपि पथ्यं वक्तव्य'मिति न्यायात् ॥ ८१ ॥

उक्तं प्रकरणार्थं प्रतिपत्तिसौकर्यार्थं संक्षिप्य कथयति—

बन्धं मोक्षं च सर्वं यत इदमुभयं हेयमेकं द्वयं च  
ज्ञेयं ज्ञेयाभ्यतीतं परममधिगतं तत्त्वमेकं विशुद्धम् ।  
विज्ञायैतद्यथावच्छ्रुतिमुनिगदितं शोकमोहावतीतः  
सर्वज्ञः सर्वकृत्स्याद्भवभयरहितो ब्राह्मणोऽवाप्तकृत्यः ८२

बन्धं मोक्षमिति ॥ बन्धं मोक्षं च सर्वं यथावद्विज्ञाय भवभयरहितः  
स्यादित्यन्वयः । बन्धः प्रमातृत्वकर्तृत्वादिप्रतिभासलक्षणो मोक्षो  
ब्रह्मस्वरूपावस्थानं सर्वमिति निःशेषं पूर्वोक्तप्रकारमित्यर्थः । इदमु-  
भयं बन्धं मोक्षं च यतो हेतोरज्ञानाज्ज्ञानाच्च भवतः ते अपि विज्ञायेति  
संबन्धः । तथा एकमनुवृत्तं कारणं, द्वयं व्यावृत्तं कार्यं च यज्ज्ञेयं  
विषयभूतं तत्सर्वं हेयं बाध्यं विज्ञायेत्यन्वयः । ज्ञेयाभ्यतीतं दृश्या-  
त्सम्यक् पृथक्कृतं परमं निरतिशयं विशुद्धं एकं ब्रह्म यद्वेदान्तेष्वधि-  
गतं तत्त्वं परमार्थं तदपि यथावद्विज्ञायात्मत्वेनोपादाय । किंलक्षणम् ।  
श्रुतिमुनिगदितं श्रुतिवाक्येन मुनिना गुरुणोपदिष्टमित्यर्थः । एवमा-  
त्मानात्मतत्त्वं ज्ञात्वाऽनात्मापोहेनात्मतत्त्वनिष्ठः शोकमोहावतीतः  
स्यात् 'तत्र को मोहः कः शोक एकत्वमनुपश्यत' इति श्रुतेः । सर्वं  
हि ब्रह्म तज्जावन्सर्वज्ञः स्यात्सर्वं स्वात्मन्येकं करोतीति सर्वकृत्स्यात् ।  
तथाच मुक्तविषया श्रुतिः 'अहं विश्वं भुवनमभ्यभवा'मिति । दैर्घ्यं  
गानार्थम् । अभ्यभवमभिभूतवानात्मसात्कृतवानस्मीति श्रुत्यर्थः ।  
भवभयरहितः 'न विभेति कुतश्चने'ति श्रुतेः ब्राह्मणो मुख्यया वृत्त्या  
ब्राह्मणशब्दाभिधेयः । 'अमौनं च मौनं च निर्विद्याय ब्राह्मण' इति ।

‘अथ य एतदक्षरं गार्गं विदित्वास्माल्लोकात्मैति स ब्राह्मण’ इति च श्रुतेः । अवाप्तकृत्यः प्राप्तसर्वक्रियाफल इत्यर्थः । ‘सोऽश्रुते सर्वान्कामान्सह ब्रह्मणा विपश्चिते’ति श्रुतेरित्यर्थः ॥ ८२ ॥

एवमात्मानं जानतः कृतकृत्यत्वमुक्तं प्रकटयति—

न स्वयं स्वस्य नान्यश्च नान्यस्यात्मा च हेयगः ।

उपादेयो न चाप्येवमिति सम्यग्भक्तिः स्मृता ॥ ८३ ॥

न स्वयमिति ॥ स्वयमात्मा स्वस्य न हेयगस्त्यक्तव्यकोटौ पतितो न बाप्युपादेयः एकस्मिन्कर्मकर्तृत्वासंभवात्स्वरूपस्य स्थितौ नाशे वा स्वविषयहानोपादानयोरसंभवाच्च । तथान्यश्च न स्वस्य हेयगोऽद्वैतेऽन्यस्यैवाभावान्नाप्युपादेयोऽतएव तथान्यस्यापि स्वयमुपादेयो हेयगो वा न भवत्यात्मानन्तराभावाद्नात्मनश्च बाधितत्वादचैतन्याच्चेति योजना । इत्येवं या निष्ठा सा सम्यग्भक्तिः सम्यग्ज्ञानं स्मृता ब्रह्मविद्धिरित्यर्थः ॥ ८३ ॥

कूटस्थचैतन्यैकरसे पूर्णे वस्तुनि हानाद्यसंभवान्निरायासं परंब्रह्मवासीत्येवंविधाया धियः सम्यग्भक्तित्वे हेतुमाह—

आत्मप्रत्यायिका ह्येषा सर्ववेदान्तगोचरा ।

ज्ञात्वैतां हि विमुच्यन्ते सर्वसंसारबन्धनैः ॥ ८४ ॥

आत्मप्रत्यायिकेति ॥ आत्मानं ब्रह्मत्वेन प्रत्याययतीत्यात्मप्रत्यायिका । हि यस्मादेषा मतिः स्वानुभवसिद्धेति वा सर्ववेदान्तगोचरेति प्रमाणमूलत्वमस्या दर्शयति । एतां ज्ञात्वा लब्ध्वा सर्वसंसारबन्धनैर्विमुच्यन्ते कृतकृत्या भवन्तीत्यर्थः । तथाच भगवद्बचनं ‘इति गुह्यतमं शास्त्रमिदमुक्तं मयाऽनघ । एतद्ब्रह्म बुद्धिमान्स्यात्कृतकृत्यश्च भारते’ति ॥ ८४ ॥

प्रकरणोक्तं ज्ञानमिदानीं प्रशंसन्नस्योपादेयत्वं द्रढयति—

रहस्यं सर्ववेदानां देवानां चापि यत्परम् ।

पवित्रं परमं ह्येतत्तदेतत्संप्रकाशितम् ॥ ८५ ॥

रहस्यमिति ॥ रहस्यमुपदेशव्यतिरेकेणाविज्ञेयं 'आचार्यवान्पुरुषोवेद', 'सर्वे वेदा यत्पदमामनन्ती'ति च श्रुतेः । 'देवैरत्रापि विचिकित्सितं पुरा नहि सुविज्ञेयमणुरेपधर्म' इति श्रुतेर्देवानां चापि रहस्यमित्यर्थः । परं सर्वोत्तमं पवित्रं पावनं 'क्षीयन्ते चास्य कर्माणि', 'एवंविदि पापं कर्म न श्लिष्यते'इत्यादिश्रुतेः । हि यस्मात्परमं परमपुरुषार्थरूपं निरतिशयानन्दप्रकाशमिति यावत् यदेवंरूपं सम्यग्ज्ञानं तदेतत्सम्यक् प्रकाशितं प्रकटीकृतमस्मिन्प्रकरण इत्यर्थः ॥ ८५ ॥

एतस्य गोपनीयत्वं सूचयति—

नैतद्देयमशान्ताय रहस्यं ज्ञानमुत्तमम् ।

विरक्ताय प्रदातव्यं शिष्यायानुगताय च ॥ ८६ ॥

नैतदिति ॥ यद्वास्य दुर्विज्ञेयत्वेन दुर्धरत्वात्तद्वारणसमर्थमधिकारिणं विशिष्यन्ननधिकारिभ्यो विवेचयति—नैतद्देयमिति ॥ ८६ ॥

यस्मादेवंलक्षणज्ञानद आचार्यः कृतकृत्यो न प्रलोभादिना ज्ञानं प्रयच्छति तस्मान्मुमुक्षुरमानित्वादिशिष्यगुणयुक्तः स्याद्यथाचार्यः कृपया विद्यां दद्यादित्येतदर्थमाह—

ददतश्चात्मनो ज्ञानं निष्क्रियोऽन्यो न विद्यते ।

ज्ञानमिच्छंस्तरेत्तस्माद्युक्तः शिष्यगुणैः सदा ॥ ८७ ॥

ददतश्चेति ॥ न विद्यते यस्मादिति योज्यम् । तस्माच्छिष्यगुणैः सदा युक्तो ज्ञानमिच्छन्संपादयंस्तरेत्संसारमिति शेषः ॥ ८७ ॥



आदाविवोपसंहारेऽपि देवताचार्यनमस्कारौ तद्भक्तेर्विद्यां प्रत्यन्त-  
रङ्गत्वख्यापनाय कार्याविति दर्शयति श्लोकद्वयेन—

ज्ञानं ज्ञेयं तथा ज्ञाता यस्मादन्यो न विद्यते ।

सर्वज्ञः सर्वशक्तिर्यस्तस्मै ज्ञानात्मने नमः ॥ ८८ ॥

ज्ञानमित्यादिना ॥ ज्ञानात्मने चित्सदानन्दरूपायेत्यर्थः ॥ ८८ ॥

विद्यया तारिताः स्मो यैर्जन्ममृत्युमहोदधिम् ।

सर्वज्ञेभ्यो नमस्तेभ्यो गुरुभ्योऽज्ञानसंकुलम् ॥ ८९ ॥

विद्ययेति ॥ अज्ञानसंकुलमिति च्छेदः ॥ ८९ ॥

इति सप्तदशं सम्यङ्प्रतिप्रकरणम् ॥ १७ ॥

### तत्त्वमसिप्रकरणम् ॥ १८ ॥

पूर्वसिन्धुप्रकरणे ब्रह्मात्मविषयमपरोक्षज्ञानं मोक्षसाधनं वेदान्तेभ्यो  
भवतीत्युक्तं तदयुक्तं, वेदान्तानामपि स्वर्गकामादिवाक्यवत्परोक्षज्ञान-  
जनकत्वादतोऽपरोक्षज्ञानाय प्रसंख्यानमेष्टव्यमिति केचित्प्रतिपेदिरे  
तन्मतनिराकरणेन पूर्वोक्तं सर्वं स्वसिद्धान्तं श्रौतमुपपत्तितः स्फुटमु-  
पपादयितुं प्रकरणान्तरमारभमाणो देवतानमस्कारव्याजेनान्तःकरण-  
वृत्तिभावाभावसाक्षिणं कूटस्थचिदेकतानमेवात्मानं नित्यापरोक्षं  
वेदान्ताः ब्रह्मेति प्रतिपादयन्तो न परोक्षं ब्रह्म समर्पयन्तीति सूचय-  
न्प्रकरणप्रतिपाद्यं दर्शयति—

येनात्मना विलीयन्ते उद्भवन्ति च वृत्तयः ।

नित्यावगतये तस्मै नमो धीप्रत्ययात्मने ॥ १ ॥

येनेति ॥ वृत्तयो धीपरिणामाः । अलातचक्रमिवाग्न्यात्मना येन  
चैतन्यज्योतिःस्वरूपेण विलीयन्ते सुषुप्तौ अवस्थान्तरे उद्भवन्ति च

चिदात्मव्याप्ता इत्यर्थः । धीप्रत्ययाः साभासबुद्धिवृत्तयस्तेषामात्मने तद-  
ध्यासाधिष्ठानायेत्यर्थः । नित्यश्चासाववगतिश्चेति विग्रहः ॥ १ ॥

इदानीं श्लोकेऽर्थे मुमुक्षूणां विश्वासार्थं स्वाचार्यगुणोपवर्णनपूर्वकं  
संप्रदायशुद्धिं कथयति—

प्रमथ्य वज्रोपमयुक्तिसंभृतैः श्रुतेररातीञ्छतशो  
वचोसिभिः । ररक्ष वेदार्थनिधिं विशालधीर्नमो  
यतीन्द्राय गुरोर्गरीयसे ॥ २ ॥

प्रमथ्य वज्रेति ॥ संभृतैरभेद्यतया घटितैः श्रुतेर्वचोसिभिर्वेदा-  
न्तवाक्यरूपनिस्त्रिंशैः अरातीन्भेदतत्त्वारण्यवासिनोऽद्वैतरत्नापहारिणः  
शत्रून्प्रमथ्य समूलमुन्मूल्य यो विशालधीरप्रतिहतदीर्घबुद्धिर्वेदान्ता-  
र्थनिधिं वेदान्तमङ्गुपागतं निधिं निधीयतेऽस्मिन्सर्वमिति निधिरद्वयं  
ब्रह्मात्मतत्त्वं तं ररक्ष तस्मै यतीन्द्राय गुरोर्गरीयसे परमगुरवे नम  
इति योजना ॥ २ ॥

एवं नमस्कारव्याजेन प्रकरणार्थं स्वसंप्रदायशुद्धिं चोक्त्वा तत्त्वम-  
स्यादिवाक्यादेवापरोक्षज्ञानमात्मनीति प्रकरणसिद्धान्तं तावदाह—

नित्यमुक्तः सदेवास्मीत्येवं चेन्न भवेन्मतिः ।

किमर्थं श्रावयत्येव मातृवच्छ्रुतिरादरात् ॥ ३ ॥

नित्यमुक्त इति ॥ सदेवाहमहमेव सदस्मि नित्यमुक्त इत्येवं  
चेत्तदपरोक्षा मतिर्वेदान्तवाक्यान् भवेत्तर्ह्येवं सिद्धवन्निरिदेशेन तत्त्वम-  
सीति श्रुतिः किमर्थं कस्मादादृता आदरवती पुनःपुनर्मातेव पुत्रहितै-  
पिणी श्रावयेदित्यर्थः ॥ ३ ॥

नित्यापरोक्षस्वभावात्मस्वरूपत्वाद्ब्रह्मणो वाक्यादेवापरोक्षज्ञानमारो-  
पितानर्थनिवृत्तिफलमुत्पद्यत इत्याह—

सिद्धादेवाहमित्यस्माद्युष्मद्धर्मो निपिध्यते ।

रज्ज्वामिवाहिधीर्युक्त्या तत्त्वमित्यादिशासनैः ॥४॥

सिद्धादेवेति ॥ अहमित्यत्राहंशब्दलक्ष्यादपरोक्षतया स्वतःसिद्धादात्मनः सकाशाद्युष्मद्धर्मः परागर्थोहंकारादिस्तत्त्वमित्यादिशासनैर्युक्त्या सहितैः शोधितार्थैरिति यावत् । निपिध्यते अमगृहीतपारोक्ष्यसद्वयत्वाकारविलपनेनात्मतत्त्वं प्रतिपाद्यत इत्यर्थः । तत्र दृष्टान्तार्थः स्पष्टः ॥ ४ ॥

तन्निवृत्तिं दृष्टान्ताभ्यां स्पष्टयति—

शास्त्रप्रामाण्यतो ज्ञेया धर्मादेरस्तिता यथा ।

विपापोहो यथा ध्यानाद्भुतिः स्यात्पाप्मनस्तथा ॥५॥

शास्त्रेति ॥ यद्वा नित्यापरोक्षात्मैव ब्रह्म तदवगमश्चानर्थनिवृत्तिहेतुरित्येतत्क्रमेण दृष्टान्ताभ्यां साधयति—शास्त्रेति । तथा ब्रह्मण एवात्मत्वेनास्तिता ‘अनेन जीवेनात्मनानुप्रविश्य’ ‘तत्त्वमसी’ति शास्त्रप्रामाण्यतो ज्ञेयेति दार्ष्टान्तिकं योज्यम् । ध्यानाद्गुरुडादिमन्त्रवीजस्मरणद्विपापोहः सद्यो विपनिवृत्तिस्तथा पाप्मनोऽविद्याद्यनर्थरूपस्य वाक्यादात्मतत्त्वावगममात्रेण सद्य एव भुतिर्बाधरूपा निवृत्तिः स्यादित्यर्थः ॥ ५ ॥

ननु वाक्योत्थाहं ब्रह्मास्मीति प्रत्ययवदहं करोमीत्यपि प्रत्ययोऽनुभवसिद्धस्तत्र को हेतुरयमेवापरेण बाध्यत इत्यत्रेति शङ्कते—

सद्ब्रह्माहं करोमीति प्रत्ययावात्मसाक्षिकौ ।

तयोरज्ञानजस्यैव त्यागो युक्ततरो मतः ॥ ६ ॥

सद्ब्रह्माहमिति ॥ तत्र नियामकं हेतुं वदन्नुत्तरमाह—तयोरिति । युक्ततर इति तरपोऽयमर्थः—यथा पूर्वप्रवृत्तयागविनिमोजक-



श्रुत्या पश्चात्प्रवृत्ता लिङ्गादयोऽप्राप्ता एव बाध्यन्ते, यथावा पूर्वमेव प्रकृतेर्विकृतावतिदेशप्राप्तानामङ्गानां विकृतिगतविशेषोपदेशेन पाश्चात्त्येन बाध इति युक्तत्वेऽप्यनियमो बाध्यबाधकयोः पूर्वापरीभावस्य न तथास्य न्यायस्येति युक्ततर इत्युक्तमिति ॥ ६ ॥

अत्र कः प्रमाणजः प्रत्ययः को वाऽज्ञानज इति वीक्षायां विविच्य दर्शयति—

सदस्मीति प्रमाणोत्था धीरन्या तन्निभोद्भवा ।

प्रत्यक्षादिनिभा वापि बाध्यते दिग्भ्रमादिवत् ॥ ७ ॥

सदस्मीति ॥ धीस्तत्त्वमसीति निर्दुष्टवाक्यप्रमाणोत्था अन्या कर्ताहमित्यादिधीस्तन्निभोद्भवा प्रमाणाभाससमुद्भूताविवेकदोषात्कन्दितत्वादित्यर्थः । वाक्यजन्यज्ञानस्यापि प्रत्यक्षाभासबाधनं दृष्टान्तेन बुद्धिमारोहयति—प्रत्यक्षादीति ॥ ७ ॥

ननु ब्रह्मासीति बुद्धिवत्कर्तृत्वादिवुद्धेरपि 'सत्यं वद' 'धर्मं चर' 'स हि कर्ता भोक्तेत्याहुर्गनीपिण' इत्यादिवचनाच्छास्त्रसिद्धत्वं तुल्यमिति कथं तस्या बाध्यत्वमित्याशङ्क्याह—

कुरु भोक्तेति यच्छास्त्रं लोकबुद्ध्यनुवादि तत् ।

सदस्मीति श्रुतेर्जाता बाध्यतेऽन्यैतयैव धीः ॥ ८ ॥

कुरु भोक्तेति ॥ शास्त्रानभिज्ञानां तदभिज्ञसंगतिहीनानामपि कर्ता भोक्ताहमस्मीति धियः सिद्धत्वात्कुर्वित्यादिशास्त्रं लोकसिद्धार्थानुवादिनाऽनधिगतार्थबोधकमित्यर्थः । सदस्मीति धीस्तु श्रुतेरन्यसिद्धार्थायाः सकाशाज्जातेत्यर्थः । तस्मादेतयैव निरवकाशया सदस्मीति श्रुतिजातया धियैवान्या सावकाशानुवादवाक्यजन्या बाध्यते बाधत एवेति बान्वयः ॥ ८ ॥

तदेवं वाक्यादेवापरोक्षज्ञानमात्मविषयमुत्पद्यते तच्च निरपेक्षमेवानर्थनिवृत्तिहेतुरिति स्वमतमुपन्यस्य स्वयूध्यमतमुत्थापयति—

सदेव त्वमसीत्युक्ते नात्मनो मुक्तता स्थिरा ।

प्रवर्तते प्रसंचक्षामतो युक्त्याऽनुचिन्तयेत् ॥ ९ ॥

सदेवेति ॥ प्रसंचक्षां प्रसंख्यानं शब्दावृत्तिं युक्त्या सहाभ्यसेदित्यर्थः ॥ ९ ॥

उक्तमेव साधयति—

सकृदुक्तं न गृह्णाति वाक्यार्थज्ञोऽपि यो भवेत् ।

अपेक्षते त एवान्यदवोचाम द्वयं हि तत् ॥ १० ॥

सकृदिति ॥ योऽपि वाक्यार्थज्ञः सकृदुक्तं न गृह्णाति न जानाति न सम्यक् प्रतिपद्यते यतोऽतएवान्यत्सहकारि भूतमपेक्षते यदपेक्षते तद्वयं वाक्यानुचिन्तनं युक्त्यालोचनं च पूर्वश्लोके वयमवोचामेत्यर्थः ॥ १० ॥

ननु तत्त्वमस्यादिवाक्येषु विधिनोपलभामहे ब्रह्मात्मभावस्य च स्वत एव सिद्धेर्युमुक्षोर्नियोगोऽपि न घटत इत्याह—

नियोगोऽप्रतिपन्नत्वात्कर्मणां स यथा भवेत् ।

अविरुद्धो भवेत्तावद्यावत्संवेद्यताऽदृढा ॥ ११ ॥

नियोग इति ॥ वाक्यमात्रादैकात्म्यस्याप्रतिपन्नत्वात्साक्षात्कृतत्वाभावात्तावन्नियोगोऽविरुद्धो भवेद्यावत्संवेद्यता ब्रह्मात्मैकताऽदृढा दृढा न प्रतीयत इति योजना । स नियोगः कर्मणामग्निष्टोमादीनां यथा भवेद्वाक्यादवगतानामपि फलप्राप्तय इति दृष्टान्तार्थः ॥ ११ ॥

किंच विधिमन्तरेण चेद्वक्षात्मैक्यं वाक्यात्वयमेव प्रतिपद्येत  
तदा यमनियमादिकमनुष्ठीयमानं मिथ्या स्यादुपकार्यभावादित्याह—

चेष्टितं च तथा मिथ्या स्वच्छन्दः प्रतिपद्यते ।

प्रसंख्यानमतः कार्यं यावदात्मानुभूयते ॥ १२ ॥

चेष्टितमिति ॥ चेष्टितमनुष्ठितं यमादि स्वच्छन्दः स्वेच्छावान-  
नियुक्त इति यावत् । प्रतिपद्यते चेदित्यध्याहारः । आत्मानुभूयते  
साक्षात्क्रियत इत्यर्थः ॥ १२ ॥

इतोऽपि प्रसंख्यानं विधितोऽनुष्ठेयमित्याह—

सदस्मीति च विज्ञानमक्षजो बाधते ध्रुवम् ।

शब्दोत्थं दृढसंस्कारो दोषैश्चाकृष्यते बहिः ॥ १३ ॥

सदस्मीति ॥ सदस्मीति विज्ञानमक्षजः प्रत्यक्षप्रत्ययः कर्ता  
भोक्तेत्येवमाद्याकारो बाधते । ध्रुवं निश्चितमेतत् । अक्षजस्य प्राबल्ये  
हेतुगर्भं विशेषणं—दृढसंस्कार इति । किंच तेन मुमुक्षुदोषै रागा-  
दिभिश्च बहिराकृष्यते बहिर्मुखीक्रियतेऽतः प्रसंख्यानं दोषनिवृत्तये  
च कार्यमित्यर्थः ॥ १३ ॥

न केवलं चिरं निरुद्धवासनाघटितत्वेन प्रत्यक्षप्राबल्यमपि तु  
विशेषविषयत्वाच्चेत्याह—

श्रुतानुमानजन्मानौ सामान्यविषयौ यतः ।

प्रत्ययावक्षजोऽवश्यं विशेषार्थो निवारयेत् ॥ १४ ॥

श्रुतेति ॥ श्रुतः शब्दोऽनुमानं लिङ्गज्ञानं विप्रलिप्साभ्रान्त्योरपि  
तत्र संभाव्यमानत्वाद्व्यत्यन्तरसंभवाच्च प्रत्यक्षस्य तदभावाद्युक्तं बाधक-  
त्वमित्यर्थः ॥ १४ ॥



यदि वाक्यार्थज्ञानमात्रात्कृतकृत्यता कस्यचिद्दृश्येत तदा प्रसंख्यान-  
नकल्पनमनर्थकं स्यान्नतु तथा कश्चिद्दृश्यते अतः प्रसंख्यानमावश्यक-  
मित्याह—

वाक्यार्थप्रत्ययी कश्चिन्निर्दुःखो नोपलभ्यते ।

यदि वा दृश्यते कश्चिद्वाक्यार्थश्रुतिमात्रतः ॥ १५ ॥

वाक्यार्थप्रत्ययीति ॥ 'तद्वैतत्पश्यन् ऋषिर्वामदेवः प्रतिपेदे  
तद्वास्य विजज्ञा'वित्यादौ वाक्यार्थज्ञानमात्राद्वामदेवादिः कृतकृत्यो  
दृश्यत इति चेत्तत्राह—यदि वेति । दृश्यते निर्दुःख इत्युत्तरश्लोक-  
गतेनान्वयः ॥ १५ ॥

निर्दुःखोऽतीतदेहेषु कृतभावोऽनुमीयते ।

चर्या नोऽशास्त्रसंवेद्या स्यादनिष्टं तथासति ॥ १६ ॥

निर्दुःखोऽतीतेति ॥ वाक्यार्थश्रवणमात्रात्कश्चिद्यदि निर्दुःखो  
दृश्यते श्रुतिपुराणादौ । सोतीतदेहेषु कृतभावोऽनुष्ठितप्रसंख्यानोऽनुमी-  
यते निर्दुःखत्वलिङ्गेनेत्यर्थः । किंच सकृद्विज्ञातवाक्यार्थस्य विध्यन-  
भ्युपगमे नोऽस्माकं चर्या परमहंसाश्रमाचाराऽशास्त्रसंवेद्या स्यात् शास्त्र-  
विहिता न स्यात् । तथासत्यनिष्टं स्यात् । यत्याश्रमचर्यापरित्यागेऽप्यारू-  
ढपतितता न भवेदित्यनिष्टप्रसङ्ग इत्यर्थः ॥ १६ ॥

कस्तर्हि प्रसंख्यानविधिपक्षे सिद्धब्रह्मोपदेशस्यार्थः स्यादित्यत  
आह—

सदसीति फलं चोक्त्वा विधेयं साधनं यतः ।

न तदन्यत्प्रसंख्यानान्प्रसिद्धार्थमिहेष्यते ॥ १७ ॥

सदसीति ॥ त्वं सद्ब्रह्मासीति वर्तमानोपदेशेन फलमिदं साधन-  
विधानार्थमुच्यते । यतो यस्मात्सर्वत्र फलमुक्त्वा साधनं विधेयमतो

ब्रह्मात्मैक्यकामः प्रसंचक्षीतेति सार्थको विधिर्भवेदित्यर्थः । प्रसंख्या-  
नमेव किमिति विधीयते ज्योतिष्टोमादि कस्माद्ब्रह्मभावाय न विधी-  
यत इत्यत आह—न तदन्यदिति । प्रसंख्यानादन्यदिह वेदान्तेषु  
प्रसिद्धार्थाभिव्यञ्जनसमर्थं साधनं यत्तन्नेप्यते । ज्योतिष्टोमादेर्व्यञ्जक-  
त्वसामर्थ्याभावादित्यर्थः ॥ १७ ॥

पूर्वपक्षमुपसंहरति—

तस्मादनुभवायैव प्रसंचक्षीत यत्नतः ।

त्यजन्साधनतत्साध्यविरुद्धं शममादिमान् ॥ १८ ॥

तस्मादिति ॥ किं कुर्वन् साधनतत्साध्यविरुद्धं त्यजन् साधनं  
प्रसंख्यानं तत्साध्यं तत्फलमात्मैक्यसाक्षात्कारः तद्विरुद्धं कर्मनिष्ठत्वम् ।  
शमनं शमः आदिपदाहमोपरभावित्यादिग्रहः । शमादियुक्तश्च  
सन्नित्यर्थः ॥ १८ ॥

सिद्धान्तमुपक्रमते—

नैतदेवं रहस्यानां नेतिनेत्यवसानतः ।

क्रियासाध्यं पुरा श्राव्यं न मोक्षो नित्यसिद्धतः ॥ १९ ॥

नैतदेवमिति ॥ किं वेदान्तेषु प्रसंख्यानं साक्षाद्विधीयते किंवा  
वर्तमानोपदेशेन फलवचनानुपपत्त्या कल्प्यत इति । तत्र नाद्य इत्याह—  
रहस्यानामिति । उपनिषद्वाक्यानामित्यर्थः । नेतिनेति दृश्यनिषेध-  
द्वारा तदवधिमात्रे ब्रह्मात्मस्वरूपे पर्यवसानदर्शनोद्देशान्तानां न विध्य-  
र्थेतित्यर्थः । द्वितीयं प्रत्याह—क्रियासाध्यमिति । यत्क्रियासाध्यं फलं  
तत्पुरा पूर्वकाण्डे श्राव्यं नोपनिषत्सु । अत्र श्रूयमाणो मोक्षो न क्रिया-  
साध्यः । कुतः । नित्यसिद्धतोऽसाध्यत्वादित्यर्थः ॥ १९ ॥

तत्त्वमस्यादिवाक्यमपरोक्षाद्वितीयब्रह्मात्मज्ञानद्वारा तदज्ञानं तद-  
ध्यस्तं च दुःखित्वादिसंसारं निवर्तयतीति वक्तुमज्ञानाध्यस्तं दुःखा-  
दीत्यत्र दृष्टान्तमाह—

पुत्रदुःखं यथाध्यस्तं पित्रादुःखे स्व आत्मनि ।

अहंकर्ता तथाध्यस्तो नित्यादुःखे स्व आत्मनि ॥२०॥

पुत्रेति ॥ अदुःखे ज्वरादिदुःखरहित इत्यर्थः । दार्ष्टान्तिकमाह  
—अहंकर्तेति ॥ नित्यादुःखे सदा दुःखादिसंसाररहिते स्वे स्वरूपे  
आत्मनि निरुपाधिकेऽहंकर्ता साभासान्तःकरणाविविक्तो दुःखादि-  
धर्मकोऽधिवेकलक्षणया विद्यया तथाध्यस्त इत्यर्थः । अहं कर्त्रीति  
पाठे स्व आत्मनीत्यत्र दुःखादिरिति शेषः ॥ २० ॥

आत्मनो ब्रह्मस्वभावाज्ञानेनाध्यस्तः संसारस्तत्स्वभावज्ञानमात्रान्ते-  
तिनेति तत्त्वमसीति च शास्त्रोत्थान्निवर्तते तदात्मनः सर्वक्रियाधि-  
कारनिवृत्तेः सुपुत्राविव पुनरध्यासबीजाभावात्कृतकृत्यस्य न प्रसंख्या-  
नविध्यवसर इति फलितमाह—

सोऽध्यासो नेतिनेतीति प्राप्तवत्प्रतिपिध्यते ।

भूयोऽध्यासविधिः कश्चित्कुतश्चिन्नोपपद्यते ॥ २१ ॥

सोऽध्यास इति ॥ प्राप्तवदिति वतिप्रयोगाद्वस्तुवृत्त्या प्राप्त्यभा-  
वादारोपितत्वं द्रढयति ॥ २१ ॥

नन्वविषये ब्रह्मात्मनि विषयधर्माणां दुःखित्वादीनां कथमध्यासः  
संभाव्यते, यतः पुरोऽवस्थिते विषयभूते शुक्तिकादौ रजताद्यध्यासो  
दृष्ट इत्याशङ्क्य व्यभिचाराच्चैवं नियम इत्याह—

आत्मनीह यथाध्यासः प्रतिपेक्षस्तथैव च ।

मलाध्यासनिषेधौ खे क्रियेते च यथावुधैः ॥ २२ ॥



आत्मनीति ॥ यथा देहव्यतिरिक्तात्मवादिनामात्मनीह पुरःस्थिते देहजरामरणाद्यध्यासस्तत्प्रतिषेधश्च, यथा चेन्द्रियाविषयेऽपि खे मलाध्यासनिषेधावबुधैः क्रियेते तथैव च प्रत्यगात्मनि ब्रह्मण्यप्यविषये संसाराध्यासनिषेधौ स्यातामित्यर्थः । 'आत्मनीह तथाध्यास' इति पाठे दृष्टान्तदार्ष्टान्तिकपरतयोत्तरार्धपूर्वार्धौ स्पष्टार्थौ । अधिष्ठा-नस्वरूपमात्रस्फुरणमध्यासेऽपेक्ष्यते न विषयत्वेन स्फुरणं तदिह स्वप्रकाशे आत्मनि स्वतःसिद्धमिति नानुपपत्तिरिति भावः ॥ २२ ॥

प्राप्तवत्प्रतिषिध्यत इत्युक्तं प्रपञ्चयति—

प्राप्तश्चेत्प्रतिषिध्येत मोक्षोऽनित्यो भवेद्भुवम् ।  
अतोऽप्राप्तनिषेधोऽयं दिव्यमिचयनादिवत् ॥ २३ ॥

प्राप्तश्चेति ॥ प्रमाणसिद्धश्चेत्संसारः प्राप्तवत्प्रतिषिध्येत तर्हि संसारबन्धनिवृत्तिरूपस्य मोक्षस्यागन्तुकत्वाद्भुवं निश्चितं मोक्षो नित्यो भवेत् । परमार्थवृत्त्यात्मगतस्य बन्धस्य परमार्थत एव निवृत्तौ तस्या-त्मनोऽवस्थान्तरापत्त्या विकारित्वादनित्यत्वमावश्यकं तथाऽनादिभाव-रूपस्य बन्धस्य परमार्थत्वे तन्निवृत्तिरेवासंभाविनी । सादित्वाभ्युपगमे तु तस्यात्मनैव कृतत्वान्निवृत्तसजातीयस्य पुनस्तस्मिन्पूर्ववदुत्पत्त्युपपत्तेर-नित्यो मोक्षः प्रसज्येतैवेति बन्धस्याविद्यकत्वमवश्यमेष्टव्यम् । तस्य च ज्ञानादेव निवृत्तेर्निरर्थकं प्रसंख्यानमित्यभिप्रेत्योपसंहरति—अत इति । यथा 'नान्तरिक्षे न दिव्यमिश्चेतव्य' इति पृथिव्यामिवाग्नि-चयनमन्तरिक्षादावारोप्याप्राप्तमेव प्रतिषिध्यते, तथा संसारबन्ध-रहित एवात्मनि तदारोपनिषेधाविति दृष्टान्तेनाह—दिव्यमीति । आदिपदादाकाशमालिन्यं लौकिकं गृह्यते ॥ २३ ॥

आत्मनि बन्धसंबन्धबोधकप्रमाणाभावादपि न तत्र बन्धस्य सत्य-  
ताप्राप्तिरस्तीत्याह—

संभाव्यो गोचरे शब्दः प्रत्ययो वा न चान्यथा ।

न संभाव्यौ तदात्मत्वादहं कर्तुस्तथैव च ॥ २४ ॥

संभाव्य इति ॥ अयमर्थः—आत्मनि बन्धसंबन्धबोधकं प्रमाणं  
शब्दः प्रमाणान्तरं वा सर्वथापि नोपपद्यत इत्याह—शब्दः प्रत्ययो  
वेति । प्रत्ययः प्रमाणान्तरजन्यः शब्दो वा प्रत्ययो वा लोके गोचरे  
विषये संभाव्यः संभावनायोग्यो न चान्यथा विषयत्वायोग्ये । तथाच  
पृष्ठी जातिगुणक्रियादिशब्दप्रवृत्तिनिमित्तरहितस्यात्मनो न शब्दगो-  
चरत्वं संभाव्यते येनायमात्मा संसारीति बोधः शब्दादुत्पद्येतेति । तथा  
रूपादिहीनत्वान्न बाह्येन्द्रियवर्गस्तस्मिन्क्रमतेऽतएव न तत्स्वरूपसंब-  
द्धतया लिङ्गविशेषाग्रहणादनुमानार्थापत्ती तस्मिन्संभवतोऽवयवाद्यभा-  
वान्नोपमानं भावरूपत्वादेव नानुपलब्धिरपीति प्रतीतिमात्रं परिशि-  
ष्यत इति न प्रमाणसिद्धौ बन्धसंबन्ध इति यतो न संभाव्यावात्म-  
न्यपिशब्दप्रत्ययाविति । किंच शब्दप्रत्यययोः प्रमाणत्वाभिमतयोस्तथैव  
चाहंकर्तुः प्रमातृत्वाभिमतस्य च तदात्मत्वाद्ब्रह्मात्मत्वान्न तद्गोचरत्व-  
मुपपद्यते । नद्यागन्तुकयोः शब्दप्रत्यययोरहंकर्तुर्वा चिदात्मनः  
पृथक्स्वरूपमस्ति सात्मनि तु क्रियानुपपत्तिरित्यर्थः ॥ २४ ॥

तस्मादध्यस्तनिषेध एव वक्तव्य इति सिद्धमित्याह—

अहंकर्त्रात्मनि न्यस्तं चैतन्ये कर्तृतादि यत् ।

नेति नेतीति तत्सर्वं साहंकर्त्रा निषिध्यते ॥ २५ ॥

अहं कर्त्रेति ॥ चैतन्ये चित्स्वरूप आत्मनि यदहंकर्त्रा साभा-

सान्तःकरणाविवेकेन कर्तृत्वादि न्यस्तमारोपितं तत्सर्वं नेतिनेतीति निषिध्यते साहंकर्त्रा अहंकर्त्रा सहेत्यर्थः ॥ २५ ॥

अध्यस्तनिषेध एव चेच्छास्त्रेण क्रियते कथं तर्ह्यात्मनः स्वरूपो-  
पलब्धिरित्यत आह—

उपलब्धिः स्वयंज्योतिर्दृशिः प्रत्यक्सदक्रियः ।

साक्षात्सर्वान्तरः साक्षी चेता नित्योऽगुणोऽद्वयः २६

उपलब्धिरिति ॥ अनुपलब्ध्यादिस्वरूपत्वे प्रमाणाभावादितरत्र  
च साक्षादित्यादिनोत्तरार्थसूत्रितश्रुतीनां प्रमाणत्वात्स्वप्रकाश एवात्मा  
सदा स्वतःसिद्ध इत्यर्थः ॥ २६ ॥

नन्वात्मात्मीयमिति च द्वयमहंमप्रत्ययगोचरत्वेन प्रसिद्धं तथा-  
सति कथमात्मा स्वतःसिद्ध इत्याशङ्क्योपाधिवशाच्चथा प्रसिद्धिरि-  
त्याह—

संनिधौ सर्वदा तस्य स्यात्तदाभोऽभिमानकृत् ।

आत्मात्मीयं द्वयं चातः स्यादहंममगोचरः ॥ २७ ॥

संनिधाविति ॥ अभिमानकृदहंकारस्तस्य चिदात्मनः सर्वदा  
संनिधौ सति तदाभश्चैतन्यप्रकाशयुक्ततया तदाकारः स्यादतो हेतो-  
रात्मात्मीयं द्वन्द्वं च स्यादहंममेति व्यवहारगोचर इत्यर्थः । तथाच  
साभासान्तःकरणतद्ब्रूत्यविवेकादात्माहमिति ममेति च भासमानोऽपि  
स्वतःसिद्ध एव स्वभावत इति भावः ॥ २७ ॥

एवमहंप्रत्ययादेरन्यविषयत्वोपपादनेन संभाव्यो गोचरे शब्द  
इति श्लोकोक्तं प्रत्ययागोचरत्वमात्मनः प्रतिपादितम्, इदानीं शब्दस्यापि  
विषयान्तरं दर्शयंस्तदगोचरत्वमुपपादयति—



जातिकर्मादिमत्त्वाद्धि तस्मिञ्शब्दास्त्वहंकृति ।

न कश्चिद्वर्तते शब्दस्तदभावात्स्व आत्मनि ॥ २८ ॥

जातीति ॥ तस्मिन्नहंकृत्यहंकारे साभासे हि निश्चितं जातिकर्मादिशब्दप्रवृत्तिनिमित्तवत्त्वाच्छब्दाः प्रवर्तन्ते तदभावात्प्रवृत्तिनिमित्तजात्याद्यभावात्स्वे स्वरूपभूते आत्मनि निरुपाधिके कश्चिदपि शब्दो न वर्तते तं विषयीकुर्वन्नित्यर्थः । अत आत्मा स्वतःसिद्ध इति भावः ॥ २८ ॥

स्वतःसिद्धस्वरूप आत्मनि प्रवृत्तिनिमित्तजात्याद्यभावात्कश्चिदपि शब्दो न प्रवर्तते चेत्कथं तस्य वेदान्तवेद्यतयौपनिषदत्वमुद्बुध्यत इत्यत आह—

आभासो यत्र तत्रैव शब्दाः प्रत्यग्दृशि स्थिताः ।

लक्षयेयुर्न साक्षात्तमभिदध्युः कथंचन ॥ २९ ॥

आभास इति ॥ यत्राहंकारादावाभासश्चैतन्यप्रतिबिम्बोदयस्तत्रैवाभासा विविक्तेऽन्तःकरणादौ वाचकत्वेन स्थिता आत्मादिशब्दाः प्रत्यग्दृशि प्रत्यक्तया भासमानं दृशिमात्मानं शुद्धं लक्षयेयुर्लक्षणया ज्ञापयेयुर्नतु तं साक्षादभिदध्युः कथंचन विशेषणादिप्रकारेणापीत्यर्थः । अतो नौपनिषदत्वप्रसिद्धिविरोध इति भावः ॥ २९ ॥

कथं नाभिदध्युरित्यत्र हेतुमाह—

नक्षजात्यादिमान्कश्चिदर्थः शब्दैर्निरूप्यते ॥ ३० ॥

नहीत्यर्थेन ॥ ३० ॥

ननु लक्षणयापि यत्र शब्दस्य तात्पर्यं स एव शब्दार्थः तथाचात्मादिशब्दानामहंकारातिरिक्ते प्रत्यगात्मनि चेद्वृत्तिः कथं तर्हि लोका

अहंकारादावात्मशब्दं प्रयुज्यते इत्यपेक्षायामुपचारादिति सद्दृष्टान्त-  
माह—

आत्माभासो यथाहंकृदात्मशब्दैस्तथोच्यते ।

उल्मुकादौ यथाऽय्यर्थाः परार्थत्वान्न चाञ्जसा ॥३१॥

आत्माभास इति श्लोकेन ॥ अहंकृदहंकारो वस्तुतोऽनात्मा-  
प्यात्माभास आत्मवदसत्प्रत्ययालम्बनो भासते यथा तथात्मादिश-  
ब्दैरपि यथा प्रतिभासमुच्यते, वस्तुगत्या तु शब्दप्रत्यययोः शुद्ध  
एवात्मनि पर्यवसानम्, यथा अय्यर्थाः शब्दा दहत्यादय उल्मुकं दहति  
अयोदहतीत्युल्मुकादौ प्रयुज्यमाना अञ्जसा साक्षादुल्मुकादौ न च  
पर्यवस्यन्ति, तेषां दाहाद्याश्रयत्वानुपपत्तेर्दहत्यादिशब्दानां परार्थत्वा-  
त्तदभिव्यक्ताय्यर्थत्वात्तेऽभावेव पर्यवस्यन्ति, तथाहंकारस्यात्माभिव्य-  
क्त्यर्थत्वात्तस्मिन्ने परिच्छिन्ने पराधीनप्रकाशे आत्मादिशब्दाश्चि-  
त्सदानन्दानन्ताद्यर्था अनुपपद्यमाना विचार्यमाणे शुद्ध एव पर्यवस्य-  
न्तीति सर्वमुपपन्नमित्यर्थः ॥ ३१ ॥

आभासो यत्रेति श्लोके सिद्धान्तिनाभासोऽङ्गीकृतः स च भेदवि-  
पर्यासविशिष्टतया भासमानः परमार्थोऽपरमार्थो वेति वादिविप्रतिपत्त्या  
संशयेन परमार्थत इति सिद्धान्तं वक्तुं दृष्टान्तमाह—

मुखादन्यो मुखाभासो यथादर्शानुकारतः ।

आभासान्मुखमप्येवमादर्शाननुवर्तनात् ॥ ३२ ॥

मुखादन्य इति ॥ यथा मुखाभासो मुखप्रतिबिम्ब आदर्शानुका-  
रत आदर्शभावाभावयोरनुकारादादर्शान्वयव्यतिरेकानुविधायित्वादिति  
यावत् । मुखाद्वीवास्त्रिदोर्गमापायितया स्थितादन्यो न पुनः स्वरूपेणे-  
ति योज्यम् । तथा सति बिम्बचेष्टया विनापि प्रतिबिम्बश्चेष्टेतेत्यर्थः ।

आभासान्मुखमप्येवमन्यदेव कुत आदर्शाननुवर्तनादादर्शनिरपेक्षस-  
त्तास्फुरणयोगादित्यर्थः । तथाच ग्रीवास्थस्यैव मुखस्यादर्शे प्रतिबिम्बि-  
तस्यादर्शस्वतावैशिष्ट्येन भासमानत्वमेवाभासत्वं तच्च न सत्यं मुख-  
वियुक्तादर्शे तिर्यङ्निरीक्ष्यमाणे वा तस्मिन्नदर्शनात् । नाप्यसदपरो-  
क्षप्रतिभासात् । तस्मादनिर्वचनीय एवाभासस्तस्माच्चान्यन्मुखमिति  
भावः ॥ ३२ ॥

दार्ष्टान्तिकमाह—

अहंकृत्यात्मनिर्भासो मुखाभासवदिष्यते ।

मुखवत्स्मृत आत्मान्योऽविविक्तौ तौ तथैव च ॥ ३३ ॥

अहंकृतीति ॥ अहंकृत्यहंकारे आत्मनिर्भासश्चेतनावत्वावभासो  
मुखाभासवन्मुखान्मुखप्रतिबिम्बवच्छ्रद्धादात्मनोऽभिन्न इष्यते । आत्मा  
शुद्ध आभासादन्यः स्मृतो ज्ञातः प्रतिबिम्बान्मुखवदित्यर्थः । मुखस्य  
मुखाभासस्यादर्शस्य चाभासाश्रयस्य प्रतीतितो भेदेऽपि वस्तुतो  
भेदाभाववदात्माभासतदाश्रयान्तःकरणादीनां प्रतिभासतो भेदेऽपि  
वस्तुतो नात्मातिरिक्तं किञ्चिदस्तीति न परमार्थो भेद इत्यभिप्रेत्याह—  
अविविक्तौ तौ तथैव चेति । तावात्मात्माभासौ तथैव मुखमुखाभा-  
साविव वस्तुतोऽविविक्तौ परमार्थभेदरहितावित्यर्थः । चकारादाभा-  
साश्रयान्तःकरणं च न तद्विविक्तमिति योज्यम् ॥ ३३ ॥

एवं चिन्मात्रं तत्रानाद्याद्यविद्यायां तत्कार्ये चाहंकारादौ प्रतिबि-  
म्बितं तदेव चिदात्मस्वरूपमुपाधिस्ततावैशिष्ट्याध्यासवशात्संसारती-  
त्यतमुक्त्वा तद्वृद्धीकरणायैकदेशितं दूषयितुमुत्थापयति—

संसारी च स इत्येक आभासो यस्त्वंहंकृतिः ।

वस्तुच्छाया स्मृतेरन्यन्माधुर्यादि च कारणम् ॥ ३४ ॥



संसारीति ॥ यस्त्वहंकृत्याभासोऽस्माभिः पृथगुक्तः स एव संसारी-  
त्येके मन्यन्ते इत्यर्थः । नन्वाभासस्यावस्तुत्वात्कथं तस्य बन्धमोक्ष-  
भागितया संसारित्वमित्याशङ्क्याभासशब्देन चिच्छायाया अभिप्रेत-  
त्वात्तस्याश्च वस्तुत्वान्नानुपपत्तिरित्यभिप्रेत्याह—वस्तुच्छायेति । छाया  
वस्तुपरमार्था 'नाक्रमेत्कामतश्छायां गुर्वादे'रिति स्मृतेरिति योजना ।  
तथाच याज्ञवल्क्यः 'देवद्विक्लान्तकाचार्यराज्ञां छायां परस्त्रियः ।  
नाक्रमेद्रक्तविष्मूत्रप्लीवनोद्वर्तनादिक'मिति । न केवलं स्मृतिवचना-  
देव छायाया वस्तुत्वावगमोऽस्त्यन्यच्च कारणं माधुर्यादिच्छायायामा-  
सीनस्य मुखे माधुर्योपलब्धेः शैत्योपलब्धेश्चेत्यर्थः ॥ ३४ ॥

पुनरेकदेशिमतत्रयमाह—

ज्ञैकदेशो विकारो वा तदभासाश्रयः परे ।

अहंकर्तैव संसारी स्वतन्त्र इति केचन ॥ ३५ ॥

ज्ञैकदेश इति ॥ ज्ञस्य चित्सदानन्दपरमात्मन एकदेशः संसारी  
'ममैवांशो जीवलोके जीवभूतः सनातन' इति स्मृतेरित्येके । अग्नि-  
विस्फुलिङ्गदृष्टान्तेन 'सर्व एत आत्मनो व्युच्चरन्ती'ति श्रुतेः परमा-  
त्मनो विकारः संसारीत्यपरे । परे तु तदभासाश्रयश्चिदात्माभासविशि-  
ष्टोऽहंकार एव संसारी 'तन्मनो दिशंदिशं पतित्वे'ति श्रुतेरित्याहुरि-  
त्यर्थः । भाट्टादिमतमाह—अहं कर्तैवेति । स्वतन्त्रो न परमात्मांशा-  
दिरूप इत्यर्थः ॥ ३५ ॥

बौद्धमतमाह—

अहंकारादिसंतानः संसारी नान्वयी क्वचित् ।

इत्येवं सौगता आहुस्तत्र न्यायो विचार्यताम् ॥ ३६ ॥

अहंकारादीति ॥ संतानो विरलोदयतया विच्छिन्नानि क्षणिक-

ज्ञानान्येवात्मा संसारी न ततः पृथगन्वय्येको विज्ञानोत्पत्तिविनाश-  
दृष्टास्तीत्येवं सौगता आहुरित्यर्थः । एवमुक्तेषु पक्षेषु वस्तुविषयत्वा-  
द्विरोधाच्च विकल्पसमुच्चयोरसंभवादन्यतमस्यैव कस्यचिदुपादेयत्वम-  
थवास्तुक्तस्य ब्रह्मैवाविद्ययाहंकारादिगताभासाविवेकात्संसारीत्येत-  
स्येति निर्धारणे न्यायो विचार्यतामित्याह—तत्रेति ॥ ३६ ॥

प्रासङ्गिकीं संसारिचिन्तां हित्वा प्रकृतमाभासनिरूपणं प्रतिजा-  
नीते—

संसारिणां कथा त्वास्तां प्रकृतं त्वधुनोच्यते ।

मुखाभासो य आदर्शे धर्मो नान्यतरस्य सः ।

द्वयोरेकस्य चेद्धर्मो वियुक्तेऽन्यतरे भवेत् ॥ ३७ ॥

संसारिणामिति ॥ स्पष्टम् । प्रकृतमाभासमेव निरूपयन्नादौ  
मुखाभासं दृष्टान्तत्वेनापरमार्थमुक्तं विशदयति—मुखाभास इति ।  
योयमादर्शे मुखाभासो दृश्यते स किं मुखादर्शयोरन्यतरस्य यस्य-  
कस्यचिद्धर्मः, किंवा मुखस्यैव धर्मः, अथवा द्वयोरपि धर्मो वस्त्वन्तरं  
किञ्चिदिति विकल्प्याद्यं निराकरोति—धर्मो नान्यतरस्य स इति ।  
एतदेव स्पष्टयति । द्वयोर्मध्ये एकस्यान्यतरस्य चेदाभासो धर्मः  
स्यात्तदा वियुक्तेऽन्यतरे सति दर्पणवियुक्ते मुखे तद्गतरूपादिवद्दर्शन-  
गोचरो भवेत् । मुखवियुक्ते वा दर्पणे दृश्यो भवेन्नैवमस्त्यतो  
नान्यतरस्य धर्म इत्यर्थः ॥ ३७ ॥

कल्पान्तरमुत्थापयति—

मुखेन व्यपदेशात्स मुखस्यैवेति चेन्मतम् ।

नादर्शानुविधानाच्च मुखे सत्यविभावतः ॥ ३८ ॥

मुखेनेति ॥ दूषयति—नेति । यद्यपि मुखाभास इति मुखेन व्यपदिश्यते तथापि न मुखधर्म आभासः आदर्शानुविधानात्, मुखै-  
कधर्मत्वे तदयोगात्, किंच सत्यपि मुखे दर्पणवियुक्तेऽविभावतोऽदर्श-  
नादित्यर्थः ॥ ३८ ॥

तृतीयं कल्पमनूद्य प्रत्याह—

द्वयोरेवेति चेत्तन्न द्वयोरेवाप्यदर्शनात् ।

अदृश्यस्य सतो दृष्टिः स्याद्राहोश्चन्द्रसूर्ययोः ॥ ३९ ॥

द्वयोरेवेति चेदिति ॥ द्वयोरप्यदर्शनादेवेति संवन्धः । नहि  
मुखादर्शयोर्वियुक्तयोरभासो दृश्यते नापि संयुक्तयोरयं धर्मो यथा-  
कथंचन संयुक्तयोरपि तद्दर्शनप्रसङ्गात् तथा दृश्यते तस्मान्न द्वयोर्धर्म  
इत्यर्थः । तर्ह्यस्तु परमार्थवस्त्वन्तरमेवाभास इति चतुर्थं पक्षं दृष्टा-  
न्तेन शङ्कते—अदृश्यस्येति । सतो विद्यमानस्यैव सर्वैः करणैरदृश्यस्य  
राहोश्चन्द्रे सूर्ये चोपाधौ कदाचिद्दृष्टिर्दर्शनं यथा, तथा मुखाभासस्यापि  
वस्तुभूतस्य सतो मुखसन्मुखवर्धणोपाधौ दर्शनं स्यादित्यर्थः ॥ ३९ ॥

वैषम्येण दूषयति—

राहोः प्रागेव वस्तुत्वं सिद्धं शास्त्रप्रमाणतः ।

छायापक्षे त्ववस्तुत्वं तस्य स्यात्पूर्वयुक्तितः ॥ ४० ॥

राहोरिति ॥ चन्द्राद्युपरागात्प्रागेव ज्योतिःशास्त्रप्रमाणतः पुरा-  
णादिशास्त्रप्रमाणतो वा राहोः संहिकेयस्य वस्तुत्वं सिद्धं निश्चितं  
नेह तथा निश्चायकं प्रमाणमस्तीति शेषः । नहि मुखदर्पणयोः  
संवन्धात्पूर्वमूर्ध्वं वा तद्व्यतिरिक्तवस्तुता मुखाभासस्य केनचित्प्र-  
माणेन कापि संभावितेत्यर्थः । राहोर्वस्तुत्वमङ्गीकृत्य दार्ष्टान्तिकान-  
नुगुणत्वमुक्तमिदानीं तस्यापि नास्ति वस्तुत्वमित्याभासस्य वस्तुत्वेनायं



दृष्टान्त इत्याह—छायापक्षे त्विति । भूम्यादिछाया राहुरिति केषांचित्पक्षः तस्मिन् छायापक्षे तु तस्य राहोरवस्तुत्वं स्यात् ‘मुखाभासो य आदर्श’ इत्यादौ पूर्वोक्तयुक्तितो युक्तिसंचारादित्यर्थः ॥ ४० ॥

वस्तुच्छायास्मृतेरित्यत्र छायाया वस्तुत्वे स्मृतिः प्रमाणमित्युक्तं तत्राह—

छायाक्रान्तेर्निषेधोऽयं नतु वस्तुत्वसाधकः ।

नह्यर्थान्तरनिष्ठं सद्वाक्यमर्थान्तरं वदेत् ॥ ४१ ॥

छायाक्रान्तेरिति ॥ नत्वित्यत्र छायाया इति शेषः । नतु छायालङ्घनप्रतिषेधपरमपि वचनं तस्याः वस्तुत्वमपि बोधयिष्यतीति चेत् तत्र वक्तव्यं साक्षादेवोतार्थादिति । नाद्य इत्याह—नहीति । एकस्य वाक्यस्योभयार्थत्वे वाक्यभेदप्रसङ्गादित्यर्थः । न द्वितीयः । निषेधस्य प्राप्तिमात्रसापेक्षत्वान्निषेधाविषयादेवस्तुत्वाभावेऽपि निषेधानुपपत्तिरित्यत्र नियामकाभावादिति द्रष्टव्यम् ॥ ४१ ॥

यदप्युक्तं माधुर्यादिकार्यदर्शनादर्थक्रियाकारित्वेन छायावस्तुत्वमिति तदप्यन्यथासिद्धमित्याह—

माधुर्यादि च यत्कार्यमुष्णद्रव्याद्यसेवनात् ।

छायाया न त्वदृष्टत्वादपामेव च दर्शनात् ॥ ४२ ॥

माधुर्यादीति ॥ छायायामुपविष्टस्य यन्माधुर्यादिकार्यं दृश्यते तदुष्णद्रव्याद्यसेवनान्निमित्तान्तु छायाया हेतुभूतायास्तन्माधुर्यादिकार्यं, कुतोऽदृष्टत्वात्तात्प्यमानशिलाकूटच्छायायां माधुर्यादेरदर्शनादपामेव च दर्शनादयं धर्मस्तात्वेवाव्यभिचारादतः छायायामुपविष्टस्य निवृत्तातपसंसर्गस्य स्वाभाविकस्योदकमाधुर्याभिव्यक्तौ छाया मधुरेति विभ्रम इत्यर्थः ॥ ४२ ॥

तदेवं यथामुखं तदाभासस्तदाश्रयश्चेत्येते त्रयो व्यवहारदृष्ट्या विभक्ता अवभासन्ते न परमार्थदृष्ट्या तथात्मा तदाभासस्तदाश्रयश्चेत्यर्थत्रयं मिथो विलक्षणं गम्यते व्यवहारदृष्ट्येति दार्ष्टान्तिकमाह—

आत्माभासाश्रयाश्चैवं मुखाभासाश्रया यथा ।

गम्यन्ते शास्त्रयुक्तिभ्यामाभासासत्त्वमेव च ॥ ४३ ॥

आत्माभासाश्रयाश्चैवमिति ॥ आत्मा त्वंपदलक्ष्यश्चिद्धातुस्तस्यानाद्यविद्यातत्कार्यप्रतिविम्बिततया तदुपाधिस्थत्ववैशिष्ट्यं जीवत्वमाभासोऽविद्यातत्कार्योपाधिराश्रय इति त्वंपदार्थः । शास्त्रयुक्तिभ्यामिति । 'रूपं रूपं प्रतिरूपो बभूव', 'इन्द्रो मायाभिः पुरुरूप ईयते', 'अनीशया शोचति मुह्यमान' इत्यादि श्रुतेः 'एको वशी सर्वभूतान्तरात्मैकं रूपं बहुधा यः करोती'त्यादिश्रुतेश्च । तथा बुद्ध्यादेर्विषयान्तरस्यागमापायिनो दृश्यस्य नित्यसिद्धसाक्ष्यात्मन्यध्यासव्यतिरेकेण स्फुरणसत्तयोरनुपपत्तेरित्यादियुक्तेश्च प्रत्यगात्मन एकस्यैव सत्त्वमाभासादेरसत्त्वं परमार्थसत्त्वाभावश्च गम्यते निश्चीयते इत्यर्थः ॥ ४३ ॥

नन्वेवंसति त्वन्मते संसारमोक्षयोराश्रयाभावादनुपपत्तिरेव नद्यात्मतदाभासतदाश्रयाणामन्यतमस्य मिलितानां वा संसाराद्याश्रयत्वं घटत इति शङ्कते—

न दृशेरविकारित्वादाभासस्याप्यवस्तुतः ।

नाचितित्वादहंकर्तुः कस्य संसारिता भवेत् ॥ ४४ ॥

न दृशेरिति ॥ संसारो नाम ज्ञातृत्वकर्तृत्वभोक्तृत्वादिलक्षणो विकाररूप उपचयस्तदात्यन्तिकापचयश्च मोक्षः, तथाच ताभ्यां क्रमेण संबध्यमानो विकारी स्यात्तत्र दृशेऽथैतन्यैकरसस्यापि न संसारिता भवेदिति संबन्धः ॥ तत्र हेतुरविकारित्वादिति कूटस्थत्वादित्यर्थः ।

तथाऽभासस्यापि न संसारिता भवेदिति । पूर्वनकारमादायान्वयः । तत्र हेतुरवस्तुत इति । पूर्वोक्तयुक्त्या तस्यावस्तुत्वनिश्चयादवस्तुनः शून्यस्य न कोऽप्यतिशयसंभव इत्यर्थः । अहंकर्तुरहंकारस्याभासाश्रयत्वेनाभिमतस्याचितित्वाज्जडत्वान्न संसारिता भवेत्, नहि ज्ञातृत्वसुखदुःखादिभोक्तृत्वस्वरूपस्य संसारस्य जडाश्रयत्वसंभवोऽतस्त्वन्मते कस्य संसारिता भवेन्मोक्षो वेति च योज्यम् । न कस्यापीति वदतोऽनुभवविरोध इत्यभिप्रायः ॥ ४४ ॥

सिद्धान्ती यद्येवमनिरूपिताश्रयौ संसारमोक्षौ तर्हि माभूतां परमार्थौ कस्यापीति परिहरति—

**अविद्यामात्र एवातः संसारोऽस्त्यविवेकतः ।**

**कूटस्थेनात्मना नित्यमात्मवानात्मनीच सः ॥ ४५ ॥**

अविद्येति ॥ यत एवमतः संसारोऽविद्यामात्र एव भ्रान्तिमात्र एव स्वप्नवदस्तु । अविवेकत आत्मस्वरूपाविवेकात्संसार आत्मनीवात्मधर्म इवावभासत इति योजना । अवस्तुभूतस्यात्मन्यपरोक्षतया सदिति प्रतिभासे निमित्तमाह—कूटस्थेनेति । तत्राध्यस्तत्वात्तत्सत्तया सत्तावानित्यर्थः । नित्यमित्यन्याधीनात्मवत्तत्राध्यस्ततां सूचयति ॥ ४५ ॥

आत्मसत्तया सत्तावानात्मधर्म इव भासते संसार इत्येतदृष्टान्तेन स्पष्टयति—

**रज्जुसर्पो यथा रज्ज्वा सात्मकः प्राग्विवेकतः ।**

**अवस्तुसन्नपि ह्येव कूटस्थेनात्मना तथा ॥ ४६ ॥**

**रज्जुसर्पो यथेति ॥ स्पष्टार्थः ॥ ४६ ॥**



मतान्तरमाश्रित्य कल्पनालाघवेन शङ्कते—

आत्माभासाश्रयश्चात्मा प्रत्ययैः स्वैर्विकारवान् ।

सुखी दुःखी च संसारी नित्य एवेति केचन ॥४७॥

आत्माभासाश्रय इति ॥ चकार एवकारार्थः । आत्मैवात्मा-  
भासाश्रय आत्माभासत्वाभिमतस्य जीवत्वस्याश्रयः, अतः स एव स्वैः  
स्वधर्मभूतैः प्रत्ययैर्विकारवान्सुखी दुःखी चेत्येवं संसारी भवति,  
तथापि नित्य एव तरङ्गादिभिर्विक्रियमाणस्यापि समुद्रस्य स्वैर्यदर्शनात्,  
अत आभासतदाश्रयात्मना भेदकल्पनात्तदविवेककल्पनात्तद्वशाद्वा-  
त्मनि संसारकल्पना च गुर्वी, आत्मैव संसारीति कल्पना लघीयसीति  
केचन मन्यत इत्यर्थः ॥ ४७ ॥

उक्तं पुरस्तादस्माभिः संभाव्यो गोचरे शब्द इत्यात्मनि संसारि-  
त्वग्राहकं प्रमाणं नास्तीति तन्न विस्मर्तव्यं त्वयेत्यभिप्रेत्योत्प्रेक्षामात्र-  
मूलवैपा कल्पना न प्रमाणमूलेति परिहरति—

आत्माभासापरिज्ञानाद्याथात्म्येन विमोहिताः ।

अहंकर्तारमात्मेति मन्यन्ते ते निरागमाः ॥ ४८ ॥

आत्माभासापरिज्ञानादिति ॥ आत्मा परमार्थः कूटस्थनित्यः  
आभासस्तच्छायारूपोऽन्यत्र संक्रान्तो मिथ्याभूत इत्यात्माभासयो-  
र्याथात्म्येनापरिज्ञानान्मोहिताः सन्तोऽहंकर्तारं साभासान्तःकरणमेवा-  
त्मेति ते मन्यन्ते । यतो निरागमाः आगमरहस्यपरिचयशून्या  
इत्यर्थः । 'निष्कलं निष्क्रियं शान्तं निरवद्यं निरञ्जनम्', 'साक्षी चेता  
केवलो निर्गुणश्च', 'कृत्स्नः प्रज्ञानघन एवात्रायं पुरुषः स्वयंज्योति'  
रित्यादिनित्यशुद्धत्वादिपरश्रुतिसंदर्भं, तथा 'अनीशया शोचति  
मुह्यमानः', 'अविद्यायामन्तरे वर्तमाना अनृतेन हि प्रत्यूढा' इत्या-

दिश्रुतिसंदर्भं चात्मन आविद्यकसंसारित्वानुवादपरं ते न पश्यन्त्यतः  
स्वोत्प्रेक्षया यत्किंचिदेव वदन्तीत्यभिप्रायः ॥ ४८ ॥

मोक्षोऽप्येषां दुर्लभ इत्याह—

संसारो वस्तुसंस्तेषां कर्तृभोक्तृत्वलक्षणः ।

आत्माभासाश्रयाज्ञानात्संसारन्त्यविवेकतः ॥ ४९ ॥

संसार इति ॥ तेषां मते संसारो वस्तुसन्परमार्थः सन्भवेत्, तथा  
च 'नासतो विद्यते भावो नाभावो विद्यते सत'इति नियमस्मृतेरवि-  
नाशी संसार इति तेषां मते मोक्षासिद्धिरित्यर्थः । यदि मोक्षाप्राप्ति-  
भयात्संसारस्यावस्तुत्वं तेऽपि मन्येरंस्तर्ह्यसदुक्तप्रकार एव स इत्यनु-  
जानाति—आत्माभासाश्रयाज्ञानादिति । आत्मादित्रयाणां तत्त्वा-  
ज्ञानादविवेकतो भेदाग्रहात्संसारन्तीति योजना ॥ ४९ ॥

परपक्षे हानिं दोषमुक्त्वा स्वपक्षे त्वाभासाभ्युपगमे लाभविशेषमाह—

चैतन्याभासता बुद्धेरात्मनस्तत्स्वरूपता ।

स्याच्चेत्तं ज्ञानशब्दैश्च वेदः शास्तीति युज्यते ॥ ५० ॥

चैतन्येति ॥ बुद्धेरन्तःकरणस्य चैतन्याभासता आत्मनश्चैतन्य-  
स्वरूपता च चेत्स्याद्भवेत्तदा वेदस्तमात्मानं ज्ञानशब्दैर्ज्ञानसत्त्वान-  
न्तानन्दात्मादिभिः शब्दैः शास्ति प्रतिपादयतीति युज्यते घटत  
इत्यक्षरार्थः । अयं भावः—प्रकाशस्वभावं वस्तु यत्र प्रतिबिम्बते तत्र  
प्रकाशाभासोदयहेतुस्तद्भवति । यथा जले प्रतिबिम्बितः सविता तथा  
बुद्धौ प्रतिबिम्बितं चैतन्यं तत्र चित्प्रकाशोदयहेतुर्भवति । ततः  
साभासायां बुद्धौ गृहीतसंबन्धैर्ज्ञानादिशब्दैर्वेद आत्मानं लक्षणया  
बोधयतीति संगच्छतेऽन्यथा निर्धर्मक आत्मनि शब्दप्रवृत्त्यनुपपत्ते-  
र्वेदान्तवेद्यता तस्य न सिध्येन्मानान्तरं च तत्र न क्रमत इति

असिद्धिरेवात्मनः स्यादित्याभासाभ्युपगमः श्रुतिस्मृतिन्यायविद्भिः  
कर्तव्य इति ॥ ५० ॥

यद्यप्येवमाभासाभ्युपगमे वेदप्रवृत्तिरात्मन्युपपद्यते तथाप्यस्मिन्  
जानात्यादिशब्दा न प्रवर्तेरन्निति व्यवहारासिद्धिः प्रसज्येतेति  
शङ्कते । ननु ज्ञानशब्दो व्युत्पाद्यमान आत्मनि मुख्यां वृत्तिं लभत  
एव अतः कथं साभासबुद्धिवाचकः सन् आत्मनि लक्षणया वर्तिष्यत  
इति कल्पत इति वा शङ्कते—

प्रकृतिप्रत्ययार्थौ यौ भिन्नावेकाश्रयौ यथा ।

करोति गच्छतीत्यादौ दृष्टौ लोकप्रसिद्धितः ॥ ५१ ॥

प्रकृतीति ॥ प्रकृत्यर्थः क्रिया प्रत्ययार्थः कर्तृत्वं तावुभौ स्वरू-  
पतो भिन्नावेकस्मिन्नाश्रये स्थितौ करोति गच्छतीत्यादौ लोके दृष्टौ  
यथा तथा लोकप्रसिद्धित एव जानाति करोतीत्यादेरप्यात्मैकाश्रयत्वं  
युक्तमित्यर्थः ॥ ५१ ॥

यथैकाश्रयत्वमनयोर्दृष्टं तथा भिन्नाश्रयत्वमपि क्वचित् किं न स्यादि-  
त्यत आह—

नानयोर्द्व्याश्रयत्वं च लोके दृष्टं स्मृतौ तथा ।

जानात्यर्थेषु को हेतुर्द्व्याश्रयत्वे निगद्यताम् ॥ ५२ ॥

नानयोरिति ॥ अनयोः प्रकृतिप्रत्यययोः द्वाश्रयत्वं न लोक-  
प्रयोगेषु दृष्टं तथा स्मृतौ व्याकरणरूपायामपि न दृष्टमतो जाना-  
त्यर्थेषु द्वाश्रयत्वे आत्मा प्रत्ययार्थाश्रयः बुद्धिः प्रकृत्यर्थाश्रया इति  
द्वाश्रयत्वाभ्युपगमे को हेतुः स निगद्यतामित्यर्थः ॥ ५२ ॥

प्रकृतिप्रत्यययोरेकाश्रयत्वमात्रमस्मन्मते न सङ्गच्छत इत्युच्यते  
किंवा परमार्थतस्तयोरेकाश्रयत्वं, तत्र नाद्य इत्याह सिद्धान्ती—



आत्माभासस्तु तिङ्नाच्यो धात्वर्थश्च धियः क्रिया ।

उभयं चाविवेकेन जानातीत्युच्यते मृषा ॥ ५३ ॥

आत्माभास इति ॥ तुशब्दः शङ्कानिषेधार्थः । आत्माभासो बुद्धिगतस्तिङ्नाच्यः प्रत्ययवाच्यः । धियो बुद्धेः क्रिया वृत्तिरूपा धात्वर्थः प्रकृत्यर्थः । तथाचात्माभासो बुद्धिश्चेत्युभयं चाविवेकेन परमार्थात्माविवेकेन मृषैव जानातीत्युच्यते । तथाचात्माभासव्याप्तक्रियाबहुष्यैक्याध्यासादात्मा जानातीत्येकाश्रयत्वावभासः प्रकृतिप्रत्यययोरिहापि नानुपपन्न इत्यर्थः ॥ ५३ ॥

द्वितीयं प्रत्याह—

न बुद्धेरवबोधोऽस्ति नात्मनो विद्यते क्रिया ।

अतो नान्यतरस्यापि जानातीति च युज्यते ॥ ५४ ॥

न बुद्धेरिति ॥ सम्यग्विचार्यमाणे क्रियावत्या बुद्धेरवबोधश्चित्प्रकाशो नास्ति नाप्यात्मनोऽवबोधस्यभावस्य क्रिया विद्यते, अतो नान्यतरस्यापि जानात्यवगच्छतीति निर्देशो युज्यते । तथाच प्रतीतिमात्रशरणैरारोपिततदैक्यविषयत्वं जानात्यादेराश्रयणीयमिति न लोकव्यवहारविरोधः स्मृतिविरोधो वा भवतीत्यर्थः ॥ ५४ ॥

यथा जानातीति ज्ञ इति कर्तृव्युत्पत्त्या बुद्ध्यात्मनोरेकैकस्मिन् जानात्यर्थानुपपत्तिर्नापि मीलितयोस्तदुपपत्तिः, परमार्थतो जडाजडयोरैक्यायोगात् । नाप्यन्यतरसंधिनिमित्तान्यतरस्मिन्नुभयाश्रयतेति घटते अध्यासव्यतिरेकेण संनिधेरनिरूपणात् तथा ज्ञप्तिर्ज्ञानमिति भावव्युत्पत्त्यापि ज्ञानशब्दप्रयोग आत्मनि न घटत इत्याह—

नाप्यतो भावशब्देन ज्ञप्तिरित्यपि युज्यते ।

न ह्यात्मा विक्रियामात्रो नित्य आत्मेति शासनात् ५५

नाप्यत इति ॥ भावशब्देन धात्वर्थसामान्यवचनेन ज्ञप्तिज्ञान-  
मिति व्युत्पत्त्यापि ज्ञानशब्दप्रयोग आत्मनि न युज्यतेऽत इत्युक्तं  
हेतुं व्यनक्ति—नहीति । क्रियायामात्रत्वे पारतन्त्र्येणात्मनोऽनित्यत्व-  
प्रसङ्गस्तच्चानिष्टं नित्य आत्मेति श्रुतिशासनादित्यर्थः ॥ ५५ ॥

यथा जानातीति ज्ञ इति कर्तृव्युत्पत्त्या ज्ञप्तिज्ञानमिति भावव्यु-  
त्पत्त्या चात्मनि ज्ञानशब्दानुपपत्तिस्तथा ज्ञायतेऽनेनेति करणव्युत्पत्त्या  
ज्ञायत इति ज्ञानमिति कर्मव्युत्पत्त्या चात्मनि ज्ञानशब्दप्रवृत्तिर्न  
युज्यत इत्याह—

न बुद्धेर्बुद्धिवाच्यत्वं करणं न ह्यकर्तृकम् ।

नापि ज्ञायत इत्येवं कर्मशब्दैर्निरूप्यते ॥ ५६ ॥

न बुद्धेरिति ॥ बुध्यतेऽनयेति बुद्धिरिति व्युत्पत्त्या बुद्धिशब्द-  
वाच्यत्वं बुद्धेरन्तःकरणस्य स्यान्नात्मन इति योजना । तत्र हेतुः  
करणमिति । करणव्युत्पत्तिपक्षे बुद्धिशब्दवाच्यस्यात्मनः करणत्वापत्तौ  
कर्त्रन्तराभावादकर्तृकं करणं स्यात् नहि करणमकर्तृकं कचिद्वृष्टमित्यर्थः ।  
तथा ज्ञायते इति ज्ञानमिति कर्मशब्दैरप्यात्मा न निरूप्यते न  
सम्यगुच्यते स्वस्य स्ववेद्यत्वानुपपत्तेर्ज्ञानान्तरस्याभावाच्च न कर्मव्युत्प-  
त्तिरपीहेत्यर्थः । ज्ञायतेऽस्मिन्निति ज्ञानमिति व्युत्पत्त्यन्तरमस्तीति-  
चेत्तत्र वक्तव्यं ज्ञेयाधारत्वमात्रं ज्ञानशब्दनेहोच्यते ज्ञातृत्वे सति  
ज्ञेयाधारत्वं वा । नाद्यः । ज्ञेयघटाद्याधारभूतलादेरपि व्युत्पत्तियोगा-  
ज्ज्ञानशब्दाभिधेयत्वप्रसङ्गात् । न द्वितीयः । आत्मनो ज्ञातृत्वस्य निराकृ-  
तत्वादित्ययं पक्षोऽतिस्थूल इत्याचार्यैरुपेक्षित इति द्रष्टव्यम् ॥ ५६ ॥

एवं मुख्यया वृत्त्या ज्ञानादिशब्दवाच्यत्वमात्मनो नोपपद्यत इति  
प्रतिपादिते तवाप्येतत्तुल्यमित्याशङ्क्येष्टापत्त्या परिहरति—

न येषामेक एवात्मा निर्दुःखोऽचिक्रियः सदा ।

तेषां स्याच्छब्दवाच्यत्वं ज्ञेयत्वं चात्मनः सदा ॥५७॥

न येषामिति ॥ येषां मते एकएवात्मा सदा निर्दुःखादिलक्षणो-  
ऽभ्युपगतस्तेषामात्मनः सदा शब्दवाच्यत्वं ज्ञेयत्वं च न स्यात्परमार्थत  
इति योजना । यद्वात्मनि मुख्यशब्दप्रवृत्त्यभावमुक्तं व्यतिरेकमुखे-  
नोपपादयति—न येषामिति । येषां मते एकएव यथा निर्दिष्ट  
आत्मा न भवति तेषां शब्दवाच्यत्वं ज्ञेयत्वं चात्मनः सदा स्याद-  
स्त्विति योजना । तत्र कर्त्रादिव्युत्पत्तेः संभवात्, नत्वेकात्मवादे  
श्रौते तत्संभव इत्यर्थात्सिद्धमित्यर्थः ॥ ५७ ॥

तर्ह्यस्तु शब्दार्थमुख्यत्वाय सविकार एवात्मेति शङ्कते—

यदाहं कर्तुरात्मत्वं तदा शब्दार्थमुख्यता ।

नाशनायादिमत्वाच्च श्रुतौ तस्यात्मतेष्यते ॥ ५८ ॥

यदेति ॥ अहं कर्तेत्याद्यभिमन्यमानाकारस्यात्मत्वमेव नास्तीति  
परिहरति—नेति । ‘योऽशनायापिपासे शोकं मोहं जरां मृत्युमत्ये-  
त्येतं वै तमात्मानं विन्दित्वे’ति श्रुतायात्मनोऽशनायाद्यतीतत्वस्वाभा-  
व्यावगमादशनायादिधर्मवत्त्वादहं कर्तुं स्यात्मात्मता नेष्यत इति योजना ।  
अतो ज्ञानादिशब्दा आत्मनि न साक्षात्प्रवर्तन्त इत्याभासद्वारात्तात्स-  
दुक्ता तेषां सिद्धेति भावः ॥ ५८ ॥

नन्वेवमुक्तरीत्या यदि जानात्यादेरात्मन्यन्यत्र च मुख्यता न  
संभवेत्तर्हि वृत्त्यन्तरेणाप्यात्मनि प्रवृत्तिरनुपपन्ना नहि काप्यमुख्यं  
कचिदुपचर्यत इति संभवतीति—

हन्त तर्हि न मुख्यार्थो नापि गौणः कथंचन ।

जानातीत्यादिशब्दस्य गतिर्वाच्या तथापि तु ॥५९॥

हन्त तर्हीति चतुर्भिः ॥ स्पष्टम् ॥ ५९ ॥



मास्तु मुख्याभावाद्गौणोऽपि तथापि किमिति गतिर्वाच्येति चेत्तत्राह—

शब्दानामयथार्थत्वे वेदस्याप्यप्रमाणता ।

सा च नेष्टा ततो ग्राह्या गतिरस्य प्रसिद्धितः ॥६०॥

शब्दानामिति ॥ न केवलं लौकिकशब्दानामेव जानात्यादी-  
नामप्रमाणता किंतु वेदस्यापीत्यपिशब्दयोजना । लोकसिद्धव्युत्पत्त्य-  
पेक्षत्वाद्वेदबोधकत्वस्येत्यभिप्रायः । सा वेदस्याप्रमाणता नेष्टा । चका-  
राद्वेदस्यैवात्मनि प्रमाणतेष्टेति समुच्चीयते । अतो वेदप्रामाण्याङ्गी-  
कारलोभादेव गतिर्वाच्येत्यर्थः । तर्हि प्रसिद्धैव गतिः किमिह वक्त-  
व्यमिति सिद्धान्तिनः शङ्कां गृह्णाति—ततो ग्राह्येति । प्रसिद्धित  
इति चेदिति शेषः ॥ ६० ॥

तत्र वक्तव्यं प्राकृतजनप्रसिद्ध्या गतिराश्रीयते पाणिन्याद्यभियुक्त-  
प्रसिद्ध्या वा । तत्राद्यमनूद्य दूषयति—

प्रसिद्धिर्मूढलोकस्य यदि ग्राह्या निरात्मता ।

लोकायतिकसिद्धान्तः सा चानिष्टा प्रसज्यते ॥६१॥

प्रसिद्धिर्मूढलोकस्येति ॥ प्राकृतप्रसिद्ध्यभ्युपगमे देहात्मप्रसिद्धे-  
रप्यभ्युपगमान्निरात्मवादाद्यापत्तिरनिष्टा प्रसज्येतेत्यर्थः ॥ ६१ ॥

द्वितीयमनूद्य प्रत्याह—

अभियुक्तप्रसिद्धिश्चेत्पूर्ववदुर्विवेकता ।

गतिशून्यं न वेदोऽयं प्रमाणं संवदत्युत ॥ ६२ ॥

अभियुक्तेति ॥ पूर्ववदिति बुद्धेरात्मनो वा ज्ञातृत्वं दुर्निरूप-  
मिति प्रागुक्तदोषप्रसङ्ग इत्यर्थः । यद्येवं तर्ह्यात्मनो गतिशून्यमिव  
ज्ञातृत्वं वेदोऽनुवदिष्यतीति तत्राह—गतीति । प्रमाणमिति हेतुगर्भं  
वेदविशेषणम् ॥ ६२ ॥

चिदात्मन्येवौपाधिको जानात्यादिशब्दप्रयोगः संभवतीत्यभिप्रेत्य  
सिद्धान्ती दृष्टान्तमाह—

आदर्शे मुखसामान्यं मुखस्येष्टं हि मानवैः ।

मुखस्य प्रतिविम्बो हि मुखाकारेण दृश्यते ॥ ६३ ॥

आदर्शेति ॥ आदर्शे दृश्यमानं यन्मुखं तेन सामान्यं समानत्व-  
मेकत्वं मुखस्यादर्शाद्विहिंस्तिष्ठतो मानवैरिष्टं हि प्रसिद्धमित्यक्षरार्थः ।  
आदर्शे मुखव्यत्यन्तरोत्पादानुपपत्तिसहकृततया मदीयं मुखमिति  
प्रत्यभिज्ञया विम्बप्रतिविम्बभावेनोपाधितो भेदावभासेऽपि मुखैक्यं  
मानवैरिष्यत एवेत्युक्तं भवति । उक्तमेवैकत्वं स्फुटयति—मुखस्ये-  
ति ॥ ६३ ॥

यथा कल्पितमुखस्य परमार्थमुखस्य चान्योन्याविवेकान्मलिनं  
मुखमल्पं वक्रमित्यादिव्यपदेश उपाधिनिबन्धनस्तथात्मन्यपि ज्ञातृ-  
त्वादिव्यपदेश उपाधिनिबन्धन इत्युपपन्नमिति दार्ष्टान्तिकमाह—

यत्र यस्यावभासस्तु तयोरेवाविवेकतः ।

जानातीति क्रियां सर्वो लोको वक्ति स्वभावतः ६४ ॥

यत्रेति ॥ अवभास आभासः प्रतिविम्बभाव इति यावत् ॥ ६४ ॥

यच्छब्दाभ्यामुक्तमर्थं स्पष्टयति—

बुद्धेः कर्तृत्वमध्यस्य जानातीति ज्ञ उच्यते ।

तथा चैतन्यमध्यस्य ज्ञत्वं बुद्धेरिहोच्यते ॥ ६५ ॥

बुद्धेरिति ॥ बुद्ध्यात्मनोऽस्मादात्म्याध्यासे सत्यन्योन्यधर्मसंकरा-  
दात्मा जानात्यहं जानामीति च व्यपदेशो भवतीति समुदा-  
यार्थः ॥ ६५ ॥

ननु बुद्ध्यादिभिरात्मनि ज्ञानमुत्पाद्यते ततः कथमिदमुच्यते  
आत्मचैतन्यं बुद्ध्यावध्यस्यत इति तत्राह—

स्वरूपं चात्मनो ज्ञानं नित्यं ज्योतिःश्रुतेर्यतः ।

न बुद्ध्या क्रियते तस्मान्नात्मनान्येन वा सदा ॥६६॥

स्वरूपं चेति ॥ ज्ञानमात्मनः स्वरूपं 'तदेव ज्योतिषां ज्योति-  
रात्मैवास्य ज्योतिः' 'अत्रायं पुरुषः स्वयंज्योतिः साक्षी चे'त्यादिश्रुतेः।  
अतश्च नित्यमेव यतस्तस्मान्न बुद्ध्या ज्ञानं क्रियते । आत्मना वा-  
न्येन वा चक्षुरादिना ज्ञानं सदा कदापि न क्रियत इत्यर्थः ॥ ६६ ॥

बुद्ध्यात्मनोरन्योन्यधर्माध्यासेनैव व्यवहार इत्युक्तेर्धे दृष्टान्त-  
माह—

देहेऽहंप्रत्ययो यद्वज्जानातीति च लौकिकाः ।

वदन्ति ज्ञानकर्तृत्वं तद्वद्बुद्धेस्तथात्मनः ॥ ६७ ॥

देह इति ॥ रूपादिमत्त्वेन घटादिवदहंप्रत्ययायोग्येऽपि देहे  
चेतनामध्यस्य यथाहं मनुष्यः कृशः स्थूल इत्यादिप्रत्ययो दृश्यते  
तथा बुद्धेर्जडत्वेन ज्ञातृत्वायोग्यत्वेऽपि चिदाभासव्याप्त्या ज्ञातृत्व-  
मारोप्य जानामीति लौकिका वदन्ति व्यवहरन्ति । दार्ष्टान्तिकमाह—  
तथात्मन इति । विकाररहितस्याप्यात्मनो विकारिचितो विवेकाद्वि-  
कारित्वादिव्यपदेशसिद्धिरित्यर्थः । यद्वा स्थूलदेहे यद्वदहंप्रत्ययो  
मनुष्योहमित्येवमादिरहंप्रत्ययायोग्येऽपि व्यवहियते सर्वैः । लौकिकाश्च  
शास्त्रसंस्काररहिताः देवदत्तो जानाति मनुत इति च देहस्यैव  
ज्ञातृत्वं वदन्ति तद्वद्बुद्धेर्ज्ञानकर्तृत्वं तथाऽत्मनो ज्ञानाश्रयत्वं विकार-  
वत्त्वं च व्यवहारास्पदं भवतीत्यर्थः ॥ ६७ ॥



ननु तार्किका ज्ञानस्योत्पत्तिविनाशौ पश्यन्तो ज्ञानमात्मना क्रियत इत्याहुः तत्कथं नित्यं ज्ञानमात्मस्वरूपमित्युक्तमित्यत आह—

**बौद्धैस्तु प्रत्ययैरेवं क्रियमाणैश्च चिन्निभैः ।**

**मोहिताः क्रियते ज्ञानमित्याहुस्तार्किका जनाः ॥६८॥**

बौद्धैस्त्विति ॥ एवं पूर्वोक्तप्रकारेणात्मबुद्धयोरन्योन्याध्यासाच्चिन्निभैश्चिच्छायापत्त्या चिदिवभासमानैर्बौद्धैर्बुद्धिप्रभवैः क्रियमाणैः प्रत्ययैर्वृत्तिविशेषैर्मोहितास्तार्किका जना ज्ञानं क्रियते जायते इत्याहुर्वदन्ति तेषां बुद्ध्यात्माविवेक एवापराधो नतु ज्ञानं क्रियते । तथासति प्रत्ययोत्पत्तिविनाशयोरसाक्षिकतयाऽसिद्धिप्रसङ्गादिति भावः ॥ ६८ ॥

यस्मादेवं विचार्यमाणे प्रमाणसिद्धकौटस्थ्यस्यात्मनो न विकारित्वं प्रामाणिकं, यस्माच्च ज्ञानमात्मस्वरूपत्वश्रवणान्नित्यमेवेति न केनापि क्रियते, यस्माच्च बुद्धिसंसर्गं विनात्मनो न ज्ञातृत्वमुपलभ्यते सुप्तावदर्शनात्, बुद्धिश्च नात्मनः पृथग्ज्ञातृत्वाद्याकारोपलभ्यते तस्मादात्मबुद्धितत्त्वाभासानामविवेकाद्यथाप्रसिद्धमेव व्यावहारिकं बुद्ध्यात्मनोरेकत्वं गृहीत्वा जानात्यादिव्यपदेश उपपद्यते न परमार्थतो मुख्यमन्यदालम्बनमस्तीति प्रकृतमुपसंहरति—

**तस्माज्ज्ञाभासबुद्धीनामविवेकात्प्रवर्तिताः ।**

**जानातीत्यादिशब्दश्च प्रत्ययो या च तत्स्मृतिः ६९॥**

तस्मादिति ॥ जानातीत्यादिशब्दश्च, तदनन्तरभावी तद्विषयः प्रत्ययश्च, या च तत्संस्कारजा स्मृतिः सा चेति त्रयोऽर्थाः । ज्ञाभासबुद्धीनामविवेकात्प्रवर्तिता इति योजना ॥ ६९ ॥

ज्ञाभासबुद्धीनामविवेकमूलः सर्वो व्यवहारो न पारमार्थिक इत्युक्तमर्थं दृष्टान्तेन स्पष्टयति—

आदर्शानुविधायित्वं छायाया अस्यते मुखम् ।

बुद्धिधर्मानुकारित्वं ज्ञाभासस्य तथेष्यते ॥ ७० ॥

आदर्शेति ॥ छायाया मुखाभासस्य यदा दर्शानुविधायित्वं तन्मुखे अस्यतेऽध्यस्यते यथेति शेषः । तथाध्यस्तस्य चिदाभासस्य बुद्धिधर्मानुकारित्वं ज्ञे आत्मनीप्यतेऽध्यस्य व्यवहियत इत्यर्थः ॥ ७० ॥

यस्मादेवं चिदाभासाविविक्ता बुद्धिस्तस्मात्तत्परिणामेषु ग्राहकत्व-  
प्रतिभाससिद्धिरित्याह—

बुद्धेस्तु प्रत्ययास्तस्मादात्माभासेन दीपिताः ।

ग्राहिका इव भासन्ते दहन्तीवोल्मुकादयः ॥ ७१ ॥

बुद्धेस्त्विति ॥ निगदव्याख्यातं पद्यम् ॥ ७१ ॥

एवमाभासविविक्तपदार्थस्वरूपाज्ञानाद्यथा तार्किकाणां व्यामोहो ज्ञानं क्रियत इति तथा बौद्धानामपि बुद्धिव्यतिरिक्तो ग्राहको नास्तीति व्यामोह एवेत्याह—

स्वयमेवावभासन्ते ग्राहकाः स्वयमेव च ।

इत्येवं ग्राहकास्तित्वं प्रतिपिच्छन्ति सौगताः ॥ ७२ ॥

स्वयमेवेति ॥ स्वयमेव च प्रत्यया इति शेषः ॥ ७२ ॥

यद्येवं प्रत्ययानां ग्राहकमन्यं स्थिरमनादृत्य प्रत्ययमेव ग्राह्यग्राह-  
काकारं बौद्धा मन्यन्ते तर्हि तन्मतस्यानुभवानुसारित्वादाभासानभ्युप-  
गमे कथं ते निराकर्तव्या इत्याशयेन स्वयूध्यं पृच्छति—

यद्येवं नान्यदृश्यास्ते किं तद्वारणमुच्यताम् ।

भावाभावौ हि तेषां यौ नान्यग्राहौ सता यदि ७३

यद्येवमिति ॥ ते प्रत्यया नान्यदृश्याः अन्येन साक्षिणा नित्य-  
सिद्धेन न ग्राह्या इति यद्येवं बौद्धा वदन्ति तन्मतवारणं किमस्ति

तदुच्यतां इत्युक्ते स्वयूध्यः प्रत्याह—भावाभावाविति । तेषां प्रत्य-  
यानां यौ भावाभावौ उत्पत्तिविनाशौ सता स्वतःसिद्धेन साक्षिणा-  
न्येन ग्राह्यौ यद्यपि तथापि यस्मिन्प्रत्ययानां भावाभावौ सोहमिति  
प्रत्यभिज्ञाबलात्तेषां ग्राहकोन्वयी स्वाध्यात्मा सिध्यति किमाभासक-  
ल्पनयेति योजना ॥ ७३ ॥

एवं स्वयूध्येनोक्ते नैतावता बौद्धो वारयितुं शक्यत इति दूषयति—

अन्वयी ग्राहकस्तेषामित्येतदपि तत्समम् ।

अचितित्वस्य तुल्यत्वादन्यस्मिन्ग्राहके सति ॥ ७४ ॥

एतदपीति ॥ एतदपि प्रत्यभिज्ञानसिद्धमपि ग्राहकरूपं तत्समं  
प्रत्ययसमं जडमेवेत्यत्र हेतुमाह—अचितित्वस्येति । अयमर्थः । प्रत्य-  
यग्राहकः अप्रकाशः स्वप्रकाशो वा । आद्यं प्रत्याह—अचितित्वस्येति ।  
अन्यस्मिन्ग्राहके सति ग्राह्यकोटिपतितत्वेन जाड्यापरिहारात्स्वयम-  
प्यसिद्धः कथं प्रत्ययानां ग्राहक इत्यर्थः । अथवा अन्यस्मिन्ग्राहके-  
ऽसति स्वतःसिद्धे साक्षिण्यविद्यमाने प्रत्यभिज्ञाग्राह्यस्याप्यचितित्वस्य  
तुल्यत्वाद्ग्राहकत्वासिद्धिरित्यर्थः । द्वितीये स्वप्रकाशस्य साक्षिणो  
निर्विकारत्वाभाससिद्धिरिति द्रष्टव्यम् ॥ ७४ ॥

स्वप्रकाशे साक्षिण्यसति प्रत्ययानां भावाभावासिद्धिश्चेत्तर्हि साक्षि-  
सांनिध्यमात्रेणैव तत्सिद्धेः कृतमाभासाभ्युपगमेनेति शङ्कते—

अध्यक्षस्य समीपे तु सिद्धिः स्यादिति चेन्मतम् ।

नाध्यक्षेऽनुपकारित्वादन्यत्रापि प्रसङ्गतः ॥ ७५ ॥

अध्यक्षस्येति ॥ तत्र वक्तव्यं किं साक्षिसंधानमात्रं प्रत्ययसिद्धि-  
हेतुः किंवा तत्कृतविशेषयोगोऽपीति तत्र द्वितीयं तावद्दूषयति—  
नेति । निर्विकारेऽध्यक्षे उपकारित्वानिरूपणादित्यर्थः । पाठान्तरे



अध्यक्षे साक्ष्येऽहंकारादावनुपकारित्वादुपकारपदवाच्यातिशयाजनक-  
त्वादित्यर्थः । प्रथमं दूषयति—अन्यत्रापीति । साक्षिणः पूर्णतया  
सर्वत्र सदा सान्निध्याविशेषात्काष्ठलोष्टादीनामपि सिद्धिप्रसङ्गादि-  
त्यर्थः ॥ ७५ ॥

एवमाभासानभ्युपगमे बौद्धादिमतसाम्यदोषपरिहारानुपपत्तिं स्वयू-  
ध्यान्प्रत्युक्त्वा शास्त्रीयो बन्धमोक्षव्यवहारोऽपि तेषां न सिध्यतीति  
वक्तुं विकल्पयति—

अर्थी दुःखी च यः श्रोता सत्वध्यक्षोऽथवेतरः ।

अध्यक्षस्य च दुःखित्वमर्थित्वं च न ते मतम् ॥ ७६ ॥

अर्थाति ॥ यो दुःखित्वेन मोक्षार्थित्वेन च प्रसिद्धो गुरूपदेश-  
श्रोता स एवाध्यक्षो मतस्ततोऽन्यो वेति विकल्पार्थः । आद्ये निरनु-  
ग्रहाध्यक्षवादिनः तवापसिद्धान्तप्रसङ्ग इति दूषयति—अध्यक्षस्येति ।  
आत्माभासानङ्गीकारवादिनस्ते द्वाराभावादविद्यातत्कार्यसंबन्धासिद्धेस्ते-  
न च विनार्थित्वाद्यसिद्धेराभासाभ्युपगमप्रसङ्ग इत्यर्थः ॥ ७६ ॥

द्वितीयं दूषयति—

कर्ताध्यक्षः सदस्मीति नैव सद्ब्रह्मर्हति ।

सदेवासीति मिथ्योक्तिः श्रुतेरपि न युज्यते ॥ ७७ ॥

कर्तेति ॥ श्रोतुरर्थिनोऽध्यक्षस्य च भेदपक्षे कर्ता कर्तृत्वादिधर्मको  
विकारी श्रोता जडवर्गपतितत्वात्सद्वद्ब्रह्मध्यक्षोऽस्मीति सद्ब्रह्मं सदादि-  
शब्दनिर्दिष्टब्रह्मात्मग्रहं नार्हति विरोधादित्यर्थः । यद्वा सदध्यक्षो  
निर्विकार आत्माहमस्मीति सद्ब्रह्मं यथार्थबोधं नार्हति न लभत  
इत्यर्थः । श्रुतिबाधप्रसङ्गाच्चायं पक्षो न युक्त इत्याह—सदेवेति ॥ ७७ ॥

चिदाभासानभ्युपगमपक्षे बन्धमोक्षानुपपत्तिमुपपाद्य स्वपक्षे तदुप-  
पत्तिमाह—

अविविच्योभयं वक्ति श्रुतिश्चेत्स्याद्ब्रह्मस्तथा ।

असदस्तु विविच्यैव त्वमेवेति वदेद्यदि ।

प्रत्ययान्वयिनिष्ठत्वमुक्तदोषः प्रसज्यते ॥ ७८ ॥

अविविच्येति ॥ उभयमात्मानमहंकारं च द्वयमाभासद्वारेण विवेकापन्नमविविच्य विधिक्तमकृत्वा यथा प्राप्तमर्थित्वाद्युपादाय श्रोतृत्वेन स्थितं प्रति 'तत्त्वमसी'ति श्रुतिर्वक्तव्यात्मतत्त्वमिति चेत्पक्षस्तदा तथा यथाश्रुत्युक्तस्य ग्रहो ग्रहणं स्यादिति योजना । अयमभिप्रायः—अन्तःकरणादौ चिदाभासोदयेऽपि सति तद्गतविकाराध्यासादविविक्ताहंकार आत्मार्यत्वादिसंपन्नो मुमुक्षुतां प्रतिपद्यते । तं तथैवाविवेकावस्थं त्वमित्यनूद्याभासद्वारा साभासान्तःकरणसाक्षितया लक्षयित्वा तेजोवन्नादिजगत्कारणत्वेनोपलक्षितं सच्छब्दवाच्यं ब्रह्म तदित्यनूद्य जीवेनात्मना नामरूपसंघातानुप्रविष्टत्वेनापरोक्षप्रत्यक्तया लक्षयित्वा त्वं तदसीति श्रुतिरुपदिशति आत्मतत्त्वमिति तथा ग्रहणमुपपद्यत इति । अहंकार एव श्रोता स्यात्किमात्माभासान्युपगमेनेति सांख्यमतमनूद्य दूषयति—असदस्त्विति । प्रत्ययान्वय्यहंकारः यदि वाक्यमसदः प्रत्यक्चैतन्यादहंकारं विविच्यैव त्वमेवेति प्रत्ययान्वयिनिष्ठत्वं वदेत्तदोक्तो दोषः श्रुतेर्मिथ्योक्तित्वप्रसङ्गरूपः प्रसज्यत इत्यर्थः ॥ ७८ ॥

तर्ह्यहंकारविविगयोऽप्युपदेशोऽध्यक्षे पर्यवस्यतीत्याशङ्क्याभासानभ्युपगमे तदपि दुर्घटमित्याह—

त्वमित्यध्यक्षनिष्ठश्चेदहमध्यक्षयोः कथम् ।

संबन्धो वाच्य एवात्र येन त्वमिति लक्षयेत् ॥ ७९ ॥

त्वमिति ॥ त्वमिति पदं अहंकारवाचि सदध्यक्षं बोधयति चेदहंकाराध्यक्षयोः संबन्धग्रहमन्तरेण वाक्यार्थबोधानुपपत्तेरहमध्य-

क्षयोः संबन्धोऽत्र वाच्य एव स कथमुपपद्यते येन संबन्धेन त्वमिति पदमध्यक्षं लक्षयेदित्यर्थः ॥ ७९ ॥

अस्ति संबन्ध इहेत्याशङ्क्य परिहरति—

द्रष्टृदृश्यत्वसंबन्धो यद्यध्यक्षे क्रियेतकथम् ॥ ८० ॥

द्रष्टृदृश्यत्वेति ॥ यदि द्रष्टृदृश्यत्वसंबन्धोऽभ्युपगम्यते तदापि संबन्धग्रहणमनुपपन्नम् । अहंकारस्य जडत्वात्संबन्धग्रहणायोगादध्यक्षस्य तद्ग्रहणमिति वक्तव्यम् । अक्रिये निर्विकारेऽध्यक्षे कथं संबन्धग्रहणकर्तृत्वमित्यर्थः ॥ ८० ॥

मास्तु संबन्धग्रहणं तथापि तादात्म्योपदेशो भविष्यतीति शङ्कामनूद्य दृष्टविरोधानमैवमिति परिहरति—

अक्रियत्वेऽपि तादात्म्यमध्यक्षस्य भवेद्यदि ।

आत्माध्यक्षो ममास्तीति संबन्धाग्रहणेन धीः ॥ ८१ ॥

अक्रियत्वेऽपीति ॥ यथा लोके घटस्य शौक्ल्यमिति घटशौक्ययोः संबन्धाग्रहणे शुक्लो घट इति वाक्यतादात्म्यधीर्नोदिति तथा ममात्माध्यक्षोऽस्तीति संबन्धाग्रहणे सति न तादात्म्यधीः श्रुतितो जायेतेत्यर्थः ॥ ८१ ॥

‘एष म आत्मान्तर्हृदये अणीयान् एष म आत्मान्तर्हृदये एतद्भक्षेति’ शास्त्रादस्त्यहंकाराध्यक्षयोः संबन्धग्रह इति शङ्कामुत्थाप्य निराकरोति—

संबन्धग्रहणं शास्त्रादिति चेन्मन्यसे नहि ।

पूर्वोक्ताः स्युस्त्रिधा दोषा ग्रहो वा स्यान्ममेति च ८२

संबन्धग्रहणमिति ॥ नहीत्युक्तं व्यनक्ति—पूर्वोक्ता इति ।

अहंकारस्य जडत्वात्संबन्धग्रहीतृत्वं न घटते, नाप्यध्यक्षस्य निर्विकार-



त्वादिति द्वौ दोषौ, जडंप्रति श्रुतेर्बोधकत्वासंभवस्तृतीयो दोष इति त्रिधा दोषाः स्युः, यदि कथंचित्संबन्धग्रहणं कल्पयेत तदापि ममाध्यक्षोऽस्तीति संबन्धग्रहणं स्यान्नत्वहमेवाध्यक्षोऽस्तीति तादात्म्याध्यासानङ्गीकाराच्चकारान्ममाध्यक्षोऽस्तीत्यपि न घटतेऽहंकारस्य जडत्वादित्यभ्युच्चयः ॥ ८२ ॥

एवमात्मानात्मनोः परपक्षे संबन्धासिद्धिमुक्त्वा स्वपक्षे मिथ्यातादान्यसंबन्ध इति दर्शयति—

अदृशिर्दृशिरूपेण भाति बुद्धिर्यदा तदा ।

प्रत्यया अपि तस्याः स्युस्तप्तायोविस्फुलिङ्गवत् ॥ ८३ ॥

अदृशिरिति ॥ यदाऽदृशिरचेतना बुद्धिर्दृशिरूपेण सदा भातीत्यभ्युपगम्यते तदा तस्या बुद्धेः प्रत्यया वृत्तयोऽपि तप्तायोविस्फुलिङ्गानामभ्यात्मत्ववद्दृशिरूपाः स्युरित्यर्थः ॥ ८३ ॥

अस्मिन्पक्षे लौकिकवैदिकव्यवहारसिद्धिरपि सुसंपादेत्याह—

आभासस्तदभावश्च दृशेः सीम्नो न चान्यथा ।

लोकस्य युक्तितः स्यातां तद्ब्रह्मश्च तथासति ॥ ८४ ॥

आभास इति ॥ सीम्नोऽवधिभूताया दृशेश्चिदात्मनः सकाशादेव लोकस्याभासस्तदभावश्च प्रत्ययश्च तदभावश्च स्यातां युक्तितो युक्तेरुपपत्तेर्नचान्यथा । तथासति आभासानभ्युपगमेसति प्रत्ययभावाभावयोः प्रत्ययग्राह्यत्वायोगात्ततोऽत्यन्तमेव विविक्तस्य चात्मनस्तद्ब्रह्मकत्वानुपपत्तेराभासद्वारा तु संबन्धादात्मनो बुद्धिवृत्तिभावाभावसाक्षित्वमुपपद्यते बुद्धेश्च तद्ब्रह्म आत्मग्रहोऽहमस्मीत्युपपन्नः स्यादित्यर्थः ॥ ८४ ॥

तप्तायोविस्फुलिङ्गवदिति दृष्टान्ताभिधानादात्मनो विकारप्राप्तिं शङ्कते—

नन्वेवं दृशिसंक्रान्तिरयः पिण्डेऽग्निवद्भवेत् ।

मुखाभासवदित्येतदादर्शं तन्निराकृतम् ॥ ८५ ॥

नन्वेवमिति ॥ अयः पिण्डेऽग्निसंक्रान्तिवत् बुद्धौ दृशिसंक्रान्ति-  
र्विकारो भवेदित्यर्थः । परिहरति—मुखाभासवदिति । तदेतच्चोद्य-  
मादर्शं मुखाभासवदिति दृष्टान्तेन प्रबन्धेन निराकृतमित्यर्थः । यथा  
मुखस्यादर्शं प्रतिबिम्बितस्य तत्स्थत्वेन रूपेण मिथ्यात्वं तथा बुद्धौ  
प्रतिबिम्बितस्य चिदात्मनो बुद्धिधर्मत्वेनावभासो मृपेति पूर्वमुक्तं  
सर्वमिहानुसंधेयमिति भावः ॥ ८५ ॥

तर्हि कथं तप्तायोर्विस्फुलिङ्गदृष्टान्त उक्तस्तत्र विकारप्रसिद्धेर्दार्ष्टा-  
न्तिकाननुरूपत्वादित्याशङ्क्य विवक्षितांशस्येहापि संभवान्मैवमित्याह—

कृष्णायोलोहिताभासमित्येतदृष्टमुच्यते ।

दृष्टदार्ष्टान्ततुल्यत्वं न तु सर्वात्मना क्वचित् ॥ ८६ ॥

कृष्णवर्णमयो ॥ लोहिताभासं लोहितवर्णमवभास इत्येतदेता-  
वदेव दृष्टं दृष्टान्त उच्यते । जडाया बुद्धेः चैतन्याभासत्वमित्यर्थः ।  
सर्वांशसाम्यमनुपपन्नमित्याह—दृष्टदार्ष्टान्तेति । अप्रकाशाद्यात्मनो  
मुखादेश्चन्द्रादिदृष्टान्ताभावप्रसङ्गादिति भावः ॥ ८६ ॥

दृष्टान्ते विवक्षितमंशमुक्त्वा दार्ष्टान्तिकेऽपि तथाविधमंशं दर्श-  
यति—

तथैव चेतनाभासं चित्तं चैतन्यवद्भवेत् ।

मुखाभासो यथादर्शं आभासश्चोदितो मृपा ॥ ८७ ॥

तथैवेति ॥ चेतनाया आभासो यस्मिंस्तच्चेतनाभासं चित्तं चैत-  
न्यवच्चेतनमिव भवेत्त आभासो यथादर्शं मुखाभासोऽविकृत एवमेवे-

हापि द्रष्टव्यः । आभासश्चोपाधिस्वतया दृश्यमानो मृषा मिथ्येत्यु-  
दित उक्त एवेत्यर्थः ॥ ८७ ॥

कस्माच्चिदाभासव्याप्त्या चित्तस्य चेतनतावभासोऽभ्युपगम्यते न  
स्वत इति शङ्का न कार्या तत्र प्रमाणन्याययोरभावादित्याह—

चित्तं चेतनमित्येतच्छास्त्रयुक्तिविवर्जितम् ।

देहस्यापि प्रसङ्गः स्याच्चक्षुरादेस्तथैव च ॥ ८८ ॥

चित्तमिति ॥ उत्पत्तिविनाशवत्तयान्यदृश्यस्यापि चित्तस्य चेच्चे-  
तनतास्वभावः स्यात्तदातिप्रसङ्गश्च दुष्परिहर इत्याह—देहस्येति ८८  
इष्टापत्तिमाशङ्क्य परिहरति—

तदप्यस्त्विति चेत्तन्न लोकायतिकसंगतेः ।

न च धीर्दशिरसीति यद्याभासो न चेतसि ॥ ८९ ॥

तदपीति ॥ अवैदिकत्वप्रसङ्गादित्यर्थः । किंचाभासानभ्युपगमे  
द्वाराभावादहं ब्रह्मासीति आगन्तुकं वाक्यजन्यमैक्यज्ञानं न सिद्ध्ये-  
दित्याह—नच धीरिति । चेतसि यद्याभासो न भवेत्तदा दृशिर्ब्रह्मा-  
सीति धीर्न भवेत्केवलस्य चित्तस्य जडत्वाच्चिन्मात्रस्य च कूटस्थत्वा-  
दित्यर्थः ॥ ८९ ॥

ब्रह्मासीति धियोऽभावे का क्षतिरित्यत आह—

सदसीति धियोऽभावे व्यर्थं स्यात्तत्त्वमस्यपि ।

युष्मदस्मद्विभागज्ञे स्यादर्थवदिदं वचः ॥ ९० ॥

सदसीति ॥ अप्यवधारणार्थः । तत्त्वमसिवाक्यमैक्यग्राहकमुक्त-  
धियोऽभावे व्यर्थमेवाप्रमाणमेव स्यादित्यर्थः । अस्तु वैयर्थ्यं तद्वाक्य-  
श्रोतॄणां सर्वेषां श्रुतिरिति ब्रह्मासीति बुद्ध्युत्पत्त्यदर्शनादित्याशङ्क्याह—  
युष्मदस्मदिति । अधिकारिणः प्रमित्तिजनको वेद इति न्यायात्सम्य-



रूपदार्थविज्ञानवत् एव वाक्यार्थबोधेऽधिकारादात्मानात्मविभागज्ञान-  
वत्येव पुंसीदं वाक्यमर्थवन्न सर्वान्प्रति श्रुतितीत्यर्थः ॥ ९० ॥

तमेव युष्मदस्मद्विवेकं दर्शयितुमुपक्रमते—

ममेदंप्रत्ययौ ज्ञेयौ युष्मद्येव न संशयः ।

अहमित्यस्मदीष्टः स्यादयमस्मीति चोभयोः ॥ ९१ ॥

ममेदमित्यादिना ॥ इदं पुत्रादि ममेति च प्रत्ययौ युष्मद्य-  
नात्मन्येव ज्ञेयौ पुत्रादिवाक्यार्थस्य देहाध्यासप्रणालिकयैवास्मदर्थे प्रवे-  
शाद्वाक्यार्थसंबन्धोऽप्यनात्मधर्म एवेति युक्तमुक्तम् । ममेदमिति प्रत्ययौ  
युष्मद्येवेति न संशय इति सर्वत्रानुपज्जते । अहमिति प्रत्यय आभा-  
सद्वारात्मभूते व्यावहारिकेऽस्मद्यात्मनि अहंकर्तरीष्टः स्यादहमित्ये-  
वोल्लेखदर्शनात् । अयं देहादिरस्मीति चोभयोरनात्मनात्मनोः प्रत्यय  
इत्यर्थः ॥ ९१ ॥

आत्मानात्मविषयाणां प्रत्ययानां संकीर्णतयाऽसंकीर्णतया च  
विषयानुक्तबोक्तविवेकसिद्ध्यर्थं तेषां गुणप्रधानभावेन विशेषणविशेष्य-  
भावो ग्राह्य इत्याह—

अन्योन्यापेक्षया तेषां प्रधानगुणतेष्यते ।

विशेषणविशेष्यत्वं तथा ग्राह्यं हि युक्तितः ॥ ९२ ॥

अन्योन्येति ॥ स्पष्टम् ॥ ९२ ॥

विशेषणविशेष्यत्वं युक्तितो ग्राह्यमित्युक्तमेव विविच्य दर्श-  
यति—

ममेदं द्वयमप्येतन्मध्यमस्य विशेषणम् ।

धनी गोमान्यथा तद्वदेहोऽहंकर्तुरेव च ॥ ९३ ॥

ममेदं द्वयमिति ॥ मध्यमस्य पूर्वश्लोके मध्ये निर्दिष्टस्यास-  
दर्थस्यात्मनो विशेषणमिदं ममेति च द्वयं मनुष्योऽहमिति प्रत्ययापे-  
क्षयेत्यर्थः । तत्रोदाहरणं—धनी गोमान्यथेति । यथा धनादीदंत्वा-  
स्पदं सहेहापेक्षया ममत्वास्पदमहंकर्तुः सिद्धं तद्वत्स्थूलो देहोऽहंक-  
र्तुरात्मनो बाह्यधनाद्यपेक्ष्याहंत्वास्पदतया विशेषणमेवेत्यर्थः । चक्रा-  
रादात्मनोऽपि सोऽहं ज्ञातेत्याद्युल्लेखे स्थूलदेहमपेक्ष्य प्रधानभूतोऽप्य-  
हंकर्ता विशेषणमिति योज्यम् ॥ ९३ ॥

एतत्सर्वं यदधीनसत्ताप्रकाशकं तत्रारोपितं सत्तस्य सदा विशेषणं  
भवेदपि तेन साक्षिणा न संस्पृशत इत्यादिषु यो निरपेक्षसिद्धः स  
शुद्ध आत्मेति युष्मदस्माद्विभागज्ञस्य भवेदेव वाक्याद्वाक्यार्थज्ञान-  
मिति प्रमाणमेव वेदान्तवाक्यमित्यभिप्रेत्योपसंहरति—

**बुद्ध्यारूढं सदा सर्वं साहंकर्ता च साक्षिणः ।**

**तस्मात्सर्वावभासो ज्ञः किञ्चिदप्यस्पृशन्सदा ॥ ९४ ॥**

बुद्ध्यारूढमिति ॥ बुद्ध्यारूढं बुद्धिचिक्कोडीकृतं सर्वं देहतत्सं-  
बन्धविषयजातं साक्षिणो विशेषणं गुणभूतमिति योजना । न केव-  
लमेतावत्किञ्च साहंकर्ता अहंकर्ता साभासमनसा सहितः सूक्ष्मोऽपि  
संघातः साक्षिणो विशेषणं तस्मिन्मध्यस्ततया तदवभास्यत्वादित्यर्थः ।  
यस्मादेवं परमार्थतः किञ्चिदप्यस्पृशन् सदा सर्वं साभासद्वारावभास-  
यतीति सर्वावभासस्तस्माज्ज्ञो ज्ञानस्वरूप एव सदात्मेति विवेको  
युक्त इत्यर्थः ॥ ९४ ॥

एष विवेकिनां मार्गो विपरीतं त्वविवेकिनां क्षेत्रादावप्यात्मनो  
विशेषणत्वप्रतीतेरित्याह—

**प्रतिलोममिदं सर्वं यथोक्तं लोकबुद्धितः ।**

**अविवेकधियामस्ति नास्ति सर्वं विवेकिनाम् ॥ ९५ ॥**

प्रतिलोममिति ॥ बाह्यार्थोपहतचेता लोकस्तस्य बुद्धिलोकबुद्धि-  
स्तस्या इति बाह्यार्थसत्त्वप्रधानं लोकबुद्धिमपेक्ष्येति यावत् । तथाच  
बाह्यार्थ प्रधानीकृत्य यदिदं यथोक्तविशेषणविशेष्यादि सर्वं प्रतिलो-  
ममनात्मभूतं तदविवेकधियां विवेकज्ञानशून्यानां दृष्ट्यास्ति वर्तते ।  
विवेकिनां तु दृष्ट्या सर्वमेतद्विशेषणादिकं दृश्यरूपं नास्ति न वर्तते ।  
अतो विवेकिनां बुद्धिमात्मन्यवतारयितुं विशेषणविशेष्यादिप्रबन्ध-  
कल्पना यथा प्रतीतिसत्तामादाय क्रियतेऽध्यारोपापवादन्यायेनेति  
भावः ॥ ९५ ॥

नन्वन्यव्यतिरेकाभ्यामेव सर्वसंसारविनिर्मुक्तात्मावगमात्किं वा-  
क्येनेत्याशङ्क्याह—

अन्वयव्यतिरेकौ हि पदार्थस्य पदस्य च ।

स्यादेतदहमित्यत्र युक्तिरेवावधारणे ॥ ९६ ॥

अन्वयव्यतिरेकौ हीति ॥ पदार्थस्यान्वयव्यतिरेकौ नाम आत्म-  
पदार्थो द्रष्टा साक्षी न कदापि दृश्यः साक्ष्यो वा भवति तस्यानुस-  
प्रकाशसन्मात्रतया स्वतःसिद्धत्वादतोऽनन्याश्रयत्वाच्च कदापि कस्यापि  
विशेषणमात्मा तथा यद्दृश्यं साक्ष्यं चाहंकारादि विषयान्तं तदन्या-  
धीनप्रकाशसत्ताकतयान्याश्रयं सत्सदा विशेषणभावं न व्यभिचरति  
तस्मादनागमापायि दृगात्मरूपं सत्यं शुक्त्यादिवत्तद्विपरीतमसत्यं रज-  
तादिवदित्यनृतजडपरिच्छिन्नपराधीनपरागर्थव्यावृत्तः सत्यज्ञानानन्त-  
प्रत्यगानन्दरूप आत्मेति विवेचनम्, पदस्यान्वयव्यतिरेकौ नाम आत्मा  
चैतन्यं प्रज्ञानं ब्रह्म सदित्यादिपदानि कर्मेत्याद्युपपदविधुराणि केवल-  
स्यैवात्मनः समर्पकाणि न विशेषणतद्विशिष्टविषयाणि असामर्थ्यात् ।  
कर्ता भोक्ता ज्ञाता द्रष्टा श्रोता वक्ता गन्ता कृशः स्थूल इत्यादीनि



तु न केवलपूर्णात्मविषयाणि अन्याधीनक्रियाद्युपरागदशायामेव प्रयु-  
ज्यमानत्वादिति विवेचनं, एवं पदस्य पदार्थस्य वाऽन्वयव्यतिरेकाविति  
यदेतदहमित्यत्रास्मदर्थविषयेऽवधारणे युक्तिरेव स्याद्विवेकावधारणो-  
पायमात्रं स्यान्नतु वाक्यार्थे पदार्थैक्ये व्यापारोऽस्येत्यर्थः । तस्मादेता-  
वतापि विवेकेन देहादिवैलक्षण्येऽवधारितेऽपि कोहं तर्हीति जिज्ञा-  
साया अनुवृत्तेस्तत्त्वमसीति वाक्यं जिज्ञासितस्वरूपविशेषसमर्पकम-  
वश्यमपेक्षितव्यमेवेति भावः ॥ ९६ ॥

किंचावस्थात्रयं परस्परव्यभिचारिचैतन्यात्मा तु न कदापि व्यभि-  
चारीति प्रकारान्तरेणात्मानात्मविवेकं दर्शयति—

नाद्राक्षमहमित्यस्मिन्सुषुप्तेऽन्यन्मनागपि ।

न वारयति दृष्टिं स्वां प्रत्ययं तु निषेधति ॥ ९७ ॥

नाद्राक्षमिति ॥ अस्मिन्सुषुप्तेऽत्रात्मनि अत्र स्थाने वा मनागपि  
ईषदप्यन्यदात्मस्वरूपातिरिक्तमहं नाद्राक्षं न दृष्टवानसीति परामृशन्  
जनो न स्वात्मनो दृष्टिं चैतन्यं वारयति, प्रत्ययं तु पुनर्निषेधति,  
प्रतीयत इति प्रत्यय इति व्युत्पत्त्या प्रमातृप्रमाणप्रमेयादिरूपः सर्व एव  
विशेषो गृह्यते तस्मात्परस्परव्यभिचारितया दृष्टनष्टस्वभावाभ्योऽवस्था-  
भ्यो मिथ्याभूताभ्यो व्यभिचारी चिद्रूपः साक्षी सत्य आत्मेति  
विवेकः सिध्यतीत्यर्थः ॥ ९७ ॥

एवमुक्तावन्वयव्यतिरेकौ शास्त्रसमतौ न स्वबुद्ध्युत्प्रेक्षामात्रकृताविति  
विश्वासाय शास्त्रमुदाहरति—

स्वयंज्योतिर्न हि द्रष्टुरित्येवं संविदोऽस्त्रिताम् ।

कौटस्थ्यं च तथा तस्याः प्रत्ययस्य तु लुप्तताम् ॥

स्वयमेवात्रवीच्छास्त्रं प्रत्ययावगती पृथक् ॥ ९८ ॥

स्वयंज्योतिरिति सार्धेन ॥ 'अत्रायं पुरुषः स्वयंज्योतिः' 'नहि द्रष्टुर्दृष्टोर्विपरिलोपो विद्यत' इत्येवमादिशास्त्रं संविदश्चेतनाया अस्तितां सद्भावं तस्याः संविदः कौटस्थ्यं निर्विकारतां च स्वयमेवाब्रवीदिति संबन्धः । तथा प्रत्ययस्य प्रमात्रादिभेदस्य लुप्ततामसत्तां च 'नतु तद्वितीयमस्ति ततोऽन्यद्विमक्त'मित्यादिशास्त्रं स्वयमेवाब्रवीदिति पुनरेवान्वयः । एवं प्रत्ययावगती पृथगसंकीर्णं शास्त्रेणैव विवेचिते इति शेषः । प्रत्ययो व्याख्यातः । अवगतिश्चेतन्यम् ॥ ९८ ॥

एवमवान्तरवाक्यकृतं युष्मदसद्विवेकमुपपत्तित उक्त्वा विज्ञातपदार्थतत्त्वे पुरुषे महावाक्यं फलवद्विज्ञानं जनयतीत्याह—

एवं विज्ञातवाक्यार्थं श्रुतिलोकप्रसिद्धितः ।

श्रुतिस्तत्त्वमसीत्याह श्रोतुर्मोहापनुत्तये ॥ ९९ ॥

एवमिति ॥ एवमुक्तप्रकारेण श्रुतिप्रसिद्धितो लोकप्रसिद्धितोऽन्वयव्यतिरेकतश्च विज्ञातावान्तरवाक्यार्थं पुंसि सति महावाक्यात्मिका श्रुतिः श्रोतुर्जिज्ञासोर्मोहापनुत्तये सकार्याविद्यानिवृत्तिप्रयोजनाय तत्सदाख्यं ब्रह्म त्वमसीत्याहोपदिशतीत्यर्थः ॥ ९९ ॥

वाक्यश्रवणमात्रान्मोहापोहे दृष्टान्तं पुराणसिद्धमाह—

ब्रह्मा दाशरथेर्यद्वदुक्त्यैवापानुदत्तमः ।

तस्य विष्णुत्वसंबोधे न यत्नान्तरमूचिवान् ॥ १०० ॥

ब्रह्मेति ॥ दाशरथिना रामेण देवकार्यसिद्धये मनुष्यावतारनाख्येन स्वमाहात्म्याच्छादनं संकल्पपूर्वकं यत्कृतं तद्विह तमःशब्देनोच्यते । नत्वीश्वरस्य संमोहः संभवति । तदुक्तं संक्षेपशारीरके—  
'संकल्पपूर्वकमभूद्रघुनन्दनस्य नाहं विज्ञान इति कंचन कालमेतत् ।  
ब्रह्मोपदेशमुपलभ्य निमित्तमात्रं तच्चोत्ससर्ज स कृते सति देवकार्य'

इति । हे राम, त्वं विष्णुरसि न दशरथपुत्रमात्र इत्युक्त्यैव ब्रह्मा  
दाशरथेः संकल्पमात्रकृतं तमो विष्णुत्वाच्छादनरूपमपानुदत् ।  
एवकारार्थमाह—तस्येति । यन्नान्तरं वाक्योपदेशग्रहणातिरिक्तमि-  
त्यर्थः ॥ १०० ॥

दार्ष्टान्तिकमाह—

अहंशब्दस्य निष्ठा या ज्योतिषि प्रत्यगात्मनि ।

सैवोक्ता सदसीत्येवं फलं तत्र विमुक्तता ॥ १०१ ॥

अहंशब्दस्येति ॥ एवंशब्दः प्रथमं योज्यः । यथायं दृष्टान्त एवं  
सदसीति वाक्येन सा निष्ठोक्तेव केवलं नानुष्ठापितेति योजना । सा  
का निष्ठेति तामाह—अहंशब्दस्येति । प्रत्यगात्मनि परागर्थेभ्यो  
व्यावृत्ते शोधिते आत्मनि निरुपाधिके ज्योतिषि साक्षिस्वप्रकाशस्वभावे  
अहंशब्दस्य या निष्ठा लक्षणया पर्यवसिता वृत्तिः सैवेत्यर्थः । तत्र  
त्वं तदसीत्युपदेशमात्रादहं सत् ब्रह्मासीति वाक्यार्थज्ञानोदयमात्रे  
सति विमुक्तता मोहापोहरूपा फलं भवतीत्यर्थः । यद्वा दृष्टान्तस्य  
दार्ष्टान्तिकमेव विज्ञातवाक्यार्थ इति पूर्वश्लोक एव स्थितं द्रष्टव्यम् ।  
अयं त्वन्यथोत्थाप्यते । ननु दाशरथेर्भवेदेव विष्णुत्वोपदेशमात्रा-  
द्विष्णुरहमसीति श्रुतिरिति बोधोदयस्तस्य महामहिमसंपन्नत्वात्कथ-  
मिदानींतनस्य कर्ताभोक्तेत्यादिप्रत्यक्षागिमतमिथ्याप्रत्ययगृहीतस्यो-  
पदेशमात्रादहं ब्रह्मासीति निर्विचिकित्सं ज्ञानं संभाव्यत इत्या-  
शङ्क्याशोधितत्वंपदार्थस्य पुंसः कर्तादिसाक्षिण एवाहमादिशब्दलक्षि-  
तस्य ब्रह्मत्वोपदेशान्नानुपपत्तिरत्रापीति परिहरति—अहंशब्दस्येति ।  
सदसीत्येवं वाक्येन सैव निष्ठोक्तेति संबन्धः । अन्यत्समानम् ॥ १०१ ॥

एवमवगतपदार्थतत्त्वस्य वाक्यादेव समूलसंसारनिवृत्तिफलं ज्ञानं



जायत एवेति स्थिते श्रुतेः प्रामाण्यसिद्ध्यर्थं कार्यपरत्वं कल्प्यमित्या-  
ग्रहो निरर्थको विद्वदनुभवविरोधादित्यभिप्रेत्याह—

श्रुतमात्रेण चेन्न स्यात्कार्यं तत्र भवेद्भुवम् ।

व्यवहारात्पुरापीष्टः सद्भावः स्वयमात्मनः ॥ १०२ ॥

श्रुतमात्रेणेति ॥ यथोक्तन्यायेन वाक्यस्य श्रुतमात्रेण चेदुक्तफलं  
विज्ञानं न स्यात्तत्र तदा कार्यं कल्प्यं भुवमवश्यं भवेदन्यथाऽर्थवा-  
दादिवाक्यवत्त्वार्थे प्रामाण्यानुपपत्तेः । इह तु न तथा कल्प्यमस्ति  
फलस्य सद्य एवानुभवसिद्धत्वादित्यर्थः । स्वयं ज्योतिर्नहिद्रष्टुरितिश्लोके  
पूर्वमर्थश्लोकोऽधिकः स्थित इह वायमर्थ एव श्लोक इति सहगणनी-  
यम् । किंच सिद्धे ब्रह्मात्मनि शास्त्रस्याप्रामाण्यं नाम विपर्ययसलक्षणं वा  
निष्फलत्वं वा संशयलक्षणं वाऽनुत्पत्तिलक्षणं वेति विकल्पान्क्रमेण  
दूषयति—व्यवहारादित्यादिना । नाद्यः । यस्माद्व्यवहारादहं ब्रह्मासी-  
ति शास्त्रोपदेशव्यवहारात्पुरा पूर्वमप्यात्मनः स्वयमेव सद्भाव इष्टो  
याधकाभावात्तस्माद्यथावस्थितात्मस्वरूपस्यैव श्रुत्या निवेदनान्न शुक्ति-  
रूप्यज्ञानवदप्रामाण्यमित्यर्थः ॥ १०२ ॥

न द्वितीयोऽनुभवविरोधादित्याह—

अज्ञनायादिनिर्मुक्त्यै तत्काला जायते प्रमा ।

तत्त्वमस्यादिवाक्यार्थे त्रिषु कालेऽप्यसंशयः ॥ १०३ ॥

अज्ञनायादीति ॥ तत्कालासवाक्यश्रवणकाल एव कालो यस्याः  
सा तत्काला प्रमा अज्ञनायाद्युपलक्षितसंसारस्य निर्मुक्त्यै निवृत्त्यर्थं  
जायते, विदुषां प्रत्यक्षमेवैतदित्यतो न निष्फलत्वशङ्कावकाश इत्यर्थः ।  
तृतीयमप्यनुभवविरोधेन निराकरोति—तत्त्वमसीति ॥ असंशयः  
संशयो नास्तीत्यर्थः ॥ १०३ ॥

चतुर्थं प्रत्याह—

प्रतिबन्धविहीनत्वात्स्वयं चानुभवात्मनः ।

जायेतैव प्रमा तत्र स्वात्मन्येव न संशयः ॥ १०४ ॥

प्रतिबन्धेति ॥ पदार्थाज्ञानं हि वाक्यार्थज्ञानोत्पत्तिप्रतिबन्धस्तद्विहीनत्वादवगतपदार्थस्य पुंसस्तत्र तस्मिन्नेव वाक्यश्रवणकाले आत्मन्येव प्रमा जायेतैव न संशय इति योजना । आकाशपुष्पमस्तीत्यादिवाक्यार्थवदनुभवायोग्यार्थत्वशङ्कां वारयति—स्वयंचेति । अनुभवस्वरूपत्वात्स्वयमात्मनः प्रत्याख्यातुमशक्यत्वादित्यर्थः । अतो हुंफडादिशब्दवदनुत्पत्तिलक्षणमप्यप्रामाण्यं नास्तीति सिद्धं सिद्धे ब्रह्मात्मनि वाक्यस्य प्रामाण्यमित्यर्थः ॥ १०४ ॥

एवं प्रमाणस्वरूपनिरूपणेनाहंब्रह्मास्मीति ज्ञानमुपपाद्येदानीं प्रतिपत्तव्यार्थस्वभावनिरूपणेनापि तदुपपादयितुं विकल्पयति—

किं सदेवाहमस्मीति किंवान्यत्प्रतिपद्यते ।

सदेव चेदहंशब्दः सता मुख्यार्थ इष्यताम् ॥ १०५ ॥

किं सदेवेति ॥ तत्त्वमसीति वाक्यश्रवणसमनन्तरं प्रतिपत्तावहमस्मीति किं सदेव प्रतिपद्यते किंवान्यदिति विकल्पार्थः । आद्यमनूद्य तत्र परस्यानिष्ठापत्तिरित्याह—सदेव चेदिति । सता सच्छब्दार्थेनाहंशब्दो मुख्यार्थ इष्यतां तदा सच्छब्दाहंशब्दयोरेकार्थपर्यवसानादैकात्म्यमेव वाक्यार्थो न संसर्ग इत्यपरोक्षज्ञानसिद्धिरित्यर्थः ॥ १०५ ॥

द्वितीये दोषमाह—

अन्यचेत्सदहंग्राहप्रतिपत्तिर्मृपैव सा ।

तस्मान्मुख्यग्रहे नास्ति वारणावगतेरिह ॥ १०६ ॥

अन्यचेदिति ॥ प्रत्यगात्मनोऽन्यचेत्सत्तदाहंग्राहप्रतिपत्तिर्मृपैव

सा भवेत्संपदादिज्ञानवत् । तत्र वाक्यस्याप्रामाण्यमेव प्रसज्येतेत्यर्थः ।  
प्रमाणप्रमेयस्वभावपर्यालोचनया वाक्यादेवापरोक्षं फलवदात्मतत्त्व-  
विज्ञानमुत्पद्यत इत्युपपन्नमित्युपसंहरति—तस्मादिति । इह वाक्ये  
मुख्यग्रहेसति अवगतेर्यथार्थानुभवस्य वारणा निवारणं नास्तीत्यर्थः ॥

नन्वात्मनः कूटस्थत्वेन प्रतिपत्तृत्वानुपपत्तौ फलसंबन्धो नोपपद्यत  
इत्यस्त्यात्मग्रहे निवारणेत्याशङ्क्याह—

प्रत्ययी प्रत्ययश्चैव यदाभासौ तदर्थता ।

तयोरचितिमत्त्वाच्च चैतन्ये कल्प्यते फलम् ॥१०७॥

प्रत्ययीति ॥ प्रत्ययी परिणाम्यन्तःकरणं तत्परिणामश्च यदाभा-  
सौ यस्य चिदात्मन आभासो यथोक्तौ यदाभासौ तयोस्तदर्थता ।  
तच्छेषभूततेति यावत् । तस्मिंश्चैतन्ये चिदात्मनि तदाभासद्वारा फलं  
कल्प्यते । किंच तयोः प्रत्ययिप्रत्यययोरचितिमत्त्वाज्जडत्वादपि फल-  
संबन्धायोगात्फलस्यात्मसंबन्धः स्यादित्यर्थः ॥ १०७ ॥

निर्व्यापारस्यापि फलसंबन्धे दृष्टान्तमाह—

कूटस्थेऽपि फलं योग्यं राजनीव जयादिकम् ।

तदनात्मत्वहेतुभ्यां क्रियायाः प्रत्ययस्य च ॥१०८॥

कूटस्थ इति ॥ ननु राजतद्रूपयोः स्वस्वामिभावसंबन्धोऽस्ति  
राजनि जयादिसंबन्धनिमित्तमिहत्वध्यक्षाध्यक्षयोस्तादृशस्यादर्शनात्फ-  
लमयं दृष्टान्तः प्रकृते संगतः स्यादित्याशङ्क्यात्राप्यस्त्यधिष्ठानाधिष्ठे-  
यभावः फलसंबन्धहेतुरित्याह—तदिति । हेतुभ्यामित्यत्र हेतुत्वा-  
भ्यामिति भावप्रधानता योज्या । क्रियाहमात्मिका वृत्तिः । प्रत्यर्थमय-  
तीति व्युत्पत्तेः प्रत्ययोऽन्तःकरणसाभास उच्यते साभासवृत्तिवृत्तिमतो-  
रिति यावत् । आत्मत्वं च हेतुत्वं चात्महेतुत्वे तस्य फलस्य न



आत्मत्वहेतुत्वे तदनात्महेतुत्वे ताभ्यां तदनात्मत्वहेतुत्वाभ्यामिति योजना । तथाच क्रियाप्रत्यययोजकयोः फलस्वरूपत्वाभावात्फलोपादानत्वाभावाच्च तद्व्यापारनिवन्धनं फलं तदधिष्ठान एव निर्व्यापारेऽपि कूटस्थे योग्यमित्यस्ति दृष्टान्तदार्ष्टान्तिकसंगतिरित्यर्थः ॥ १०८ ॥

शुद्धस्यात्मना प्रमातृत्वं नास्तीत्यभिप्रेत्येदं विशिष्टप्रमातृकृतं फलं कूटस्थे उपचर्यत इति राजदृष्टान्तेनोक्तं, वस्तुतस्तु चित्प्रतिबिम्बस्यैव स्वोपाधिर्व्यापारेण स्वात्मन्यध्यस्तेन विद्यत एव प्रमातृत्वमिति चिदात्मन एवाविकृतस्य प्रतिबिम्बभावनिवन्धनः फलसंबन्ध इति सदृष्टान्तमाह—

आदर्शस्तु यदाभासो मुखाकारः स एव सः ।

यथैवं प्रत्ययादर्शो यदाभासस्तदा ब्रह्म ॥ १०९ ॥

आदर्शस्त्विति ॥ येन मुखाकारेण विशिष्टतया आभासत इति यदाभासः सत्त्वादृशो मुखाकारः स एव ग्रीवास्थ एव स न ततोऽन्यो यथा बिम्बप्रतिबिम्बयोरैक्यं लोके प्रसिद्धमित्यर्थः । एवं प्रत्ययादर्शोऽहंकारो यदाभासो येन चित्प्रतिबिम्बेन आभास्यत इति यदाभासः स चित्प्रतिबिम्बपरमात्मैव न ततोऽन्योऽहंकारेऽहमवभासगोचरस्तथासत्यहं ब्रह्मेति वाक्यार्थधीर्घटतेऽध्यस्तांशापोहमात्रेण विना नात्मनः कर्मत्वमित्यर्थः ॥ १०९ ॥

अथमेव पक्ष आदरणीय इत्याह—

इत्येवं प्रतिपत्तिः स्यात्सदसीति च नान्यथा ।

तत्त्वमित्युपदेशोऽपि द्वाराभावादन्वर्थकः ॥ ११० ॥

इत्येवमिति ॥ एवं सति चिदाभासाभ्युपगमे सति सदब्रह्मसि चकारादहं सदसीत्येवमाकारा प्रतिपत्तिः स्यान्नान्यथा आत्मन एव

बाहंकारस्यैव वा प्रमातृत्वाभ्युपगमे इति यतोऽतोऽयमेव मार्गोऽनि-  
च्छद्भिरप्यादरणीय इति योजना । एवमनभ्युपगमे न केवलं प्रति-  
पत्त्यनुपपत्तिरपि तूपदेशस्याप्यनुपपत्तिरित्याह—तत्त्वमिति । त्वमर्थो-  
ऽनुवादद्वारेण हि तदर्थभाव उपदेष्टव्यस्तत्रानूद्यमानस्य चित्प्रतिवि-  
म्बस्याभावस्तदर्थोपदेशो निरालम्बनोऽनर्थकः स्यादित्येतदाह—  
द्वाराभावादिति ॥ ११० ॥

एतदेव विशदयति—

श्रोतुः स्यादुपदेशश्चेदर्थवत्त्वं तथा भवेत् ।

अध्यक्षस्य न चेदिष्टं श्रोतृत्वं कस्य तद्भवेत् ॥१११॥

श्रोतुरिति ॥ तथा सतीत्यर्थः । तच्च श्रोतृत्वमध्यक्षादन्यत्र

संभवतीत्याह—अध्यक्षस्येति । न कस्यापीत्यर्थः ॥ १११ ॥

यद्यप्यध्यक्षस्य नोपदेशस्तथापि न वैयर्थ्यमिति शङ्कते—

अध्यक्षस्य समीपे स्याद्बुद्धेरेवेति चेन्मतम् ।

न तत्कृतोपकारोऽस्ति काष्ठाद्यद्वन्न कल्प्यते ॥११२॥

अध्यक्षस्येति ॥ तत्र बुद्धेः श्रोतृत्वं किमध्यक्षसंनिधिसत्तामात्रा-

पेक्षमाहोस्वित्तत्कृतोपकारापेक्षमिति विकल्प्याद्यं प्रत्याह—न तदिति ।

तत्कृतः संनिहिताध्यक्षकृत उपकारोऽतिशयो बुद्धेर्नास्त्येव यद्वत्काष्ठा-  
दिन्धनादेः संनिहिताहुद्भावतिशयो न कल्प्यते तद्वदित्यर्थः ॥११२॥

द्वितीयमुत्थाप्य दूषयति—

बुद्धौ चेत्तत्कृतः कश्चिन्नन्वेवं परिणामिता ।

आभासेऽपि च को दोषः संति श्रुत्याद्यनुग्रहे ॥११३॥

बुद्धौ चेदिति ॥ एवंसति आभासानभ्युपगमेऽध्यक्षस्य परिणामि-  
ता ननु निश्चितं प्रसज्येतेत्यर्थः । अतो 'रूपंरूपं प्रतिरूपो वभूव' ।

‘एकधा बहुधा चैव दृश्यते जलचन्द्रव’ दित्यादिश्रुतिस्मृत्यनुगृहीत आभासपक्षो निर्दुष्ट उपादेय इत्यभिप्रेत्याह—आभासेऽपि चेति । यद्वाऽस्तु परिणामिताध्यक्षस्येति चेत्तर्ह्यभासेऽपि च प्रमाणसिद्धेऽभ्युपगम्यमाने तव को दोषो भविष्यतीत्याह—आभासेऽपीति ॥११३॥

आभासपक्षे चिदात्मनः परिणामप्रसङ्गाभावं वक्तुं शङ्कामुत्थापयति—

आभासे परिणामश्चेन्न रज्ज्वादिनिभत्ववत् ।

सर्पादेश्च तथावोचमादर्शे च मुखत्ववत् ॥ ११४ ॥

आभासे परिणामश्चेदिति ॥ नैवमाभासस्य मृषात्वोपपत्तेरिति परिहारमाह—न रज्ज्वादीति । रज्ज्वज्ञानकल्पितस्य सर्पादे रज्जुनिभत्ववदनिदमात्मकस्य रजतादेरिदमात्मकत्ववच्च चिदात्माज्ञानकल्पितस्य बुद्ध्यादेर्मृषैव चिन्निभत्वं चकारादभोक्तृस्वरूपस्यात्मनो भोक्तृत्वाभासो मृषैवेति सूच्यते । यथैवं मृषात्वं तथा पूर्वमवोचमादर्शे च मुखत्ववन्मुखाकारत्ववदिति दृष्टान्तप्रणयनेनेत्यर्थः । चकारान्मुखस्येवात्मनोऽविकृतत्वमप्यवोचमित्यर्थः ॥ ११४ ॥

अहंकृतेरेवात्मत्वमिति मन्यमानस्तस्य चिन्निभत्वमाक्षिपति—

नात्माभासत्वसिद्धिश्चेदात्मनो ग्रहणात्पृथक् ।

मुखादेश्च पृथक्सिद्धिरिह त्वन्योन्यसंश्रयः ॥ ११५ ॥

नात्मेति ॥ आत्मनः केवलस्य ग्रहणादवभासनात्पृथगेवात्माभासत्वस्य सिद्धिश्चेन्न भवेदाभासावभासेनैवात्मभासो भवेत्तदा इह त्वस्मिन्मतेऽन्योन्यसंश्रय इति योजना ॥ दृष्टान्तश्च विपम इत्याह—मुखादेरिति । दर्पणादिगताभासव्यतिरेकेण ग्रीवास्त्वमेव मुखस्य सदा सिद्धिरस्तीति न तत्रान्योन्यसापेक्षतेत्यर्थः ॥ ११५ ॥



अन्योन्याश्रयमेव स्पष्टयति—

अध्यक्षस्य पृथक्सिद्धावाभासस्य तदीयता ।

आभासस्य तदीयत्वे ह्यध्यक्षव्यतिरिक्तता ॥ ११६ ॥

अध्यक्षस्येति ॥ तथाचाहमिति प्रतीयमानोऽहंकृत्यात्मक एव  
चेतन आत्मेति युक्तमित्यभिप्रायः ॥ ११६ ॥

अहंकृत्यात्मकस्यान्तःकरणस्य स्वप्ने दृश्यत्वेनैव व्यवस्थितत्वात्तदा-  
भासनिरपेक्ष एवात्मा तत्र सिद्ध इति नोक्तदृष्टान्तासंगतिरिति परि-  
हरति—

नैवं स्वप्ने पृथक्सिद्धेः प्रत्ययस्य दृशेस्तथा ।

रथादेस्तत्र शून्यत्वात्प्रत्ययस्यात्मना ग्रहः ॥ ११७ ॥

नैवं स्वप्न इति ॥ प्रत्ययस्यान्तःकरणस्य दृशेरात्मनश्च स्वप्नाव-  
स्थायां तथा मुखतत्प्रतिबिम्बवत्पृथगन्योन्यनिरपेक्षतयैव सिद्धेरित्यर्थः ।  
कुत एतदित्यपेक्षायामाह—रथादेरिति । ‘न तत्र रथा न रथयोगा  
न पन्थानो भवन्ती’त्यादिना स्वप्ने रथादिदृश्यराहित्यस्य श्रूयमाणत्वा-  
त्प्रत्ययस्यैव रथाद्याकारमापन्नस्य तत्रात्मना स्वप्रकाशचैतन्येन ग्रहः ।  
तथाचात्मा प्रत्ययसंवलनविनिर्मुक्तः स्वप्रकाशतया भासमान एव स्वप्ने  
विषयाकाराकारितप्रत्ययसाक्षी सिद्ध इत्यर्थः ॥ ११७ ॥

स्वप्नपर्यालोचनया चिदात्मनः प्रत्ययाद्विवेकं दर्शयित्वा जाग्रत्स्व-  
भावलोचनयापि तमाह—

अवगत्या हि संव्याप्तः प्रत्ययो विषयाकृतिः ।

जायते स यदाकारः स बाह्यो विषयो मतः ॥ ११८ ॥

अवगत्या हीत्यादिना ॥ विषयस्याकृतिरिवाकृतिर्यस्याथवा  
विषयस्याकृतिरेवाकृतिर्यस्य स विषयाकृतिरिति विग्रहः । आत्मचैत-

न्यव्याप्ते विषयाकारे प्रत्यये जायमाने तस्मिन्यो विषयाकारः स बाह्यो विषय इष्ट इत्यर्थः ॥ ११८ ॥

किंच सबाह्यो विषय ईप्सिततमत्वात्कर्तुः साध्यतयोद्देश्यत्वेनेष्ट-  
तमत्वात्कर्म भवति, तद्वांस्तद्विषयेच्छावान्कार्ये नियुज्यते कुर्विति  
प्रेर्यते यत इत्याद्याहारः । आकारसमर्पकस्य कर्मकारकतया विषय-  
त्वमुक्त्वा प्रत्ययस्य करणत्वमाह—

कर्मेप्सिततमत्वात्स तद्वांन्कार्ये नियुज्यते ।

आकारो यत्र चाप्येत करणं तदिहोच्यते ॥ ११९ ॥

आकारो यत्रेति ॥ यत्र बुद्धिपरिणामे विषयेण आकारोऽप्येत  
अप्येत तदिह विषयाभिव्यक्तौ करणमुच्यते तत्तद्बाह्येन्द्रियविशेषिता  
तत्तदर्थाकारा बुद्धिवृत्तिर्विषयप्रमितिं प्रति करणमित्यर्थः ॥ ११९ ॥

विषयकरणे व्युत्पाद्य कर्तारं व्युत्पादयति—

यदाभासेन संव्यासः संज्ञातेति निगद्यते ।

त्रयमेतद्विविच्यात्र यो जानाति स आत्मवित् ॥ १२० ॥

यदाभासेनेति ॥ यस्य चित्प्रतिबिम्बस्याभासेन संव्यासोऽहं-  
कारः परिणमते स चिदात्मप्रतिबिम्बो ज्ञातेति निगद्यते कथ्यते ।  
एवं साक्ष्यं निर्दिश्य ततः साक्षिणं पृथगुपलम्भयति—त्रयमिति ।  
एतन्नयं ज्ञाता ज्ञानं ज्ञेयं चेति विविच्यासाधारण्येनावगम्यात्र त्रये  
परस्परापेक्षसिद्धिके आगमापायिनि वर्तमानं स्वतःसिद्धं तदवधि-  
भूतमनागमापायि साक्षिणं यो जानाति सम्यगवगच्छति स आत्म-  
वित् त्वंपदलक्ष्यप्रत्यगात्मविदिति योजना । तदुक्तं श्रीभागवते  
'एकमेकतराभावे यदा नोपलभामहे । त्रितयं तत्र यो वेद स आत्मा  
स्वाश्रयाश्रय' इति ॥ १२० ॥

विवेकप्रकारमेव विशदयति—

सम्यक्संशयमिथ्योक्ताः प्रत्यया व्यभिचारिणः ।

एकैवावगतिस्तेषु भेदस्तु प्रत्ययार्पितः ॥ १२१ ॥

सम्यगिति ॥ १२१ ॥

भेदस्तु प्रत्ययार्पित इत्येतद्वृष्टान्तेन स्पष्टयति—

आधिभेदाद्यथा भेदो मणेरवगतेस्तथा ।

अशुद्धिः परिणामश्च सर्वं प्रत्ययसंश्रयात् ॥ १२२ ॥

आधिभेदादिति ॥ मणेः स्फटिकादेः प्रत्ययसंश्रयादहंकारप्र-  
तिविम्बकृताभाससंश्रयान्निमित्तादित्यर्थः ॥ १२२ ॥

ननु ग्राह्यग्रहणग्राहकातिरिक्तात्मसिद्धौ किं प्रमाणमुक्तमेतावता  
भवतीत्यपेक्षायां तदाह—

प्रथनं ग्रहणं सिद्धिः प्रत्ययानामिहान्यतः ।

आपरोक्ष्यात्तदेवोक्तमनुमानं प्रदीपवत् ॥ १२३ ॥

प्रथनमिति ॥ प्रत्ययानां विषयाकाराणां जाग्रत्स्वभावस्थानां  
प्रथनं स्फुरणं ग्रहणमुपादानं स्थितिर्वा व्यवहारो वा सिद्धिः स्वरूप-  
लाभश्चेह व्यवहारभूमौ अन्यतोऽन्यसादापरोक्ष्यादपरोक्षस्वभावाद्भवि-  
नुमर्हति अचित्स्वभावत्वात् । अचित्स्वभावत्वं चागमापायित्वात्प्रदीपव-  
दित्येतदेवानुमानमिहोक्तमित्यर्थः । विमताः प्रत्ययाः स्वधिलक्ष्णान्या-  
धीनप्रथनग्रहणसिद्धिका अचित्स्वभावत्वात्प्रदीपादिवदिति प्रयोगः ।  
एवं सामान्यतो दृष्टानुमानेन 'अत्रायं पुरुषः स्वयंज्योतिरात्मैवास्य  
ज्योतिः' 'तस्य भासा सनेमिदं विभाति' इत्यादिश्रुतिप्रसिद्धस्वप्रकाश  
आत्मनि संभावना दर्शितेति द्रष्टव्यम् ॥ १२३ ॥



एवमनुमानमात्मन्युपन्यस्य विधिमुखेन प्रमाणेनात्मसिद्धिरुक्ता  
तत्र केचिन्निषेधमुखेनैव प्रमाणेनात्मसिद्धिर्न विधिमुखेनापीति मन्यन्ते  
तन्मतनिराकरणाय विकल्पयति—

किमन्यद्ग्राहयेत्कश्चित्प्रमाणेन तु केनचित् ।

विनैव तु प्रमाणेन निवृत्त्यान्यस्य शेषतः ॥ १२४ ॥

किमन्यदिति ॥ प्रथमस्तुशब्द एवकारार्थः । द्वितीयस्तु वाश-  
ब्दार्थः । किं कश्चिद्ग्राही केनचित्प्रमाणेनैव देहादिभ्योऽन्यदात्मतत्त्वं  
ग्राहयेत्किंवा प्रमाणेन विनैवान्यस्य निवृत्त्या परिशेषित इति  
विकल्पार्थः ॥ १२४ ॥

प्रथमपक्षे विधिमुखेनैव प्रमाणप्रवृत्तिः सिद्ध्यतीतीष्टहानिः स्पष्टे-  
त्यभिप्रेत्य द्वितीयं प्रत्याह—

शब्देनैव प्रमाणेन निवृत्तिश्चेदिहोच्यते ।

अध्यक्षस्याप्रसिद्धित्वाच्छून्यतैव प्रसज्यते ॥ १२५ ॥

शब्देनैवेति ॥ शब्देन प्रमाणेनानात्मनिवृत्तिरेव चेदिहोच्यते  
इति संबन्धः । तदाध्यक्षस्य अध्यक्षसद्भावस्यान्यतोऽप्रसिद्धत्वात्परि-  
शेषासिद्धेः शून्यतैवावशिष्येत नात्मेत्यर्थः ॥ १२५ ॥

ननु चेतनाचेतनयोर्विरुद्धरूपत्वकथनेनान्यनिवृत्तिः शब्देन क्रि-  
यते तथाचाचेतनविरुद्धश्चेतनः परिशिष्यत इति न शून्यताप्रसङ्ग  
इत्याशङ्क्य परिहरति—

चेतनस्त्वं कथं देह इति चेन्नाप्रसिद्धितः ।

चेतनस्यान्यतः सिद्धावेवं स्यादन्यहानतः ॥ १२६ ॥

चेतनस्त्वमिति ॥ अप्रसिद्धितो नैवमित्युक्तं साधयति—चेत-  
नस्येति । अयमर्थः—सिद्धे हि धर्मिणि प्रतियोगिनि चायमर्थं न

भवतीति तादात्म्यनिपेधेन विरुद्धरूपत्वोपदेशः स्यान्न चाद्यापि चेतन-  
पदार्थः पृथक्सिद्ध इत्यनेनैव तत्साधनेऽन्योन्याश्रयः स्यादिति ॥१२६॥

आत्मा नात्यन्तमप्रसिद्धस्तस्य स्वतःसिद्धत्वादित्याशङ्कते—

अध्यक्षः स्वयमस्त्येव चेतनस्यापरोक्षतः ।

तुल्य एवं प्रबोधः स्यादन्यस्यासत्त्ववादिना ॥१२७॥

अध्यक्ष इति ॥ चेतनस्य स्वतोऽपरोक्षत्वादित्यर्थः । दूषयति—

तुल्य इति । एवं सत्यन्यस्यासत्त्ववादिना शून्यवादिना तुल्यः समः  
प्रबोधः स्याद्यथा शून्यवादिनः प्रमाणं विना स्वतःसिद्धं शून्यमात्मेति  
न प्रबोधसिद्धिस्तथाध्यक्षस्यापि तवेत्यर्थः ॥ १२७ ॥

इदानीं स्मृतिबलेन स्वतःसिद्धाध्यक्षसिद्धिं शङ्कते—

अहमज्ञासिपं चेदमिति लोकस्मृतेरिह ।

करणं कर्म कर्ता च सिद्धास्त्वेकक्षणे किल ॥१२८॥

अहमज्ञासिपमिति ॥ अहमिदमज्ञासिपमितीह व्यवहारे लोकस्य  
युगपत्स्मृतिदर्शनादननुभूते स्मृत्यभावात्करणकर्मकर्तारस्त्रयोऽप्येकक्षणे  
प्रागेन सिद्धाः सोऽस्त्यध्यक्षः स्वतःसिद्ध इति गम्यते । किलेत्यनभि-  
मतत्वद्योतनात्पूर्वपक्षताद्योतितेत्यर्थः ॥ १२८ ॥

एतन्निराकरोति—

प्रामाण्येऽपि स्मृतेः शैश्याद्यौगपद्यं विभाव्यते ।

क्रमेण ग्रहणं पूर्वं स्मृतेः पश्चात्तथैव च ॥ १२९ ॥

प्रामाण्येऽपीति ॥ स्मृतेः पूर्वानुभवगमकत्वेन प्रामाण्येऽपि न  
युगपत्त्रितयसिद्धिगमकत्वं यतः पूर्वं क्रमेण कर्त्रादीनां ग्रहणमभूत्तथैव  
च पश्चादुत्तरकालं स्मृतेः संभवोऽतः शैश्यान्नैरन्तर्येणाविलम्बाद्यौगपद्यं  
विभाव्यते मृपैवेत्यक्षरार्थः । अर्थत्रयस्यैकस्मृत्यवभास्यत्वे निश्चिते

सत्येवं स्यान्नतु तन्निश्चेतुं शक्यते, यतोऽहमिदं जानामीति क्रमेण व्यपदिश्यतेऽतो ब्राह्मस्फुरणस्य ब्राह्मकग्रहणाकारतासंभवात्तत्काले तयोर्न भानं संभवति, एवंब्राह्मकस्य प्रतीचः स्फुरणसमये ब्राह्मस्य पराचो नास्ति स्फुरणं विरुद्धाकारद्वयस्यैकसिन्प्रमाणज्ञाने स्फुरणासंभवात्तथा ज्ञानस्यापि विषयैकाकारत्वात्तत्स्फुरणेन ज्ञातृस्फूर्तिरिति क्रमेणैव ज्ञात्रादिसिद्धिः प्रागुच्येया । तस्मादुत्पलपत्रशतभेदनयौगपद्याभिमानवद्युगपत्स्मृतिरित्यभिमानः शैद्यनिबन्धन इति भावः ॥ १२९ ॥

स्मृतेर्यौगपद्याभावे कारणान्तरमाह—

अज्ञासिपमिदं मां चेत्यपेक्षा जायते ध्रुवम् ।

विशेषोऽपेक्ष्यते यत्र तत्र नैवैककालता ॥ १३० ॥

अज्ञासिपमिति ॥ इदमित्याकारो हि प्रत्यगपेक्षयोल्लिख्यते । तथा मामिति परागपेक्षया धीर्जायते । तथाच यत्र विशेषोऽन्यप्रतियोगिकोऽपेक्ष्यते तत्रैककालतायौगपद्यं नैव घटत इत्यर्थः ॥ १३० ॥

स्मृतेर्विषयतः स्वरूपतश्च यौगपद्यासंभवात्कर्त्रादिसिद्धौक्यानुमापकत्वानुपपत्तिरित्युक्तं, संप्रति कर्त्रादीनां युगपदनुभवसाधनाभावादपि न युगपत्तत्सिद्धिसंभावेनेत्याह—

आत्मनो ग्रहणे चापि त्रयाणामिह संभवात् ।

आत्मन्यासक्तकर्तृत्वं न स्यात्करणकर्मणोः ॥ १३१ ॥

आत्मन इति ॥ अयमर्थः—यथा विषयस्य ग्रहणे कर्ता करणं कर्म चेति त्रितयमपेक्षते एवं प्रत्येकं कर्त्रादिग्रहणेऽपि त्रितयमपेक्षणीयं, तथाचात्मनः प्रमातृश्चकारात्प्रमेयस्य प्रमाणज्ञानस्य च ग्रहणेऽपि त्रयाणां कर्त्रादीनामिहापेक्षासंभवात्तत्कर्त्रादिस्फुरणमन्तरेण तत्तदर्थस्य तदनुभूतत्वनियमासिद्धेः कर्त्राद्यनवस्था प्रसज्येतेत्यर्थः । तैरेव



कर्त्रादिभिः स्वस्वरूपसिद्धिसंभवात्किमित्यनवस्थेति शङ्कां वारयति—  
आत्मनीति । आत्मन्येकस्मिन्नेव स्वसिद्धावासक्तमुपक्षीणं यत्कर्तृत्वं  
तदेव करणकर्मणोः सिद्धौ न स्यादित्यर्थः । तथाचैकस्मिन्नवभासे  
कर्त्रादिभावेनान्वीयमानानां तदैवावभासान्तरसाधनत्वान्वयायोगात्  
कर्त्रादित्रितयस्य युगपदनुभवसाधनसंभावनेति तदसिद्धिसदवस्थे-  
त्यर्थः ॥ १३१ ॥

कर्त्रादीनां युगपत्सिद्ध्यभ्युपगमे व्याकरणविरोधोऽपि स्यादित्याह—

व्याप्तुमिष्टं च यत्कर्तुः क्रियया कर्म तत्स्मृतम् ।

अतो हि कर्तृतन्नत्वं तस्येष्टं नान्यतन्नता ॥ १३२ ॥

व्याप्तुमिति ॥ कर्तुः क्रियया यद्याप्तुमिष्टतमं तत्कर्म स्मृतम् ।

‘कर्तुरीप्सिततमं कर्मेति’ पाणिनिना स्मृतमित्यर्थः । हि यस्मादेवम-  
तस्तस्य कर्मणः सकलकारकप्रयोक्तृत्वसतन्त्रकर्तृतन्नत्वमिष्टं न तद्व्यति-  
रिक्ताध्यक्षतन्नता उक्तन्यायेन तत्साधकासिद्धेरित्यर्थः ॥ १३२ ॥

तस्माद्विधिरूपेण प्रवृत्तादेव प्रमाणादभिमतवस्तुसिद्धिर्नान्यनिषेध-  
मात्रावसानादिति निर्णीतमित्युपसंहरति—

शब्दाद्धानुमितेर्वापि प्रमाणाद्वा ततोऽन्यतः ।

सिद्धिः सर्वपदार्थानां स्यादज्ञं प्रति नान्यथा ॥ १३३ ॥

शब्दाद्वेति ॥ अन्यतोऽन्यस्मात्प्रत्यक्षादेवेत्यर्थः ॥ १३३ ॥

जडानां प्रवृत्तप्रमाणादेव सिद्धिरस्तु न स्वयं चेतनस्येत्याश-

ङ्ग्याह—

अध्यक्षस्यापि सिद्धिः स्यात्प्रमाणेन विनैव वा ।

विना स्वस्य प्रसिद्धिस्तु नाज्ञं प्रत्युपयुज्यते ॥ १३४ ॥

अध्यक्षस्यापीति ॥ थेयमध्यक्षस्य सिद्धिरज्ञस्य सा प्रमाणाधीना

नवेति विकल्प्यान्त्ये स्वरूपप्रकाशमात्रस्य विनाप्रमाणेन सिद्धावपि ज्ञानं प्रत्यध्यक्षता तस्य सिद्ध्यतीति दूषयति—विना स्वस्येति ॥ १३४ ॥

अध्यक्षस्वरूपमपि विकल्प्य प्रमाणाधीनसिद्धिकतां तस्य दर्शयन्नाद्यं पक्षमभ्यनुजानाति—

तस्यैवाज्ञत्वमिष्टं चेज्ज्ञानत्वेन्या मतिर्भवेत् ।

अन्यस्यैवाज्ञतायां च तद्विज्ञाने ध्रुवा भवेत् ॥ १३५ ॥

तस्यैवेति ॥ तस्यैव ज्ञानस्वरूपस्य चेतनस्यैवाज्ञत्वमिष्टं चेतदा तस्य ज्ञानत्वे चेतनत्वेऽन्या प्रमाणजन्या मतिरपेक्षणीया भवेत्, अन्यस्यैवाचेतनस्याहंकारस्यैवाज्ञतायां तद्विज्ञानेऽध्यक्षविज्ञाने चान्या मतिर्ध्रुवा भवेदिति योजना । उभयथापि विधिमुखप्रमाणाधीनाध्यक्षसिद्धिरित्यर्थः ॥ १३५ ॥

अध्यक्षस्य सिद्धस्वरूपत्वान्मानापेक्षा नास्तीत्याशङ्क्य सिद्धिशब्दार्थ एव तर्हि वक्तव्य इत्याह—

ज्ञातता स्वात्मलाभो वा सिद्धिः स्यादन्यदेव वा ।

ज्ञातत्वेऽनन्तरोक्तौ त्वं पक्षौ संस्मर्तुमर्हसि ॥ १३६ ॥

ज्ञाततेति ॥ किं ज्ञानं सिद्धिः स्वरूपलाभो वा स्यादन्यदेव बोभयान्यप्रकारो वेति विकल्पार्थः । तत्राद्ये दोषमाह—ज्ञातत्वे इति । अनन्तरोक्तौ तस्यैवाज्ञत्वमिष्टं चेदित्यादिना पूर्वश्लोकोक्तौ पूर्वोक्तविकल्पदूषणप्रसराच्चाद्यः कल्पः साधुरित्यर्थः ॥ १३६ ॥

द्वितीयमनूद्य दूषयति—

सिद्धिः स्यात्स्वात्मलाभश्चेद्यत्तस्तत्र निरर्थकः ।

सर्वलोकप्रसिद्धत्वात्सहेतुभ्यस्तु वस्तुतः ॥ १३७ ॥

सिद्धिः स्यादिति ॥ निरर्थकत्वे हेतुमाह—सर्वलोकेति ।

वस्तुनः सर्वस्य स्वहेतुभ्यः स्वात्मलाभरूपासिद्धिरिति सर्वलोकप्रसिद्ध-  
त्वात्तत्र प्रमातृप्रमाणप्रयासो व्यर्थः स्यादित्यर्थः ॥ १३७ ॥

तृतीयं पक्षमप्रसिद्धिपराहतं मत्वा वक्ष्यमाणपक्षविशेषज्ञापनार्थ-  
मुक्तं पक्षं निगमयति—

**ज्ञानज्ञेयादिवादेऽतः सिद्धिर्ज्ञातत्वमुच्यते ।**

**अध्यक्ष्याध्यक्षयोः सिद्धिर्ज्ञेयत्वं नात्मलाभता ॥ १३८ ॥**

ज्ञानज्ञेयादीति ॥ ज्ञानं ज्ञेयं ज्ञाता चास्तीति यस्य वादस्तस्मि-  
न्वादे ज्ञातत्वमेव सिद्धिरुच्यते, अध्यक्ष्याध्यक्षयोस्तु पुनर्ज्ञेयत्वमेव  
सिद्धिर्न त्वात्मलाभतेत्यर्थः । अध्यक्षस्यापीत्यादेरपरा योजना—  
अहमज्ञासिपं चेदमित्यारभ्येयता ग्रन्थेन कर्तृकर्मकरणानां विधिमुखेन  
प्रवृत्तप्रमाणादेव सिद्धिर्नान्यथेति प्रासङ्गिकमुपपादितमुपसंहृत्याध्य-  
क्षस्यापि वस्तुत्वाविशेषात्प्रवृत्तप्रमाणादेव सिद्धिरिति प्रकृतमनुसरन्ना-  
ह—अध्यक्षस्यापीति । वाशब्दः कटाक्षे । अध्यक्षस्यापि द्रष्टुरपि  
प्रमाणेन विनैव सिद्धिः स्याद्वेति योजना । नैव स्यादित्यर्थः । चेतन-  
त्वादध्यक्षस्य प्रमाणेनविना कथं न सिद्धिरित्यत आह—विनेति ।  
प्रमाणेन विना स्वस्य वस्तुनः प्रसिद्धिस्तु ज्ञानं प्रमितिं प्रत्युपयुज्यते,  
ज्ञानस्यैव स्वरूपस्फुरणे प्रमाणानपेक्षा न ज्ञातुरध्यक्षस्येत्यर्थः । कथ-  
मितिचेत्तत्र वक्तव्यं अध्यक्ष एवाज्ञः सन्प्रमाणेन विनार्थसिद्धिं साध-  
यिष्यति किं वान्योऽन्तःकरणादिरिति । तत्राद्यमनूद्य दूषयति—  
तस्यैवेति । चेतनस्याध्यक्षस्यैवेत्यर्थः । ज्ञानत्वेऽहमध्यक्ष इति । ज्ञा-  
नवत्त्वेऽन्या मतिः प्रवृत्तप्रमाणजन्या मतिरपेक्षिता भवेदागन्तुकसि-  
द्धेरन्यनिमित्तत्वादित्यर्थः । द्वितीयमनूद्य दूषयति—अन्यस्यैवेति ।  
तद्विज्ञान इति । तस्यान्यस्यान्तःकरणादेरध्यक्षविषयविज्ञानेऽन्या



प्रमाणजन्या मतिर्ध्रुवा भवेदिति योजना । उभयथापि विधिमुखेन प्रवृत्तप्रमाणादेवाध्यक्षसिद्धिरित्यर्थः । ज्ञाततेति । ज्ञातता ज्ञानवत्ता सिद्धिरिति पक्षे तस्यैवाज्ञत्वमिष्टं चेदिति पूर्वश्लोकोक्तविकल्पदूषणप्रसरणमनिवारणं स्यादित्याह । ज्ञातत्वेऽनन्तरोक्ताविति । यथा व्याख्यातौ स्वपक्षावित्यर्थः । अन्यत्समानम् ॥ १३८ ॥

ननु ज्ञाततात्मलाभातिरिक्ताप्यस्ति स्पष्टता नाम सिद्धिरतो नाप्रसिद्धं पक्षान्तरमिति भट्टमतमाशङ्क्य परिहरति—

स्पष्टत्वं कर्मकर्त्रादेः सिद्धिता यदि कल्प्यते ।

स्पष्टताऽस्पष्टते स्यातामन्यस्यैव न चात्मनः ॥ १३९ ॥

स्पष्टत्वमिति ॥ स्पष्टत्वं प्राकट्यं कर्मकर्त्रादेः, स्पष्टतास्पष्टतेऽप्यन्यस्यैव कर्त्रादिविलक्षणस्य साक्षिणश्चिदाभासजननेन स्यातां नत्वात्मनः, कर्त्रादित्वरूपस्य जडत्वादित्यर्थः ॥ १३९ ॥

एतदेव व्यतिरेकप्रदर्शनेन स्पष्टयति—

अद्रष्टुर्नैव चान्धस्य स्पष्टीभावो घटस्य तु ।

कर्त्रादेः स्पष्टतेष्टा चेद्रष्टृताऽध्यक्षकर्तृका ॥ १४० ॥

अद्रष्टुरिति ॥ अन्धस्य दर्शनवृत्तिरहितस्य ज्ञातुर्विषयीभूतस्य घटस्य यः स्पष्टीभावः स नैव ज्ञानविषयतातिरिक्तो भट्टमते संभवतीत्यर्थः । एवं सति भट्टमतानुसारिणा कर्त्रादेः स्पष्टता प्राकट्यरूपेष्टा चेत्तदा द्रष्टृता तद्विलक्षणाध्यक्षकर्तृकावश्यमेष्टव्या, तस्मात्कर्मादेर्जडस्य स्पष्टतायाः प्रकाशापरपर्यायाया असंभवाच्च स्पष्टता सिद्धिशब्दार्थः किंतु ज्ञानविषयतैवेति कर्त्रादिगतचिदाभासनद्वारा तदधिष्ठानभूतश्चिदात्मा विधिमुखेनैव प्रदीपादिदृष्टान्तानुमानादिना प्रमाणेनावगन्तव्य इति भावः ॥ १४० ॥

अत्र कर्तृकर्मविहीन एव प्रत्ययः स्वमहिम्ना भासत इति वदन्वि-  
ज्ञानवादी बौद्धः प्रत्यवतिष्ठते—

अनुभूतेः किमन्यस्मिन्स्यात्तवापेक्षया वद ।

अनुभवितरीष्टा स्यात्सोऽप्यनुभूतिरेव नः ॥ १४१ ॥

अनुभूतेरिति ॥ अनुभूतेः संवेदनस्यान्यस्मिन्कर्त्रादावपेक्षया तव  
किं फलं स्यात्तद्वद, न किञ्चित्फलं तस्याः स्वप्रकाशत्वादित्यर्थः ।  
अनुभवितरि आश्रयभूते सैष्टव्या स्यात्तस्यास्तदधीनत्वदर्शनादिति चेत्  
त्वं ब्रूयास्तर्हि सोऽप्यनुभविता नोऽस्माकं मतेऽनुभूतिरेव न ततः  
पृथक् तत्सत्त्वे प्रमाणाभावादित्यर्थः ॥ १४१ ॥

कथं तर्ह्यनुभूतिरनुभवितानुभाव्य इति भेददर्शनमित्यत आह—

अभिन्नोऽपि हि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यते ॥ १४२ ॥

अभिन्नोऽपि हीति ॥ बुद्ध्यात्मा बुद्धिस्वभावोऽभिन्नोऽप्येकोऽपि  
विपर्यासितदर्शनैर्भ्रान्तिबुद्धिभिः पुरुषैर्ग्राह्यग्राहकसंवित्तिभेदवानिव ल-  
क्ष्यते प्रतीयते । संवित्तिशब्दो ग्रहणशब्दपर्यायः ॥ १४२ ॥

बुद्धेः कारकत्वानङ्गीकाराच्च न कर्त्राद्यपेक्षतेत्याह—

भूतिर्येषां क्रिया सैव कारकं सैव चोच्यते ।

सत्त्वं नाशित्वमस्याश्चेत्सकर्तृत्वं तथेप्यताम् ॥ १४३ ॥

भूतिरिति ॥ येषां मते या भूतिरनुभूतिः सैव क्रिया सैव  
कारकमुच्यते क्षणभङ्गुरत्वेन विरम्यव्यापारायोगात्तेषां मते कस्तस्याः  
स्वव्यतिरिक्तोऽपेक्षणीयः स्यादित्यर्थः । प्रथममनुभूतेरन्यानपेक्षत्वं  
निराकरोति सिद्धान्ती—सत्त्वमिति । अनुभूतेरस्याः सत्त्वं स्वरूप-

सत्त्वं नाशित्वं क्षणभङ्गुरत्वमिष्टं चेत्तव तर्हि तथा सकर्तृत्वमपीप्य-  
तामनुभवस्यात्रापि सद्भावादित्यर्थः ॥ १४३ ॥

अथ सत्त्वादिरपि धर्मो नेप्यते इति मतं तदा क्षणिकत्वपक्षस्या-  
प्यसिद्धिरित्याह—

न कश्चिच्चेप्यते धर्म इति चेत्पक्षहानता ।

नन्यस्तित्वादयो धर्मा नास्तित्वादिनिवृत्तयः ।

न भूतेस्तर्हि नाशित्वं स्वालक्षण्यं मतं हि ते ॥१४४॥

न कश्चिदिति ॥ ननु नास्माभिर्विज्ञानस्य क्षणिकत्वादयो धर्मा  
इप्यन्ते किंत्वक्षणिकत्वाद्यपोहरूप एव क्षणिकत्वादिरिप्यतेऽतो नोक्त-  
दोष इति शङ्कते—नन्विति । निराकरोति—नेति । एवं चेत्तर्हि  
भूतेरनुभूतेर्नाशित्वं न सिध्येत् । हि यस्मात्ते तव भूतेः स्वालक्षण्यं  
मतं स्वेनैव लक्ष्यते ज्ञायते इति स्वलक्षणं तस्य भावः स्वालक्षण्यं  
निर्विकल्पमात्रमिति यावत् । ततः सविकल्पत्वादक्षणिकत्वासत्त्वान्ना-  
शित्वाज्ञत्वादिव्यावृत्तेरनुभूतेश्च सविकल्पकज्ञानागोचरत्वान्न सत्त्वना-  
शवत्त्वादिधर्मसिद्धिरित्यर्थः ॥ १४४ ॥

एतदेव स्फुटयति—

स्वलक्षणावधिर्नाशो नाशोऽनाशनिवृत्तिता ।

अगोरसत्त्वं गोत्वं ते ननु तद्गोत्वलक्षणम् ॥ १४५ ॥

स्वलक्षणेति ॥ अयमर्थः—कार्यं विनश्यन्न निरवधि नश्यति  
इदमत्र नास्ति इदमिदानीं नास्ति नष्टमिति वा नाशो व्यवहियते  
यस्मात्तस्मात्किमप्यस्ति विनाशावधिभूतमविनश्यदनुत्पन्नं स्वतःसिद्धं  
चेत्यभ्युपेयं तदेतदाह—स्वलक्षणावधिर्नाश इति ॥ स्वरूपमेव  
लक्षणं प्रमाणं धर्मो वा यस्य स स्वलक्षणः सोऽवधिः सीमा यस्य



विनाशस्य स तथेति विग्रहः ॥ तथाच त्वन्मते आविर्भावतिरोभाव-  
योरवधिभूतस्य स्थिरस्याभावान्न सत्त्वविनाशयोः सिद्धिरित्यर्थः ।  
किंचापोहपक्षेऽन्योन्याश्रयश्च प्रसज्येतेत्याह—नाश इति । सिद्धे  
नाशे तद्विरोधिनाऽनाशस्य सिद्धिस्तत्सिद्धौ तदपोहरूपनाशसिद्धि-  
रित्यर्थः । यत्तु सामान्यमनभ्युपगच्छता बौद्धेनागोव्यावृत्तिगोलक्षण-  
मित्यभ्युपगम्यते तदनुपपन्नं, अन्योन्याश्रयस्य तादवस्थ्यादित्यभि-  
प्रेत्याह—अगोरिति । गोरन्यस्याश्वत्वादेरगोपदाभिधेयस्यासत्त्वं निवृ-  
त्तिरभावो गोत्वमिति ते मतं तत्तु न गोत्वलक्षणं सिध्यति अश्वत्व-  
स्यापि गोत्वव्यावृत्तिलक्षणतया परस्परापेक्षसिद्धित्वादित्यर्थः ॥१४५॥

अपोहवादे दोषान्तरमाह—

क्षणवाच्योऽपि योऽर्थः स्यात्सोऽप्यन्याभाव एव ते १४६

क्षणवाच्योऽपीति ॥ अन्याभावोऽक्षणिकाभावः क्षण इति ते  
प्रसज्यते अतः स्थिरोऽपि क्षणिकताविरोधी त्वयाभ्युपगतः स्यादि-  
त्यर्थः ॥ १४६ ॥

नन्वभावो नाम न सतो निवृत्तिरिष्यते येनातिप्रसङ्गः स्यात्किंतु  
निरूपाख्य एवान्यव्यावृत्त्यात्मनाभिलष्यत इति शङ्कते—

भेदाभावेऽप्यभावस्य भेदो नामभिरिष्यते ।

नामभेदैरनेकत्वमेकस्य स्यात्कथं तव ॥ १४७ ॥

भेदाभावेपीति ॥ अभावस्य स्वरूपतो भेदाभावेऽपि अगोत्वम-  
श्वत्वं अनश्वत्वं गोत्वमित्यादिनामभिः स्वरूपभेद इष्यत इत्यर्थः ।  
दूषयति—नामभेदैरिति । एकस्य निःस्वभावस्याभावस्य नामभेदैर्निरर्थ-  
कसंज्ञाभेदैरनेकत्वमनेकपदार्थासाधारणतया व्यावृत्त्यात्मत्वं तव कथं  
घटेतेत्यर्थः ॥ १४७ ॥

किंच भिन्नानां व्यावृत्तिरपोहोऽभिन्नानां वा तत्राद्यमनूद्य  
दूषयति—

अपोहो यदि भिन्नानां वृत्तिस्तस्य कथं गवि ।

नाभावा भेदकाः सर्वे विशेषा वा कथंचन ॥ १४८ ॥

अपोहो यदीति ॥ भेदप्रतियोगिनामानन्त्यात्तदवगममन्तरेण  
तदपोहानवगमात्तस्यापोहस्य गवि वृत्तिः कथं सिद्ध्येदिति शेषः ।  
तदसिद्धौ च किंचिदभावस्य कचित्सुलभत्वाद्यवहारानियमप्रसङ्ग इति  
भावः । द्वितीये दोषमाह—नाभावा इति । सर्वेऽप्यभावा अजत्वा-  
श्रत्वाद्यपोहरूपा न भेदका न गोरितरेतरव्यावृत्तत्वबुद्धिजनकाः  
स्युस्तथा विशेषा वा भावरूपाः खण्डमुण्डत्वादयो भेदका न स्युः,  
भेद्यभेदकयोर्भेदासिद्धेरित्यर्थः ॥ १४८ ॥

एवंचापोहवादे खण्डा गौर्नालमुत्पलमित्यादिविशिष्टव्यवहारासि-  
द्धिरियं गौरित्याद्यधारणस्वरूपव्यवहारासिद्धिश्च स्यादित्यभिप्रेत्यापोह-  
निराकरणमुपसंहरति—

नामजात्यादयो यद्वत्संविदस्तेऽविशेषतः ॥ १४९ ॥

नामजात्यादय इत्यर्थेन ॥ ते तव मते संविदोऽविशेषतो  
निर्विशेषत्वान्नमजात्यादयो यद्वन्न विशेषणं एवं गवादीनां अगवा-  
दिव्यावृत्तयः खण्डादयो वा न विशेषणमिति विशिष्टव्यवहारलोप  
एवेति जीवनमपि ते दुर्लभमिति भावः ॥ १४९ ॥

यदुक्तं मृतिर्येषां क्रिया सैवेत्यत्र संविदः क्रियाकारकभेदापेक्षा  
नास्तीति तत्प्रत्यक्षमनुमानं चेति प्रमाणद्वयाभ्युपगमविरुद्धमित्याह—

प्रत्यक्षमनुमानं वा व्यवहारे यदीच्छसि ।

क्रियाकारकभेदैस्तदभ्युपेयं ध्रुवं भवेत् ॥ १५० ॥

प्रत्यक्षमिति ॥ स्पष्टार्थः ॥ १५० ॥

तथाच संवेदनातिरिक्तवेद्यवेदितृस्वरूपमनिच्छताप्यभ्युपेयमिति  
बौद्धमतनिराकरणमुपसंहरति—

तस्मान्नीलं तथा पीतं घटादिर्वा विशेषणम् ।

संविदस्तदुपेयं स्याद्येन चाप्यनुभूयते ॥ १५१ ॥

तस्मादिति ॥ येन चाप्यनुभूयते सोऽपि ज्ञाताभ्युपेयः स्यादि-  
त्यर्थः ॥ १५१ ॥

संवित्साक्षिण्यनुमानं प्रमाणमाह—

रूपादीनां यथान्यः स्याद्ग्राह्यत्वाद्ग्राहकस्तथा ।

प्रत्ययस्तत्तथान्यः स्याद्यञ्जकत्वात्प्रदीपवत् ॥ १५२ ॥

रूपादीनामिति ॥ यद्ग्राह्यं तत्त्वान्यग्राह्यं यथा रूपादिग्राह्या  
च संविदिति बौद्धं प्रति प्रयोगो योज्यः । तथावभासकोऽवभा-  
स्यादन्यो व्यञ्जकत्वाद्घटादेः प्रदीपवदिति । आस्तिकान्प्रति प्रयो-  
क्तव्यमित्यर्थः । यथा रूपादीनां ग्राह्यत्वाद्ग्राहकोऽन्यः स्यात्तथा प्रत्ययस्य  
ग्राह्यत्वाद्ग्राहकोऽन्यः स्यात्तथा ग्राहकश्च ग्राह्यादन्यः स्याद्यञ्जकत्वात्प्र-  
दीपवदिति श्लोकयोजना ॥ १५२ ॥

कस्तर्हि प्रत्ययाध्यक्षयोः संबन्ध इत्यपेक्षायामाह—

अध्यक्षस्य दृशेः कीदृक्संबन्धः संभविष्यति ।

अध्यक्षेण तु दृश्येन मुक्तवान्यो द्रष्टृदृश्यताम् ॥ १५३ ॥

अध्यक्षेण कृता दृष्टिर्दृश्यं व्याप्नोत्यथापि वा ।

नित्याध्यक्षकृतः कश्चिदुपकारो भवेद्वियाम् ॥ १५४ ॥

अध्यक्षस्येति ॥ द्रष्टृदृश्यसंबन्धाभ्युपगमे बलादाभासोऽभ्युपग-  
न्तव्य इति विकल्पयति—अध्यक्षणेति । अध्यक्ष्येण प्रत्ययेन दृशे-



रात्मनः कीदृक्संबन्धो भविष्यति पारमार्थिको वाऽपारमार्थिको वेति  
विमर्शार्थः । तत्राद्यो दृशेः परिणामादिविकारप्राप्तिप्रसङ्गात्सावयव  
इत्यभिप्रेत्य द्वितीयमङ्गीकरोति—नित्याध्यक्षेति ॥ १५३ ॥ १५४ ॥

कोऽसावुपकार इत्यपेक्षायामाह—

स चोक्तस्तन्निभत्वं प्राक्संन्यासिश्च घटादिषु ।

यथालोकादिसंन्यासिर्व्यञ्जकत्वाद्विद्यस्तथा ॥ १५५ ॥

स चोक्त इति ॥ सच नित्याध्यक्षकृतो बुद्धेरुपकारस्तन्निभत्वं  
प्राक् पूर्वमेव मुखप्रतिबिम्बदृष्टान्तेनोक्त इत्यर्थः । उक्ताभासद्वारा-  
त्मनो दृश्यबाह्यविषयसंबन्धं वक्तुं साभासाया बुद्धेर्विषयव्याप्तिं सह-  
ष्टान्तमाह—संन्यासिश्चेति । यथा घटादिष्वालोकादिसंन्यासिर्व्यञ्ज-  
कत्वात्तथा धियो दृश्यघटादिव्याप्तिरित्यर्थः ॥ १५५ ॥

उक्तमेव स्फुटयति—

आलोकस्थो घटो यद्बुद्ध्यारूढो भवेत्तथा ।

धीव्यासिः स्याद्वटारोहो धियो व्याप्तौ क्रमो भवेत् १५६

आलोकस्थ इति ॥ यद्बुद्ध्यालोकनिविष्टो घट आलोकारूढो  
भवेत्तथा बुद्धिनिविष्टो बुद्ध्यारूढो भवेत् । आरूढ इत्युक्ते पुरुषाश्चयो-  
रिवोपर्यधोभाव इति शङ्कां वारयति—धीव्यासिः स्यादिति । यद्येवं  
विषयव्याप्तिमात्रमेव धियो विषयव्यञ्जकत्वं तर्हिात्मनो बुद्धेश्च को विशेष  
इत्याशङ्क्य विशेषमाह—धियो व्याप्तौ क्रमो भवेदिति ॥ १५६ ॥

धियो विषयव्याप्तौ क्रमो भवेत्तात्मन इत्यर्थादुक्तं विशेषं विश-  
दयति—

पूर्वं स्यात्प्रत्ययव्याप्तिस्ततोऽनुग्रह आत्मनः ।

कृत्वाध्यक्षस्य नो युक्तः कालाकाशादिवत्क्रमः १५७

पूर्वमिति ॥ धियो विषयव्याप्तिः पूर्वं प्रथममिव प्रथमं स्यात्ततो विषयाकारतायां सिद्धायामात्मनोऽनुग्रहस्तदाकारे प्रतिबिम्बभावस्तद्वलाच्च विषयव्यञ्जकत्वमिति क्रमद्रष्टृत्वमन्यशेषत्वं च धियः सिध्यति न तथात्मन इत्याह—कृत्स्नाध्यक्षस्येति । प्रत्यर्थं परिणामभेदेन व्यञ्जकत्वाद्बुद्धेरेव क्रमो युक्तः कृत्स्नाध्यक्षस्य सर्वविक्षेपास्पदतया सर्वदा सर्वत्रानुगतप्रकाशरूपस्यापरिच्छिन्नस्यात्मनो न युक्तः स क्रम इत्यर्थः । देशतः कालतो वा क्रमाभावे दृष्टान्तः—कालाकाशादिवदिति ॥ १५७ ॥

नन्वध्यक्षस्यापि भोग्यविषयावभासकत्वाद्बुद्धेरिव परिणामः प्राप्नोतीत्याशङ्क्याह—

विषयग्रहणं यस्य कारणापेक्षया भवेत् ।

सत्येव ग्राह्यशेषे च परिणामी स चित्तवत् ॥ १५८ ॥

विषयग्रहणमिति ॥ कारणापेक्षया कर्त्रादिकारकापेक्षया ग्राह्यशेषे स्वासंसृष्टविषयान्तरावशेषे च सति यस्य विषयग्रहणं भवेत्स परिणामी स्याच्चित्तवन्नैवमात्मनो विषयावभासनं किंतु नित्यसिद्धप्रकाशस्वभावेन युगपत्स्वाध्यस्तसमस्तावभासनमित्यतो न तस्मिन्परिणामशङ्कावकाश इत्यर्थः ॥ १५८ ॥

यद्यपि तस्योक्तरीत्या भोग्यविषयाकारपरिणामो नास्ति तथापि ब्रह्मज्ञानाकारेण परिणामः स्याद्ब्रह्मणः स्वात्मत्वे सत्यपि तदाकारावभासस्यागन्तुकज्ञानसापेक्षत्वादित्याशङ्क्याह—

अध्यक्षोऽहमिति ज्ञानं बुद्धेरेव विनिश्चयः ।

नाध्यक्षस्याविशेषत्वान्न तस्यास्ति परो यतः ॥ १५९ ॥

अध्यक्षोऽहमितीति ॥ तत्त्वमस्यादिवाक्यादध्यक्षः परमात्मैवा-

हमिति यज्ज्ञानं जायते तन्नाध्यक्षस्य साक्षिणः परिणामस्तस्याविशेषत्वात्स्वतः परतो वा निरवयवस्यासङ्गस्य विशेषासंभवारिक्तु बुद्धेरवसाभासाया विनिश्चयोऽवस्थाविशेष इत्यक्षरार्थः । एतदुक्तं भवति—  
 अनेकजन्मानुष्ठितयज्ञादिकापहृताहृदोपनिवृत्तिसंस्कारवत्याः सगुणब्रह्मोपासनानिराकृतचाञ्चल्यायाः सांप्रतं विवेकवैराग्यशमादिगुणसंस्कृतायाः पदार्थद्वयपरिशोधनज्ञानाहितदृढसंस्कारायाश्च बुद्धेस्तत्त्वमस्यादिवाक्यश्रवणसमनन्तरशोधितपदार्थगतकल्पितभेदांशतिरोधानेनाखण्डाकारा काचिदवस्था जायते तस्यां प्रतिबिम्बितश्चिदात्मा तादृग्वृत्त्यविविक्ताकारेणाहमिति परामृश्येत, अतो विविक्ताकारमेवोपाध्यंशापोहेन स्वमेव रूपं ब्रह्मेति प्रतिपद्यत इति न तस्मिन्कोऽपि विशेष उपजायत इति चिदात्मनः परिणामाभ्युपगमे परिणामिनश्चित्तवत्त्वान्यवेद्यत्वनियमादात्मनोऽप्यन्यः साक्षी कल्प्येत, तदनुपपन्नमनवस्थानादप्रमाणकत्वाच्चेत्यभिप्रेत्याह—न तस्यास्ति परो यत इति ॥१५९॥

यदाप्येवमन्तःकरणस्यैव ज्ञानाकारपरिणामस्तथापि तस्य न ज्ञानफलभागिता किंत्वात्मन एवेत्यभिप्रेत्याहं कर्तुः फलसंबन्धे दोषमाह—

कर्त्रा चेदहमित्येवमनुभूयेत मुक्तता ।

सुखदुःखविनिर्माको नाहं कर्तरि युज्यते ॥ १६० ॥

कर्त्रा चेदिति ॥ कर्त्रा विकारिणा चेदहं मुक्त इति मुक्ततानुभूयेत तदा नाहं कर्तेति कर्तृत्वोपमर्दनेन सुखदुःखविनिर्माकोऽसंबन्धस्तस्मिन्न युज्यते कर्तुः सुखादिमत्त्वानुभवविरोधादित्यर्थः । कर्तुरपि क्रियया सह तदा विलीयमानत्वान्न तस्य फलसंबन्ध इति भावः ॥ १६० ॥



आत्मन्यपि कथं फलसंबन्धस्तस्य कूटस्थनित्यत्वादित्याशङ्क्य  
तत्त्वज्ञानोदयान्तन्तरीयकतया बाध्यमानाध्यस्तानात्मसंभेदावभासस्य  
फलत्वोपचारात्तस्य चात्मन्येवोपपत्तेरित्यभिप्रेत्याह—

बाध्यते प्रत्ययेनेह विवेकेनाविवेकवान् ।

देहादावभिमानोत्थो दुःखीति प्रत्ययो ध्रुवम् ।

कुण्डलीप्रत्ययो यद्वत्प्रत्यगात्माभिमानिना ॥ १६१ ॥

देहादाविति ॥ दुःखीत्युपलक्षणम् । सुखी कृशः स्थूलः कामी  
क्रोधीत्यादयः कुण्डलस्य स्वसंबन्धित्वाभिमानकृते तत्संयोगवियोगयोः  
सुखदुःखे यद्वदिति दृष्टान्तार्थः । एवं बाध्यस्याध्यस्तत्वमुक्त्वा तस्य  
बाधमाह—प्रत्यगात्माभिमानिनेति । अविवेकवानाभिमानिकः प्रत्ययो  
विवेकेन प्रत्यगात्माभिमानिना शुद्धत्वंपदार्थात्माभिमानिना प्रत्ययेन  
बाध्यत इत्यन्वयः । प्रत्यगात्माभिगामिनेति पाठान्तरे सुगमम् ॥ १६१ ॥

अत्र प्राग्वृद्धेनार्धेन सह गणनयेह वृद्धमर्धमेकीकृत्य अविवेकवता  
विवेकीप्रत्ययः कस्मान्न बाध्यते विरोधस्य समत्वादित्यत आह—

विपर्यासे सदन्तं स्यात्प्रमाणस्याप्रमाणतः ॥ १६२ ॥

विपर्यास इति ॥ वैपरीत्ये प्रमाणस्याप्रमाणतापातात्सर्वमसदन्तं  
शून्यान्तं स्यात् । प्रामाणिकस्यार्थस्यासत्त्वे प्रतिभासस्य निरालम्ब-  
नत्वापत्तौ निरवधिको बाध इति शून्यान्तताप्रसङ्ग इत्यर्थः । अयम-  
र्धोप्येकः ॥ १६२ ॥

विवेकेनाविवेकबाधो भवतीति पूर्वमुक्तं प्रपञ्चयति—

दाहच्छेदविनाशेषु दुःखित्वं नान्यथात्मनः ।

नैव ह्यन्यस्य दाहादावन्यो दुःखी भवेत्कचित् १६३

दाहच्छेदेति ॥ दाहादिदेहोपघातनिमित्तं हि दुःखमनुभूयते

नान्यथा तच्च देहाभिमाननिबन्धनमन्यथा सुपुस्तावपि प्रसङ्गात्, आत्मा च देहादेरन्य इति प्रमाणसिद्धमतोऽन्यगतदाहादिनान्यस्य दुःखेति-  
प्रसङ्गादध्यासनिबन्धनं दुःख्यहमस्मीति ज्ञानमित्यर्थः ॥ १६३ ॥

आत्मनः स्वतो दाहादिसंबन्धाभावे प्रमाणमाह—

अस्पर्शत्वाददेहत्वान्नाहं दाहो यतः सदा ।

तस्मान्मिथ्याभिमानोत्थं मृते पुत्रे मृतिर्यथा ॥ १६४ ॥

अस्पर्शत्वादिति ॥ फलितं सदृष्टान्तमुपसंहरति—तस्मा-  
दिति ॥ १६४ ॥

प्रागुक्तं दृष्टान्तं विवृण्वन् विवेकीप्रत्ययेनाविवेकी बाध्यत इत्यु-  
पपादितमुपसंहरति—

कुण्डल्यहमिति ह्येतद्वाध्येतैव विवेकिना ।

दुःखीति प्रत्ययस्तद्वत्केवलाहंधिया सह ॥ १६५ ॥

कुण्डलीति ॥ केवले शुद्धे ब्रह्मण्येवाहंधीः केवलाहंधीस्त्येति  
विग्रहः ॥ १६५ ॥

नन्यदुःखिनो मोक्षोपदेशानुपपत्तेरात्मनोऽपि दुःखित्वमवगम्यते  
ततस्तत्सिद्धये शक्तिमत्त्वं गम्यतेऽतो नान्यगतेन निमित्तेनैव दुःखी  
किंतु स्वतोऽपीति सुपुस्यादावपि शक्तिमत्त्वमनिवारितमिति चेत्त-  
त्राह—

सिद्धे दुःखित्व इष्टं स्यात्तच्छक्तिश्छन्दसात्मनः ।

मिथ्याभिमानतो दुःखी तेनार्थापादनक्षमः ॥ १६६ ॥

सिद्ध इति ॥ कस्यांचिदप्यवस्थायां यद्यात्मनः केवलस्य दुःखित्वं  
प्रमाणसिद्धं स्यात्तथासति छन्दसा इच्छया तच्छक्तिर्दुःखित्वशक्तिः  
कल्प्येत, न सा कल्पयितुं शक्यते दुःखदर्शनस्यान्यथोपपत्तेरित्याह—

मिथ्येति । अत्र ह्यन्वयव्यतिरेकौ दर्शितौ तेन मिथ्याभिमाननिबन्ध-  
नत्वेनार्थापादनक्षमो दुःखित्वानुभव इति योजना । अर्थादनुपपत्त्या  
यतः दुःखित्वशक्तिमत्त्वापादनं तस्य क्षमः समर्थोऽयमनुभव इत्यन्यथो-  
पपत्तिरित्यर्थः । तथाच यथादर्शनं दुःखशक्तिमत्त्वमपि मिथ्यैवेति  
भावः ॥ १६६ ॥

तामेवान्यथोपपत्तिं साधयति—

अस्पर्शोऽपि यथा स्पर्शमचलश्चलनादि च ।

अविवेकात्तथा दुःखं मानसं चात्मनीक्षते ॥ १६७ ॥

अस्पर्शोऽपीति ॥ निरवयवस्य पूर्णस्यात्मनो यथा स्पर्शचलना-  
दिदर्शनमविवेकादेव । आदिशब्दाच्छयनोत्थानोपवेशनादि गृह्यते ।  
चकारात्परिच्छिन्नत्वाभिमानः । तथा मानसं मनःकल्पितं च दुःख-  
मविवेकादेवात्मनीक्षत इत्यर्थः ॥ १६७ ॥

अविवेकादेव दुःखदर्शनमात्मनीत्येतदन्वयव्यतिरेकाभ्यामुपपा-  
दयति—

विवेकात्मधिया दुःखं नुद्यते चलनादिवत् ।

अविवेकस्वभावेन मनो गच्छत्यनिच्छतः ॥ १६८ ॥

विवेकेति ॥ विवेकरूपयात्मधियेत्यर्थः । यस्मात्स्थूलदेहविवे-  
कात्मज्ञानेन चलनादिस्थूलदेहसंयन्धिमिथ्याध्यस्तमात्मनि निवर्त्यते  
तथा सूक्ष्मदेहाविवेकनिमित्तं दुःखं ब्रह्मात्मज्ञानेन समूलं निवर्त्यते  
इत्यर्थः ॥ १६८ ॥

अनिच्छतोऽप्यविवेकस्वभावान्मनश्चलतीति निमित्तमुक्त्वा नैमि-  
त्तिकमाह—

तदानुद्ध्यते दुःखं नैश्चत्येनैव तस्य तत् ।

प्रत्यगात्मनि तस्मात्तदुःखं नैवोपपद्यते ॥ १६९ ॥



तदेति ॥ नैश्वल्येसति तस्यात्मनस्तद्दुःखं नैवेत्यन्वयः । उपसंहर-  
ति—प्रत्यगात्मनि तस्मादिति ॥ १६९ ॥

एवं युक्तितः प्रत्यगात्मनो निर्दुःखस्वाभाव्ये सिद्धे वाक्यादेव  
ब्रह्मासीत्यपरोक्षज्ञानं भवतीत्याह—

त्वंसतोस्तुल्यनीडत्वान्नीलाश्वदिदं भवेत् ॥ १७० ॥

त्वंसतोरित्यर्धेन ॥ इदं वाक्यमखण्डार्थनिष्ठं भवेत्त्वंसतोस्त्वं-  
सत्पदयोस्तुल्यनीडत्वादेकार्थवृत्तित्वान्नीलाश्वपदवदित्यक्षरार्थः । नीलो-  
ऽश्व इति पदयोर्यद्यपि गुणगुणिरूपेण संस्पृष्टार्थविषयत्वं तथाप्येकद्र-  
व्यपर्यवसायित्वेन सामानाधिकरण्ये दृष्टान्त इति द्रष्टव्यम् ॥ १७० ॥

कथं पदयोरेकार्थनिष्ठत्वं तद्दर्शयति—

निर्दुःखवाचिना योगात्त्वंशब्दस्य तदर्थता ।

प्रत्यगात्माभिधानेन तच्छब्दस्य युतेस्तथा ॥ १७१ ॥

निर्दुःखेति ॥ निर्दुःखवाचिना सच्छब्देन योगात्सामानाधिक-  
रण्यात्त्वंशब्दस्य तदर्थता तथाप्रत्यगात्माभिधानेन त्वंशब्देन तच्छ-  
ब्दस्य सच्छब्दस्य युतेर्योगात्सामानाधिकरण्यादपरोक्षात्मता सिद्ध्य-  
तीत्यर्थः ॥ १७१ ॥

वाक्यमप्यपरोक्षवस्तुप्रतिपादकमित्यत्र दृष्टान्तमाह—

दशमस्त्वमसीत्येवं वाक्यं स्यात्प्रत्यगात्मनि ॥ १७२ ॥

दशमस्त्वमसीति ॥ स्पष्टम् ॥ १७२ ॥

ननु तत्त्वंपदयोरेकार्थनिष्ठत्वे पर्यायत्वापत्तौ सहप्रयोगोऽनुपपन्न  
इति चेन्नास्ति पर्यायत्वं प्रवृत्तिनिमित्तभेदादित्यभिप्रेत्याह—

स्वार्थस्य ह्यप्रहाणेन विशिष्टार्थसमर्पकौ ।

प्रत्यगात्मावगत्यन्तौ नान्योऽर्थोऽर्थद्विरोध्यतः १७३

स्वार्थस्य हीति ॥ प्रत्यक्षत्वपरोक्षत्वलक्षणस्वार्थस्य स्ववाच्यार्थ-  
स्याप्रहाणेनैवापरित्यागेनैव त्वंसच्छब्दौ विशिष्टार्थसमर्पकौ । अतो  
वाच्यभेदान्न पर्यायतेत्यर्थः । एवं तर्ह्यखण्डार्थत्वेन स्यादित्याशङ्क्या-  
ह— प्रत्यगात्मेति । प्रत्यगात्मनः शुद्धसाक्षिणोऽवगतिस्तत्त्वावग-  
तिरन्तोऽवसानं ययोस्तौ । तथा श्रूयमाणं पदयोः सामानाधिकरण्यं  
मिथो विरुद्धवाच्यार्थसंसर्गोऽन्यतरविशिष्टेऽन्यतरे वा पर्यवसानमग-  
च्छत्कल्पितभेदपरामर्शेन लक्षणया विगतपरोक्षत्वाद्यंशे स्वरूपमात्रे  
सोयं देवदत्त इतिवदखण्डे पर्यवस्यतीति प्रत्यगात्मावगत्यन्तौ तत्त्वं-  
शब्दावुक्तावित्यर्थः । ननु तत्त्वंपदयोः सामानाधिकरण्यमंशांशित्वा-  
दिविषयतयाप्युपपत्स्यते किमित्यखण्डार्थतापक्षपात इत्यत आह—  
नान्योऽर्थ इति । अतोऽस्मादुक्तादखण्डार्थादेकरसाद्विरोधी अन्योऽर्थो  
न वेदान्तेषु प्रतिपाद्यत इत्यर्थः । तदिदं विवक्षितं तत्त्वमर्थयोः  
सुवर्णकुण्डलमिति वन्न कार्यकारणभावेन संसर्गः संभवति 'अन्यत्रा-  
स्मात्कृता'दिति श्रुतिविरोधात्, नापि भूम्युत्पत्त्यादिवदंशांशिभावेन  
'निष्कलं निष्क्रिय'मित्यादिकूटस्थैकरसप्रतिपादकश्रुतिविरोधात्, नापि  
गुणगुणिभावेन नीलमुत्पलमिति वन्निर्गुणत्वश्रुतिविरोधात्, नापि  
जातिव्यक्तिविशिष्टस्वरूपादिप्रकारेण संसर्गः 'एकमेवाद्वितीयं' 'अस-  
ज्जो ह्ययं पुरुष' इत्यादिश्रुतिविरोधात्, तस्माद्विशिष्टसंसर्गविरोधिवस्तु-  
मात्रनिष्ठत्वं वाक्यस्याखण्डार्थत्वमिह विवक्षितम् । तथाच विमतम-  
खण्डार्थनिष्ठमुपाधिपरामर्शमन्तरेणाविभाव्यमानं भेदवस्तुनिष्ठत्वात्सो-  
ऽयं देवदत्तः खं छिद्रमित्यादिवाक्यवदिति ॥ १७३ ॥

नन्वेवमखण्डार्थनिष्ठत्वेऽपि वाक्यस्य न तावन्मात्रे पर्यवसानं  
युक्तं बोधमात्रात्फलासिद्धेर्यत्नान्तरमेष्टव्यमिति क्रियापर्यवसायिता

कस्मान्न कल्प्यत इत्याशङ्क्य मुमुक्षोर्जिज्ञासितमर्थं विहायार्थान्तरप-  
रत्वकल्पनेऽबुमुत्सितार्थपरत्वेन वाक्यस्याप्रामाण्यप्रसङ्गान्मैवमित्य  
भिप्रेत्य ज्ञानमात्रादेव फलसिद्धिं दृष्टान्तेनोपपादयति—

नवबुद्ध्यपहाराद्धि स्वात्मानं दशपूरणम् ।

अपश्यञ्ज्ञातुमेवेच्छेत्स्वमात्मानं जनस्तथा ॥ १७४ ॥

नवबुद्धीत्यादिना ॥ नवैव वयमिति बुद्ध्या अमरूपयापहारा-  
चिरोहितत्वाचिरोधानमात्रनिवृत्तिफलतया दशत्वसंख्यायाः पूरणं  
स्वात्मानमपश्यन् ज्ञातुमेवेच्छेन्नतु किञ्चित्कर्तुमित्यर्थः । यथायं दृष्टा-  
न्तस्तथा जनो मुमुक्षुरपि स्वमात्मानं केनापि हेतुना विस्मृतं ज्ञातु-  
मेवेच्छति अमनिवृत्तिफलायैवातः क्रियापरत्वकल्पना नावकाशं लभत  
इत्यर्थः ॥ १७४ ॥

प्रकृते स्वात्मनः केनापहारः कृत इत्यपेक्षायां दार्ष्टान्तिकं विवृ-  
ण्वंस्तदाह—

अविद्याबद्धचक्षुष्वात्कामापहतधीः सदा ।

विविक्तं दृशिमात्मानं नेक्षते दशमं यथा ॥ १७५ ॥

अविद्याबद्धेति ॥ अविद्यानाद्यज्ञानं तथा बद्धमाच्छादितं चक्षु-  
र्विवेकदर्शनं यस्य स जीवस्तथा तस्य भावस्तत्त्वं तस्मादिति विग्रहः ।  
आवरणमुक्त्वा विक्षेपमाह—कामापहतधीरिति बहिर्विक्षिप्तचित्त  
इत्यर्थः । सदा सर्वदा दृश्यसंघाताद्विविक्तमेव परमार्थं दृगात्मतत्त्वं  
नेक्षते न पश्यति यथा नवस्त्रेव विक्षिप्तचित्तो दशमं नवभ्यो वस्तुतो  
विविक्तं नेक्षते तथेत्यर्थः ॥ १७५ ॥

कथं तर्ह्यत्मानं जानातीत्यपेक्षायां शास्त्राचार्योपदेशान्निमित्तमात्रा-  
जानातीति सदृष्टान्तमाह—



दशमस्त्वमसीत्येवं तत्त्वमस्यादिवाक्यतः ।

स्वमात्मानं विजानाति कृत्स्नान्तःकरणे क्षणम् १७६

दशमस्त्वमसीत्येवमिति ॥ कृत्स्नान्तःकरणेक्षणमहंकर्तुरपि वि-  
विक्तं तत्साक्षिणमित्यर्थः ॥ १७६ ॥

ननु 'यच्छब्दयोगः प्राथम्यमित्याद्युद्देशलक्षणम् । तच्छब्द एव-  
कारश्च स्यादुपादेयलक्षण'मिति न्यायेन प्रथमनिर्दिष्टमुद्देशं चरमनि-  
र्दिष्टमुपादेयमिति नियमो वक्तव्यः स इह नोपपद्यते यतस्तत्त्वमि-  
त्यत्र तदर्थस्य प्राथम्यं श्रूयते । 'अहं ब्रह्मासी'त्यत्र त्वमर्थस्य एवं  
तत्रतत्रान्यथान्यथा श्रूयमाणत्वात्कथमिहोद्देश्यविधेयनियम इत्याश-  
ङ्क्य वेदपदानामर्थवशादेव संवन्धो न पाठवशादाहर पात्रं पात्रमा-  
हरेतिवदर्थनियमं विवक्षन्नाह—

इदं पूर्वमिदं पश्चात्पदं वाक्यं भवेदिति ।

अन्वयव्यतिरेकाभ्यां ततो वाक्यार्थबोधनम् १७७

इदं पूर्वमिति ॥ पाठस्यानियमेऽपि 'प्रसिद्धमुद्दिष्टानूद्याप्रसिद्धो  
बोध्यत' इति न्यायादिदं प्रसिद्धार्थकं त्वमहमादिपदं पूर्वमिदमप्रसि-  
द्धार्थकं ब्रह्म सदादिपदं पश्चादित्येवं पदं विन्यस्तं वाक्यं भवेदित्य-  
न्वयव्यतिरेकाभ्यामवधार्य ततो वाक्यार्थबोधनं त्वमर्थस्य तदर्था-  
त्मत्वप्रतिपत्तिरूपं भवेदित्यर्थः ॥ १७७ ॥

उक्तेऽर्थे हेतुमाह—

वाक्ये हि श्रूयमाणानां पदानामर्थसंस्मृतिः ।

नियमो नैव वेदेऽस्ति पदसांगत्यमर्थतः ॥ १७८ ॥

वाक्ये हीति ॥ स्पष्टम् ॥ १७८ ॥

आचार्येण ब्रह्मासीत्युपदिष्टः खलु शिष्यः कथमहं ब्रह्म स्यामिति

पृच्छति । तदन्यथानुपपत्त्या वाक्यं साक्षाद्बोधजननसमर्थं न भवतीति गम्यते इत्याशङ्क्याह—

यदा नित्येषु वाक्येषु पदार्थस्तु विविच्यते ।

वाक्यार्थज्ञानसंक्रान्त्यै तदा प्रश्नो न युज्यते ॥१७९॥

यदा नित्येष्ट्विति ॥ नित्येष्वर्थव्यभिचारिण्यित्यर्थः ॥१७९॥

पदार्थतत्त्वानभिज्ञस्यैव प्रश्नो घटत इत्युक्तं स्पष्टयति—

अन्वयव्यतिरेकोक्तिः पदार्थस्मरणाय तु ।

स्मृत्यभावेन वाक्यार्थो ज्ञातुं शक्यो हि केनचित् १८०

अन्वयेति ॥ अन्वयव्यतिरेकोक्तिशब्देनावान्तरवाक्यैस्तदनुकूलैश्च तर्कैरात्मानात्मविवेचनमुच्यते । पदार्थस्मृतिः पदोपस्थापितवाक्यार्थज्ञानकारणमित्यत्र लोकप्रसिद्धिमाह—स्मृत्यभाव इति ॥१८०॥

तत्रापि त्वंपदार्थविवेकेऽतीव प्रयत्नः कार्य इत्यभिप्रेत्याह—

तत्त्वमस्यादिवाक्येषु त्वंपदार्थाविवेकतः ।

व्यज्यते नैव वाक्यार्थो नित्यमुक्तोऽहमित्यतः १८१

तत्त्वमस्यादीति ॥ त्रिभिः श्लोकैः ॥ १८१ ॥

विचारप्रयोजनं द्रढयति—

अन्वयव्यतिरेकोक्तिस्तद्विवेकाय नान्यथा ।

त्वंपदार्थविवेके हि पाणावर्षितविल्ववत् ॥ १८२ ॥

वाक्यार्थो व्यज्यते चैवं केवलोऽहं पदार्थतः ।

दुःखीत्येतदपोहेन प्रत्यगात्मविनिश्चयात् ॥ १८३ ॥

अन्वयव्यतिरेकोक्तिरिति ॥ अत इति पूर्वश्लोकगतं पदमसिन्योज्यम् । तद्विवेकाय त्वंपदार्थविवेकायेत्यर्थः । पदार्थविवेकफलं स्पष्टयति—त्वंपदार्थविवेके हीति । केवलो भेदसंसर्गशून्यो वाक्यार्थ

इत्यन्वयः । तत्र हेतुमाह—अहंपदार्थतो दुःखीत्येतदपोहेनेति ।  
अहमिति प्रतीयमानात्पदार्थाद्दुःखीत्येतस्येदमंशस्यापोहेन प्रत्यगात्मनः  
साक्षिणो विशेषेण निश्चयादित्यर्थः ॥ १८२ ॥ १८३ ॥

एवमुक्तेन न्यायेन वाक्यादेवापरोक्षाखण्डब्रह्मात्मज्ञानमुपपाद्ये-  
दानीं पूर्ववादिकल्पनाया निर्मूलतामाह—

तत्रैवं संभवत्यर्थं श्रुतहानाश्रुतार्थधीः ।

नैव कल्पयितुं युक्ता पदवाक्यार्थकोविदैः ॥ १८४ ॥

तत्रैवमिति ॥ स्पष्टम् ॥ १८४ ॥

यथाव्याख्यानं वाक्यस्य यथाश्रुतार्थं संभवति सति श्रुतहान्या-  
दिकल्पनमनवकाशमित्युक्तमयुक्तं, 'प्रत्यक्षादिविरुद्धे वाक्यस्याबाध-  
दर्शनादि'ति पूर्ववादी दृष्टान्तेन शङ्कते—

प्रत्यक्षादीनि बाधेरन्कृष्णलादिषु पाकवत् ।

अक्षजादिनिभैरैतैः कथं स्याद्वाक्यबाधनम् ॥ १८५ ॥

प्रत्यक्षादीनीति ॥ यथा 'कृष्णलान्श्रपये'दिति कृष्णलशब्द-  
वाच्यसुवर्णमयकणेषु श्रुतोऽपि पाकः प्रत्यक्षेण बाध्यते, तेषु विक्रि-  
त्तेरदर्शनात्किंत्वदृष्टार्थ एव संस्कारस्तत्र पाकक्रियासाध्यः एवमिहा-  
प्यखण्डार्थतां वाक्यस्य प्रत्यक्षादीनि प्रमाणानि भेदग्राहकाणि बाधे-  
रन् । श्रुतेऽप्यात्मनो ब्रह्मत्वेपूर्णत्वाददर्शनादतः प्रसंख्यानानात्मसंस्का-  
रार्थता वाक्यस्येति चेत्तत्रोत्तरमाह—अक्षजादीति । भवेदेवं यदि कर्तृ-  
त्वादिप्रतिभासस्य प्रत्यक्षप्रमाणता स्यान्नैतदस्ति, अध्यस्ताहंकाराद्युप-  
रागमन्तरेण स्वत आत्मनि दुःखित्वादिधर्मसंबन्धस्य निराकृतत्वादतः  
प्रत्यक्षाद्याभासैरैतैः प्रमाणभूतवाक्यबाधनं कथं स्यात् । नैवस्यादित्यर्थः ।  
प्रयाजे कृष्णलं जुहोतीति बद्धज्ञाने संस्कृतस्यात्मनोऽन्यत्र विनि-



योगादर्शनादिह न संस्कारार्थत्वं वाक्यस्योपपद्यते सद्यो ब्रह्मत्वाददर्शनं  
तु पदार्थमतिदाढ्याभावादित्युक्तमेवेति भावः ॥ १८५ ॥

नन्वेवंविरोधिताऽन क्षणाप्रामाण्याभावेऽपि स्यादनुत्पत्तिलक्षणमप्रा-  
माण्यं वाक्यस्येति पूर्ववादी शङ्कते—

दुःख्यस्मीति सति ज्ञाने निर्दुःखीति न जायते ।

प्रत्यक्षादिनिभत्वेऽपि वाक्यान्न व्यभिचारतः १८६

दुःख्यस्मीति सतीति ॥ दुःखित्वादिमानस्योक्तरीत्या प्रत्यक्षा-  
द्याभासत्वेऽपि दुःख्यस्मीति विरोधिगन्धिनि ज्ञाने सति वाक्यान्निर्दुः-  
खीति विज्ञानं न जायत इति योजना । पूर्वसिद्धतया प्रत्यक्षस्या-  
संजातविरोधित्वेन प्रावक्ष्यमस्तीत्यभिप्रायः । दूषयति—न व्यभिचारत  
इति ॥ १८६ ॥

तमेव व्यभिचारमाह—

स्वप्ने दुःख्यहमध्यासं दाहच्छेदादिहेतुतः ।

तत्कालभाविभिर्वाक्यैर्न बाधः क्रियते यदि ॥१८७॥

स्वप्न इति ॥ स्वप्ने दाहच्छेदादिहेतुतो निमित्तादहं दुःख्यासं  
तदासोपदेशान्निर्दुःखोऽभूवमित्यनुभवसिद्धत्वान्नात्मभर्मो दुःखित्वादी-  
त्यर्थः । तत्र परामिनिवेशमनुभवति—तत्कालेति ॥ १८७ ॥

तथापि दुःखमात्मव्यभिचारीत्याह—

समाप्तेस्तर्हि दुःखस्य प्राक् तद्बाध इष्यताम् ।

न हि दुःखस्य संतानो भ्रान्तेर्वा दृश्यते क्वचित् १८८

समाप्तेरिति ॥ दुःखस्य समाप्तेरुद्धं तद्बाधो दुःखबाध इष्यते  
एवं प्राक् पूर्वमपि दुःखं नाभूदिति तद्बाध इष्यतां मध्ये दृश्यमा-  
नस्य शुक्तिरूप्यवन्मिथ्याव्यभिचारादित्यर्थः । कुतो बाध इष्यत

इत्यत्र हेतुमाह—नहीति । आन्तेवेति दृष्टान्तार्थो वाशब्दस्तस्माच्च-  
 दुःखित्वादेरात्मनि सति व्यभिचारादागन्तुकस्य चाविकारिण्यात्मन्य-  
 नुपपत्तेरारोपितत्वसिद्धौ प्रमाणज्ञानं शुक्तितत्त्वज्ञानमिव रजतादिवा-  
 धनेन दुःखित्वादिबाधनं कुर्वदेव वाक्यादुदेतीति न वाक्यस्यासा-  
 मर्थ्यशङ्कावकाश इति तात्पर्यार्थः ॥ १८८ ॥

इतश्च वाक्यं न प्रत्यक्षाहुर्वैलमित्याह—

प्रत्यगात्मन आत्मत्वं दुःख्यस्मीत्यस्य बाधया ।

दशमं नवमस्येव वेद चेदविरुद्धता ॥ १८९ ॥

प्रत्यगात्मन इति ॥ स्पष्टार्थः ॥ १८९ ॥

विस्तरेणोक्तं न्यायार्थं संक्षिप्याह श्लोकचतुष्टयेन—

नित्यमुक्तत्वविज्ञानं वाक्याद्भवति नान्यतः ।

वाक्यार्थस्यापि विज्ञानं पदार्थस्मृतिपूर्वकम् ॥ १९० ॥

अन्वयव्यतिरेकाभ्यां पदार्थः स्मर्यते ध्रुवम् ।

एवं निर्दुःखमात्मानमक्रियं प्रतिपद्यते ॥ १९१ ॥

नित्यमुक्तत्वेत्यादिना ॥ १९० ॥ १९१ ॥

सदेवेत्यादिवाक्येभ्यः प्रमा स्फुटतरा भवेत् ।

दशमस्त्वमसीत्यस्माद्यथैवं प्रत्यगात्मनि ॥ १९२ ॥

प्रबोधेन यथा स्वाप्नं सर्वदुःखं निवर्तते ।

प्रत्यगात्मधिया तद्दुःखित्वं सर्वदात्मनः ॥ १९३ ॥

प्रमा स्फुटतरा अपरोक्षा निगदव्याख्याताः श्लोकाः ॥ १९२ ॥ १९३ ॥

पुरोक्तकृष्णलादिपाकदृष्टान्तवैषम्यं स्फुटयति—

कृष्णलादौ प्रमाजन्म तदन्यार्थाऽस्मदुत्पत्तयः ।

तत्त्वमस्यादिवाक्येषु न त्वेवमविरोधतः ॥ १९४ ॥

कृष्णलादाविति ॥ प्रमाया अजन्म यत्कृष्णलादौ तद्युज्यते ।  
यतस्तत्तत्रान्यार्था प्रमा दृष्टार्था न पाकार्थाऽमृदुत्वतो मृदुत्वात्कृष्ण-  
लानामिति योजना । कृष्णलपाके पुरुषस्यानैश्वर्यादशक्यार्थे च  
नियोगानुपपत्तेरित्यर्थः ॥ १९४ ॥

प्रकृते न तथाविधो विरोधोऽस्तीत्याह—

वाक्ये तत्त्वमसीत्यस्मिन्ज्ञातार्थं तदसिद्वयम् ।

त्वमर्थे सत्यसाहाय्याद्वाक्यं नोत्पादयेत्प्रमाम् ॥ १९५ ॥

वाक्य इति ॥ ‘तत्त्वमस्यादिवाक्येषु त्वंपदार्थाविवेकतः । व्यज्यते  
नैव वाक्यार्थः’ इत्युक्तं प्रपञ्चयंस्त्वंपदार्थविवेचने यत्ताधिक्यं सूचयति—  
वाक्ये तत्त्वमिति । पदत्रयात्मकेऽस्मिन्वाक्ये तत्पदमसिपदं चेति द्वयं  
ज्ञातार्थं प्रसिद्धार्थं त्वमर्थं त्वंपदार्थं सत्यविज्ञातेऽसाहाय्यात्साहाय्यशून्य-  
त्वात्सहकारिविरहाद्वाक्यमेतत्प्रमां नोत्पादयेदपरोक्षनिश्चयरूपामि-  
त्यर्थः ॥ १९५ ॥

असिपदस्योपयोगमाह—

तत्त्वमोस्तुल्यनीडार्थमसीत्येतत्पदं भवेत् ॥ १९६ ॥

तत्त्वमोरिति ॥ तुल्यनीडार्थं कुरु चिन्तयेत्यादिक्रियाकाङ्क्षानिवा-  
रणेन सामानाधिकरण्यासिद्धौक्यालम्बनत्वस्पष्टीकरणार्थमस्यसीत्यादि-  
पदमुपयुज्यत इत्यर्थः ॥ १९६ ॥

निराकाङ्क्षे सामानाधिकरण्ये सति को लाभ इत्यपेक्षायामाह—

तच्छब्दः प्रत्यगात्मार्यस्तच्छब्दार्थस्त्वमस्तथा ।

दुःखित्वाप्रत्यगात्मत्वं वारयेतामुभावपि ॥ १९७ ॥

तच्छब्द इति ॥ प्रत्यगात्मार्यं यस्य स प्रत्यगात्मार्यस्तच्छब्दः  
स्यात्त्वंपदेन सामानाधिकरण्यादिति योज्यम् । तथा त्वमस्त्वंपदस्य



तच्छब्दार्थोऽर्थो भवेत्तत्पदेन सामानाधिकरण्यादिति योजना । तदा वा को लाभ इति तमाह—दुःखित्वेति । उभावपि शब्दौ त्वमर्थस्य दुःखित्वांशं तदर्थस्याऽनात्मत्वं परोक्षत्वांशं च वारयेतामित्यर्थः ॥ १९७ ॥

एवं वाक्यार्थवर्णनेऽद्वितीयत्वपरश्रुत्याविरोधः सिद्ध्यतीत्यभिप्रेत्यो-  
पसंहरति—

एवं च नेतिनेत्यर्थं गमयेतां परस्परम् ॥ १९८ ॥

एवं चेति ॥ नेतिनेतिवाक्यसिद्धमर्थमित्यर्थः ॥ १९८ ॥

पूर्वपक्षे श्रुतहान्यश्रुतकल्पना निःप्रामाणिकेत्युक्तमुपसंहरति—

एवं तत्त्वमसीत्यस्य गम्यमाने फले कथम् ।

अप्रमाणत्वमस्योक्ता क्रियापेक्षत्वमुच्यते ॥ १९९ ॥

एवमिति ॥ कथंशब्द आक्षेपार्थः ॥ १९९ ॥

यस्मादेवं विचार्यमाणे क्रियाया अनवकाशस्तस्मादित्युपसंहरति—

तस्मादाद्यन्तमध्येषु कुर्वित्येतद्विरोध्यतः ।

न कल्पामोऽश्रुतत्वाच्च श्रुतत्यागोऽप्यनर्थकः ॥ २०० ॥

तस्मादिति ॥ आदौ तत्त्वमसीति प्रथमोपदेशे मध्ये पदार्थपरि-  
शोधनान्वयव्यतिरेकग्रहणकालेऽन्ते च निर्विचिकित्सन्नानुभवकाले  
कुर्वित्येतदनुष्ठानकल्पनं तत्तदर्थप्रतिपत्तिविरोधि यतोऽतो न कल्पामः  
न कल्पयामः क्रियामिति शेषः । किंच अश्रुतत्वादपि न कल्पयामः ।  
न केवलमश्रुतत्वात्क्रिया त्याज्या श्रुतत्यागस्यानर्थकरत्वादपीत्याह—  
श्रुतेति । नहि तत्त्वमर्थयोः स्वरूपमप्राप्तं चिन्तनीयतया विधातुं  
शक्यते तत्प्राप्तेश्चान्यतोऽसंभवादस्मादेव तत्प्राप्तिमाशंसतो वाक्यभेदा-  
दिदोषप्राप्तिरपरिहार्या स्यात्तत्त्वमोस्तत्त्वंसिद्धमनपेक्षैव यथाकथंचिच्चि-

न्तनविधानाभ्युपगमे चिन्त्यब्रह्मसाक्षात्कारस्याप्रमात्वादविद्यानिवृत्तिफलसिद्धेर्निरर्थकः प्रसंख्यानविधिरिति भावः ॥ २०० ॥

उक्तार्थानभिज्ञः पुनराक्षिपति—

यथानुभूयते तृप्तिर्भुजेर्वाक्यान्न गम्यते ।

वाक्यस्य विधृतिस्तद्वद्गोशकृत्पायसीक्रिया ॥ २०१ ॥

यथेति ॥ भुजेर्भोजनात्तृप्तिः फलं वाक्याद्वाक्यार्थज्ञानमात्रान्न गम्यते । मोक्षफलमिति शेषः । तस्माद्यथा गोशकृतो गोमयात्पायसी-  
क्रिया पायसकरणं नोपपद्यते तस्य तदसाधनत्वात्तद्वद्वाक्यस्य विधृति-  
विधारणमर्थतोऽवधारणं न वाक्यार्थापरोक्षसाधनमित्यर्थः ॥ २०१ ॥

उत्सर्गतो वाक्यं नार्थापरोक्षार्थमित्येतदङ्गीकुर्वन्प्रकृते तस्यापवादकमाह सिद्धान्ती—

सत्यमेवमनात्मार्थवाक्यात्पारोक्ष्यबोधनम् ।

प्रत्यगात्मनि न त्वेवं संख्याप्राप्तिवदध्रुवम् ॥ २०२ ॥

सत्यमिति ॥ प्रत्यगात्मनि तु नैवमध्रुवमनिश्चितं किंतु संख्या-  
प्राप्तिवद्दशमसंख्यावदपरोक्षज्ञानसाधनत्वं वाक्यस्य ध्रुवमेवेत्यर्थः ॥ २०२ ॥

कुत इत्यपेक्षायां स्वतोऽपरोक्षप्रत्यगात्मन एव ब्रह्मत्वोपदेशादि-  
त्याह—

स्वयंबोधत्वपर्यायः स्वप्रमाणक इष्यताम् ।

निवृत्तावगमः सिद्धः स्वात्मनोऽनुभवश्च नः ॥ २०३ ॥

स्वयंबोधत्वेति ॥ स्वप्रमाणकः प्रमाणनिरपेक्षप्रकाशमानतास्वभाव  
आत्मेष्टतां स्वयंज्योतिष्प्रादिश्रुतेरित्यर्थः । तथाच वाक्यादहमोऽहंका-  
रस्य ब्रह्मभेदकनिवृत्तौ स्वात्मनोऽनुभवश्च सिद्ध एव नोऽस्माकमिति न  
किंचिदनुपपन्नमित्यर्थः । विमतं परोक्षाज्ञानजनकं वाक्यत्वात्संमतवदि-

त्यादिप्रयोगेष्वनात्मविषयत्वमुपाधिर्दशमस्त्वमसीत्यादौ व्यभिचारश्चे-  
त्युक्तं भवति ॥ २०३ ॥

अत्र दुःखानुभवविरोधशङ्का न कार्या दुःखस्य व्यभिचारित्वेनात्म-  
धर्मत्वस्य निरस्तत्वाद्विषयधर्मत्वाच्चेत्यभिप्रेत्याह—

बुद्धीनां विषयो दुःखं नो यस्य विषया मताः ।

कुतोऽस्य दुःखसंबन्धो दृशेः स्यात्प्रत्यगात्मनः ॥ २०४ ॥

बुद्धीनामिति ॥ दुःखमहमस्मीति दुःखधर्मवत्त्वेनाहं कर्तुरेवानु-  
भवात्तस्य विषयभूतं दुःखं न बुद्धिवृत्त्याश्रयाहं कर्तृसाक्षिण आत्मनो  
धर्मः संभवतीत्यर्थः ॥ २०४ ॥

सर्वधर्मरहितश्चेत्प्रत्यगात्मा कथं तस्यानुभव इत्यत आह—

दृशिरेवानुभूयेत स्वेनैवानुभवात्मना ।

तदाभासतया जन्म धियोऽस्यानुभवः स्मृतः ॥ २०५ ॥

दृशिरेवेति ॥ दृशेरनुभवत्वभावत्वात्तस्य स्वरूपे कोनामान्योऽनु-  
भवोऽपेक्षेतेत्यर्थः । तर्हि कथं तस्य विशेषानुभव इति तत्स्वरूपमाह—  
तदाभासतयेति । चैतन्याभासव्याप्ततया धियो जन्मैवात्मन आगन्तु-  
कोऽनुभवः स्मृतो विद्वद्भिरित्यर्थः ॥ २०५ ॥

प्रकारान्तरेण प्रसंख्यानप्राप्तिं निराकरोति—

अशनायादिनिर्मुक्तः सिद्धो मोक्षस्त्वमेव सः ।

श्रोतव्यादि तवेत्येतद्विरुद्धं कथमुच्यते ॥ २०६ ॥

अशनायादीति ॥ सर्वसंसारनिर्मुक्तो नित्यसिद्धो मोक्षो ब्रह्मत्व-  
मेवेत्याचार्योपदेशे सति तव श्रोतव्याद्यनुष्ठेयं विद्यत इति कथं विरु-  
द्धमुच्यते । नह्यविक्रियं ब्रह्मत्वं कर्ता चेति वचः प्रमाणं स्यादि-  
त्यर्थः ॥ २०६ ॥



अथ तत्त्वम्—

सेत्स्यतीत्येव चेत्तत्स्याच्छ्रवणादि तदा भवेत् ।

मोक्षस्यानित्यतैवं स्याद्विरोधे नान्यथा वचः ॥ २०७ ॥

सेत्स्यतीति ॥ विपरिणाम उपदेशवाक्यस्याभ्युपेयत इति शङ्का-  
मनूय तत्रैकं संधित्सतोऽपरं प्रच्यवत इति न्यायेन मोक्षानित्यत्वप्रस-  
ङ्गदोषमाह—सेत्स्यतीति । एवमुभयथाविरोधे सति वचो वाक्यं  
नान्यथा न विपरिणामवशुक्तमित्यर्थः ॥ २०७ ॥

इतश्च प्रसंख्यानवादोऽनुपपन्न इत्यत आह—

श्रोतृश्रोतव्ययोर्भेदो यदीष्टः स्याद्भवेदिदम् ।

इष्टार्थकोप एवं स्यान्न युक्तं सर्वथा वचः ॥ २०८ ॥

श्रोतृश्रोतव्ययोरिति ॥ श्रोत्रादिभेदो यदीष्टः स्यात्तदैवं प्रसंख्यानं  
भवेत्कर्तृकर्मभेदाभावे कार्यानुपपत्तेरित्यर्थः ॥ अस्तु भेद इति चेत्त-  
त्राह—इष्टार्थेति । जीवस्य ब्रह्मभावो हीष्टार्थः सोऽन्यस्यान्यभावा-  
योगाद्विहन्येतातः सर्वथा वचो वाक्यं न युक्तमयुक्तप्रमाणमेव प्रसं-  
ख्यानपक्षे भवेदित्यर्थः ॥ २०८ ॥

न युक्तं वच इत्येतत्प्रकटयति—

सिद्धो मोक्षोऽहमित्येव ज्ञात्वात्मानं भवेद्यदि ।

चिकीर्षुर्यः स मूढात्मा शास्त्रं चोद्धाटयत्यपि ॥ २०९ ॥

सिद्ध इति ॥ उक्तप्रकारेणात्मानं ज्ञात्वा यो यदि चिकीर्षुर्भवेत्स  
मूढात्मेत्यन्वयः । उद्धाटयत्युत्सादयतीत्यर्थः ॥ २०९ ॥

मूढात्मत्वं प्रकटयति—

नहि सिद्धस्य कर्तव्यं सकार्यस्य न सिद्धता ।

उभयालम्बनं कुर्वन्नात्मानं वञ्चयत्यपि ॥ २१० ॥

नहीति ॥ स्पष्टम् ॥ २१० ॥

ननु किमित्यस्मान्निन्द्यासदभिप्रायमज्ञात्वैवेति पूर्ववादी स्वाभि-  
प्रायमाविष्करोति—

सिद्धो मोक्षस्त्वमित्येतद्वस्तुमात्रं प्रदर्श्यते ।

श्रोतुस्तथात्वविज्ञाने प्रवृत्तिः स्यात्कथं त्विति ॥ २११ ॥

सिद्धो मोक्षस्त्वमिति ॥ मुमुक्षोरात्मविज्ञाने प्रवृत्त्यर्थं सिद्धब्रह्म-  
रूपो मोक्षस्त्वमसीति वस्तुमात्रकथनपरमिदं वाक्यं न तत्त्वे पर्यवसि-  
तमित्यर्थः ॥ २११ ॥

उक्तमेव विवृणोति—

कर्ता दुःख्यहमस्मीति प्रत्यक्षेणानुभूयते ।

कर्ता दुःखी च माभूवमिति यत्नो भवेत्ततः ॥ २१२ ॥

कर्तेति ॥ स्पष्टम् ॥ २१२ ॥

वाक्यश्रवणानन्तरं मन्तव्य इति श्रुत्या कर्तव्यविधानादप्येवमेवा-  
भ्युपेयमित्याह—

तद्विज्ञानाय युक्त्यादि कर्तव्यं श्रुतिरब्रवीत् ।

कर्तृत्वाद्यनुवादेन सिद्धत्वानुभवाय तु ॥ २१३ ॥

तद्विज्ञानायेति ॥ त्वमिति कर्तृत्वमनूद्य वस्तुगत्या त्वं सिद्धमो-  
क्षब्रह्मरूपोऽस्यतस्तज्ज्ञानाय यतस्वेति वाक्यतात्पर्यमित्यर्थः ॥ २१३ ॥

नेयं कल्पना श्रुत्यनुसारिणीति सिद्धान्ती दूषयति—

निर्दुःखो निष्क्रियोऽकामः सिद्धो मोक्षोऽहमित्यपि ।

गृहीत्वैव विरुद्धार्थमादध्यात्कथमेव सः ॥ २१४ ॥

निर्दुःख इति ॥ निर्दुःखादिविशेषणो मोक्ष एवाहमिति गृही-  
त्वापीत्यन्वयः । वाक्याद्वाक्यार्थज्ञानं न जायत एवेति न वक्तुमुचि-

तमप्रामाण्यप्रसङ्गादनुभवविरोधाच्च । तथाचोत्पन्ने ज्ञाने तद्विरुद्धप्रति-  
पत्तिर्न संजायतीतीत्यभिप्रायः ॥ २१४ ॥

यदि वाक्यादेव निर्दुःखादिलक्षणमोक्षात्मसाक्षात्कारः कथं तर्हि  
तदा तद्विरुद्धाकारानुभव इति पृच्छति—

सकामः सक्रियो सिद्ध इति मेऽनुभवः कथम् ।

अतो मे विपरीतस्य तद्भवान्वक्तुमर्हति ॥ २१५ ॥

सकाम इति ॥ अतः सकामत्वादिरूपाद्विपरीतस्य मे ब्रह्मभूत-  
स्येत्यर्थः ॥ २१५ ॥

अन्यस्वभावस्य सतो ममान्यस्वभावानुभवः कथमित्यस्मिन्नर्थे सकृ-  
च्छ्रुतवाक्यस्य पुंसः प्रश्नो घटते युज्यते । ननु कथमहं निर्दुःखादि-  
रूप इति मुक्तत्वानुभवार्थं इति प्रश्नविषयं विविच्य प्रतिवक्ति—

इहैव घटते प्रश्नो न मुक्तत्वानुभूतये ।

प्रमाणेन विरोधी यः सोऽत्रार्थः प्रश्नमर्हति ॥ २१६ ॥

इहैवेति ॥ स्पष्टम् ॥ २१६ ॥

अज्ञातज्ञापनस्वभावेन प्रमाणेनापूर्वार्थं बोधिते तद्विरोधी यः  
प्रमाणाभासगृहीतोऽर्थः स प्रश्नमर्हतीत्युक्तं प्रपञ्चयति—

अहं निर्मुक्त इत्येव सदसीत्यन्यमानजः ।

प्रत्यक्षाभासजन्यत्वाद्दुःखित्वं प्रश्नमर्हति ॥ २१७ ॥

अहं निर्मुक्त इति ॥ सदसीति यदन्यन्मानं तज्ज्ञ इत्यर्थः ॥ २१७ ॥

इदानीं शिष्याकाङ्क्षावशेनापि कार्यकल्पनं न घटत इत्याह—

पृष्टमाकाङ्क्षितं वाच्यं दुःखाभावमभीप्सितम् ॥ २१८ ॥

पृष्टमिति ॥ किं तदाकाङ्क्षितं तदाह—दुःखाभावमभीप्सितमिति ।

दुःखस्याभावो यस्मिंस्तद्दुःखाभावं ब्रह्मरूपं मोक्षलक्षणमित्यर्थः ॥ २१८ ॥



प्रश्नस्वरूपमुपन्यस्य तदनुरूपत्वं प्रतिवचनस्य निगमयति—

कथं हीदं निवर्तेत दुःखं सर्वात्मना मम ।

इति प्रश्नानुरूपं यद्वाच्यं दुःखनिवर्तकम् ॥ २१९ ॥

कथं हीति ॥ स्पष्टम् ॥ २१९ ॥

ननु पृष्ठमेवोच्यते प्रसंख्यानद्वारेण तद्व्यतिरेकेण श्रुतेर्दुःखापनय-  
नसामर्थ्याभावादित्याशङ्क्य प्रमाणस्य प्रमेयावबोधनमेव कार्यं न कार्या-  
न्तरमस्तीति परिहरति—

श्रुतेः स्वात्मनि नाशङ्का प्रामाण्ये सति विद्यते ।

तस्मादात्मविमुक्तत्वं प्रत्याययति तद्वचः ।

वक्तव्यं तत्तथार्थं स्याद्विरोधेऽसति केनचित् ॥२२०॥

श्रुतेरिति ॥ श्रुतेः स्वतःसिद्धे प्रामाण्ये सति स्वात्मनि स्वप्रमेये  
नाशङ्का विद्यते । स्वप्रमेयावभाससामर्थ्याभावाशङ्का न विद्यत इत्यर्थः ।  
किं ततः सिद्धं तदाह—तस्मादिति । मुक्तत्वप्रत्ययं प्रति कारणत्वं  
यातीत्यर्थः । विरोधपरिहारस्य कृतत्वादिति भावः ॥ २२० ॥

वाक्यस्योक्तार्थानुभवहेतुतां विहाय गत्यन्तरं नास्त्यनुभवमार्गगत-  
मित्याह—

इतोऽन्योऽनुभवः कश्चिदात्मनो नोपपद्यते ।

अविज्ञातं विज्ञानतां विज्ञातारमिति श्रुतेः ॥२२१॥

इतोऽन्य इति ॥ प्रकारान्तरकल्पना चात्रानुपपन्ना श्रुतिविरो-  
धादित्याह—अविज्ञातमिति ॥ २२१ ॥

यदुक्तं पूर्वपक्षिणा प्राक् 'चर्या नो शास्त्रसंविद्या स्यादनिष्टं तथा-  
सति' इति तदन्यथैवोपपत्तेर्न प्रसंख्यानकल्पकमित्याह—

त्वंपदार्थविवेकाय संन्यासः सर्वकर्मणाम् ।

साधनत्वं ब्रजत्येव शान्तो दान्तानुशासनात् ॥२२२॥

त्वं पदार्थेति ॥ 'शान्तो दान्त उपरतस्तितिक्षुः समाहितो भूत्वात्मन्येवात्मानं पश्यती'ति श्रुतेरुपरतिशब्दनिर्दिष्टस्य संन्यास-  
स्यात्मज्ञानं प्रति साधनत्वावगमाच्च तस्याशास्त्रसंबन्धतया परित्यागप्र-  
सङ्ग इत्यर्थः । तथाच वाक्यार्थज्ञानस्य पदार्थज्ञानपूर्वकत्वात्पदार्थाव-  
धारणपर्यन्तमेवाश्रमधर्माणां विधितोऽनुष्ठानं ततः परं तु वाक्यादव-  
गतब्रह्मात्मतत्त्वस्य 'मयेदमस्मै कर्तव्यमि'ति नियोज्यविषयप्रयोजनबु-  
द्धेरनुत्पत्तेर्न तस्य कापि विधितः प्रवृत्तिः किंतु साधकावस्थायामभ्य-  
स्तस्य निवृत्तिरूपस्याश्रमधर्मस्य ज्ञानाविरोधिनः संस्कारमात्रेणानुवृत्ति-  
र्भवति, ततश्च न यथेष्टचेष्टाप्यवकाशं लभत इति सर्वमवदातमेवा-  
स्मन्मत इति भावः ॥ २२२ ॥

एतदेव प्रपञ्चयिष्यन्वाक्यार्थोदयप्रकारं श्रौतं व्युत्पादयति—

त्वमर्थं प्रत्यगात्मानं पश्येदात्मानमात्मनि ।

वाक्यार्थं तत आत्मानं सर्वं पश्यति केवलम् ॥ २२३ ॥

त्वमर्थमिति ॥ शान्त्यादिसाधनसंपन्नो भूत्वात्मन्येवात्माभास-  
व्याप्ते स्वकार्यकारणसंघातेऽवबहिः आत्मानं प्रत्यक्चेतयितारं पश्येदिति  
श्रुत्यर्थः प्रथमार्धेनोक्तः । सर्वमेतत् पश्यतीति श्रुत्यर्थमुत्तरार्धेनाह—  
तत इति । एवं शोधितं प्रत्यगात्मानं सर्वं ब्रह्म पश्यतीति श्रुत्यर्थो  
दर्शित इति द्योतयति—वाक्यार्थमिति ॥ २२३ ॥

एवं विज्ञातवाक्यार्थस्य विधिगोचरता नैव संभवतीत्याह—

सर्वमात्मेति वाक्यार्थं विज्ञातेऽस्य प्रमाणतः ।

असत्त्वे ह्यन्यमानस्य विधिस्तं योजयेत्कथम् ॥ २२४ ॥

सर्वमात्मेति ॥ स्पष्टम् ॥ २२४ ॥

वाक्यार्थविज्ञानात्प्रागेव विधयोऽवकाशं लभन्ते नोर्ध्वमित्युपसंह-

रति—

तस्माद्वाक्यार्थविज्ञानान्नोर्ध्वं कर्मविधिर्भवेत् ।

नहि ब्रह्मास्मि कर्तेति विरुद्धे भवतो धियौ ॥२२५॥

तस्मादिति ॥ ऊर्ध्वं विध्यसंभवे हेतुमाह—नहीति ॥ २२५ ॥

नन्वैक्यज्ञानेन भेदज्ञानमेव किमिति बाध्यते विपरीतमेव किं न  
स्यादित्यत आह—

ब्रह्मास्मीति च विद्येयं नैव कर्तेति बाध्यते ।

सकामो बद्ध इत्येवं प्रमाणाभासजा तया ॥ २२६ ॥

ब्रह्मास्मीति चेति ॥ प्रमाणाभासाज्जाता प्रमाणाभासजातयेति  
विग्रहः ॥ २२६ ॥

स्वभावप्रवृत्ताया बुद्धेः प्रमाणजातया बाध्यत्वं दृष्टान्तेनोपपाद-  
यति—

शास्त्राद्ब्रह्मास्मि नान्योऽहमिति बुद्धिर्भवेद्बुद्धा ।

यदा युक्ता तदैवं धीर्यथा देहात्मधीरिति ॥ २२७ ॥

शास्त्रादिति ॥ इदा यदा भवेत्तदैवंधीः कर्ताहमित्येवं धीरयुक्तेत्य-  
न्वयः । यथा देहात्मधीर्मनुष्योऽहमित्यादिरूपा शास्त्राद्विदितात्मतत्त्वस्य  
न भवति तथेत्यर्थः ॥ २२७ ॥

विदितात्मतत्त्वस्य कर्ता कामीत्यादिधीरनवकाशेत्युक्तेऽर्थे दृष्टान्ता-  
न्तरमाह—

सभयादभयं प्राप्तस्तदर्थं यतते च यः ।

स पुनः सभयं गन्तुं स्वतन्त्रश्चेन्न गच्छति ॥ २२८ ॥

सभयादिति ॥ लोकप्रसिद्धार्थानुवादिश्लोकः स्पष्टार्थः ॥ २२८ ॥

यदुक्तं नियोगाभावे ज्ञानिनो यथेष्टचेष्टाप्राप्तिरिति तत्राह—



यथेष्टाचरणप्राप्तिः संन्यासादिविधौ कुतः ।

पदार्थाज्ञानबुद्धस्य वाक्यार्थानुभवार्थिनः ॥ २२९ ॥

यथेष्टेति ॥ आदिपदाच्छ्रवणादिविधिर्गृह्यते । पदार्थयोरासम-  
न्ताज्ज्ञानं पदार्थाज्ञानं पदार्थस्वरूपालोचनं तेन बुद्धस्य देहाद्यभिमान-  
शून्यस्येति यावत् । पदार्थाज्ञानाद्बुद्धस्य प्रतिबुद्धस्येति वा । वाक्यार्था-  
नुभवमर्थयमानस्य तत्रैव लग्नचित्तस्य कुतो यथेष्टाचरणप्राप्तिर्निमित्ताभा-  
वादवसराभावाच्चेत्यर्थः । प्रबुद्धवाक्यार्थस्य तु मिथ्याज्ञानलेशस्याप्य-  
भावात्तन्मूला यथेष्टचेष्टा नोन्मिषतीति भावः ॥ २२९ ॥

प्रकरणार्थमुपसंहरति—

अतः सर्वमिदं सिद्धं यत्प्रागस्माभिरीरितम् ॥ २३० ॥

अतः सर्वमिदमिति ॥ स्पष्टम् ॥ २३० ॥

मुमुक्षोरपि नास्ति यथेष्टचेष्टा कुतः सा मुक्तस्य स्यादिति कैमुति-

कन्यायमाह—

यो हि यस्माद्विरक्तः स्यान्नासौ तस्मै प्रवर्तते ।

लोकत्रयाद्विरक्तत्वान्मुमुक्षुः किमितीहते ॥ २३१ ॥

यो हीति ॥ २३१ ॥

विदुषो नियोगप्रारतन्याभावेऽपि भिक्षाटनादिप्रवृत्तवद्विषयान्त-  
रेऽपि प्रवृत्तिः कदाचित्स्यादिति चेत्तत्राह—

क्षुधया पीड्यमानोऽपि न विषं ह्यनुमिच्छति ।

मृष्टान्नध्वस्ततृड् जानन्नमृढस्तज्जिघत्सति ॥ २३२ ॥

क्षुधयेति ॥ विषयाणां दुःखसाधनतावधारणपूर्वकं प्रागेव विषव-  
त्त्यक्तानां न पुनरुपादानममृढस्य संभवति । भिक्षाटनादेस्तु ज्ञाननि-

ष्टाविरोधाभावाच्छरीरस्थितिमात्रहेतुतयावश्यकत्वेप्यपूर्वोपचयहेतुत्वा-  
भावाच्च संस्कारवशादनुवृत्तिरिति न दोष इति द्रष्टव्यम् ॥ २३२ ॥

उत्पन्नतत्त्वज्ञानस्य यद्यपि किमपि कृत्यं नास्ति तथापि गुरुशास्त्रे  
माननीये एवेति शिष्यान् शिक्षयन्निव गुरुप्रणामं निबध्नाति—

वेदान्तवाक्यपुष्पेभ्यो ज्ञानामृतमधूत्तमम् ।

उज्जहारालिवद्यो नस्तस्मै सद्गुरवे नमः ॥ २३३ ॥

वेदान्तवाक्येति ॥ स्पष्टम् ॥ नोऽस्मदर्थमित्यर्थः ॥ २३३ ॥

इत्यष्टादशं तत्त्वमसिप्रकरणम् ॥ १८ ॥

### अथात्ममनःसंवादप्रकरणम् १९

तदेवं संक्षेपविस्तराभ्यां तत्त्वंपदार्थपरिशोधनपूर्वकं ब्रह्मात्मैक्यल-  
क्षणवाक्यार्थज्ञानं सफलं सर्ववेदान्तप्रत्ययं प्रमाणयुक्तिभ्यामुपपादितं,  
नित्यशुद्धबुद्धमुक्तसत्यज्ञानानन्तानन्दस्वभावस्य प्रत्यगात्मनो भेदविप-  
र्यासाद्यनेकानर्थहेतुश्चाहंकारमनोबुद्धिचित्ताद्यमन्तःकरणमिति च तत्र  
तत्रोक्तम् । इदानीं प्राधान्येन मनोऽध्यासनिवन्धन एवात्मनः संसा-  
रोऽतो मनःस्वरूपतः चेष्टानुसंधानेन तद्विलापने यत्नः कार्य इत्यभि-  
प्रायेणात्ममनःसंवादरूपं प्रकरणमारभमाणो भगवान्भाष्यकारः प्रकर-  
णप्रयोजनं तावदाह—

प्रयुज्य तृष्णाज्वरनाशकारणं चिकित्सितं ज्ञान-  
विरागभेषजम् । न याति कामज्वरसन्निपातजां  
शरीरमालां शतयोगदुःखिताम् ॥ १ ॥

प्रयुज्येति ॥ चिकित्सितं चिकित्सा । भावे निष्ठा । ज्ञानं विवेकरूपं  
विरागरूपं विराग औदासीन्यं मनोवृत्तिविषयेष्वनासक्तिलक्षणं च

भेषजं यस्मिंस्तच्चिकित्सितं तृष्णारूपज्वरनाशकारणं प्रयुज्य दुःखितां  
दुःखित्वं न याति पुमानिति योजना । काम एव ज्वरस्तन्निमित्तः  
संनिपातो मूर्च्छा आत्मानात्मविवेकलक्षणा ततो जातां शरीरपरम्परा-  
शतयोगैः संबन्धैर्दुःखितामित्यर्थः । यद्वा चिकित्सितमिति भेषजविशे-  
षणं योज्यम् । सम्यग्यथाशास्त्रं साधितमित्यर्थः ॥ १ ॥

भेषजप्रयोगप्रकरणमात्ममनःसंवादेन प्रपञ्चयति—

अहं ममेति त्वमनर्थमीहसे परार्थमिच्छन्ति  
तवान्य ईहितम् । न तेऽर्थबोधो न हि मेऽस्ति  
चार्थिता ततश्च युक्तः शम एव ते मनः ॥ २ ॥

अहं ममेत्यादिना ॥ हे मनः, अहंममेति इदमित्यपि द्रष्टव्यम् ।  
त्वमनर्थं व्यर्थमीहसे चेष्टसे । ननु त्वदर्थमेवाहं चेष्टेऽतः कथमान-  
र्थक्यमिति चेन्नाहं सांख्यो यंप्रत्येवाभिमानस्तवेत्युत्तरमाह—परार्थ-  
मिच्छन्तीति । तवेहितं परार्थं पुरुषस्य भोगापवर्गार्थमन्ये सांख्या  
इच्छन्ति न वयं वेदान्तसिद्धान्तवेदिनः । विचार्यमाणे तन्मनीषित-  
मपि मुधा । यतस्तेऽर्थबोधो न संभवत्यचेतनत्वान्नापि मे त्वग्यर्थितास्ति  
ततश्च ते शमो लय एव युक्त इत्यर्थः ॥ २ ॥

आत्मनोऽर्थित्वाभावं साधयति—

यतो न चान्यः परमात्सनातनात्सदैव तृप्तोऽहम-  
तो न मेऽर्थिता । सदैव तृप्तश्च न कामये हितं  
यतस्व चेतः प्रशमाय ते हितम् ॥ ३ ॥

यत इति ॥ सनातनात्पूर्णानन्दरूपात्परमादविकारात्परमात्मनो-  
ऽन्यो नाहं यतोऽतः सदैव तृप्त इत्यादिरूपस्तस्माद्धे चेतः, ते प्रशमाय  
यतस्व । मुमुक्षुणा मनोविलयने यत्नः कार्य इत्यभिप्रायः ॥ ३ ॥



परमात्माभेदेन स्वस्यार्थित्वाभाव उक्तस्तमेवाभेदमुपपादयति—

पट्टर्मिमालाभ्यतिवृत्त एव यः स एव चात्मा जग-  
तश्च नः श्रुतेः । प्रमाणतश्चापि मया प्रवेद्यते  
मुधैव तस्माच्च मनस्तवेहितम् ॥ ४ ॥

पट्टर्मिमालेति ॥ अशनाया पिपासा शोको मोहो जरा मृत्युरिति  
प्राणमनोदेहधर्माः पट्टर्मय इवाविर्भावतिरोभावरूपास्तेषां माला अवि-  
च्छिन्नाः परम्परास्ता अभ्यतीत्य सर्वात्मना पृथक्कृत्य वृत्तः सिद्धो  
निष्प्रपञ्च इति यावत् य एवंविधः स एव जगतः सर्वस्यात्मा । चका-  
रात्तवाहमेवात्मा । श्रुतेः 'यत्साक्षादपरोक्षाद्भक्त', 'य आत्मा सर्वान्तर'  
इत्यादौ श्रवणादित्यर्थः । 'अहमात्मा गुडाकेश सर्वभूताशयस्थित'  
इत्यादिस्मृतिप्रमाणतोऽपि । चकारात्कार्यकारणोपाधिद्वयपरामर्शमन्त-  
रेण स्वतो भेदानिरूपणादित्यादिन्यायाद्विद्वदनुभवाच्च मया प्रवेद्यते  
सम्यक् ज्ञायते मुधैवेति सुगमम् ॥ ४ ॥

प्रत्यगात्मनः परमात्माभेदं प्रामाणिकमुक्त्वा भेदप्रतिभासस्य मनः-  
कल्पितत्वेनाभासतामुपपादयति—

त्वयि प्रशान्ते नहि चास्ति भेदधीर्यतो जगन्मोह-  
मुपैति मायया । ग्रहो हि मायाप्रभवस्य कारणं  
ग्रहाद्विमोके नहि सास्ति कस्यचित् ॥ ५ ॥

त्वयीति ॥ यतो भेदधियो जगत्प्राणिजातमोहमाकुलीभावमकृ-  
तार्थताभिमानलक्षणया मायया उपैति नित्यं संवध्यते साभेदधीस्त्वयि  
मनसि प्रशान्ते नचास्ति । सुषुप्तौ त्वदभावे तदभावदर्शनादित्यर्थः ।  
अन्वयव्यतिरेकाभ्यां भेदग्रहस्यानर्थहेतुतामुपपादयति—ग्रहो हीति ।  
सुषुप्त्यादौ भेदग्रहाभावे मायामोहयोरदर्शनादित्यर्थः ॥ ५ ॥

इतश्च मनश्चेष्टितं वृथेत्याह—

न मेऽस्ति मोहस्तत्र चेष्टितेन हि प्रबुद्धतत्त्वस्त्व-  
सितो ह्यविक्रियः । न पूर्वतत्त्वोत्तरभेदता हि नो  
वृथैव तस्माच्च मनस्तवेहितम् ॥ ६ ॥

न मेऽस्तीति ॥ असितो बन्धरहितः प्रबुद्धतत्त्वस्वभावमसितत्त्वम-  
विक्रियत्वं च व्युत्पादयति—न पूर्वति । पूर्वतत्त्वं पूर्वावस्था पूर्व-  
तत्त्वादुत्तरभेदता उत्तरकाले तत्त्वभेदता नोऽस्माकं नास्ति तत्त्वप्रबो-  
धात्पूर्वोत्तरकालयोर्न मे विशेषोऽस्तीत्यर्थः । हि यस्मादेवं तस्मात् । त्व-  
ल्लुतातिशयाभावादित्यर्थः ॥ ६ ॥

सर्वदृश्यातिवर्तित्वाच्चात्मन आगन्तुकातिशयायोगं साधयति—

यतश्च नित्योऽहमतो न चान्यथा विकारयोगे हि  
भवेदनित्यता । सदा प्रभातोऽहमतो हि चाद्वयो  
विकल्पितं चाप्यसदित्यवस्थितम् ॥ ७ ॥

यतश्चेति ॥ अन्यथा अनित्यता । ननु कुतोऽनित्यताप्राप्तिर्या  
निषिध्यते तत्राह—विकारेति । परिस्पन्दपरिणामादिरूपविक्रिया-  
भावेऽपि प्रकाशाप्रकाशसंसर्गरूपविक्रिया स्यादित्याशङ्क्याह—सदेति ।  
'सकृद्विभातो ह्येवैष ब्रह्मलोकः', 'पश्यन्वै तत्र पश्यती'त्यादिश्रुतेरि-  
त्यर्थः । सति दृश्यभेदे कथमद्वयत्वमत आह—विकल्पितमिति ।  
रज्जुसर्पादिवदागन्तुक्त्वादसदित्यवस्थितं निश्चितमित्यर्थः ॥ ७ ॥

मनसैव सद्वितीयत्वमात्मन इत्याशङ्क्याह—

अभावरूपं त्वमसीह हे मनो निरीक्ष्यमाणे न हि  
युक्तोऽस्तिता । सतो ह्यनाशादसतोऽप्यजन्मतो  
द्वयं च चेत्तस्तत्र नास्तितेप्यते ॥ ८ ॥

अभावरूपमिति ॥ यद्वा भेदकल्पकस्य मनसोऽभावरूपादपि सदाद्वयत्वमात्मन इत्याह—अभावरूपमिति । युक्तितो निरीक्ष्यमाणे तवास्तित्वा नहीत्युक्तां युक्तिमाह—सतो हीति । तथाचाह भगवान् 'नासतो विद्यते भावो नाभावो विद्यते सत' इति द्वयं जन्मविनाशाख्यं ते तव । अतस्तव नास्तितेप्यते परमार्थसत्त्वं नेप्यत इत्यर्थः ॥ ८ ॥

बीजाभावे कुतः फलमिति न्यायेनाद्वैतत्वमात्मनो विशदयति—  
द्रष्टा च दृश्यं च तथा च दर्शनं भ्रमस्तु सर्वस्तव कल्पितो हि सः । दृशेच्च भिन्नं न हि दृश्यमीक्ष्यते स्वप्नप्रबोधेन तथा न भिद्यते ॥ ९ ॥

द्रष्टा चेति ॥ तव कल्पितस्त्वत्कृतः । किंचागन्तुकस्याविज्ञातसत्त्वाभावादप्यात्माद्वय इत्याह—दृशेच्चेति । जडस्य स्वतः स्फुरणाभावादस्फुरतश्च सत्त्वे प्रमाणाभावादित्यर्थः । तथासति स्वप्नात्मा प्रबोधेन जाग्रदादिना न भिद्यते । यथा स्वापावस्थायामद्वितीय एव तथावस्थान्तरेऽपीत्यर्थः । स्वापे चाद्वितीयत्वं 'सलिल एको द्रष्टाऽद्वैतो भवति । अथासिन्प्राण एवैकधा भवति तदेवं वाक् सर्वैर्नामभिः सहाप्येती'त्यादि श्रुतिसिद्धम् ॥ ९ ॥

एवं विकल्पाभावेऽपि विकल्पना सत्यास्तीति पुनरद्वैतानुपपत्तिरित्याशङ्क्याह—

विकल्पना वापि तथाद्वया भवेदवस्तुयोगात्तदला-  
तचक्रवत् । न शक्तिभेदोऽस्ति यतो न चात्मनां  
ततोऽद्वयत्वं श्रुतितोऽवसीयते ॥ १० ॥

विकल्पना वापीति ॥ तथा दृश्यवदेव विकल्पनापि न भिद्यत  
ति पूर्वश्लोकगतानुकर्षणार्थो वाशब्दः । किंत्ववस्तुयोगादवस्तुविप-



यक्तया तन्निरूप्यत्वाद्व्याधिष्ठानातिरिक्तस्वरूपरहिता भवेत्तत्र लोके त्वलातचक्रवद्भ्रमदुर्लभकस्य चक्राकारत्ववदिति योजना । यथा भ्रम-  
तोऽलातस्य चक्राकारता न पृथग्वस्तु तथा विकल्पनापि चिदात्मा-  
तिरेकेण पृथग्वस्तुसती न भवतीत्यर्थः । तथापि नात्मनोऽद्वयत्वं  
दृष्टिश्रुतिमत्यादिशक्तिरूपस्य स्वगतभेदस्य सत्त्वात्तथा प्रतिशरीरमात्म-  
भेदप्रथनात्सजातीयभेदोपपत्तेश्चेत्याशङ्क्य श्रुतिविरोधानमैवमित्याह—  
न शक्तिभेद इति । तथाच श्रुतिः ‘अकृत्स्नो हि सः प्राणन्नेव प्राणो नाम  
भवति वदन्वाक्पश्यंश्चक्षुः शृण्वन्श्रोत्रं मन्वानो मनस्तान्यस्यैतानि  
कर्मनामान्येवे’ति चिदात्मनो दृष्ट्यादिभेदस्योपाधिकतां दर्शयति ।  
‘एको देवो बहुधा निविष्टः’ ‘एकं सन्तं बहुधा कल्पयन्ति’ ‘एकस्तथा  
सर्वभूतान्तरात्मे’त्यादिश्रुतिरात्मनः सर्वत्रैकत्वमाह । तथा भेदनिषेध-  
श्रुतिस्मृतयोऽप्यत्रोदाहार्याः ॥ १० ॥

आगमवाह्यानामात्मभेदकल्पनां युक्त्या निराकरोति—

मिथश्च भिन्ना यदि ते हि चेतनाः क्षयस्तु तेषां  
परिमाणयोगतः । ध्रुवो भवेद्भेदवतां हि दृष्टतो  
जगत्क्षयश्चापि समस्तमोक्षतः ॥ ११ ॥

मिथश्चेति ॥ चेतना आत्मानो यदि मिथो भिन्नाः स्युस्तर्हि ये भि-  
न्नास्ते परिमिता यथा मूलाङ्कुरादयो ये च परिमितास्ते विनाशिनस्तद्वदे-  
वेत्यात्मनां विनाशित्वप्रसङ्ग इति समुदायार्थः । परिमाणयोगतस्तेषां  
क्षयस्तु ध्रुवो भवेत् । भेदवतां हि दृष्टतो विनाशदर्शनादिति योजना ।  
किंच भेदपक्षे एकैकस्मिन्कल्पे एकैकमुक्तावप्यनन्तेषु गतकल्पेष्वनन्ता-  
नां जीवानां मुक्तिसंभवादिदानीं समस्तमोक्षतो भोक्तृभावे तदर्थानां  
भोग्यानां जगतां क्षयश्चापि भवेदतो भेदपक्षो दुर्युक्तिक इत्यर्थः ॥ ११ ॥

ननु तवापि जगज्जीवेश्वरादिभेदस्य विद्यमानत्वात्कथमुक्तदोषपरिहार इत्याशङ्क्याह—

न मेऽस्ति कश्चिन्न च सोऽस्मि कस्यचिद्यतोऽद्वयो-  
ऽहं न हि चास्ति कल्पितम् । अकल्पितश्चास्मि  
पुरा प्रसिद्धितो विकल्पनाया द्वयमेव कल्पितम् १२

न मेऽस्तीति ॥ यतोऽहमद्वयो वस्तुतो मे गुणभूतः प्रधानभूतो  
वान्यादृशो वा न कश्चिदस्ति । यस्यापि कस्यचिदहमस्मि सोऽपि न  
चास्तीति संबन्धः । यच्च कल्पितं जगत्तच्च न ह्यस्ति । तथाच जीवेश्व-  
रजगद्भेदस्य मय्यद्वये कल्पितत्वात्कल्पितस्य प्रमाणासहिष्णुताया  
अलंकारत्वान्नास्त्यस्मादुक्तदोषप्रसङ्ग इत्यर्थः । ननु द्वैतवदद्वैतस्यापि  
पदार्थत्वाविशेषात्कल्पितत्वं तदवस्थमित्याशङ्क्य निरधिष्ठानकल्पना-  
योगान्निरवधिकवाधायोगाच्च सर्वकल्पनायाः प्रागेव सिद्धकल्पितवा-  
धावधितया पश्चादप्यवशिष्यमाणं न कल्पितं किंतु स्वतःसिद्धं वस्त्व-  
द्वयशब्देनोच्यत इत्याह—अकल्पित इति । विकल्पनायाः पुरा  
प्रसिद्धितोऽहमकल्पितोऽस्मि चकारादूर्ध्वमप्यवधिभूतत्वान्मध्ये च  
तत्साक्षित्वादकल्पित एवास्मीति गृह्यते । परिशेषात्सापेक्षं द्वयमेव  
कल्पितमित्यर्थः ॥ १२ ॥

उक्तमेव स्पष्टीकुर्वन्नात्मनो विकल्पनाद्यविषयत्वमाह—

विकल्पना चाप्यभवे न विद्यते सदन्यदित्येवमतो  
न नास्तिता । यतः प्रवृत्ता तव चापि कल्पना  
पुरा प्रसिद्धेर्न च तद्विकल्पितम् ॥ १३ ॥

विकल्पना चापीति ॥ नास्ति भव उत्पत्तिर्यस्य तदभवं तस्मिन्न-  
भवे नित्ये सदन्यत्सतोऽन्यदसदित्यपि विकल्पना नच विद्यते । अतए-

वंसति न नास्तिता । आत्मनो नित्यत्वादित्यर्थः । किंचामनस्कस्य कल्पनानुदयान्मनसश्चागन्तुकतया स्वरूपसत्ताभावात्तदपि सविलासं यत्र कल्पितं तन्न कल्पनालम्बनं किंतु सर्वकल्पनासाक्षित्वेन पूर्वापर-कालकलनाकलितं कूटस्थमेवात्मतत्त्वमित्याह—यत इति । तव मनस इत्यर्थः । त्वत्कल्पनाया अपि पुरा प्रसिद्धेरित्यर्थः ॥ १३ ॥

ननु यदुपलभ्यते तदस्तीत्यभ्युपगम्यते तन्नास्तीत्युपलभ्यते च द्वैतं नाद्वैतमित्याशङ्क्य दर्शनादर्शने न वस्तुसत्त्वासत्त्वयोः कारणे किंत्वन्य एव तन्निश्चयहेतुरित्यभिप्रेत्याह—

असद्व्यं तेऽपि हि यद्यदीक्ष्यते न दृष्टमित्येव न चैव नास्तिता । यतः प्रवृत्ता सदसद्विकल्पना विचारवद्वापि तथाद्वयं च सत् ॥ १४ ॥

असद्व्यमिति ॥ हे मनः, ते तव गोचरीभूतं यद्यदीक्ष्यते तत्तद्व्यं द्वैतं दृष्टमप्यसत् । स्वप्नवद्दृष्टनष्टस्वरूपत्वात् । तथा न दृष्टं न दृश्यत इत्येवमेतावता वस्तुतो नास्ति । नहि नीरूपस्य वायोश्चक्षुषानु-पलम्भेऽपि नास्तिता भवति किंत्वस्तितैव । सतोऽपि वस्तुनो द्रष्टुरसा-मर्थ्याद्वा दर्शनायोग्यत्वाद्वाप्यदर्शनसंभवादित्यर्थः । नन्वदृष्टमपि नास्तीति शशशृङ्गादिप्रसिद्धम् । सत्यम् । तथापि 'लब्धरूपं क्वचित्किंचित्ता-दृगेव निषिध्यते । विधानमन्तरेणातो न निषेधस्य संभव' इति न्यायेन द्वैतमस्ति नास्तीति विप्रतिपत्त्यालम्बनं किमप्यास्थेयमेव, अन्यथा विकल्पप्रसारायोगादित्यभिप्रेत्याह—यतः प्रवृत्ता सदसद्विकल्पनेति । यतो यस्मिन्नधिष्ठाने प्रतीयमाना विकल्पना तदस्त्यकल्पितरूपमित्य-र्थः । विकल्पालम्बनत्वेनाधिष्ठानसत्तामुक्त्वाऽवधित्वेनापि तत्सत्त्वमा-ह—विचारवद्देति । वाशब्दश्चार्थः । यथा विचारो निर्णयमन्तरेण न



पर्यवस्यति तथा सदद्वयं विना न विकल्पः प्रशाम्यति । अतः सर्प-  
धारादण्डमालादिविकल्पेष्वनुगम्यमानतया अधिष्ठानत्वेन पुनः सर्व-  
विकल्पनिषेधावसानतयावधित्वेनानुवर्तमानाऽविकल्पिता निषिद्धरज्जु-  
स्वरूपवदध्यात्मादिविकल्पाधिष्ठानसन्मात्रत्वेन तन्निषेधावधित्वेन चा-  
विकल्पितमनपोहं चात्मतत्त्वमद्वयमस्तीत्येवोपलब्धमिति तात्पर्या-  
र्थः ॥ १४ ॥

किञ्चोक्तविधया दर्शनमात्रात्सत्त्वासत्त्वनिश्चयासंभवाद्विचारोऽभ्यु-  
पेयस्तस्मिन् क्रियमाणे सदेवाद्वयमवशिष्यत इत्यभिप्रेत्याह—

सदभ्युपेतं भवतोपकल्पितं विचारहेतोर्यदि तस्य  
नास्तिता । विचारहानाच्च तथैव संस्थितं न चे-  
त्तदिष्टं नितरां सदप्यते ॥ १५ ॥

सदभ्युपेतमिति ॥ सद्वस्तु नास्तीति वदता तन्निर्णयाय विचारोऽ-  
भ्युपगम्यते न वा । यदिसोऽभ्युपगम्यते तदा भवता सद्वस्त्वभ्युपेतं, यतो  
विचारहेतोर्विचारसिद्ध्यर्थमुपकल्पितमुपस्थापितं किमपि वस्तु सर्वैर्वि-  
चारकैरिति योजना । विचारो हि प्रमाणव्यापारस्य फलावसानत्व-  
निश्चयहेतुस्त्वं । सच न प्रमेयमन्तरेण प्रसरमुपलभते प्रमितं च न  
वाध्यत इति सद्वस्तुसिद्धिरित्यर्थः । विपक्षे बाधकमाह—यदीति । यदि  
तस्य सद्वस्तुनो नास्तिता तदा प्रमाणप्रमेयप्रमातृनिरूप्यस्य विचारस्य  
हानादप्रवृत्तेश्चकारात्सदभावनिर्णयहानाच्च तथैव संस्थितमनिर्णीतमेव  
संस्थितं । तथाच वस्तुतत्त्वानवधारणादैहिकामुष्मिकार्थप्रवृत्तिहानिः  
स्यादिति भावः । एतेन विचारानभ्युपगमपक्षे च दोष उक्तो वेदितव्यः ।  
अथाविचारितमनिर्णीतं च तत्किमपि नेष्टं चेत्तर्हि विचारनिर्णययोः  
सदवसानमन्तरेण पर्यवसानाभावान्नितरां सदप्यते । सद्वस्त्वप्यत

एवेत्यर्थः । यद्वा हे मनः, भवतोपकल्पितं द्वैतजातं विचारसिद्ध्यर्थं सदभ्युपेतम् । आत्मतत्त्वनिश्चयफलविचारप्रवृत्तयेऽस्तीति द्वैतमङ्गीकृतमित्यर्थः । यदि पुनस्तस्य नास्तिता शून्यतैव द्वैतस्य स्यात्तदा विचारहानाद्विचारप्रवृत्तेश्चकारात्परमार्थनिर्णयाभावाच्च, तथैवाविचारितमनिर्णीतं च तत्त्वं संस्थितं स्यात् । अथ तत्त्वानिर्णये पुरुषार्थासिद्धेस्तदनिर्णीतस्वभावमिष्टं न चेत्स्यात्तर्हि नितरां सदप्यते । विचार्यनिर्णये सति सर्वस्य सदवसानत्वाव्यभिचारादित्यर्थः । कोट्यन्तरस्फुरणं विना न संशयावतारस्तेन विना न विचारप्रवृत्तिस्तामृते न वस्तुतत्त्वनिर्णयस्तेन च विना न पुरुषार्थलाभ इति विचारार्थतया यथाप्रतिपक्षं द्वैतमभ्युपगतं न प्रामाणिकत्वेन । तथाच भुजंगं रज्जुत्वेन व्यवहरत इवातत्त्वं तत्त्वबुद्ध्या व्यवहरतोऽनर्थप्राप्तिसंभवात्तत्परिहाराय विचारेऽवश्यंभाविनि क्रियमाणे सर्वेषु विशेषेष्वस्तिताया अव्यभिचाराद्विशेषणाव्यभिचारान्मिथो व्यभिचारिणां चानृतत्वात्सन्मात्रमेव सत्यं न द्वैतरूपो विशेषाकार इति नितरां सिध्यतीति भावः ॥ १५ ॥

भवत्वेवं विचारान्यथानुपपत्त्या सद्वस्तुसिद्धिस्तदर्थक्रियां करोति न वा । आद्ये क्षणिकत्वापत्तिरित्यभिप्रेत्य द्वितीये तस्य नरशृङ्गादेरविशेष इति बौद्धः शङ्कते—

असत्समं चैव सदित्यपीति चेदनर्थवत्त्वान्नरशृङ्गतुल्यतः । अनर्थवत्त्वं त्वसति ह्यकारणं न चैव तस्मान्न विपर्ययेऽन्यथा ॥ १६ ॥

असत्सममिति ॥ अनर्थत्वात् । अर्थक्रियारहितत्वादित्यर्थः । श्रौतं सदसत्सममर्थक्रियाशून्यत्वान्नरशृङ्गवदित्यनुमानमप्रयोजकत्वेन दूषयति—अनर्थवत्त्वमिति । अनर्थवत्त्वं त्वसति असत्त्वे साध्ये न कारणं

प्रयोजकं न भवति । स्वभावसत्त्वसंभवादित्यर्थः । अनर्थक्रियाकारित्वस्यासत्त्वव्याप्तौ संदिग्धानैकान्तितामुक्त्वाऽर्थक्रियाकारित्वस्य सत्त्वव्याप्तावनैकान्तितामाह—न चैव तस्मादिति । तस्मादर्थक्रियाकारित्वान्नैव सत्त्वं पदन्यासादर्थक्रियाकारिणि कण्टकाद्यभावे सत्त्वव्यभिचारादित्यर्थः । हेतुनिरसनमुपसंहरति—न विपर्ययेऽन्यथेति । विपर्ययेऽर्थक्रियाकारित्वाभावेनान्यथा असत्त्वं न संभवति क्रियोत्पत्तेः पूर्वमुदासीनवस्तुदर्शनादन्यथासत्त्वार्थक्रिययोरन्योन्याश्रयापातादित्यर्थः ॥ १६ ॥

असिद्धश्चायं हेतुरित्याह—

असिद्धतश्चापि विचारकारणाद्वयं च तस्मात्प्रसूतिं च मायया । श्रुतेः स्मृतेश्चापि तथा हि युक्तितः प्रसिद्धतीत्यं न तु युज्यतेऽन्यथा ॥ १७ ॥

असिद्धतश्चापीति ॥ न केवलमनैकान्तिकत्वादेरेवानुमानमप्रमाणमपि त्वसदभिमत आत्मनि पक्षासिद्धेश्चेत्यपरर्थः । अर्थक्रियाकारित्वाभावमात्रं हेतुः परमार्थविशेषिततदभावो वा । आद्येऽसिद्धिमाह—विचारकारणादित्यादिना । कूटस्थस्यापि सतो धर्मित्वेन विचारप्रवृत्तिकारणत्वात्, माययाद्वयशब्दवाच्यभेदप्रपञ्चप्रसरणहेतुत्वाच्चेत्यर्थः । मायया जगद्धेतुत्वं साधयति—श्रुतेरिति । ‘मायां तु प्रकृतिं विद्यान्मायिनं तु महेश्वरमिति श्रुतिः, ‘मयाध्यक्षेण प्रकृतिः सूयते सचराचरमि’त्यादिस्मृतिः । कार्यस्य वाचारम्भणत्वप्रतिपत्तिसाधकत्वन्यायो युक्तिः । इत्थं कूटस्थस्याप्यर्थक्रियाकारित्वं प्रसिद्धत्यतो हेत्वसिद्धिरित्यर्थः । द्वितीयं दृष्टान्तासिद्ध्या दूषयति—नत्विति । अन्यथा परमार्थतोऽर्थक्रियाकारित्वं स्थिरस्य क्षणिकस्य वा न युज्यते अक्रियस्याकारकत्वात्क्रियाकार्यं प्रत्यपि क्रियावत्त्वापत्तावनवस्थाप्रसङ्गादिति दिक् ॥ १७ ॥



ननु सर्वविकल्पहेतुत्वादद्वयस्य सर्वविकल्पयुक्तत्वमित्याशङ्क्याह—  
विकल्पनाच्चापि विधर्मकं श्रुतेः पुरा प्रसिद्धेश्च  
विकल्पतोऽद्वयः । न चेति नेतीति यथा विक-  
ल्पितं निषिध्यतेऽत्राप्यवशेषसिद्धये ॥ १८ ॥

विकल्पनाच्चापीति ॥ विधर्मकं विरुद्धस्वभावमित्यर्थः । 'निष्कलं  
निष्क्रियमि'त्यादिश्रुतेः विकल्पतः पुरा प्रसिद्धेरिति युक्तेऽप्येत्यर्थः ।  
अद्वयमिति च्छेदः । 'नेदं यदिदमुपासते' 'नेतिनेती'ति निषिध्यमा-  
नचेतनाचेतनविकल्पावसानसिद्धयेऽत्रापि निषेधवाक्येष्वविकल्पवि-  
धर्मकमद्वयं निर्विशेषं सिद्धमित्याह—नचेतीति । यथा विकल्पितं  
नेतिनेतीति निषिध्यते, नच तथाऽद्वयमात्मतत्त्वं निषिध्यत इति  
योजना ॥ १८ ॥

यथोक्ते श्रुत्यर्थे ये विकल्पयन्ति तेऽनर्थं प्राप्नुवन्तीत्याह—

अकल्पितेऽप्येवमजेऽद्वयेऽक्षरे विकल्पयन्तः सद-  
सच्च जन्मभिः । स्वचित्तमायाप्रभवं च ते भवं जरां  
च मृत्युं च नियान्ति संततम् ॥ १९ ॥

अकल्पित इति ॥ कूटस्थे भेदविकारसंसर्गशून्ये श्रुतिसिद्धे इति  
यावत् । सदसदस्ति नास्ति चकारात्कर्ता सविशेषो निर्विशेष इत्या-  
दिप्रकारैः स्वचित्तमायाप्रभवं यथा स्यात्तथा विकल्पयन्तः ये ते  
जन्मभिस्तिर्यङ्मनुष्यजातिभिर्मवमुद्भवं जरां मृत्युं मरणं च संततं  
निरन्तरं निर्यान्ति नितरां गच्छन्तीति योजना । स्वचित्तमायाप्रभव-  
मिति भवविशेषणं वा बुद्धिभ्रमकल्पितमित्यर्थः ॥ १९ ॥

सद्वस्तुनः कूटस्थाद्वयत्वं श्रुत्यादिप्रमाणसिद्धं तदन्यथाविकल्पनं पुरु-  
षापराधनिवन्धनमित्युक्तमिदानीं तदेव युक्तितो द्रढयितुमुपक्रमते—

भवाभवत्वं तु न चेदवस्थितिर्न चास्य चान्यस्थि-  
तिजन्म नान्यथा । सतो ह्यसत्त्वादसतश्च सत्त्वतो  
न च क्रियाकारकमित्यतोऽप्यजम् ॥ २० ॥

भवाभवत्वमिति ॥ तुश्चार्थः किंचेत्यर्थे । द्वैतमुत्पद्यमानस्वभावम-  
नुत्पद्यमानस्वभावमुभयस्वभावं वा । नाद्यः । तदा सापेक्षत्वेन शुक्तिरज-  
त्तादिवन्मिथ्यात्वापातात् । न द्वितीयः । सदातनत्वापत्तौ तदभाव-  
व्यवहारानुदयप्रसङ्गात् । न तृतीयः । एकस्य विरुद्धोभयस्वभावत्वायो-  
गादित्यभिप्रेत्य चतुर्थमनूद्य दूषयति—भवाभवत्वमिति । भवश्चाभवश्च  
भवामवौ तयोर्भावः भवाभवत्वम् । अस्य द्वैतस्य भवाभवत्वं चेद्विरो-  
धान्नप्यते तदावस्थितिरवस्थानं सत्त्वं न च स्यादिति शेषः । नष्टुभय-  
स्वभावविलक्षणं क्वचित्सदुपलब्धमस्तीत्यर्थः । चापरं यदि द्वैतस्य  
जन्मेप्यते तदा स्वतएव जन्मासंभवादन्यस्मात्तद्वक्तव्यं तदपि सत्त्व-  
भावमसत्त्वभावं वा यतोऽद्वैतस्य जन्मेत्याकाङ्क्षायां सर्वथापि नोपपद्यत  
इत्याह—अन्यस्थितिजन्म नान्यथेति । अन्यस्मिन्स्थितौ सति न  
जन्म सतो न जन्मेत्यर्थः । अन्यथान्यस्थितौ जन्म नेत्युपरज्यते  
असतोपि न जन्मेत्यर्थः । पक्षद्वयेऽपि दूषणमाह—सत इति । सत  
उपादानत्वे विकारित्वापत्तौ विनाशादसत्त्वप्रसङ्गादसतश्चोपादानत्वे  
सत्त्वतः सत्त्वापत्तेः । नहि शून्यमुपादानं स्यात्तस्य कार्येष्वननुगमादि-  
त्यर्थः । तथाच वस्तुनः स्वभाववैपरीत्यायोगात् सत्कार्यं द्वैतात्मना  
जायते नाप्यसदित्युत्पत्तिपक्षोऽपि दुर्निरूप इति भावः । एवमुत्पा-  
द्योत्पादकयोः स्वभावनिरूपणे सत्युत्पत्तितत्कारकविशेषयोः सुतरा-  
मनिरूपिताकारता सिद्धेत्याह—न च क्रियाकारकमिति । उपसंह-

रति—अतोऽप्यजमिति । उक्तयुक्तितोऽप्यजं निर्विशेषमद्वयमात्मत-  
त्त्वमित्यर्थः ॥ २० ॥

नच क्रियाकारकमित्युक्तमेव स्फुटयन्नजत्वं वस्तुनः साधयति—

अकुर्वदिष्टं यदि वास्य कारकं न किञ्चिदन्यन्ननु  
नास्त्यकारकम् । सतो विशेषादसतश्च सच्युतौ  
तुलां तयोर्यद्वदनिश्चयान्न हि ॥ २१ ॥

अकुर्वदिति ॥ अस्य द्वैतजन्मनः कारकमकुर्वदिष्टं निर्व्यापारं  
कारकमिष्टं चेदित्यर्थः । अन्यदिति द्वितीयपादस्थं पदमादाय यदि-  
वान्यत्कुर्वदिष्टं वेत्यर्थः । तत्राद्येऽतिप्रसङ्गदोषमाह—न किञ्चिदन्य-  
न्ननु नास्तीति । ननु निश्चितं किञ्चिदपि कारकं नास्तीति न अपितु  
सर्वं सर्वस्य सर्वदा कारकं स्यादित्यर्थः । द्वितीये कारकत्वानुपपत्ति-  
दोषमाह—अकारकमिति । अक्रियस्य कुर्वत्त्वायोगात्क्रियावत्त्वे नित्ये  
सदा कार्यप्रसङ्गादनित्ये च क्रियावदन्तरापेक्षायामनवस्थाप्रसङ्गा-  
त्तदनपेक्षायामात्माश्रयापत्तेः कुर्वत्त्वपक्षे कारकत्वासिद्धिरित्यर्थः ।  
अथवा प्रथमे विकल्पे न किञ्चिदकारकमिति निराक-  
रणपदान्वयः । सर्वमेव कारकं स्यादित्यर्थः । द्वितीयदूषणं ननु  
नास्तीति कुर्वतः कारकत्वानिरूपणादित्यर्थः । कथमनिरूपणमिति  
चेत्तत्र वक्तव्यं किं सदवस्थं कुर्वदसदवस्थं वा नोभयथापीत्याह—  
सतोऽविशेषादसतश्चेति । असतश्चाविशेषादिति संबध्यते । विशेष-  
वत्त्वे वैरूप्यापत्तेरविशेषे च सदाकार्यं स्यान्न वा स्यादित्यर्थः । अथ  
सतोऽसतो वा पूर्वसत्त्वासत्त्वप्रच्युत्यवस्थायां कार्यं स्यादिति भवेत्का-  
रकत्वमिति मतं तत्रावस्थाप्रच्युतिकार्ययोर्योगपक्षमभिमतं क्रमो वा ।  
नाद्य इत्याह—सच्युताविति । व्यवस्थायां कार्यमिति उपलक्षणम् ।



असञ्च्यतौ च तुलाया अन्तयोः कोट्योर्यद्वन्नमनोन्नमनमनुभवतोः  
कार्यकारणभावो न निश्चीयते, तथा कार्यकारणस्वरूपभेदो नहि  
निश्चीयत इत्यर्थः । द्वितीयेऽनवस्थाप्रसङ्गोऽवस्थाप्रच्युतेरपि कार्यतया  
तस्या अपि तथाविधपूर्वकत्वापेक्षणादिति द्रष्टव्यम् ॥ २१ ॥

वस्तुनोऽवस्थान्तरापत्तिमभ्युपगम्यैतदवोचाम वस्तु सतोसतो वाऽ-  
वस्थान्तरं नोपपद्यत इति न कस्यापि कार्यत्वं कारणत्वं वा विद्यत  
इत्याह—

न चेत्स इष्टः सदसद्विपर्ययः कथं भवः स्यात्सद-  
सद्व्यवस्थितौ । विभक्तमेतद्व्ययमप्यवस्थितं न जन्म  
तस्माच्च मनो हि कस्यचित् ॥ २२ ॥

न चेदिति ॥ एवमुक्तदोषपरिहारात्सदसद्विपर्ययश्चेन्नेष्टस्तदा सद-  
सतोः स्वरूपव्यवस्थितौ भवः कथं स्यात् । कुतः यत एतद्व्ययमपि  
सच्चासच्च विभक्तं परस्परसंसर्गशून्यं व्यवस्थितं न पूर्वापरीभावोऽ-  
नयोर्मिथो वान्यापेक्षया वेत्यर्थः । हे मनः, हि यस्मादेवं तस्मान्न  
कस्यचिदपि जन्म विद्यत इत्यवधारयेत्यर्थः ॥ २२ ॥

भवतु वा जन्म यस्यकस्यापि तथापि न मे ब्रह्मभूतस्य काचित्क्ष-  
तिर्वृद्धिर्वेत्याह—

अथाभ्युपेत्यापि भवं तवेच्छतो ब्रवीमि नार्थस्तव  
चेष्टितेन मे । न हानवृद्धी न यतः स्वतोऽसतो  
भवोऽन्यतो वा यदि वास्तिता तयोः ॥ २३ ॥

अथाभ्युपेत्यापीति ॥ मनसश्चेष्टितेनात्मनो नार्थोऽस्तीत्येव  
तत्प्रपञ्चयति—न हानवृद्धी इति । मे स्त इति योज्यम् । कुत इत्यत  
आह—न यत इति । यतो यस्मादसत आत्मन्यविद्यमानस्य हानस्य

बुद्धेर्वा भव उद्भवः स्वतोऽन्यतो वा हेत्वन्तराद्वा न संभवतीति योजना । यदि वा तयोर्हानवृद्धोर्यच्चात्मन्यस्तिता तथापि तव चेष्टितेन मे नार्थ इति संबन्धः । सिद्धेऽयं त्वच्चेष्टाया अकिंचित्कर-त्वादित्यर्थः ॥ २३ ॥

हीयमानोपचीयमानयोरात्मनि संबन्धानिरूपणाच्च न हानवृद्धी स्त इत्याह—

ध्रुवा ह्यनित्याश्च न चान्ययोगिनो मिथश्च कार्यं  
न च तेषु युज्यते । अतो न कस्यापि हि किंचि-  
दिष्यते स्वयं च तत्त्वं न निरुक्तिगोचरम् ॥ २४ ॥

ध्रुवा इति ॥ ध्रुवाः स्थिराः कूटस्था अनित्याः क्षणिकाश्च पदार्था हि निश्चितमन्ययोगिनो न भवन्ति, स्थिराणामविकारित्वात्क्ष-णिकानामन्यसंबन्धकालपर्यन्तमवस्थानासंभवादित्यत्यर्थः । मिथश्चान्योन्यमपि स्थिरास्थिरयोर्न संबन्धित्वं संभवति, संबन्धस्य संबन्धिसंबद्धत्वविकल्पासहत्वादित्यर्थः । अतएव तेषु न कार्यं किमपि युज्यते घटते । संबन्धिताविकारभेदसत्त्वनिराकरणमुपसंहरति—अत इति । न किमपि कस्यापि संबन्धि परमार्थत इष्यत इत्यर्थः । ननु कथमात्मनोऽन्यसंबन्धामात्रो वेदान्तवाक्यप्रमाणं प्रति प्रमेयत्वोपगमादित्यत आह—स्वयं चेति । तत्त्वमात्मस्वरूपं स्वयं निरुपाधिकं न निरुक्तेर्वाक्यस्य मुख्यया वृत्त्या गोचरो विषयः शब्दप्रवृत्तिनिमित्तधर्माभावात्किंतु लक्षणया शब्दस्य तत्र पर्यवसानमपेक्ष्य वेदान्तप्रमेयत्वं तस्याङ्गीकृतमिति न विरोध इत्यर्थः ॥ २४ ॥

तदेवं दुर्निरूपद्वैतसाक्षिणोऽसंज्ञाद्वयानन्दरूपस्य स्वप्रकाशतया

प्रकाशमानं स्वरूपं श्रुतियुक्तिभ्यां निश्चित्य पुमान् कृतकृत्यो भवतीति द्वैताभासनिराकरणफलमुपसंहारव्याजेनाह—

समं तु तस्मात्सततं विभातवद्वयाद्विमुक्तं सदस-  
द्विकल्पितात् । निरीक्ष्य युक्त्या श्रुतितस्तु बुद्धि-  
मानशेषनिर्वाणमुपैति दीपवत् ॥ २५ ॥

समं त्विति ॥ सत्त्वासत्त्वाभ्यां विकल्पिताद्वयाद्वैतावभासात्सततं विमुक्तमिति संबन्धः । सततं समं विभातवत्प्रकाशमानमिति योजना । दीपवत्सहसैवाशेषस्य बन्धस्य निर्वाणं परिसमाप्तिमुपैति निरीक्षण-  
निर्वाणयोर्न व्यवधानं किमप्यस्तीत्यर्थः ॥ २५ ॥

उक्तलक्षणस्यात्मतत्त्वस्य निरीक्षणं किं विषयत्वेनाविषयत्वेन वेति जिज्ञासायामविषयत्वेनैवेत्याह—

अवेद्यमेकं यदनन्यवेदिनां कुतार्किकाणां च सुवे-  
द्यमन्यथा । निरीक्ष्य चेत्यं त्वगुणग्रहोऽगुणं न  
याति मोहं ग्रहदोषमुक्तितः ॥ २६ ॥

अवेद्यमिति ॥ सर्वसाक्षिप्रत्यगात्मनोऽन्यन्न भवत्यद्वयं ब्रह्मेति ये वेदिनस्तेषामनन्यवेदिनामवेद्यम् । अन्यथा भेदेन विषयतया वेदिनां कुतार्किकाणां सुवेद्यं परिच्छिन्नतया सुज्ञेयम् । शास्त्रयुक्तिविचारप्र-  
यासंविना स्वमत्यनुसारेण सुखबोधमित्यर्थः । गुणेषु सत्त्वादिषु सवि-  
कारेषु ग्रहोऽभिनिवेशो यस्य स गुणग्रहो न गुणग्रहोऽगुणग्रहः पुमान्दे-  
हाद्यभिमानहीन इति यावत् । अगुणं निर्विशेषमात्मतत्त्वमित्यमवेद्य-  
मित्याद्युक्तरूपं निरीक्ष्यालोच्य चकारादपरोक्षतयानुभूय मोहं न याति ।  
तत्र हेतुमाह—ग्रहदोषमुक्तित इति । ग्रहरूपादोषान्मुक्तितो मुक्तैः  
मोहहेत्वज्ञानतत्कार्यवाधादित्यर्थः ॥ २६ ॥



कस्मादेवं महता प्रयत्नेनाविषयतया ब्रह्मात्मनो वेदनमिष्यते  
तत्राह—

अतोऽन्यथा न ग्रहनाश इष्यते विमोहबुद्धेर्ग्रह  
एव कारणम् । ग्रहोऽप्यहेतुस्त्वनलस्त्वनिन्धनो  
यथा प्रशान्तिं परमां तथा व्रजेत् ॥ २७ ॥

अतोऽन्यथेति ॥ अत उक्तविधादात्मज्ञानादन्यथान्यस्माद्धेत्व-  
न्तरात्मकारान्तराद्वा न ग्रहनाशो मिथ्याज्ञाननिवृत्तिरिष्यते । ‘नान्यः  
पन्था विद्यतेऽयनाये’ति श्रुतेः । मास्तु तर्हि ग्रहनाश इत्यत  
आह—विमोहेति । ग्रहे सकारणे सति विमोहबुद्धेर्देहगेहादावहंम-  
मेत्याद्यभिनिवेशधियः सर्वानर्थबीजभूताया अनिवृत्तिः स्यादित्यनिर्मो-  
क्षप्रसङ्ग इत्यर्थः । ननु भवतु ग्रहनाशान्मोहनाशो ग्रहनाश एव कुतः  
ब्रह्मात्मज्ञानादिति चेन्न ज्ञानादज्ञानस्यैव निवृत्तिसंभवाद्ग्रहनिवृत्तिकार-  
णमन्यदेष्टव्यमित्याशङ्क्याज्ञानकार्यत्वाद्ग्रहस्य तन्निवृत्तौ स्वयमेव निव-  
र्तत इति सदृष्टान्तमाह—ग्रहोऽपीति । अहेतुर्निरुपादानः उपादान-  
निवृत्तौ पुनः प्ररोहहेत्वभावात्परमां निरतिशयां शान्तिमुपशान्तिं  
मोक्षलक्षणां व्रजेदित्यर्थः ॥ २७ ॥

प्रकरणसमाप्तौ गुरुनमस्काररूपं मङ्गलमाचरति—

विमथ्य वेदोदधितः समुद्धृतं सुरैर्महान्धेस्तु यथा  
महात्मभिः ॥ तथाऽमृतं ज्ञानमिदं हि यैः पुरा  
नमो गुरुभ्यः परमीक्षितं च यैः ॥ २८ ॥

इति श्रीमत्परमहंसपरिव्राजकाचार्यश्रीगोविन्दभगवत्पूज्य  
शिष्यस्य श्रीशंकरभगवतः कृतिः सकलवेदो-  
पनिषत्सारोपदेशसाहस्री समाप्ता ॥

विमथ्येति ॥ यथा सुरैर्देवैर्महात्मभिर्महाब्धेः क्षीरसागरादमृतं समुद्धृतं पुरा पूर्वं तथा यैर्महात्मभिः गुरुभिर्वेदरूपादुदधितो विमथ्यालोढ्वेदं प्रकरणरूपेण मया प्रकाशितं ज्ञानामृतं समुद्धृतं पुरा पूर्वं तथा यैः परं परमात्मतत्त्वं चेक्षितमपरोक्षीकृतं तेभ्यो गुरुभ्यो नम इति योजना । अथवा यैर्गुरुभिर्निमित्तभूतैर्मया परंचेक्षितमिति योजना । 'तस्मादात्मज्ञं ह्यर्चयेद्भूतिकाम' इत्यादिश्रुतेः । 'निरपेक्षं मुनिं शान्तं निर्वैरं समदर्शनम् । अनुब्रजाम्यहं नित्यं पूयेयमङ्घ्रिरेणुभि' रिति भगवद्वचनाच्च युक्तमत्र गुरुमुज्ञपूजनमित्यर्थः ॥ २८ ॥

उपदेशसहस्रीयं विवृता हि महात्मभिः ।

श्रद्धावेशान्मयाप्यस्याः पदयोजनिका कृता ॥ १ ॥

समस्तवेदार्थरहस्यगद्य-

पद्यप्रबन्धार्थतयावबोधः ।

कथं नु मादृश्यातिविम्बितः स्या-

दथापि भक्त्याहमिहासि नुन्नः ॥ २ ॥

हृद्यन्तराविष्कृतराममूर्ते-

स्तथा गुरुणां विपुलप्रसादात् ।

यथाकथंचिद्रचितेन विष्णु-

रनेन तुप्यत्त्रखिलान्तरात्मा ॥ ३ ॥

इति श्रीमच्छंकराचार्यकृतोपदेशसाहस्र्याः


पदयोजनिकानामटीका कृष्णतीर्थशि-

ष्यरामतीर्थविरचिता समाप्ता ॥









न सरकारी  
कल कौंसिल  
जंवी  
द्विगुणी  
र उसने अप  
लेका सुकदमा  
र २६ अमैलको  
ली चलानेका  
मेली । सजाए  
वर्म दारो  
नेत्यानंदको  
आयार अष्ट  
ससप्त  
मै नियानंद, सु  
पदचराम और  
पदचराम और

सं० १८६३

विभवसंमेलनको

प्राणरक्षाको

नैपरलेन तथा भी वेनेयको

नी हैक निराश्रितको

रह जायगा ।

## ऊटपटांग

सुधारमें विलम्ब नहों हो सक

लुप्तिकुछ भी कार्य किया जाना सम्भव  
केवल चाही, यथाय, चीनी नार्थ  
सम्बन्धमें किया जा सकता है । है न  
जिनका एन पदार्थोंसे सम्बन्ध  
काम किये जानेपर यथा जोर  
मालूम होता है कि थोड़े ही दिन  
विद्याल विभवसंमेलनका कंकाक स  
रह जायगा ।

शिमलास्थित अधिकांशोंका मत  
'लोट' के शिमलास्थित संवादवाताका  
कहना है कि 'पायनियर' ने अपने लंडनस्थित  
संवादवाता द्वारा भेजी हुई जो यह कहानी  
प्रकाशित की है कि प्रांतीय स्वशासन और  
संघकी स्थापना १९४० के पूर्व नहीं हो  
सकती इसे देखकर एक उच्च पदाधिकारीने



पूरी संयुक्त कमेटीको उछा  
अधिक अच्छी धुने के  
इस बात ताह लिख  
किया जा सकेगा। इस विषय  
का जायना कि ऐसे विप  
संयुक्त कमेटीको विचार क  
महा ले कि  
संयुक्त कमेटी ही इस दि  
करनेके पहले  
करनेमें बड़ी  
अतः पत्र-लेखक  
हैं। जिन पातों-  
ध्यान दिलाना  
उन्हें कुछ  
दूसरे महीनेतक,  
कुछ काय

पार्लमेंटही साथ  
पूरा हो रहे भी एक  
विषय। उन्होंने प्रस्ताव  
कि संयुक्त कमेटीका कुछ काय  
और और अच्छी तरह से होना  
संयुक्त समितियोंपर पूरा नियन्त्र  
और उपसमितियां अपने कार्योंकी पूर्  
संयुक्त कमेटीको दिया करेंगी। भवादिगां  
किसी प्रकार प्रकाशित की जायगी जैसे  
संयुक्त कमेटी द्वारा की जाती थीं। इस  
प्रस्तावमें इससे बिना और कुछ नहीं है कि

सम्बन्ध काय करनेका स्वतन्त्रता है और  
वाहण भारतीय राजनीतिक यह समझ  
उदार साराका सारा प्रश्न पुनः विचारार्थ  
कार क गया है। किंतु ऐसी कमेटीका  
पछतावार होता है कि वह सभी बातोंपर  
था जो सरकारके ऊपर यह दोष-  
तरह बाह अपने पवन भंग कर रही है,  
मानकर आधार है। आचकारी मुझे यह  
रहा रहे हैं कि इसका कोई  
महा कि भारत कासन विधान

की तक पार्लमेंट द्वारा स्वीकृत न  
जाय। १९३५ के वसन्त ऋतुमें कनयी  
उत्तोंकी स्थापना हो जायदेहा और  
३६ के प्रारम्भतक फेडरल अस इली  
स्थापित हो जायगी। कहा जात ३६ कि  
लंदनमें महाराज पटियालाने जो सुकृत्य  
पहन्वेया है वह भी विमलाके इस अनुमानस ही  
मिलता जुलता है। यहाँके अधिकारियोंका  
यह फलना है कि ब्रिटिश सरकार इतना  
विलंब करनेकी कल्पना भी नहीं कर सकती  
नयोनि इसका परिणाम यह होगा कि कांश्रव  
को इसे इन मिल जायगा और भारत सरकार

चार अभियुक्तोंको १०  
की राजा गिरी और  
अन्य दो दो साल की  
शोली चलानेके हुक्म  
साल कोलेपानीकी  
एक साथ चलेगी।

पाठकोंको थाह है  
अभियुक्तोंपर द्वांकोर  
अपनी साक्षापर डा  
संयुक्तपर उनकी म  
बलाया गया था। और  
प्रेमद स्तेननपर  
अभियोग लगाया गया  
राथ स्वीकार कर लिये

जापानी हाक  
भारतकी डिप  
शिमडा, ४ जुलाई  
विशेष है कि इंडियन